




पुस्तकालय

गुरुकुल कांगड़ी विश्वविद्यालय, हरिद्वार

वर्ग संख्या 228 आगत संख्या 82526

991
पुस्तक - वितरण की तिथि नीचे अंकित है। इस तिथि सहित २०वें दिन तक यह पुस्तक पुस्तकालय में वापिस आ जानी चाहिए। अन्यथा १० पैसे के हिसाब से विलम्ब - दण्ड लगेगा।



ril



H

OLL

HOWKHAMBÂ SANSKRIT SERIES;

A

COLLECTION OF RARE & EXTRAORDINARY SANSKRIT WORKS.

NO. 196.

COMPILED

वीरमित्रोदयः ।

लक्षणप्रकाशः ।

महामहोपाध्यायं श्रीमित्रमिश्रविरचितः ।

साहित्योपाध्यायविष्णुप्रसादशर्मणा

संशोधितः ।

VĪRAMITRODAYA,

ĪAKSHANA PRAKĀŚA,

BY

MAHĀMAHOPĀDHYĀYA PANDITA MITRA MĪSRA.

EDITED BY

Pandita Vishnu Prasād.

VOL. XX.

FASCICULUS-I-3

PUBLISHED & SOLD BY THE SECRETARY;

HOWKHAMBÂ SANSKRIT BOOK-DEPÔT.

BENARES.

W. F. F. OWITZ, LEIPZIG

कुम्भोद्भ्रान्तमधुव्रतावलिवलज्झङ्कारकोलाहलैः

शुण्डास्फालनविह्वलैः स्तुत इव व्यालैर्विग्नप्लाविभिः ।

मज्जत्कुम्भमहावगाहनकृतारम्भो महा

RA 224, MIS-V



42987

॥ श्रीः ॥

-*-

आनन्दवनविद्योतिसुमनोभिः सुसंस्कृता ॥
 सुवर्णाऽङ्कितभव्याभशतपत्रपरिष्कृता ॥ १ ॥
 चौखम्बा—संस्कृतग्रन्थमाला मञ्जुलदर्शना ॥
 रसिकलिकुलं कुर्यादमन्दाऽऽमोदमोहितम् ॥ २ ॥
 स्तवकः—१९६

- १ अस्यां चौखम्बा—संस्कृतग्रन्थमालायां प्रतिमासं पृष्ठशतके सुन्दरैः सीसकाक्षरैः पत्रेषु एकः स्तवको मुद्रयित्वा प्रकाश्यते । एकस्मिन् स्तवके एक एव ग्रन्थो मुद्र्यते ।
 २ प्राचीना दुर्लभाश्चमुद्रिता मीमांसावदान्तादिदर्शनव्याकरणधर्मशास्त्रसाहित्यपुराणादिग्रन्था सुपरिष्कृत्य मुद्र्यन्ते ।
 ३ काशिकराजकीयप्रधानसंस्कृतपाठशालाऽध्यापकाः परिडिता अन्ये च शास्त्रदृष्टयो एतत्परिशोधनादिकार्यकारिणो भवन्ति ।
 ४ भारतवर्षीयैः, ब्रह्मदेशीयैः, सिंहलद्वीपवासिभिश्चैतद्ग्राहकेर्देयं वार्षिकमग्रिमं मूल्यम्—मुद्राः ७३५ नकाः ४
 ५ अन्यैर्देयं प्रतिस्तवकं " " १ " ०
 ६ प्रापणव्ययः पृथग् नास्ति । " " १ " ०

साम्प्रतं मुद्रयमाणा ग्रन्थाः—

- (१) संस्काररत्नमाला । गोपीनाथभट्टकृता खण्डे २
 (२) शब्दकौस्तुभः । भट्टोजिदीक्षितकृतः १०
 (३) श्लोकवार्तिकम् । भट्टकुमारिलविरचितम् पार्थसारथिमिश्रकृतन्यायरत्नाकराख्यया- व्याख्यया सहितम् । सम्पूर्णम् । १०
 (४) भाष्योपबृंहितं तत्त्वत्रयम् । विशिष्टा- द्वैतदर्शनप्रकरणम् । श्रीमल्लोकाचार्यप्र-णीतम् । श्रीनारायणतीर्थविरचितभाष-

- सूत्रस्य यतीन्द्रश्रीमद्विज्ञानमिश्र- व्याख्यानम् । सम्पूर्णम् । (वेदान्तः) १
 (९) स्याद्वादमञ्जरीमल्लिषेणनिर्मिता सम्पूर्णा १
 (१०) सिद्धित्रयम्—विशिष्टाद्वैतब्रह्मनिर्णयपरम् श्रीभाष्यकृतां परमगुरुभिः श्रीद्वैत- मुनिभिर्विरचितम् । सम्पूर्णम् वे
 (११) न्यायमकरन्दः । श्रीमदानन्दबो- रकाचार्यसंगृहीतः । आचार्य- मुनिविरचितव्याख्योपेतः (वे
 (१२) विभक्त्यर्थनिर्णयो न्यायानसा

श्रीगणेशाय नमः ।

श्रीसरस्वत्यै नमः ।



वीरमित्रोदयस्य लक्षणप्रकाशः ।

कोपाटोपनटत्सटोद्भटमटद्भूभीपणभूकुटि
 भ्राम्यद्भैरवदृष्टि निर्भरनमद्वीकरोर्वीधरम् ।
 गीर्वाणारिवपुर्विपाटविकटाभोगञ्जुटद्वाटक-
 ब्रह्माण्डोरुकटाहकोटि नृहरेव्यादपूर्वं वपुः ॥ १ ॥
 सटाग्रव्यग्रेन्दुस्रवदमृतविन्दुप्रातिवलन-
 महादैत्यारम्भस्फुरितगुरुसंरम्भरभसः ।
 लिहन्नाशाचक्रं हुतवहशिखावद्रसनया
 नृसिंहो रंहोभिर्दमयतु मदंहो मदकलम् ॥ २ ॥
 संसारध्वंसिकंसप्रमुखसुररिपुप्रांशुवंशावतंस-
 भ्रंशी वंशीधरो वः प्रचुरयतु चिरं शं स राधारिरंसी ।
 यच्चूडा रूढगूढास्मितमधुरमुखाम्भोजशोभां दिदृक्षु-
 र्गुञ्जाभिः सानुरागाऽलिकानिकटनटचन्द्रकव्यक्तचक्षुः ॥ ३ ॥
 लीलाभ्रान्तिविसर्पदम्बरतया व्यग्रार्द्धकान्तं पद-
 न्यासन्यश्चदुदश्चदद्विवसुधाभोगीन्द्रकूर्माधिपम् ।
 फूत्कारस्फुरदुत्पतत्फणिकुलं रिङ्गज्जटाताडन-
 ध्मातव्योमगभीरुदुन्धुभि नटन्नव्यात्स वो धूर्जटिः ॥ ४ ॥
 कुम्भोद्भ्रान्तमधुव्रतावलिवलज्जङ्कारकोलाहलैः
 शुण्डास्फालनविह्वलैः स्तुत इव व्यालैर्व्रियत्प्लाविभिः ।
 मज्जत्कुम्भमहावगाहनकृतारम्भो महाम

RA 224, MIS-V



वीरमित्रोदयस्य लक्षणप्रकाशे

हेरम्बः कुरुतां कृताम्बरकरालम्बश्चिरं वः शिवम् ॥ ५ ॥
 समन्तात्पश्यन्ती समसमयमेव त्रिभुवनं
 त्रिभिन्नैर्वैर्दोर्भिर्दशभिरपि यान्ती दश दिशः ।
 दधाना पारीन्द्रोपरि चरणमेकं परपदा
 हतारिर्वा हन्यान्महिषमथनी मोहमहिषम् ॥ ६ ॥
 वामान् भिन्दन्नवामान् भुवमनु सुखयन् पूरयन्नर्थिकामान्
 श्रीमान् भीमानुकारी बहलबलभरैर्मोदिनीमल्लनामा ।
 आसीदाशीविषेन्द्रद्युतिधवल्यशा भूपचक्रावतंसः
 श्रीकाशीराजवंशे विधुरिव जलधौ सर्वभूसार्वभौमः ॥ ७ ॥
 सङ्ग्रामग्रामकामो निरुपममहिमा सत्त्वविश्रामधाम
 कामन्नेवारिचक्रं मिहिर इव तमो विक्रमोरुक्रमेण ।
 सारैर्मैरुरुदारैरपर इव गिरिर्मोदिनीमल्लनेन
 प्रख्यातः क्षोणिचक्रे समजनि नृपतिर्मोदिनीमल्लनामा ॥ ८ ॥
 निर्ययद्भिस्तर्ज्यद्भिर्विधुमिव जगतीमर्ज्जुनाभैर्यशोभिः
 सम्पूर्यावार्यवीर्यो विशिखावितरणैरर्ज्जुनो दुर्जनानाम् ।
 साम्राज्योपाज्जनश्रीरगणितगुणभूरर्जुनप्रांशुबाहु-
 र्नाम्नाऽभूदर्ज्जुनोऽस्मान्नरपतिरतुलो मेदिनीमल्लभूपात् ॥ ९ ॥
 बुद्धिः शुद्धिमती क्षमा निरुपमा विद्याऽनवद्या मनो
 गाम्भीर्यैकनिकेतनं वितरणं दीनार्तिनिर्दारणम् ।
 आसीदर्ज्जुनभूपतेर्विदधतो विद्रावणं विद्विषां
 भूमीनामवनं च कारणगुणात्कार्यं यशोऽप्यर्ज्जुनम् ॥ १० ॥
 तस्मादाविरभूत्प्रभूतमहिमा भूमीपतेरर्ज्जुनात्
 सौजन्यैकनिधिर्गुणैरनवाधिर्लावण्यवारान्निधिः ।
 भिन्दन् दुर्जनमर्ज्जयन्बहु यशः प्रौढप्रतापोदयै-
 र्दुर्जैर्यो मलखाननामनिखिलक्षमामण्डलाखण्डलः ॥ ११ ॥

वंशवर्णनम् ।

३

यस्मिन् शासति नीतिभिः क्षितिमिमां निर्वैरमासीज्जगत्
 पारीन्द्रेण समं करीन्द्ररभसारम्भोऽपि सम्भावितः ।
 श्येनः क्रीडति कौतुकी स्म विहगैश्चिक्रीड नक्रैर्ज्ञपः
 किञ्चान्यद्ग्रहणेऽभवत्सह मृगैः शार्दूलविक्रीडितम् ॥ १२ ॥
 हिमविशदयशोऽभिशोभिताशो
 महिमतिरोहितवारिधिस्वभावः ।
 समजनि मलखानतः प्रतापै-
 स्त्रिजगति रुद्र इव प्रतापरुद्रः ॥ १३ ॥
 शुचि धनमर्थिनि सहसा यशसा सममानने गुणो जगतः ।
 पुत्रे भूरभिदध्रे चेतो रुद्रे प्रतापरुद्रेण ॥ १४ ॥
 जातः प्रतापरुद्रात्ससमुद्रां पालयन्नवनीम् ।
 कृतरिपुकाननदाहो मधुकरसाहो महीपतिः शुशुभे ॥ १५ ॥
 पृथुः पुण्याभोगैर्विहितहितयोगैरनुदय-
 त्खलायोगैर्योगैः कृतसुकृतियोगैरपि गुरुः ।
 भुजस्तम्भालम्बालसशयिताविश्वम्भरतया
 बभौ प्रौढोत्साहः स मधुकरसाहः क्षितिपतिः ॥ १६ ॥
 प्रजागणरुजाऽपहो द्युतिमहोदयाविष्कृतः
 सुधांशुरिव मांसलो रसभरैः सभारञ्जनः ।
 प्रदीप्तकुमुदावलिर्द्विजपतिश्च नक्षत्रपो नृपो
 जयति सत्कृपो मधुकरः कृतारित्रपः ॥ १७ ॥
 विन्यस्य वीरसिंहे भूपतिसिंहे महीभारम् ।
 ज्ञानानलमलदाहो मधुकरसाहो दिवं भेजे ॥ १८ ॥
 अन्तर्गम्भीरताऽन्धूकृतसलिलनिधिर्लालिताशेषवन्धुः
 बुन्देलानन्दसिन्धुः सुललितललनालोचनेन्दीवरेन्दुः ।
 भ्रूभङ्गीलेशभङ्गीकृतरिपुनिवहो नृत्यसङ्गीतरङ्गी

वीरमित्रोदयस्य लक्षणप्रकाशे

सन्मातङ्गी तुरङ्गी धरणिपतिरभूद्वीरसिंहो नृसिंहः ॥ १९ ॥
 अमुष्य प्रस्थाने सति सपदि नानेभानिवहै-
 रिहैकोऽपि द्वेषी न खलु रणरोषी समजनि ।
 परं तस्थौ दुःस्थो गहनकुहरस्थो ऽपि भयतः
 क्षिपन्तुच्चैर्दिक्षु भ्रमितचकितं चक्षुरभितः ॥ २० ॥
 दानं कल्पमहीरुहोपरि यशः क्षीरोदनीरोपरि
 प्रज्ञा शक्रपुरोहितोपरि महासारोऽपि मेरुपरि ।
 दावाग्रेरुपरि प्रतापगारिमा कामोपरि श्रीरभू-
 त्सिहातिक्रमवीरसिंहनृपतेः किंकिं न कस्योपरि ॥ २१ ॥
 दानैरर्थिनमर्थनाविरहिणं प्रत्यर्थिनं च क्षणा-
 त्कुर्वाणे सति वीरसिंहनिखिलक्षमामण्डलाखण्डले ।
 कामं चेतसि कामधेनुरतनोत्कल्पद्रुमः कल्पितं
 मोघीभूतजनिः समाश्रितखनिश्चिन्तां च चिन्तामणिः ॥ २२ ॥
 भ्रामंभ्राममसम्भ्रमं त्रिजगतीचक्राणि चक्रे चिरा-
 च्चारं शीलितविष्णुपादपदवी ब्रह्माण्डभाण्डोपरि ।
 ब्रह्माण्डं निजमण्डमण्डलमिवाच्छाद्यैव सैवाधुना
 विश्वेषामपि यस्व भास्वरयशोहंसी वतंसीयति ॥ २३ ॥
 जलकणिकामिव जलधिं कणमिव कनकाचलं मनुते ।
 नृपसिंहवीरसिंहो वितरणरंहो यदा तनुते ॥ २४ ॥
 यदा भवति कुण्डलीकृतमहाधनुर्मण्डल-
 स्तदा नयनताण्डववृटितखाण्डवः पाण्डवः ।
 मनो वितरणोत्सुकं वहति वीरसिंहो यदा
 तदा पुनरुदारधीरयमवर्णि कर्णो जनैः ॥ २५ ॥
 शौर्यौदार्यगभीरताधृतिद्यादानादिनानागुणा-
 नुर्वीदुर्वहभारधत्यहिपतिस्पर्द्धालदोः शालिनि ।

वंशवर्णनम् ।

५

संयोज्यैव जुहारसिंहधरणीधौरेयचूडामणौ
 मज्जन् ब्रह्मणि वीरसिंहसुकृती तस्थौ स्वयं निर्गुणः ॥२६॥
 नद्यः स्वादुजला द्रुमाश्च सुफला भूर्खरा भूमुरा
 वेदध्वानविधूयमानदुरिता लोका विशोका वभुः ।
 राजनीतिनिरीतिरीति पितरीवोर्वीमिमां शासति
 श्रीमद्वीरजुहारसिंहनृपतौ भूभङ्गभग्नद्विषि ॥ २७ ॥
 सङ्ग्रामोत्कटताण्डवोद्भटभटैरारब्धहेलाहटै-
 श्वण्डाडम्बरपूरिताम्बरतटक्षीराब्धिगोत्राऽवटैः ।
 भूमृत्सिंहजुहारसिंहधरणीजानेः प्रयाणे रणे
 शौशौदार्यधनोऽपि को नु धरणीचक्रे न चक्रे भयम् ॥२८॥
 तावद्वीरगभीरहुङ्कुतिरवस्तावद्गजाडम्बर-
 स्तावत्तुङ्गतुरङ्गरिङ्गणचमत्कारश्चमूनामपि ।
 तावत्तोयमहामहीभृदटवीदुर्गग्रहो विद्विषां
 यावन्नैव जुहारसिंहनृपतिर्युद्धाय बद्धोत्सवः ॥ २९ ॥
 अयं यदि महामना वितरणाय धत्ते धियं
 भियं कनकभूधरोऽञ्चति ह्रियं च कर्णोऽटति ।
 दधीचिरपचीयते बलिरलीकरूपायते
 तदाऽतिमलिनायते स किल कल्पभूमिरुहः ॥ ३० ॥
 प्रासादाऽगतढागनागमणिभूदानादिनानातपः-
 प्रागल्भ्येन महेन्द्रचन्द्रवरुणब्रह्मेशविष्णुस्थली ।
 प्राचण्ड्येन जिता मिता वसुमती कोदण्डदोर्दण्डयो-
 र्जागर्त्तीति जुहारसिंहनृपतेः कुत्र प्रतापो न वा ॥ ३१ ॥
 ब्रह्माऽभूच्चतुराननः स्मरहरः पञ्चाननः षण्मुखः
 स्कन्दो भूपजुहारसिंहयशसो गानोत्सवेऽत्युत्सुकः ।
 तस्याभोगमुदीक्ष्य भूधरनभोनद्यस्त्रिलोकी दिशः

वीरामित्रोदयस्य लक्षणप्रकाशे

सप्तद्वीपमयी मही च विधिना विज्ञेन निर्वाहिताः ॥ ३२ ॥
 तुङ्गत्वादनवाप्य दैवततरोः पुष्पाणि सर्वाः समं
 श्रीमद्वीरजुहारसिंहनृपतेर्दानं समानं जगुः ।
 व्रीडादुर्वहभारनिर्भरनमद्वीवे तु देवद्रुमे
 श्लाघन्ते सुलभायमानकुसुमास्तं भूरि देवस्त्रियः ॥ ३३ ॥
 भीमो यः सहदेव एव पृतनादुर्द्ध्वपाश्वो लस-
 च्छ्रीभूमीनकुलः सदाऽर्जुनमहाख्यातिः क्षमामण्डले ।
 कर्णश्रीकृतवर्मभीष्मघटनाशौटीर्यदुर्योधनो
 रोषादेष युधिष्ठिरो यदि भवेत्कः स्यादमुष्याग्रतः ॥ ३४ ॥
 सत्कीर्त्तिग्रामदामाभरणभृतजगद्विक्रमादित्यनामा
 धाम्नो भूम्ना महिम्ना विघटितरिपुणा विक्रमोपक्रमेण ।
 सुप्रांशुः पीवरांसः पृथुभुजपरिघस्तस्य वंशावतंसो
 विश्वोदश्चत्प्रशंसो गुणिगणहृदयाऽऽनन्दनो नन्दनोऽभूत् ३५
 आशापूर्तिं प्रकुर्वन् करवितरणतः पद्मिनीप्राणबन्धुः
 प्रोद्यदिव्याम्बरश्रीः स्फुटमहिमरुचिः सर्वदा ध्वस्तदोषः ।
 जम्भारातेरिहोच्चैरचलसमुदयात्सुप्रभातप्रकाशी
 पुत्रो राज्ञः पवित्रो रचयति सुदिनं विक्रमादित्य एव ॥ ३६ ॥
 सार्थीकुर्वन्निरर्थीकृतसुरविटपी चार्थिसार्थं निजार्थैः
 व्यर्थीभूतारिपृथ्वीपतिरमरगुरुस्पर्द्धिर्वर्द्धिष्णुबुद्धिः ।
 मानैर्यानादिदानैर्बहुविधगुणिभिर्गीयते यः सभायां
 प्रातर्जातः स भूपः सुकविकुलमुदे विक्रमादित्य एव ॥ ३७ ॥
 दानं दीनमनोरथावधि रणारम्भोऽरिनाशावधि
 क्रोधो वागवधि प्रतापयशसोः पन्था दिगन्तावधि ।
 दाक्षिण्यं क्षितिरक्षणावधि हरौ भक्तिश्च जीवावधि
 व्यालुप्तावधि वीरविक्रमरवेः श्रेयः परं वर्द्धते ॥ ३८ ॥

वंशवर्णनम् ।

७

हेमाद्रेः श्रियमन्यथैव कुरुते चक्रे च गौरीं तनुं
 कैलाशोपरि शोभते पटयति स्पष्टं च दिङ्मण्डलम् ।
 भोगीन्द्रं न दधे श्रुतौ वत जटागूढां च गङ्गां व्यधा-
 ल्लोकानामयमीश्वरोऽस्य यशसस्त्वैश्वर्यमुज्जृम्भते ॥ ३९ ॥
 श्रीगोपाचलमौलिमण्डलमणिः श्रीदूरवारान्वये
 श्रीहंसोदयहंसपण्डित इति ख्यातो द्विजाधीश्वरः ।
 यं लक्ष्मीश्च सरस्वती च विगतद्वन्द्वं चिरं भेजतु-
 भोक्तारं रभसात्समानमुभयोः साम्नाऽपमायं गुणैः ॥ ४० ॥
 पटु दिक्षु विदिक्षु कुर्वतीनां
 नटलीलां स्फुटकीर्त्तिनर्तकीनाम् ।
 स्फुरदध्वरधूमधोरणीह
 च्युतवेणीति जनैरमानि यस्य ॥ ४१ ॥
 ततोऽनल इवारणेः तुलधामभूर्भूभुजां
 शिरोमणिरुरोमणिर्धरणिनामवामध्रुवः ।
 रणी बहुगुणी धनी भुवि वनीपकश्रीखनी
 रमारमणमिश्रणी परशुराममिश्रोऽजनि ॥ ४२ ॥
 येनागत्य पुरा पुरारिनगरे विद्याऽनवद्याऽर्जिता
 श्रीचण्डीश्वरमग्निहोत्रितिलकं लब्ध्वा गरीयोगुरुम् ।
 शुद्धा सैव महोद्यमेन बहुधा भान्ती भवन्ती स्थिरा
 तद्वंशेषु कियन्न कल्पलतिकेवाद्यापि सूते फलम् ॥ ४३ ॥
 आस्यारविन्दमनुपास्य गुरोरपास्य
 लास्यं चतुर्मुखमुखेषु सरस्वतीह ।
 सालङ्कृतिश्च सरसा च गुणान्विता च
 यस्यातनोति रसनोपरि ताण्डवानि ॥ ४४ ॥
 अङ्गे लोमलतेव सीमनि दशोरेकेव रेखाऽऽञ्जनी

८

वीरमित्रोदयस्य लक्षणप्रकाशे

कस्तूरीमकरीव भालफलके धारेव मूढ्न्यालकी ।
 ऊर्ध्वं भृङ्गपरम्परेव कवरीसौरभ्यलोभाकुला
 यस्यैवाध्वरधूमधोरणिरभूदाशाकुरङ्गीदृशः ॥ ४५ ॥
 सुभासुरयशोनिधेः सुनिरवद्याविद्यानिधेः
 सुचारुकावितानिधेः स्मृतिनिधेः श्रुतिश्रीनिधेः ।
 अयं सुकृतगौरवात्परशुराममिश्राद्गुणै-
 रनूनगरिमा पितुर्जगति मित्रमिश्रोऽजनि ॥ ४६ ॥
 धर्मायैकनिकेतनं विधिमयं कर्मावलीदर्शनं
 स्मृत्यम्भोजमहोदयं श्रुतिमयं श्रीवीरमित्रोदयम् ।
 द्राक्सिद्धीकृतशुद्धसिद्धिशतया श्रीवीरसिंहाज्ञया
 तेने विश्वमुदे पुरे पुरभिदः श्रीमित्रमिश्रः कृती ॥ ४७ ॥
 क्षितितिलकमुधीरवीरसिंह-
 प्रणयकृताऽऽग्रहधीरमित्रमिश्रः ।
 गुणिगणहृदयानुरागहेतुं
 कलयति लक्षितलक्षणप्रकाशम् ॥ ४८ ॥
 लक्षणस्य प्रकाशेऽस्मिन् परीक्षा चायुषः पुरः ।
 उन्मानलक्षणं चाथो मानलक्षणमेव च ॥ १ ॥
 गतिसंहतिसाराणां लक्षणानि ततः परम् ।
 वर्णस्नेहस्वराणां च ततः प्रकृतिसत्त्वयोः ॥ २ ॥
 अनूकक्षेत्रयोश्चैव मृजागन्धासृजां तथा ।
 पादपादतलाङ्गुष्ठाङ्गुलीनां लक्षणं ततः ॥ ३ ॥
 नखस्य पादपृष्ठस्य गुल्फस्याप्यथ लक्षणम् ।
 पार्श्वलक्षणमुक्त्वा तु जङ्घालक्षणजल्पनम् ॥ ४ ॥
 अथोक्तं रोमजानूरुकटिस्फिग्गुदलक्षणम् ।
 लक्षणं वृषणस्याथ प्रोक्तं लिङ्गस्य लक्षणम् ॥ ५ ॥

विषयानुक्रमः ।

९

लिङ्गाग्रलक्षणं चाथो वर्णितं मूत्रलक्षणम्
 शुक्रस्य लक्षणं चाथ प्रोक्तं पुंस्त्वपरीक्षणम् ॥ ६ ॥
 वस्तिलक्षणमुक्त्वा च कथितं नाभिलक्षणम् ।
 कुक्षिलक्षणमाख्यातं ततः पार्श्वस्य लक्षणम् ॥ ७ ॥
 लक्षणं जठरस्याथ प्रोक्तं मध्यस्य लक्षणम् ।
 त्रिवलीलक्षणं चाथ प्रोक्तं हृदयलक्षणम् ॥ ८ ॥
 लक्षणं वक्षसः प्रोक्तं स्तनयोर्लक्षणं पुनः ।
 लक्षणं चूचुकस्याथ कथितं जत्रुलक्षणम् ॥ ९ ॥
 स्कन्धलक्षणमाख्यातं कक्षाबाह्वोश्च लक्षणम् ।
 मणिवन्धस्य करयोः करपृष्ठस्य लक्षणम् ॥ १० ॥
 करस्य च तलं रेखाङ्गुष्ठाङ्गुल्योर्नखास्तथा ।
 पृष्ठं च लक्षितं पश्चालक्षिताथ कृकाटिका ॥ ११ ॥
 ग्रीवाचिवुकयोरुक्तं लक्षणं हनुर्कूर्चयोः
 कपोलमुखयोरुक्तं लक्षणं चाधरोष्ठयोः ॥ १२ ॥
 श्मश्रुणो दशनानां च रसनायाश्च लक्षणम् ।
 घण्टिकालक्षणं चाथो तालुलक्षणमेव च ॥ १३ ॥
 हासनासाक्षुतानां च नेत्रदृष्टयोश्च लक्षणम् ।
 पक्ष्मणश्च निमेषस्य रुदितस्य भ्रुवोस्तथा ॥ १४ ॥
 कर्णस्य च ललाटस्य शिरसश्चिकुरस्य च ।
 लक्षणं मशकादेश्च पुंसामत्र निरूपितम् ॥ १५ ॥
 अथ स्त्रीणां स्वभावस्य मिश्रकस्य च लक्षणम् ।
 आवर्त्तलक्षणं गन्धच्छाययोर्लक्षणं ततः ॥ १६ ॥
 सच्चस्वरगतीनां च लक्षणानि ततः परम् ।
 ततः पुंसः स्त्रियाश्चैव कामशास्त्रोक्तलक्षणम् ॥ १७ ॥
 पद्मिन्यादिप्रभेदाश्च स्त्रीणामथ निरूपिताः ।

राज्ञः पट्टमहिष्याश्च मन्त्रिणोऽथ पुरोधसः ॥ १८ ॥
 ज्योतिर्विदश्च वैद्यस्य सहायानां ततः परम् ।
 मित्रस्य शत्रोः सभ्यानां लक्षणं च क्रमोदितम् ॥ १९ ॥
 परिच्छदः पार्श्ववर्त्ती रक्षकस्तदनन्तरम् ।
 ताम्बूलधारी कोशस्याध्यक्षः खड्गधरस्ततः ॥ २० ॥
 ततश्चान्तःपुराध्यक्षस्ततः पुरगतश्चरः
 तदध्यक्षश्च सूदश्च क्रमेणैतेऽत्र लक्षिताः ॥ २१ ॥
 धर्माध्यक्षो लेखकश्च लोकाह्वानकरस्तथा ।
 दौवारिकः प्रतीहारः शस्त्रगेहस्य रक्षकः ॥ २२ ॥
 शस्त्राध्यक्षः स्थपतिश्च सारथिर्दूत एव च ।
 चारो नियोज्यस्तदनु सेवकोऽप्यथ लक्षितः ॥ २३ ॥
 सन्धिविग्रहिको युद्धकर्ता सेनापतिस्तथा ।
 व्यूहं वासस्थलं दुर्गं तदध्यक्षश्च लक्षितः ॥ २४ ॥
 ग्रामस्य राजगेहस्य गवां च वृषभस्य च ।
 छागकुक्कुरयोश्चैव लक्षणं समुदाहृतम् ॥ २५ ॥
 कुक्कुटस्य च कूर्मस्य मार्जनीशूर्पयोस्तथा ।
 उल्लूखलस्य मुसलस्याथ लक्षणमीरितम् ॥ २६ ॥
 जलद्रोणीजलाधारशय्यासननिरूपणम् ।
 चामरच्छत्रपट्टानां रत्नानां लक्षणं ततः ॥ २७ ॥
 कस्तूरिकालक्षणतः पश्चादायुधलक्षणम् ।
 तत्र चापि धनुर्वाणफलानां लक्षणं पुरः ॥ २८ ॥
 फलस्य पायनं स्थानगुणमुष्टिरथोदिता ।
 चापमुष्टिव्यापलक्षौ परतश्च श्रमक्रिया ॥ २९ ॥
 विधिश्च लक्ष्यास्खलने शीघ्रसन्धानलक्षणम् ।
 अथोक्तं दूरपातित्वं दृढभेदित्वमेव च ॥ ३० ॥

विषयानुक्रमः ।

११

शराणां गतयः प्रोक्तास्तथा दृढचतुष्टयम् ।
 अत्र चित्रविधीनुक्त्वा धावलक्ष्यमुदीरितम् ॥ ३१ ॥
 शब्दवेधित्वमुक्त्वा च प्रशंसा धन्विनां स्मृता ।
 निरूपणं च खड्गस्य विस्तरेण ततः परम् ॥ ३२ ॥
 चक्रस्य परशोश्चैव तोमरस्याथ लक्षणम् ।
 कुणपस्य च शक्तेश्च चोत्थकस्य च लक्षणम् ॥ ३३ ॥
 गदाकुन्तपताकानां भेर्याश्चाप्यथ लक्षणम् ।
 सविशेषस्ततः प्रोक्तो गजलक्षणाविस्तरः ॥ ३४ ॥
 गजायुर्लक्षणं दन्तिदोषनाशकलक्षणम् ।
 गजस्य मानं क्षेत्राणि छाया वर्णश्च लक्षितः ॥ ३५ ॥
 गन्धनिश्वासदृष्टीनां तदीयानां च लक्षणम् ।
 गन्धहृद्गतिवेगानां बृंहितावर्त्तयोस्तथा ॥ ३६ ॥
 पुष्पस्य च बलस्याथ सत्त्वानूकद्वयस्य च ।
 वेदितक्रोधयोस्तद्वद्गुणस्थित्योस्तदीययोः ॥ ३७ ॥
 प्रशस्तदुष्टगजयोरथ लक्षणमीरितम् ।
 समरार्थं नृषारोहयोग्यो हस्ती निरूपितः ॥ ३८ ॥
 युद्धकाले जयादीनां सूचकं दन्तिचेष्टितम् ।
 करिण्या लक्षणं प्रोच्य गजरक्षाधिकारिणः ॥ ३९ ॥
 गजवैद्यगजामात्यौ गजाध्यक्षो निरूपितः ।
 अन्ते चेह महामात्रलक्षणं परिकीर्तितम् ॥ ४० ॥
 अथाश्वलक्षणं तस्योत्पत्तिदेशाश्च कीर्तिताः ।
 ततोऽश्वकुलभेदास्तु ततस्तस्याङ्गसंस्थितिः ॥ ४१ ॥
 आयुर्वर्णौ च गतयस्तदीयाः परिकीर्तिताः ।
 तुरङ्गवाहने प्रोक्तः प्रकारस्तदनन्तरम् ॥ ४२ ॥
 स्वरच्छायाङ्गगन्धानां सत्त्वानूकद्वयस्य च ।

सारप्रकृत्योरश्वाङ्गमानस्यावयवस्य च ॥ ४३ ॥

पुष्पपुण्ड्रललाटानामावर्त्तस्य च लक्षणम् ।

महादोषास्तुरङ्गस्य लक्षितास्तदनन्तरम् ॥ ४४ ॥

राजयोग्यस्य चाश्वस्य परतो लक्षणं स्मृतम् ।

सङ्ग्रामावसरेऽश्वस्य शकुनानां निरूपणम् ॥ ४५ ॥

दशलक्षणमुक्त्वा च वयसो ज्ञापकं स्मृतम् ।

दन्तसङ्ख्या वाजिशाला तदध्यक्षाश्च लक्षिताः ॥ ४६ ॥

शालग्रामशिलाचक्रमूर्त्तिनां लक्षणान्यथ ।

अथ द्वारवतीजातशिलामूर्त्तिनिरूपणम् ॥ ४७ ॥

विस्तराच्छिवलिङ्गानां लक्षणानि ततः परम् ।

शिवलिङ्गार्चनफलं विशेषेण निरूपितम् ॥ ४८ ॥

शिवलिङ्गस्य नैवेद्ये भक्ष्याभक्ष्यविवेचनम् ।

अथ प्रकीर्णके प्रोक्तं लक्षणं गुरुशिष्ययोः ॥ ४९ ॥

लक्षणं योगपट्टस्य कौपीनकटिसूत्रयोः ।

उपवीतोत्तरीये च लक्षिते तदनन्तरम् ॥ ५० ॥

रुद्राक्षलक्षणं प्रोक्तं तन्माहात्म्यसमन्वितम् ।

आसनादिवितानान्तपूजोपकरणान्यथ ॥ ५१ ॥

एवं क्रमेण दुर्लक्ष्यलक्षणानां विचक्षणैः ।

मित्रमिश्रैः प्रकाशेऽस्मिन् कृतं सम्यक् परीक्षणम् ॥ ५२ ॥

ननु किमर्थं लक्षणप्रकाशाऽऽरम्भः लक्षणानामनुपयोगा-
दिति । उच्यते । अस्ति हि महानुपयोगः । तथाहि—

अथ विवाहः । सलक्षणो वरो लक्षणवर्ती कन्यामुपय-
च्छेतेति ।

अविप्लुतब्रह्मचर्यो लक्षण्यां स्त्रियमुद्रहेत् ।

एतैरेव गुणैर्युक्तः सर्वर्णः श्रोत्रियो वरः ॥

लक्षणप्रकाशस्यारभ्यत्वकथनम् ।

१३

इत्यादिवचनैः स्त्रीपुंससामुद्रिकलक्षणानां विवाहोपयोगात् ।

लाञ्छनैर्विविधाकारैर्लाञ्छितं यच्च दृश्यते ।

चक्राङ्कितं हरेश्चापि शालग्रामस्य लक्षणम् ॥

यथायोग्यं विचार्यैव ग्रहीतव्यं प्रयत्नतः ।

इत्यादिवचनैः शालग्राममूर्तिलक्षणानां तत्पूजादावुपयोगात् ।

लिङ्गं सलक्षणं पूज्यं त्यजेद्विष्णुमलक्षणम् ।

तस्मात्सर्वप्रयत्नेन लिङ्गं कुर्यात्सलक्षणम् ॥

इत्यादिवचनैर्लिङ्गलक्षणानां तत्पूजादावुपयोगात् ।

आराधनोपकरणं तस्य लक्षणमेव च ।

उच्यते सम्प्रति ब्रह्मन् श्रूयतां तदशेषतः ॥

इत्युपक्रम्य सर्वपूजोपयुक्तघण्टाभिषेकादिपात्रलक्षणान्यभि-

धाय—

चतुष्कं हेमदण्डांश्च पूजार्थं परिकल्पयेत् ।

इत्युपसंहारवचनेन घण्टाधूपदीपाभिषेकादिपूजोपकरण-
पात्रलक्षणानां देवपूजोपयोगात् ।

सूत्रखण्डैश्च पुष्पैश्च भूषितं दोषवर्जितम् ।

यथालाभोपपन्नं वा यः प्रयच्छति दन्तिनम् ॥

यो जगन्निधये दानं प्रयच्छति महामतिः ।

भद्रजातिसमुद्भूतं पद्मनाभाय भक्तिः ॥

गजं तु लक्षणोपेतं दद्याद्विप्राय भक्तिः ॥ इति ।

अश्वं यस्तु प्रयच्छेद्द्वै हेमचित्रं सुलक्षणम् ।

स तेन कर्मणा चैव गान्धर्वं लोकमश्नुते ॥

सर्वोपकरणोपेतं युवानं दोषवर्जितम् ।

योऽश्वं ददाति विप्राय स्वर्गलोके महीयते ॥

इत्यादिवचनैर्गजाश्वादिलक्षणानां तत्तद्दानोपयोगात् ।

सर्वलक्षणसम्पूर्णो यो भवेद् गज उत्तमः ।

सङ्ग्रामादिषु कार्येषु पार्थिवस्तं समारुहेत् ॥

सर्वलक्षणसम्पूर्णमारुहेद्वाजिनं नृपः ।

इत्यादिवचनैश्च गजाश्वादिलक्षणानां राजकार्येऽप्युपयो-
गात् । एवमन्येषामपि लक्षणानां यथासम्भवमुपयोगाद्युक्त
एव लक्षणप्रकाशारम्भ इति । उपयोगश्च तत्तल्लक्षणप्रस्तावे व-
क्ष्यते । तत्र वक्ष्यमाणगजादिशुभाशुभलक्षणफलस्वामित्वा-
त्पुरुषस्य प्राधान्यात्पुरुषलक्षणमेवादावुच्यते । ननु ब्रह्मचार्या-
द्याश्रमेषु

यथा मातरमाश्रित्य सर्वे जीवन्ति जन्तवः ।

तथा गृहस्थमाश्रित्य जीवन्त्याश्रमिणः परे ॥

इत्यादिवचनैर्गृहस्थाश्रमप्राधान्योक्तेर्गृहस्थस्य च

गृहिणी गृहमुच्यते ।

इत्यादिवचनोक्तगृहशब्दार्थभूतगृहिणीयोगे सत्येवोपपन्नत्वात् ।
अस्य सत्यधीनत्वेन तत्प्राधान्यावगमात्पुरुषलक्षणप्राथम्ये विनि-
गमनाविरहाच्च स्त्रीलक्षणमेवादौ कुतो नोच्यत इति । अत्र
ब्रूमः । यद्यपि सर्वेष्वश्रमेषु गृहस्थस्य ब्रह्मचार्याद्युपजीव्यत्वेन
गृहस्थाश्रमस्य प्राधान्यम् । तस्य च स्त्रीमूलत्वेन स्त्रियाः प्राधा-
न्यम् । तथापि पुरुषप्राधान्यात्स्त्रियस्तत्पारतन्त्र्यमेव । तथाहि-
सुलक्षणा सदाचारा पत्युरायुर्विवर्द्धयेत् ।

तथा,

वर्ज्येत्सर्वथा भूष्णुरशुभा लक्षणैश्च याः ।

भर्तुरायुर्हरन्त्येता आलस्यादपरीक्षिताः ॥

इत्यादिवचनैः स्त्रीलक्षणशुभाशुभफलस्य भर्त्रर्थत्वेन ।

तथा,

पुरुषलक्षणस्यादौ कथनीयत्वव्यवस्थापनम् । १५

लक्षणानि परीक्ष्यादौ ततः कन्यां समुद्देत् ।

अतः सुलक्षणा योषा परिणेत्या विचक्षणैः ॥

इत्यादिवचनोक्तसुलक्षणान्वितकन्योद्वाहस्य, वर्जयेत्सर्वथा भूष्णुरित्यादिवचनोक्तदुर्लक्षणान्वितस्त्रीवर्जनस्य च पुरुषा-
धीनत्वेन तत्प्राधान्यमेव । नन्वेवं सति पाष्ठन्यायविरोधः स्या-
त् । तथाहि—पष्ठे दर्शपूर्णमासादिषु स्त्रीणामधिकारोऽस्ति न वेति
संशय्य स्त्रीणामद्रव्यत्वात् कर्मणां च द्रव्यसाध्यत्वात् न तेषु
स्त्रीणामधिकार इति पूर्वपक्षं कृत्वा सिद्धान्तितम् । फलार्थित्वात्तु
स्वामित्वेनापि सम्बन्ध इति । तस्यायं भावः । स्त्रीपुंसयोरुभ-
योरपि फलार्थित्वसाम्यात् कामश्रुतिवशादस्त्येव स्त्रीणामप्यधि-
कारः । न च द्रव्याभावादनधिकार इति वाच्यम् । धर्मे चार्थे च
कामे च नातिचरितव्येत्यादिवचनैः पत्युपार्जितस्यापि द्रव्यस्यो-
भयसाधारण्यावगमात् । तस्मादर्थित्वसाम्यात् द्रव्यवच्चसा-
म्याच्च स्त्रीणामप्यस्त्येवाधिकार इति । तदनेन न्यायेन उभयोः
साम्यावगमात् कथमत्र पुरुषः प्राधान्येन व्यपादिष्यते । अत्रो-
च्यते । न वयमनेन स्त्रीणामधिकारं कर्मफलस्वामित्वं वा वारया-
मः । किन्तु स्त्रीणामस्वातन्त्र्यं ब्रूमः । स्वातन्त्र्यास्वातन्त्र्या-
भ्यां च प्रधानाप्रधानत्वव्यपदेशो नाङ्गाङ्गीभावेन । दृष्टश्च लोके
स्वतन्त्रे प्रधानशब्दव्यपदेशः । यथा इतरकारकेषु समानव्यापारेषु
आगतेष्वपि प्रधानभूतः पङ्क्तौ देवदत्तो नागत इति । तथा च
तस्मिन्नेवाधिकरणे—

भार्या पुत्रश्च दासश्च त्रय एवाधनाः स्मृताः ।

इतीयं स्मृतिरितरस्मृतिविरोधादस्वातन्त्र्यपरतया व्याख्ये-
येति वदन् पार्थसारथिमिश्रः स्त्रीणामस्वातन्त्र्यं स्पष्टमेवाचष्ट ।
यत्तु स्त्रीणां प्राधान्ये लिङ्गमुक्तम्—गृहिणी गृहमुच्यते इति ।

१६

वीरमित्रोदयस्य लक्षणप्रकाशे

तदितरापेक्षया स्त्रीणां प्राधान्यं गमयति न भर्त्रापेक्षयेति सर्व-
मनवद्यम् । तस्मात्स्वातन्त्र्यात्,

आदावेव प्रवक्ष्यामि पुरुषाणां तु लक्षणम् ।

इति विष्णुधर्मोत्तरवचनाच्च पुरुषलक्षणमेवादावुच्यत इति ।

तत्र तावलक्षणपरीक्षाकाल उक्तः—

भविष्यपुराणे,

शुभेऽहनि शुभे क्षेत्रे गृहे सौम्ये शुभे रवौ ।

पूर्वाह्णे मङ्गलैर्युक्तः परीक्षेत विचक्षणः ॥ इति ।

जगन्मोहनसमुद्रेऽपि,

शोभने हस्तनक्षत्रे ग्रहे सौम्ये शुभे रवौ ।

पूर्वाह्णे ब्राह्मणैर्युक्तः परीक्षेत विचक्षणः ॥ इति ।

अत्र दक्षिणभागे पुंसां वामभागे स्त्रीणां लक्षणान्यवलोकनीयानि । तदुक्तम्—

प्रयोगपारिजाते,

वामभागे तु नारीणां दक्षिणे पुरुषस्य तु ।

निर्दिष्टं लक्षणं तज्ज्ञैः समुद्रवचनं यथा ॥ इति ।

लक्षणं शुभाशुभसूचकं चिह्नम् । स्कान्दे काशीखण्डेऽप्याह—
नारदः,

वैश्वानर समभ्येहि ममोत्सङ्गे निषीद भोः ।

लक्षणानि परीक्ष्येऽहं पाणिं दर्शय दक्षिणम् ॥ इति ।

विवेकविलासेऽपि,

अकर्मकठिनः पाणिर्दक्षिणो वीक्ष्यते नृणाम् ।

वामध्रुवां पुनर्वामो वीक्ष्यते चातिकोमलः ॥ इति ।

अथायुःपरीक्षा ।

तत्र यद्यपि वक्ष्यमाणावयवादिलक्षणैः किञ्चिदायुःपस्ति-

पुरुषलक्षणप्रकरणे आयुःपरीक्षा ।

१७

माणं ज्ञास्यत एवेति तत्प्रसङ्गात्तत्रैव सकलायुर्लक्षणकथनं युक्तमिति आदौ तत्कथनानुपयोगः । तथापि—

प्रमाणसंहतिच्छायागतिसर्वाङ्गलक्षणैः ।

दन्तकेशनखश्मश्रुगन्धवर्णस्वरादिभिः ॥

पूर्वमायुः परीक्षेत पञ्चालक्षणमादिशेत् ।

क्षीणे त्रयायुषि मर्त्यानां लक्षणैः किं प्रयोजनम् ॥

इति भविष्यपुराणादिवचनैर्वक्ष्यमाणसर्वसामुद्रलक्षण-
कथनस्यायुष्मतामेवोपयोगात्तज्ज्ञानस्य चायुर्ज्ञानाधीनत्वात्तदर्थ-
मादौ सङ्क्षेपादायुःपरीक्षा प्रस्तूयते । प्रमाणादीनां लक्षणमग्रे-
ऽभिधास्यते । तत्रायुर्लेखा करभोत्थिता कनिष्ठाङ्गुलिमूलसमी-
पस्था ज्ञेया । तथा च—

गरुडपुराणे,

कनिष्ठिकां समाश्रित्य आयूरेखां समादिशेत् । इति ।

सा च यदि कनिष्ठिकामूलोत्था तर्जनीप्रान्तं गच्छति तदा
शताब्दमायुर्ज्ञेयम् । तथा च—

भविष्यपुराणे,

१ यस्य पाणितले रेखा कनिष्ठामूलसम्भवा ।

गता प्रान्तं प्रदेशिन्याः स जीवेच्छरदां शतम् ॥ इति ।

गरुडपुराणे विशेषः ।

प्रदेशिनीगता रेखा कनिष्ठामूलसम्भवा ।

शतायुषं च कुरुते छिन्नया तु ततो भयम् ॥ इति ।

प्रदेशिनीगता प्रदेशिनीं व्याप्य स्थिता । सैव चेत्कनिष्ठापृ-
ष्ठोत्था तर्जनीपृष्ठमविच्छिन्ना गच्छति तदा परमायुर्ज्ञेयम् ।

तथा च स्कान्दे—

काशखण्डे,

अच्छिन्ना तर्जनी व्याप्य तथा रेखाऽस्य दृश्यते ।
 कनिष्ठापृष्ठनिर्याता दीर्घायुष्यं यथाऽऽप्नुयात् ॥ इति ।
 दीर्घायुः परमायुः । तच्च विंशत्यधिकमब्दशतम् ।
 तथा च समुद्रः,

I कनिष्ठातर्जनीं यावत् रेखा भवति चाक्षता ।
 विंशत्यब्दाधिकशतं नरो जीवत्यनामयम् ॥ इति ।

ननु शतायुर्वै पुरुष इति श्रुत्या शतायुरेवोक्तम्, कथमत्राधि-
 कायुः कथनमिति । उच्यते । शताधिकस्यापि श्रवणात् ।

तथा च श्रुतिः, साग्रं वर्षशतं जीवेति ।

साग्रं सपादशतम् । पुराणादिष्वपि जीवेद्वर्षशतं साग्रमि-
 त्यादि । मध्यमाप्रान्तगतजीवितरेखया अशीत्यायुर्ज्ञेयम् । तथा
 च प्रयोगपारिजाते—

समुद्रः,

II कनिष्ठाङ्गुलिदेशात्तु रेखा गच्छति मध्यमाम् ।
 अविच्छिन्ना तु रेखा स्यादशीत्यायुर्विनिर्दिशेत् ॥ इति ।
 आयुर्लेखायाः अनामिकाप्रान्ताधिक्ये षष्ठ्यायुर्ज्ञेयम् ।

तथा च गरुडपुराणे,

III कनिष्ठिकां समाश्रित्य मध्यमायां ह्यनागता ।
 षष्टिवर्षायुषं कुर्यादायुर्लेखा तु मानवम् ॥ इति ।

वराहसंहितायाम्,

रेखाः प्रदेशिनीगाः शतायुषां कल्पनीयाः । न्यूनाभिः
 छिन्नाभिर्द्वे मपतनमिति ।

रेखाः कनिष्ठामूलोत्थाः । प्रदेशिनीगाः प्रदेशिनीप्रान्तगताः
 शतायुषां ज्ञेयाः । इतो न्यूनगाभिर्लेखाभिर्न्यूनमायुः कल्पनीयम् ।
 तद्यथा, तर्जनीप्रान्तात्किञ्चिन्न्यूनत्वे नवत्यायुः, ततोऽपि कि-

पुरुषलक्षणप्रकरणे आयुः परीक्षा ।

१९

श्चिन्न्यूनत्वे अशीत्यायुः, मध्यमाप्रान्ते पञ्चसप्तत्यायुः, ततोऽपि
किश्चिन्न्यूनत्वे सप्तत्यायुरित्यादि कल्पनीयम् ।

तथा च विवेकविलासे,

उल्लङ्घ्यन्ते च यावन्त्योऽङ्गुल्यो जीवितरेखया ।

पञ्चविंशतयो ज्ञेयास्तावन्त्यः शरदां बुधैः ॥ इति ।

पुराणाद्यविसंवाद्यतिविश्वसनीयम् । दूर्लभराजविरचित-
सामुद्रतिलके,

पुंसमायुर्भागं प्रत्येकं पञ्चविंशतिः शरदाम् ।

कल्प्या कनिष्ठिकाङ्गुलिमूलादिह तर्जनीपरतः ॥ इति ।

यस्य चायुर्लेखा अनामिकाङ्गुलिमूलादूर्ध्वा याति स धर्म-
रतो ज्ञेयः । तथा च—

सामुद्रतिलके,

आयुर्लेखानामङ्गुलिमूलान्तर्गता भवेदूर्ध्वा ।

यस्य व्यक्ता रेखा स धर्मनिरतः सततम् ॥ इति ।

स्त्रीणां तु—

भविष्यपुराणे,

यस्याः कनिष्ठिकामूलाद्रेखा प्राप्ता प्रदेशिनीम् ।

शतमायुर्भवेत्तस्या हीनाया हीनता क्रमात् ॥ इति ।

प्रदेशिनीं प्राप्ता प्रदेशिनीमूलसमीपगता । हीनताक्रमस्तु

पूर्ववदत्रापि कल्पनीयः ।

वराहसंहितायाम्,

कनिष्ठिकामूलभवा गता या प्रदेशिनीमध्यमिकान्तरालम् ।

करोति रेखा परमायुरेषा प्रमाणहीना तु तदूनमायुः ॥ इति ।

परमायुर्व्याख्यातम् ।

उत्पले समुद्रः,

कनिष्ठामूलसम्भूता गता मध्यमिकान्तरम् ।

प्रदेशिन्याश्च सा रेखा यस्याः सा दीर्घजीविनी ॥ इति ।

अत्रायुर्लेखायां यावन्तः छेदास्तावन्तोऽपमृत्यवो ज्ञेयाः ।

तदुक्तम् —

सामुद्रतिलके,

यावन्मात्राश्छेदा जीवितरेखास्थिता भवन्ति नृणाम् ।

अपमृत्यवोऽपि तावन्मात्रा नियतं परिज्ञेयाः ॥

पल्लवितायां क्लेशः छिन्नायां जीवितस्य सन्देहः ।

विषमायां धननाशः परुषायां कर्शनं तस्याम् ॥ इति ।

विषमा वक्रा । परुषा रूक्षा । अत्रोपर्युपरिच्छेदे रोगः । अधश्छेदे शस्त्रभीतिः । तत्तच्छेदानुगुणो दशारिष्टवदपमृत्युस्तरूपातः शस्त्रभीतिरूनां गता वा निर्देश्येति सम्प्रदायः । दशारिष्टं नाम ज्ञातायुष आयुर्लेखायाश्च दश भागाः कल्पनीयाः । तत्र यस्मिन् रेखाभागे रेखाच्छेदस्तदायुर्दशाभागे दुष्टं फलमिति कल्पनीयम् ।

अथायुर्ज्ञानोपायान्तरमुक्तम्—

नारदीयसंहितायाम्,

अनामिकापर्व यदा विलङ्घ्यते

कनिष्ठिकाग्रेण शतं स जीवति ।

समे त्वशीतिं विषमे तु सप्ततिं

पर्वार्धहीने खलु षष्टिमादिशेत् ॥ इति ।

अनामिकापर्व मध्यमम् । तथा च—

गर्गसंहितायाम्,

अनामिकान्तिमं पर्व समानीता कनिष्ठिका ।

आयामशुद्धपर्वाणि येषां ते चिरजीविनः ॥ इति ।

कनिष्ठिका अनामिकान्तिमं पर्व समानीता अन्तिमपर्वस्पृष्टा ।

पुरुषलक्षणप्रकरणे आयुःपरीक्षा ।

२१

आयामो दैर्घ्यम् । अथान्योऽप्यायुर्ज्ञानोपाय उक्तः—

४२५२७

भविष्यपुराणे,

रेखाः पञ्च ललाटे तु स्त्रिया वा पुरुषस्य वा ।

शतं जीवति वर्षाणामैश्वर्यं चाधिगच्छति ॥

रेखाचतुष्टयेऽशीतिस्तिष्ठति सप्ततिस्तथा ।

द्वाभ्यां षष्टिस्तु रेखाभ्यां चत्वारिंशत्तथैकया ॥

अरेखेण ललाटेन विज्ञेया पञ्चविंशतिः ।

रेखाच्छेदैस्तु विज्ञेयाः पापकर्मरता नराः ॥

अल्पायुषस्तथाल्पाभिव्याधिभिः परिपीडिताः । इति ।

वर्षाणां शतमशीतिरित्येवं प्रत्येकं सम्बन्धः ।

वराहसंहितायाम्,

तिस्रो रेखाः शतजीविनां ललाटायताः स्थिता यदि ताः ।

चतसृभिरवनीशत्वं नवतिश्चायुः सपञ्चाब्दा ॥

सपञ्चाब्दा नवतिरायुः पञ्चनवत्यायुरित्यर्थः । ४२९९७

विच्छिन्नाभिश्चागम्यागामिनो नवतिरप्यरेखेण ।

केशान्तोपगताभिर्लेखाभिरशीतिवर्षायुः ॥

केशान्तोपगताभिः केशान्तः केशोत्पत्तिस्थानम् तत्र गता-
भिः केशमध्यगताभिरित्यर्थः ।

पञ्चभिरायुः सप्ततिरेकाग्रावस्थिताभिरपि षष्टिः ।

एकाग्रावस्थिताभिः एकस्याः अग्रेणावस्थिताभिः विद्धा-
भिः विच्छिन्नाभिरित्यर्थः । अथ वा स्वप्रान्तमिलिताभिः ।

बहुरेखेण शतार्थं चत्वारिंशत्तु वक्राभिः ।

त्रिंशत् झूलग्राभिर्विंशतिरपि वामवक्राभिः ॥

क्षुद्राभिः स्वल्पायुर्न्यूनाभिस्त्वन्तरे कल्प्यम् । इति ।

बहुरेखेणेत्यादि । रेखाबहुत्वे पञ्चाशदायुः । बहुत्वमुक्तेरेखापे-

II

२	—	१०
४	—	२०
३	—	६०
२	—	४०
१	—	५०
०	—	२५

(101/2/4 - 11/4/4)

क्षया । तिर्यग्गायताभिश्चत्वारिंशदायुः । भूसन्निहिताभिस्त्रिंशदायुः ।
 वामभागकुटिलाभिर्विंशतिरायुः । तनुभिरल्पायुः । लेखाभिरिति
 प्रत्येकं सम्बन्धः । विज्ञेयमिति शेषः । न्यूनाभिः उक्तन्यूनाभि-
 लेखाभिर्द्वाभ्यामेकया च । तुशब्दात् स्वल्पायुरेव । अन्तरे मध्ये
 कल्पनीयम् । यथा रेखात्रये शतमायुः, रेखाचतुष्टये पञ्चनवत्या-
 युरित्युक्तं । तत्र सार्द्धरेखात्रये सार्द्धसप्तनवतिवर्षाण्यायुरित्यादि
 कल्पनीयम् । अत्रोदाहृतभविष्यपुराणवराहसंहितावचनेषु ल-
 लाटे एकत्र रेखापञ्चके शतमायुरपरत्र रेखात्रये, एकत्र
 तिसृभिः सप्तत्यायुरन्यत्र पञ्चभिर्लेखाभिः, एकत्र अरेखेण
 ललाटेन नवत्यायुरन्यत्र पञ्चविंशतिरित्येवं मिथोविरोधस्तत्प-
 रिहाराय वराहवचनानि व्याख्यायन्ते । तिस्रो रेखा इति ।
 ललाटे आकर्णान्तास्तिस्रो रेखाः शतायुषां ज्ञेयाः । तथाचोक्तम्—

गरुडपुराणे,

आकर्णान्तगता रेखास्तिस्रः स्युश्च शतायुषः ।

ललाटोपसृतास्तिस्रो रेखाः स्युः शतवर्षिणाम् ॥ इति ।

चतस्रभिरिति । अत्राऽऽयतपदानुषङ्गः । चतस्रभिर्लेखाभिः
 पञ्चनवत्यायुरवनीशत्वं च । तदुक्तम्—

गरुडपुराणे,

नृपत्वं स्याच्चतस्रभिरायुः पञ्चनवत्यथ । इति ।

विच्छिन्नाभिरिति । छेदयुक्ताभिर्लेखाभिर्नवत्यायुरगम्या-
 गामित्वं च । अत्राप्यायतपदानुषङ्गः । अप्यरेखेनेत्यत्रापिशब्द-
 श्रार्थे । दीर्घाभिर्लेखाभिर्वर्जितेन ललाटेन नवतिवर्षाण्या-
 युरगम्यागमित्वं च । ह्रस्वरेखायुक्तेन ललाटेनेत्यर्थः । तथा
 चोक्तम्—

गरुडपुराणे,

पुरुषलक्षणप्रकरणे आयुःपरीक्षा ।

२३

ह्रस्वरेखाञ्चिते भाले नवत्यायुश्च पुंश्चलः । इति ।

पुंश्चलो व्यभिचारी । अथ वा पुमांसं चलतीति व्युत्पत्त्या
धात्वर्थानुसारेण पुंश्चलो व्यभिचारी पुरुषः प्रतीयते । केशान्तो-
पगताभिरिति । दीर्घाभिः केशान्तोपगताभिर्लेखाभिरशीत्यब्द-
मायुः । तदुक्तम्—

सामुद्रतिलके,

जीवति वर्षाशीतिः केशान्तोपगतदीर्घरेखेण । इति ।

पञ्चभिरिति । एकाग्रावस्थिताभिर्लेखाभिः सप्तत्यायुः

षष्ठ्यायुश्च ।

रेखाः सप्ततिमायुः पञ्चैकाग्रस्थिताः पुनः षष्टिम् ।

इति सामुद्रतिलके उक्तत्वात् । अथ वा दीर्घाभिः पञ्चभि-
र्लेखाभिः सप्तत्यायुः । एकाग्रावस्थिताभिश्च लेखाभिः षष्ठ्यायुः ।
एकाग्रावस्थिताभिरपि षष्टिरित्यत्रापिशब्दश्चार्थे । बहुरेखेण-
त्यादिवचनानां तु पूर्वोक्त एवार्थो ग्राह्यः अविरुद्धत्वादिति ।

इत्यायुःपरीक्षाप्रकरणं समाप्तम् ।

अत्रादौ सर्वसामुद्रलक्षणोपयोगितया आयुःपरीक्षामभि-
धायाधुना परीक्षाकर्तुः प्रथमकृत्यं प्रस्तूयते ।

वराहसंहितायाम्,

उन्मानमानगतिसंहतिसारवर्ण-

स्नेहस्वरप्रकृतिसत्त्वमनूकमादौ ।

क्षेत्रं मृजां च विधिवत्कुशलोऽवलोक्य

सामुद्रविद्वदति यातमनागतं च ॥

उन्मानं दैर्घ्यादि । मानं तुलामेयं गुरुत्वादि । गतिर्गमनम् ।
संहतिरङ्गसंश्लेषः । सारो रक्तादिधात्वाधिक्यम् । वर्णः कृष्णा-
दिः । स्नेहः स्निग्धता । स्वरः कण्ठोत्थो ध्वनिः । प्रकृतिः

स्वभावः । सत्त्वं चित्तधर्मो धैर्यादिः । अथ वा प्रकृतिरूपं सत्त्वं
म् । अनूकम् अतीतजन्मसूचिका आकृतिः । क्षेत्रं शरीरम्
मृजा शरीरस्योज्ज्वलता । देहकान्तिरितियावत् । यातमततिम्
अनागतं भावि ।

अथैतेषां लक्षणानि विस्तरतो निरूप्यन्ते । तत्रोर्ध्वं मानं
मुन्मानम् । तथाचोत्पले—

कात्यायनः,

ऊर्ध्वमानं किलोन्मानं मानं तु तुलया धृतम् । इति ।

तिष्ठन्तं पुरुषमापादतलमस्तकं सूत्रेण मापयेत् । ततस्तदङ्गुलि
भिरेव तत्सूत्रमानं कार्यम् । तत्राष्टोत्तरशताङ्गुलपरिमाणं उत्तमं
शताङ्गुलो मध्यमो नवत्यङ्गुलो निकृष्ट इति । तथा च स्कान्दे-
काशीखण्डे,

आनीय कुङ्कुमारक्तं सूत्रं च त्रिगुणीकृतम् ।

स्मृत्वा शिवौ गणाध्यक्षमूर्ध्वभूतमुदङ्मुखम् ॥

मुनिः परिममौ बालमापादतलमस्तकम् ।

तिर्यगूर्ध्वं समो माने योऽष्टोत्तरशताङ्गुलः ॥

स भवेत्पृथिवीपालो बालोऽयं ते तथा द्विज । इति ।

तिर्यङ्मानं तु प्रसारितभुजमध्यमाग्रद्वयान्तरं ज्ञेयम् । अङ्गु-

लिमानं तु स्वमध्यमाङ्गुलिमध्यपर्वमितं ग्राह्यम् ।

निजाङ्गुलिपर्वसङ्ख्या नियतं तेषां विबोद्धव्या ।

इति सामुद्रतिलकोक्तेः । स्वाङ्गुष्ठोदरविस्तारपरिमितं ग्राह्य-
मिति हेमाद्रिः ।

भविष्ये,

जघन्यो नवतिः प्रोक्तो मध्यमस्तु शताङ्गुलः ।

अष्टोत्तरशतं यस्य उत्तमं तस्य लक्षणम् ॥

पुरुषलक्षणप्रकरणे मानलक्षणम् ।

२५

प्रमाणलक्षणं प्रोक्तं समुद्रेण शुभाशुभम् । इति ।

वराहसंहितायां तु विशेषः ।

अष्टशतं पणवतिः परिमाणं चतुरशीति वा पुंसाम् ।

उत्तमसमहीनानामङ्गुलिसङ्ख्या स्वमानेन ॥ इति

अत्रोत्तमध्यमहीनपुरुषेषूत्तममध्यमहीनं फलं कल्पनीयम् ।

इत्युन्मानलक्षणम् ।

अथ मानलक्षणम् ।

वराहसंहितायाम्,

भारार्द्धतनुः सुखभाक् तुलितो दुःखभागभवत्यूनः ।

भारोऽतीवाढ्यानामध्यर्धः सर्वधरणीशः ॥ इति

भारलक्षणमुक्तं हेमाद्रौ—

निघण्टौ,

ते षोडशाक्षः कर्षोऽस्त्री पलं कर्षचतुष्टयम् ।

तुला स्त्रियां पलशतं भारः स्याद्विंशतिस्तुला ॥ इति

ते पूर्वकृताः पञ्चगुञ्जाभिर्मापास्तैः षोडशमापैः कर्षः

चतुर्भिः कर्षैः पलम् पलानां शतेन तुला विंशतितौलिको भारः ।

पलसहस्रद्वयमित्यर्थः । यः पुरुषस्तुलायां तुलितो भारार्द्धतनुः

सहस्रपलपरिमितशरीरः स सुखी । ऊनः अस्मान्मन्यूनपरिमाणत-

नुर्दुःखितः । भारप्रमाणतनुरतिथनी । अधिकमर्धं यस्य सः सा-

द्धो भारः पलसहस्रत्रयमिति यावत् । तत्परिमितवपुः सार्वभौ-

मो राजा । विज्ञेय इति सर्वत्र सम्बध्यते ।

इति मानलक्षणम् ।

अत्रोन्मानमानपरीक्षाकाल उक्तः—

वराहसंहितायाम्,

विंशतिवर्षा नारी पुरुषः खलु पञ्चविंशत्या ।

अर्हति मानोन्माने जीवितभागे चतुर्थे वा ॥ इति ।

जीवितचतुर्थभाग इति चायुर्बहुत्वाभिप्रायेण । यत्तु उत्पले
न अल्पायुषां जीवितचतुर्थभागे मानोन्माने कर्त्तव्ये इत्युक्तम् ।
तन्न युक्तम् । पञ्चविंशतित्रिंशदाद्यल्पायुषश्चतुर्थभागे अवय-
वपरमवृद्ध्यानिष्पत्तेर्गुरुत्वाभावेन मानासम्भवात् ।

अथ गतिलक्षणम् ।

भविष्ये,

हंसभासशुकानां च तुल्या यस्य गतिर्भवेत् ।

स भवेत्पार्थिवश्रेष्ठः समुद्रवचनं यथा ॥

भासो गृध्रः ।

अन्येषामपि शस्तानां पक्षिणां च शुभा गतिः ।

वृषसिंहगजेन्द्राणां गतिर्भाग्यविवर्द्धिनी ॥

जलोर्मिसदृशी या च काकोलूकसमा च या ।

गतिर्द्रव्यविहीनानां दुःखशोकभयङ्करी ॥

श्वानोष्ट्रमहिषाणां च खरशूकरयोस्तथा ।

गतिर्मेषसमा येषां ते नरा भाग्यवर्जिताः ॥ इति ।

वराहसंहितायाम्,

शार्दूलसिंहसमद्विपगोपतीनां

तुल्या भवन्ति गतिभिः शिखिनां च भूपाः ।

येषां च शब्दरहितं स्तिमितं च यानं

तेऽपीश्वरा द्रुतपरिप्लुतगा दरिद्राः ॥ इति ।

शार्दूलो व्याघ्रः । गोपतिर्वृषः । शिखिनामिति बहुवचनं

प्रशस्तपक्ष्यभिप्रायम् । अत एव

अन्येषामपि शस्तानां पक्षिणां च शुभा गतिः ।

इत्युक्तं प्राक् । परिप्लुतं व्याकुलं मण्डूकवत् ।

पुरुषलक्षणप्रकरणे गतिसंहतिलक्षणे । २७

गर्गसंहितायाम्,

हंसस्य भासस्य शुक्रस्य चैव

येषां समाना गतयः समानाः ।

ते धार्मिकाः सर्वगुणोपपन्ना

नराधिपत्यं चिरमाप्नुवन्ति ॥

समानाः नातिमन्दद्रुतगतयः । समाना इति पुरुषवि-
शेषणं वा ।

सामुद्रतिलके,

गतिभिर्भवन्ति तुल्या ये समदद्विरदनकुलहंसानाम् ।

वृषभस्यापि नरास्ते सततं धर्मार्थकामपराः ॥

गोमायुक्करभरासभसैरिभकृकलासशशकभेकमृगैः ।

येषां गतिः समाना ते गतमुखराजसमानाः ॥

गोमायुः शृगालः । सैरिभो महिषः । कृकलाशः शरदः ।

इति गतिलक्षणम् ।

अथ संहतिलक्षणम् ।

वराहसंहितायाम्,

संहततनुमुश्लिष्टसुसन्धयः सुखभृजो ज्ञेयाः । इति ।

सामुद्रतिलके,

मांसास्थिसन्धिवन्धः शिथिलो न कदापि लक्ष्यते यस्य ।

स च संहतिमान् धन्यो दीर्घायुर्जायते नियतम् ॥ इति ।

इति संहतिलक्षणम् ।

अथ सारलक्षणम् ।

वराहसंहितायाम्,

सप्त भवन्ति च सारा मेदोमज्जात्वगस्थिशुक्राणि ।

रुधिरं मांसं चेति प्राणभृतां तत्समासफलम् ॥

मेदः अस्थिमांसान्तर्गतः स्निग्धो मांसविशेषः । मज्जा
अस्थ्यन्तर्गतः स्नेहभागः । तानाह—

स एव,

मज्जामेदःसाराः सुशरीराः पुत्रवित्तयुताः ।

स्निग्धत्वग्भिर्धनिनो मृदुभिः सुभगा विचक्षणास्तनुभिः ॥

स्थूलास्थिसारो बलवान् विद्यान्तगः सुरूपश्च ।

बहुगुरुशुक्राः सुभगा विद्वांसो रूपवन्तश्च ॥

ताल्वोष्ठदन्तपालीजिह्वानेत्रान्तपायुकरचरणैः ।

रक्तैस्तु रक्तसारा बहुसुखवित्तार्थपुत्रयुताः ॥

दन्तपाली दन्तत्वक् ।

उपचितदेहो विद्वान् धनी सुरूपश्च मांससारो यः । इति ।

एतेषां विशेषतः फलं तु हेमाद्रौ स्मर्यते ।

श्रीमान् स्थिरमतिर्वैद्यो मेदःसारो नरोत्तमः ।

नित्यं प्रहृष्टः सुभगो मन्दकोपो महाधनः ॥

संहता यस्य दन्तेभ्यो निपतन्ति मरीचयः ।

शुक्रं च गुणवच्चस्य मज्जासारः स तादृशः ॥

अयत्नार्जितवित्तेशो वस्त्रभूषणभाक् सुखी ।

अलङ्कारिष्णुर्मेधावी त्वक्सारः शीलकीर्तिमान् ॥

अवगुह्य परानेष वर्त्तते नावगृह्यते ।

अस्थिसारो नरः सौख्यं दीर्घमायुश्च विन्दति ॥

धनवान् पुत्रवान् शौण्डः प्राज्ञः साहसिकः सुखी ।

यौवनात्ययमृत्युः स्याद्रक्तसारो नरः शठः ॥ इति ।

शौण्डश्चतुरः । साहसिकः साहसं मरणाङ्गीकारेण सम्भा-

वितमरणहेतुकर्मकरणं तद्वान् ।

सम्पूर्णस्पर्शसुखभाक् संविभागी बहुप्रजः ।

पुरुषलक्षणप्रकरणे सारवर्णलक्षणे ।

२९

शतायुः स्वप्नशीलश्च मांससारोऽर्थभागृजुः ॥

पदसु सारेषु ये प्रोक्ताः सारतत्त्वार्थदर्शिभिः ।

गुणास्ते शुक्रसारस्य नरस्य समुदाहृताः ॥ इति ।

सामुद्रतिलके,

प्रायेण सत्त्वसारः सर्वोत्कर्षास्पदं पुरुषः । इति ।

हेमाद्रिणा तु सत्त्वसंज्ञः सारोऽधिक उक्तः ।

स यथा,

कृतज्ञो धर्मज्ञः शूरः शुचिरवस्थितमर्यादोऽविषादी विद्वान-
नहङ्कारी ख्यातिमान् व्यवसायी सततमनिर्वेदी स्वल्पा-
दपि दाता सप्रत्याशश्च कल्याणेषु ।

सत्त्वेन परिपूर्णो युक्तो भवति भूमिपः ।

अन्यैरपि गुणैर्हीनः सत्त्वेन स महागुणः ॥ इति ।

इति सारलक्षणम् ।

अथ वर्णलक्षणम् ।

वराहसंहितायाम्,

शुतिमान् वर्णः स्निग्धः क्षितिपानां मध्यमः सुतार्थवताम् ।

रूक्षो धनहीनानां शुद्धः शुभदो न सङ्कीर्णः ॥ इति ।

वर्णो गौरश्यामकृष्णभेदेन त्रिविधः । स स्निग्धादिभेदे-
नोत्तममध्यमहीनो ज्ञेयः । तेषु यो दीप्तिमान् स्निग्ध उत्तमो
राज्ञाम् । मध्यमः प्रकृतिस्थोऽस्निग्धरूक्षः पुत्रार्थिनाम् । रूक्षो
दरिद्राणाम् । सङ्कीर्णो व्यामिश्रवर्णः कचित्स्निग्धः कचिद्रूक्षो
न प्रशस्त इति । तथा च—

सामुद्रतिलके,

गौरः श्यामः कृष्णो वर्णः सम्भवति देहिनां त्रेधा ।

आद्यौ द्वावपि शस्तौ शुभोऽपि शस्तो न सङ्कीर्णः ॥

वीरमित्रोदयस्य लक्षणप्रकाशे

पङ्कजकिञ्जल्कनिभो गौरः श्यामः प्रियङ्गुकुसुमसमः ।
 कृष्णस्तु कज्जलाभः स्निग्धः शुद्धोऽपि नो शस्तः ॥ इति
 इति वर्णलक्षणम् ।

अथ स्नेहलक्षणम् ।

वराहसंहितायाम्,
 स्नेहः पञ्चसु लक्ष्यस्त्वग्जिह्वादन्तनेत्रनखसंस्थः ।
 सुतधनसौभाग्ययुताः स्निग्धैस्तैर्निर्धना रूक्षैः ॥ इति ।
 गर्गसंहितायाम्,

चक्षुःस्नेहेन सौभाग्यं दन्तस्नेहेन भोजनम् ।
 त्वक्स्नेहेन परं सौख्यं नखस्नेहेऽधिकं धनम् ॥
 त्वग्रोमनखकेशेषु दन्तोष्ठनयेन च ।
 स्नेहो येषां तु दृश्येत कार्यं तेषामकारणम् ॥ इति ।
 अकारणम् अयत्नसिद्धं कार्यं भवतीत्याशयः । प्रयोगपा
 रिजाते तु विशेषः ।

त्वचः स्नेहेन शय्या स्यात्पादस्नेहेन वाहनम् । इति ।
 सामुद्रतिलके,
 प्रियभाषित्वं रसनास्निग्धश्च सुभोजनं रदास्निग्धः ।
 अतिसौख्यं त्वक्स्निग्धो नियतं भजते भुजिष्योऽपि ॥
 भुजिष्यो दासः ।
 जनसौभाग्यं नयनस्निग्धः समधिकं धनं नखस्निग्धः ।
 केशस्निग्धो बहुविधसुगन्धमाल्यं नरो लभते ॥ इति
 इति स्नेहलक्षणम् ।

अथ स्वरलक्षणम् ।

भविष्ये,
 हंसस्वरा नरा धन्या मेघगम्भीरनिस्वनाः ।

पुरुषलक्षणप्रकरणे स्वरलक्षणम् ।

३१

क्रौञ्चस्वराश्च राजानो भाग्यवन्तो महाधनाः ॥

चक्रवाकस्वरा धन्या राजानो धर्मवत्सलाः ।

कुम्भस्वरो नरपतिर्दुन्दुभिस्वर एव च ॥

खरदीर्घस्वराः क्रूराः शिशूनां सदृशेन तु ।

पशूनामिति पाठान्तरम् ।

कुरुरस्वरसंयुक्ताः पुरुषाः क्लेशभागिनः ॥

कुरुर उत्क्रोशकः ।

चाषस्वराः काकरुता भिन्नकांस्यस्वराश्च ये ।

भासरुता इति पाठान्तरम् ।

क्षीणभिन्नस्वरा ये तु अधमास्ते प्रकीर्तिताः ॥ इति ।

वराहसंहितायाम्,

करिवृषरथौघभेरीमृदङ्गासिंहाब्दनिस्वना भूपाः ।

गर्दभजर्जररुक्षस्वरास्तु धनसौख्यसन्त्यक्ताः ॥ इति ।

भेरी दुन्दुभिः । मृदङ्गो मुरजः । अब्दो जलदः । स चायं
स्वरः पञ्चविधः प्रशस्तः । तद्यथा, गम्भीरो दुन्दुभिः स्निग्धो
महाननुनादीति । तथा चोक्तम्—

गर्गसंहितायाम्,

गम्भीरो दुन्दुभिः स्निग्धो महान्धैवानुनादवान् ।

इति स्वरगुणाः पञ्च समुद्रः प्राह तत्त्ववित् ॥ इति ।

तत्रोदीरित एवादिमध्यावसानतुल्यो यः स गम्भीरः । स-
र्वजनमनोऽभिप्रेतो यः स दुन्दुभिः । हर्षदैन्यभयव्याधिक्रोधादि-
षु अविकृतः श्रोत्रसुखो यः स स्निग्धः । युगपद्बहूनां जल्पता-
मुपेत्य योऽधिकं श्रूयते स महान् । दूरादपि शनैरुच्चार्यमाणो
यः श्रोत्रपथमायाति सोऽनुनादीति । एतेषां फलमप्युक्तम्—

तत्रैव,

एभिरायुर्यशो विद्या मानं सौख्यं धनागमः ।
 वाहनानि सुता नार्यो राज्यं भोगागमो महान् ॥
 ऐश्वर्यं व्यवसायश्च त्रिभिर्मैधा सरस्वती ।
 भोगानां चैव भोक्तृत्वं दानं यज्ञागमस्तथा ॥ इति ।
 अप्रशस्ता अपि स्वरास्तत्रैवोक्ताः ।

ते च यथा,

विस्वरोऽतिस्वरो भग्नः क्षारो रूक्षस्तु भैरवः ।

अतिवृत्तस्तु परुषो विशीर्णः स्वल्प एव च ॥

निम्नो जर्जरितश्चैवानिर्मलो गद्गदः स्वरः ।

विस्वरो घर्घरः । अतिस्वरश्चण्डः । भग्नः खण्डितः । क्षारः
 स्खलितः । रूक्षः अस्निग्धः । भैरवोऽतिभयानकः । अतिवृत्तः स्त-
 ब्धः । परुषो निष्ठुरः । विशीर्णो गलिताक्षरः । स्वल्पः सूक्ष्मः ।
 निम्नः कण्ठान्तर्गतः । जर्जरितो भिन्नकांस्यस्वरसदृशः । अनि-
 र्मलः सनिष्ठावः ।

स्वरैरेतैः कलिः क्रोधो लोभमोहमनोरुजः ।

नैर्घृण्यमवमानश्च पारुष्यं शाठ्यमेव च ॥ इति ।

कलिः कलहः । शाठ्यं शठभावः । शठः स्वकार्यतत्परः प-
 रकार्यविमुखः । तथा चोक्तम्—

वचसा मनसा यस्तु दृश्यते कार्यतत्परः ।

कर्मणा विपरीतश्च स शठः सद्भिरिष्यते ॥ इति ।

सामुद्रतिलके,

वृकवककाकोलूकप्लवगोष्ट्रक्रीष्टुरासभवरारैः ।

तुल्यः स्वरो न शस्तो विशेषतो विस्वरो दुष्टः ॥ इति ।

वृक ईहामृगः । मध्यदेशभाषायां हुंडार इति प्रसिद्धः
 क्रोष्टा जम्बुकः ।

पुरुषलक्षणप्रकरणे प्रकृतिसत्त्वयोर्लक्षणम् । ३३

इति स्वरलक्षणम् ।

अथ प्रकृतिसत्त्वयोर्लक्षणम् ।

उन्मानमानगतिसंहतिसारवर्णस्नेहस्वरप्रकृतिसत्त्वमनूकमादौ ।

इति वचने प्रकृतिः स्वभावः ।

महीस्वभावः शुभपुष्पगन्धः ।

इत्यादिवक्ष्यमाणः । सत्त्वं गुणः । सत्त्वपदं सत्त्वरजस्तमसां त्रयाणां गुणानामुपलक्षणार्थमित्येवं प्रकृतिसत्त्वभेदो यः प्रतिपादितः । तस्य तु—

तद्धातुमहाभूतप्रकृतियुतिवर्णसत्त्वरूपाद्यैः ।

इत्यादिना वराहाचार्येण गुणरूपसत्त्वस्य प्रकृतिभिन्नत्वेन पञ्चमहापुरुषलक्षणे प्रतिपादितत्वात्तद्विषयत्वमेव । केचित्त्वन्यथैवं पठन्ति ।

स्नेहस्वरप्रकृतयश्च ततो ह्यनूकम् । इति ।

वस्तुतस्तु प्रकृतिरेव सत्त्वम् । अस्मिन्नेव प्रकरणे—

एवं नराणां प्रकृतिः प्रदिष्टा यल्लक्षणज्ञाः प्रवदन्ति सत्त्वम् ।

इति वराहोक्तेः । प्रकृतिसत्त्वमित्यत्र प्रकृतिरूपं सत्त्वमिति कर्मधारयेनैकपद्यं सम्पाद्य ततश्चोन्मानादिसत्त्वान्तानां द्वन्द्वैकवद्भावः । तत्र भूजलाग्न्यनिलाम्बरमुरनररक्षःपिशाचतिरश्वां प्रकृत्या युक्तो दशविधः पुरुषो भवति । तथा च—

वराहसंहितायाम्,

महीस्वभावः शुभपुष्पगन्धः सम्भोगवान् सुश्वसनः स्थिरश्चा

शुभपुष्पगन्धः पद्माद्युत्तमपुष्पशरीरगन्धः । सुश्वसनः सु-

खसुगन्धवायुः ।

तोयस्वभावो बहुतोयपायी प्रियाभिभाषी रसभाजनश्च ॥

रसभाजनो मधुरादिरसप्रियः ।

अग्निप्रकृत्या चपलोऽतितीक्ष्णश्चण्डः क्षुधालुर्बहुभोजनश्च ।
चण्डः कोपनः ।

वायुस्वभावेन चलः कृशश्च क्षिप्रं च कोपस्य वशं प्रयाति ।
खप्रकृतिर्विगुणो विवृतास्यः शब्दगतौ कुशलः सुखिताङ्गः ।
विवृतास्यः ज्ञापनविवृतमुखः । शब्दगतौ गानविषये कुश-
लः । सुखिताङ्गः सुकुमाराङ्गः ।

त्यागयुतः पुरुषो मृदुकोपः स्नेहयुतश्च भवेत्सुरसत्त्वः ॥

मर्त्यसत्त्वसंयुतो गीतभूषणप्रियः ।

संविभागशीलवान्नित्यमेव मानुषः ॥

तीक्ष्णप्रकोपः खलचेष्टितश्च पापश्च सत्त्वेन निशाचराणाम् ।
पिशाचसत्त्वश्चपलो मलाक्तो बहुप्रलापी च समुल्वणाङ्गः ॥

समुल्वणाङ्गः स्थूलाङ्गः । अधिकाङ्ग इति वा ।

भीरुः क्षुधालुर्बहुभुक्च यः स्यात्

ज्ञेयः स सत्त्वेन नरास्तिरश्वाम् ।

एवं नराणां प्रकृतिः प्रदिष्टा

यल्लक्षणज्ञाः प्रवदन्ति सत्त्वम् ॥ इति ।

गर्गसंहितायां तु अन्यदेवोक्तम् ।

ननु तत्सत्त्वमित्याहुर्यन्मौख्याच्च फलं भवेत् ।

गतं न धैर्यमापत्सु यस्य तत्सत्त्वमुच्यते ॥ इति ।

तत्प्रशंसा च तत्रैवोक्ता ।

गतेर्धन्यतरो वर्णो वर्णाद्धन्यतरः स्वरः ।

स्वराद्धन्यतरं सत्त्वं सर्वं सत्त्वे प्रतिष्ठितम् ॥

अस्थिष्वर्थाः सुखं मांसे त्वचि भोगाः स्त्रियोऽक्षिषु ।

गतौ यानं स्वरे चाज्ञा सर्वं सत्त्वे प्रतिष्ठितम् ॥ इति ।

१ मुख्यस्य भावो मौख्यं तस्मात् । प्राधान्यादित्यर्थः ।

पुरुषलक्षणप्रकरणे अनूकलक्षणम् ।

३५

विवैकविलासेऽपि,
 गतेः प्रशस्यते वर्णस्ततः स्नेहस्ततः स्वरः ।
 ततस्तेजस्ततः सत्त्वमिदं द्वात्रिंशतोऽधिकम् ॥ इति ।
 सामुद्रतिलकेऽपि,
 एकमपि सत्त्वमेतैः सर्वैः शंसन्ति लक्षणैस्तुल्यम् ।
 यस्मिन् सति मनुजानां न कदाचन दुर्लभा लक्ष्मीः ॥
 सौभाग्यमिव स्त्रीणां पुरुषाणां भवति भूषणं सत्त्वम् ।
 तेन विहीना भुवने भजन्ति परिभवपदं प्रायः ॥
 वक्रानुगतं रूपं रूपानुगतं नृणां भवति चित्तम् ।
 चित्तानुगतं सत्त्वं सत्त्वानुगता गुणाः प्रायः ॥
 इह सत्त्वमेव मुख्यं निखिलेष्वपि लक्षणेषु मनुजानाम् ।
 तदभावे तेऽपि पुनश्चिन्तास्वाम्यं समुपयान्ति ॥
 ननु येषां न मनागपि मनो विकारं कथञ्चनाभ्येति ।
 आपद्यपि सम्पद्यपि ते सत्त्वविभूषिताः पुरुषाः ॥
 शुभलक्षणमप्येकं बाह्यं न विलोक्यते स्फुटं यस्य ।
 अथ दृश्यते पुनः श्रीस्तस्य तदस्ति ध्रुवं सत्त्वम् ॥ इति ।
 इति प्रकृतिसत्त्वलक्षणम् ।

अथानूकलक्षणम् ।

सामुद्रतिलके,
 पूर्वं भवे ह्यनवरतं सत्त्वस्वररूपगतिभिरभ्यस्तम् ।
 पुनरिह यदनुक्रियते तदनूकं कथ्यते सद्भिः ॥
 अनूकमनुकारः । स च वक्रादिसादृश्यात्कल्पनीयः । तथाच—
 वराहसंहितायाम्,
 साध्यमनूकं वक्राद्गोवृषशार्दूलसिंहगरुडमुखाः ।
 अप्रतिहतप्रतापा जितरिपवो मानवेन्द्राश्च ॥

वानरमहिषवराहाजतुल्यवदनाः सुतार्थसुखभाजः ।
 गर्हभकरभप्रतिमैर्मुखैः शरीरैश्च निःस्वसुखाः ॥ इति ।
 देवदैत्यगन्धर्वयक्षराक्षसोरगविद्याधरपिशाचनरमृगतिर्यक्ष-
 सत्त्वास्तत्तुल्यचेष्टाभिर्ज्ञेयाः । तथाचोक्तम्—

गर्गसंहितायाम्,

पूर्वयोनिर्यथाकामो मानुषाणां प्रवर्तते ।

यथा पूर्वजन्म तथैव तदनु रूपोऽभिलाषो मानुषाणां भवति ।

देवदानवगन्धर्वैर्यक्षराक्षसपद्मैः ॥

विद्याधरपिशाचैश्च मानुषैर्मृगपक्षिभिः ।

च्युतिर्जन्मोपपत्तिश्च मानुषेषु प्रकीर्तिता ॥

तानहं सम्प्रवक्ष्यामि सांमुद्रवचनं यथा ।

येषां देवदैत्यगन्धर्वादिशरीरच्युतिपूर्वकं मानुषजन्मप्राप्ति-
 स्तानहं सम्प्रवक्ष्यामीति सम्बन्धः ।

स्रग्वी सुवेषः सुयशाः प्रियस्तानानुलेपनः ।

धनी जयपरो दाता सत्यव्रतपरायणः ॥

शीलवान् क्षमया युक्तो घृणी मनसि लज्जितः ।

घृणी दयालुः ।

देवसत्त्वो नरो ज्ञेयो गोब्राह्मणहिते रतः ॥

वृथाभिमानस्त्वधिकक्रोधो लोभसमन्वितः ।

उद्युक्तो मृगयायुक्तस्त्वासुरो नर उच्यते ॥

सुशरीरो महाभागो दाता मानी प्रियंवदः ।

स्त्रीसङ्गतत्परो नूनं स्नानलास्यरतिर्नरः ॥

लास्यं नृत्यम् ।

गन्धगान्धर्वमाल्यानां शयनासनयोषिताम् ।

१ निःस्वा निःसुखाश्चेत्यर्थः ।

पुरुषलक्षणप्रकरणे अनूकलक्षणम् ।

३७

विविधानां चोपभोक्ता रतिमान् मित्रवत्सलः ॥

गान्धर्वं गानम् ।

तन्त्रीद्विमुखवादित्रयानोद्यानवनप्रियः ।

गन्धर्वसत्त्वो विज्ञेयो गजाश्वरथतत्परः ॥

तन्त्री वीणा । द्विमुखवादित्रं मुरजादि ।

उग्रकर्मा दुराधर्पो बली माल्यानुलेपनः ॥

दक्षधोर्वेणुवीणाभिः शङ्खैः पणवडिण्डिमैः ॥

वादित्रैर्हृष्यते भोक्ता भक्ष्यमांसासवप्रियः ।

तेजस्वी निर्घृणः शूरो यक्षसत्त्वो नरः स्मृतः ॥

निर्घृणो विकृतः शूरस्तेजस्वी शर्वरीप्रियः ।

उद्वसे वसते मांसभोक्ता पानपरायणः ॥

देवगोब्राह्मणद्वेषी बधवन्धननिश्चयः ।

निर्घृणश्च तथा स्त्रीषु राक्षसो नर उच्यते ॥

जलपांशुरतिः शूरः क्रोधनः शङ्कितः शठः ।

रतश्च रथमालयेषु गतिज्ञो भूषणप्रियः ॥

द्रव्यार्जनपरः स्रग्वी देवतानां च पूजकः ।

भुजङ्गसत्त्वो विज्ञेयो जिह्मगो युवतिप्रियः ॥

दान्तो महाधनः स्रग्वी देवायतनपूजकः ।

माल्यभोजनगन्धानां विद्यानां चाभिसाधकः ॥

रूपवान् सुभगः श्रीमान्नेता विद्याधरान्वयः ।

क्रूरोऽपि विकृतो रूक्षो निर्घृणः पापतत्परः ॥

मलिनोऽप्यशुचिर्भीतो गोब्राह्मणजुगुप्सकः ।

निषादसौनिकस्त्रीषु नीचप्रव्रजितासु च ॥

रज्यते विकृताहारो नरः पैशाच उच्यते ।

१ विद्याधरसत्त्वः ।

सैनिको हिंसाकर्त्ता ।

अक्षोभ्यः सुभगो दाता मानी मधुरभाषणः ।

आचारयुक्तो मधुरः स्वकर्मानिरतः शुचिः ॥

अक्षोभ्यो गम्भीरः ।

आस्तिकः श्रद्धानश्च सन्तुष्टोऽमृत्युवत्सलः ।

अमृत्युवत्सलो मरणभीरुः ।

मनुष्यसत्त्वो विज्ञेयो गन्धमाल्यरतिप्रियः ॥

पर्वतारामवादित्रनदीतीराश्रमेषु च ।

राजितैर्विविधैर्गीतैर्भीरुराक्रम्य उद्यतः ॥

आक्रम्यः आक्रमितुं योग्यः । उद्यतः उद्योगी ।

न रतिं लभते जन्तुर्दुर्गन्धो मृगसत्त्वजः ।

चञ्चलोऽसुमना भीरुः सर्वसञ्चयनिश्चितः ॥

स्त्रीविजेयो दुराचार इच्छावानन्नवत्सलः ।

तिर्यक्सत्त्वो नरो ज्ञेयः कृपणोऽवरयोनिजः ॥ इति ।

अवरयोनिजो नीचयोनिजः । एतेषु देवदैत्यनरगन्ध

वोरगरक्षःसत्त्वा नराः श्रेष्ठाः पिशाचादिसत्त्वाः कनिष्ठा इति
तथा च हेमाद्रौ स्मर्यते ।

देवासुरमनुष्याणां गन्धवोरगरक्षसाम् ।

तुल्यचेष्टा नराः श्रेष्ठाः पिशाचानां नराधमाः ॥ इति

पिशाचानामिति बहुवचनं तिर्यक्सत्त्वाद्यभिप्रायमिति ।

विवेकविलासे,

सद्धर्मः सुभगो नीरूक् सुस्वप्नः सुनयः कविः ।

स्तवयत्यात्मनः श्रीमान् नरः स्वर्गगमागमौ ॥

निर्दम्भस्सदयो दाता दान्तो दक्षः सदा ऋजुः ।

मर्त्ययोनेः समुद्भूतो भावी चात्र नरः पुनः ॥

पुरुषलक्षणप्रकरणे क्षेत्रलक्षणम् ।

३९

मायालोभक्षुधालस्यवद्वाहारादिचेष्टितैः ।

तिर्यग्योनिसमुत्पत्तिं ख्यापयत्यात्मनः पुमान् ॥

सरोगः स्वजनद्वेषी कुटुम्बी मूर्खसङ्गकृत् ।

शास्ति स्वयं गतायातं नरो नरकवर्त्मनि ॥ इति ।

इत्यनूकलक्षणम् ।

अथ क्षेत्रलक्षणम् ।

अत्र शरीरे दश क्षेत्राणि । तथा च—

चराहसंहितायाम्,

पादौ सगुल्फौ प्रथमं प्रदिष्टं जङ्घे द्वितीयं च सजानुचक्रे ।

मेढ्रोर्मुष्काश्च ततस्तृतीयं नाभिः कटिश्चैव चतुर्थमाहुः ॥

उदरं कथयन्ति पञ्चमं हृदयं षष्ठमतः स्तनान्वितम् ।

अथ सप्तममंसजत्रुणी कथयन्त्यष्टममोष्ठकन्धरे ॥

जत्रुणी स्कधसन्धी ।

नवमं नयने च सभ्रुणी सललाटे दशमं शिरस्तथा । इति ।

एतेषु दशसु क्षेत्रेषु ज्ञातायुर्दशभागकल्पनया शुभाशुभ-
फलं कल्पनीयमिति । एतदुक्तं भवति । उक्तायुःपरीक्षया ज्ञा-
ताऽऽयुषो दश भागाः कल्पनीयाः । तत्र—

यद्यद्वात्रं रूक्षं मांसविहीतं शिरावनद्धं च ।

तत्तदनिष्टं प्रोक्तं विपरीतमतः शुभं सर्वम् ॥

इत्यादिवक्ष्यमाणप्रकारेण यदङ्गमशुभलक्षणोपेतं यत्क्षेत्रान्त-
र्गतं तत्क्षेत्रसङ्ख्यया तदायुर्भागोऽशुभफलदः, यदङ्गं शुभं
तदायुर्भागः शुभः, यन्मध्यमं तद्भागो मध्यम इति । तथाच—

सामुद्रतिलके,

क्षेत्रवशाज्जायन्ते मनुजानां जगति दश दशाः क्रमशः ।

क्षेत्रेष्वशुभेष्वशुभा दशा शुभेषु च शुभा प्रायः ॥

इति क्षेत्रलक्षणम् ।

अथ मृजालक्षणम् ।

शरीरकान्तिर्मृजा छायेतियावत् । तथा च—

वराहसंहितायाम्,

छाया शुभाशुभफलानि निवेदयन्ती

लक्ष्या मनुष्यपशुपक्षिषु लक्षणज्ञैः ।

तेजोगुणान् बहिरपि प्रविकाशयन्ती

दीपप्रभा स्फटिकरत्नघटास्थितेव ॥

स्निग्धद्विजत्वङ्मनखरोमकेशा छाया सुगन्धा च महीसमुत्था

पुष्ट्यर्थलाभाभ्युदयान् करोति धर्मस्य वाऽहन्यहानि प्रवृद्धिम्

स्निग्धा सिता च हरिता नयनाभिरामा

सौभाग्यमार्द्दवसुखाऽभ्युदयान् करोति ।

सर्वार्थसिद्धिजननी जननीव चाढ्या

छाया फलं तनुभृतां शुभमादधाति ॥

चण्डाऽधृष्या पद्मेहेमाग्निवर्णा

युक्ता तेजोविक्रमैः सप्रतापैः ।

आग्नेयीति प्राणिनां स्याज्जयाय

क्षिप्रं सिद्धिं वाञ्छितार्थस्य धत्ते ॥

अधृष्या अनभिभवनीयप्रभावा ।

मलिनपरुषकृष्णा पापगन्धाऽनिलोत्था

जनयति वधशोकौ पुत्रनाशार्थनाशौ ।

स्फटिकसदृशरूपा भाग्ययुक्ताप्युदारा

निधिरिव गगनोत्था श्रेयसां स्वच्छवर्णा ॥

छायाः क्रमेण कुजलाग्न्यनिलाम्बरोत्थाः

१ पुरुषेत्यपि पाठः ।

पुरुषलक्षणप्रकरणे छायालक्षणम् ।

४१

केचिद्वदन्ति दश ताश्च यथानुपूर्व्या ।

सूर्याञ्जनाभपुरुहूतयमोडुपानां

तुल्यास्तु लक्षणफलैरिति तत्समासः ॥ इति ।

कुः पृथिवी । अञ्जनाभो विष्णुः । उडुपश्चन्द्रः । एवं पृथिव्यादिपञ्चमहाभूतच्छायाः । उक्ता इति शेषः । केचित्तु सूर्यविष्ण्वीन्द्रयमचन्द्रसम्बन्धिन्योऽन्याः पञ्च पूर्वोक्ताः पञ्च एवं दशविधा छायेत्याहुः । तत्र सूर्यादिपञ्चच्छाया नोक्ता रूपासाम्यात् । साम्यं तु सौरी चाग्नेयी, वैष्णवी नाभसी, ऐन्द्री पार्थिवी, याम्या वायवी, चान्द्री चाप्येति । फलं तु पूर्वोक्तानामेव । अतस्तत्समासः । तांसां सङ्क्षेपेण कथनमित्यर्थः ।

गर्गसंहितायाम्,

सूर्येन्दुमणिसङ्काशा विविधस्नेहसंयुता ।

कान्ता दीप्ता प्रसन्ना च प्रभा नृणां प्रशस्यते ॥

विवर्णा परुषा रूक्षा भस्मवर्णा तथाऽऽकुला ।

श्यामा दग्धोल्मुकाभासा प्रभा नृणां न शस्यते ॥

भूम्यग्न्यम्बरवाय्वम्भःसम्भूताः पञ्च कीर्तिताः ।

छाया विष्ण्वन्द्रचन्द्रार्कयमानां च तथा परा ॥ इति ।

हेमाद्रावपि स्मर्यते ।

रक्ता तेजोभवा छाया नभोनीला तु नाभसी ।

वैडूर्याभाम्भसी श्वेता छाया श्यामा च पार्थिवी ॥

भस्माभा बहुरूक्षा च वायवी सा न पूजिता ।

असमग्रैरसकलं समग्रैः सकलं फलम् ॥

पूर्वोक्तैर्लक्षणैस्तेषां नृणां छायाः सुनिर्दिशेत् । इति ।

इति छायालक्षणम् ।

अथ गन्धलक्षणम् ।

गर्गसंहितायाम्,

आम्लो वा कटुको ह्यन्यः पलाण्डुलशुनोपमः ।

मेदोरक्तवसामज्जाविष्मूत्राणां तथा खलु ॥

स्याद्वन्धः सदृशो येषां न च शस्ताः कदाचन ।

नरा भयङ्करा नित्यं समुद्रेणातिनिन्दिताः ॥

वसा मांसस्नेहभागविशेषः ।

शुद्धमांसभवः स्नेहो वसा सङ्कीर्यते बुधैः ।

इति वाग्भटेऽभिधानात् ।

कषायो मधुरो हृद्यः सुरभिः कुसुमाश्रयः ।

स्याद्वन्धः सदृशो येषां ते सौम्याः शुचयो नराः ॥

सत्यधर्मतपोयुक्ता दानव्रतपरायणाः । इति ।

सासुद्रतिलके,

गन्धो वपुषि नराणां प्रजायते नासिकेन्द्रियग्राह्यः ।

श्वासस्वेदादिभवो ज्ञेयः स शुभाशुभो द्विविधः ॥

कर्पूरागरुमलयजमृगमदजातीतमालदलगन्धाः ।

द्विजमदनभूमिगन्धाः पुरुषाः स्युर्भोगिनः प्रायः ॥

मत्स्याण्डपूयशोणितनिम्बवसाकाकनीडवकगन्धाः ।

दुर्गन्धाश्च नरास्ते दुर्भगतानिःस्वताभाजः ॥ इति ।

इति गन्धलक्षणम् ।

अथ रुधिरलक्षणम् ।

भविष्ये,

पद्मवर्णं भवेद्रक्तं स नरो धनवान् भवेत् ।

पद्मवर्णं रक्तोत्पलनिभम् ।

किञ्चिद्रक्तं तथा कृष्णं भवेद्यस्य तु शोणितम् ।

अधमः स तु विज्ञेयः पापकर्मरतः सदा ॥

पुरुषलक्षणप्रकरणे पादलक्षणम् ।

४३

किञ्चिद्रक्तं तथा पीतं भवेद्यस्य तु शोणितम् ।

मध्यमः स तु विज्ञेयः सुखदुःखस्य भाजनम् ॥

प्रवालसदृशं स्निग्धं भवेद्यस्य च शोणितम् ।

राजानं तं विजानीयात्सप्तद्वीपाधिपं गुह ॥ इति

उत्पले समुद्रः,

अलक्तसदृशं रक्तं जायते यस्य शोणितम् ।

धनवान् भोगवांश्चैव स नरः परिकीर्तितः ॥

पद्मपत्रनिभं यस्य देहे भवति शोणितम् ।

जनयेत् बहुधा कन्या दुःखितश्च सदा भवेत् ॥ इति ।

पद्मं सितोत्पलं नीलोत्पलं वा ।

इति रुधिरलक्षणम् ।

इह पुरुषसामान्यलक्षणान्यभिधाय अधुना प्रत्यङ्गविशेषलक्षणानि पादादिक्रमेण वक्ष्यन्ते । ननु

सर्वेषु गात्रेषु शिरः प्रधानम् ।

इत्यादिना सर्वावयवेषु शिरसः प्राधान्यावगमात्तस्यैवादौ लक्षणं वक्तुं युक्तमिति कथं पादलक्षणस्य प्राथम्यमिति । उच्यते ।

अतः परं प्रवक्ष्यामि देहावयवलक्षणम् ।

इत्युपक्रम्य,

पादौ समांसलौ स्निग्धौ रक्तौ सौम्यौ सुशोभनौ ।

इति भविष्ये पादलक्षणस्यैवादावुक्तत्वात्तत्पूर्वकमेव लक्षणकथनमिति । तत्र तावत् पादलक्षणमुक्तम्—

भविष्यगरूढपुराणयोः,

पादौ समांसलौ स्निग्धौ रक्तौ सौम्यौ सुशोभनौ ।

अस्वेदनौ मृदुतलौ कमलोदरसन्निभौ ॥

श्लिष्टाङ्गुली च सुनखौ सुपाष्णी व्योमकेशज ।

पार्श्विः पादमूलम् । पादपश्चाद्भाग इति यावत् ।

उष्णौ शिराविरहितौ गूढगुल्फौ च भीमज ॥

गूढगुल्फौ समपादग्रन्थी ।

कूर्मोन्नतौ च चरणौ प्रख्यातौ पार्थिवस्य तु ।

यस्य पादतले रेखा साङ्कुशेव प्रकाशते ॥

सततं हि सुखं तस्य पुरुषस्य न संशयः ।

शूर्पाकृती महाबाहो श्वेतरूक्षनखौ तथा ॥

वक्रौ शिरासन्ततौ च संशुष्कौ विरलाङ्गुली ।

दारिद्र्यदुःखदौ ज्ञेयौ चरणौ भीमनन्दन ॥

ब्रह्मघ्नौ देवशार्दूल पद्मसदृशौ च तौ ।

पीतावगम्यानिरतौ कृष्णौ यानरतौ सदा ॥

यानं गमनम् ।

अभक्ष्यभक्षणौ श्वेतौ ज्ञेयौ सेनाधिपोत्तम । इति ।

अभक्ष्यं लशुनपलाण्ड्वादि ।

स्कान्दे काशखिण्डे,

पादौ समांसलौ रक्तौ समौ सूक्ष्मौ सुशोभनौ ।

समगुल्फौ स्वेदहीनौ स्निग्धावैश्वर्यसूचकौ ॥ इति

इति पादलक्षणम् ।

अथ पादतललक्षणम् ।

गर्गसंहितायाम्,

पद्मरक्तोत्पलनिभैस्तथा क्षतजसन्निभैः ।

नृपाः पादतलैर्ज्ञेया ये चान्ये सुखभागिनः ॥ इति ।

सामुद्रतिलके,

रेखाहीनं कठिनं रूक्षं दुःखाय विस्फुटितम् ।

तलमन्तःसंक्षिप्तं स्त्रीकार्ये मृत्युमादिशति पुंसाम् ॥

पुरुषलक्षणप्रकरणे पादतलाङ्गुष्ठलक्षणे ।

४५

रोगाय विगतमांसं मार्गाय ज्ञेयमुत्कटकम् ।

उत्कटकमसकलभूमिस्पृक् ।

रेखाः शङ्खच्छत्राङ्कुशकुलिशासिध्वजादिसंस्थानाः ।

अच्छिन्ना गम्भीराः स्फुटास्तले भागधेयवताम् ॥

ध्वजादीत्यत्रादिपदेन पञ्चधनुःशरपताकादीनां ग्रहणम् ।

नन्द्यावर्तेन्दुपद्मशङ्खवज्राङ्कुशशरशक्तिध्वजपताकोरगव्यजनचामर-
शूर्पव्यक्तोद्धरेखोपाचितौ चरणौ च राज्ञां धनधान्यवतां महात्मनां
च ज्ञेयाविति हेमाद्रिणा उक्तत्वात् ।

ताः शङ्खाद्याकृतयः परिपूर्णा मध्यभेदिता येषाम् ।

स्त्रीभोगभाजनं ते जायन्ते पश्चिमे वयसि ॥

सेधासैरिभजम्बुकमृषकशुककाककङ्कसमाः ।

रेखाः स्युर्यस्य तले तस्य न दूरेऽस्ति दारिद्र्यम् ॥ इति ।

सेधा श्वावित् । मध्यदेशभाषया साहीति प्रसिद्धा । जम्बुकः
शृगालः । कङ्को लोहपृष्ठः । मध्यदेशभाषायां कुरकुंचि इति
प्रसिद्धः ।

इति पादतललक्षणम् ।

अथाङ्गुष्ठलक्षणम् ।

इह यद्यप्यङ्गुलीनखादीनामवयवावयविनोरभेदोपचारेणा-
न्तःपातित्वात्तल्लक्षणेनैव गतार्थता । तथापि विशेषतः शुभा-
शुभफलज्ञानार्थं तत्तल्लक्षणानि पृथक् निरूप्यन्ते । तत्राङ्गुष्ठलक्ष-
णमुक्तम्—

भाविष्ये,

वृत्तैस्ताम्रनखै रक्तैरङ्गुष्ठै राज्यभागिनः ।

अङ्गुष्ठाः पृथुला येषां ते नरा भाग्यवर्जिताः ॥

क्लिश्यन्ते विकृताङ्गुष्ठास्ते नरा वनगामिनः ।

चिपिटैर्विक्षतैर्भग्नैरङ्गुष्ठैरतिनिन्दिताः ॥

वक्रै रूक्षैस्तथा ह्रस्वैरङ्गुष्ठैः क्लेशभागिनः । इति ।

सामुद्रतिलके,

वृत्तो भुजगफणाकृतिरुत्तुङ्गो मांसलः शुभोऽङ्गुष्ठः ।

सशिरो ह्रस्वश्चिपिटो वक्रो विपुलः स पुनरशुभः ॥ इति ।

इत्यङ्गुष्ठलक्षणम् ।

अथाङ्गुलिलक्षणम् ।

भविष्ये,

मृदुवृत्तघनस्निग्धास्तून्नताङ्गुलयः समाः ।

येषां प्रदक्षिणावर्त्ता पार्थिवास्ते न संशयः ॥

यस्य प्रदेशिनी दीर्घा अङ्गुष्ठं समतिक्रमेत् ।

स्त्रीभोगं लभते नित्यं पुरुषो नात्र संशयः ॥

कनिष्ठायां तु दीर्घायां सुवर्णस्य तु भागिनः ।

चिपिटो विरलाः शुष्का यस्याङ्गुल्यो भवन्ति वै ॥

स भवेत् दुःखितो नित्यं धनहीनश्च जायते । इति ।

जगन्मोहने समुद्रः,

यस्य प्रदेशिनी दीर्घा अङ्गुष्ठश्च व्यतिक्रमेत् ।

स्त्रीभोगं लभते सोऽपि पुरुषो नात्र संशयः ॥

भार्या च म्रियते तस्य पुत्रो वा प्रथमोऽपि वा ।

सा च ह्रस्वा भवेद्यस्य तं विद्यात्कलहप्रियम् ॥

मध्यमायां तु दीर्घायां विद्याभोगी भवेन्नरः ।

सा च ह्रस्वा भवेद्यस्य भार्याहानिमवाप्नुयात् ॥

अङ्गुली मध्यमा यस्य समा श्लिष्टा च शोभना ।

पुत्रांश्च जनयेत्सोऽपि अल्पायुश्चैव जायते ॥

अत्र दीर्घत्वं प्रदेशिन्यपेक्षया । ह्रस्वत्वमनामिक्यपेक्षया

पुरुषलक्षणप्रकरणे नखलक्षणम् ।

४७

समत्वं प्रदेशिन्या सह । एवमग्रेऽपि द्रष्टव्यम् ।

अनामिकायां दीर्घायां स्वर्णभागी भवेन्नरः ।

सा च ह्रस्वा भवेद्यस्य तं विद्यात्परदारगम् ॥

यस्य प्रदेशिनी स्थूला तथा चैव कनिष्ठका ।

बाल्ये च म्रियते माता समुद्रवचनं यथा ॥

असङ्गताभिर्ह्रस्वाभिरङ्गुलीभिस्तु मानवः ।

दासो वा दासकर्मा वा भवेन्मर्त्यो न संशयः ॥

इत्थङ्गुलिलक्षणम् ।

अथ नखलक्षणम् ।

भविष्ये,

इन्द्रगोपकसङ्काशैर्नखैर्नृपतयः स्मृताः ।

शङ्खावर्त्तप्रतीकाशैर्नखैर्भवति पार्थिवः ॥

ताम्रैर्नखैस्तथैश्वर्यं वन्द्याः पद्मजस्वा नराः ।

श्लक्ष्णैर्नखैस्तथैश्वर्यं पुष्पितैः सुभगो भवेत् ॥

पुष्पितैः पुष्पकुङ्कुमलाकारैरिति केचित् । शुभ्राविन्दुयुतैरित्यन्ये ।

सूक्ष्मैः कूर्मोन्नतैः स्निग्धैर्विमलैः सौख्यभाग् भवेत् ।

श्वेतैर्नखैर्विरूक्षैश्च पुरुषा दुःखजीविनः ॥

कुशीलाः कुनखैर्ज्ञेयाः कामभोगविवर्जिताः ।

विकृतैः स्फुटितैः स्थूलैर्नखैर्दारिद्र्यभागिनः ॥

ब्रह्महत्यां च कुर्वन्ति पुरुषा हरितैर्नखैः ।

बन्धुभिर्विप्रयुज्यन्ते कुलक्षयकराश्च ते ॥ इति ।

सामुद्रतिलके,

स्थूलैर्नखैर्विदीर्णैः शूर्पाकारैः खराश्चनखदीर्घैः ।

असितैः सितैर्दरिद्रा भवन्ति तेजोमृजारहितैः ॥ इति ।

इति नखलक्षणम् ।

अथ पादपृष्ठलक्षणम् ।

सामुद्रतिलके,

मांसोपचितं स्निग्धं गूढशिरं कोमलं चरणपृष्ठम् ।

रोमस्वेदविरहितं पृथुलं कमठोन्नतं शस्तम् ॥ इति ।

कमठः कच्छपः ।

इति पादपृष्ठलक्षणम् ।

अथ गुल्फलक्षणम् ।

जगन्मोहने समुद्रः,

नराः शूकरगुल्फास्तु नित्यं बन्धनभागिनः ।

समैर्भवन्ति गुल्फैस्तु पुरुषाः सुखभागिनः ॥

गुल्फैस्तु महिषाकारैर्वधबन्धनभागिनः ।

वक्रैस्तु दुःखिता नित्यं रोमशैर्निरपत्यता ॥ इति ।

इति गुल्फलक्षणम् ।

अथ पार्श्वलक्षणम् ।

जगन्मोहने समुद्रः,

महापार्श्विस्तु दीर्घायुः समैर्दुःखसुखानि च ।

अल्पपार्श्विर्दारिद्र्यं प्रोन्नतैश्चैव दुर्जयः ॥ इति ।

भवतीति शेषः ।

इति पार्श्वलक्षणम् ।

अथ जङ्घालक्षणम् ।

जङ्घा तु गुल्फजान्वोर्मध्यदेशः ।

भविष्ये,

वर्द्धनं वाश्वजङ्घानामैश्वर्यं चैव निर्दिशेत् ।

मृगजङ्घाश्च राजानो जायन्ते नात्र संशयः ॥

पुरुषलक्षणप्रकरणे जङ्घालक्षणम् ।

४९

मीनजङ्घास्तथैश्वर्यं प्राप्नुवन्ति न संशयः ।

सिंहव्याघ्रसमा जङ्घा धनिनः परिकीर्तिताः ॥

रोमशैश्च तथा जङ्घैर्दुःखदारिद्र्यभागिनः ।

शृगालजङ्घाः पुरुषा नित्यं भाग्यविवर्जिताः ॥

काकजङ्घा नरा ये तु ते वै दुःखस्य भागिनः ।

दीर्घजङ्घाः स्थूलजङ्घा नित्यं भाग्यविवर्जिताः ॥ इति ।

गारुडे,

जङ्घा विरलरोमिका ।

मृदुरोमा समा जङ्घा तथा करिकरप्रभा ॥ इति ।

प्रशस्तेति शेषः ।

उत्पले समुद्रः,

जङ्घाभिरतिवृत्ताभिरैश्वर्यमभिनिर्दिशेत् ।

शृगालजङ्घा दुःखार्ताः श्वजङ्घा नित्यमध्वगाः ॥ इति ।

सामुद्रतिलके,

जङ्घा ऋक्षसदृशा वधवन्धौ निःस्वतां प्रायः ।

स्थूला दीर्घा मार्गं वितरत्युद्धृष्टपिण्डिका जङ्घा ॥

ऋक्षो भल्लूकः ।

श्वशृगालकरभरासभवायसजङ्घोपमा त्वशुभा । इति ।

इति जङ्घालक्षणम् ।

अथ जङ्घालक्षणावसरे “ जङ्घा विरलरोमिका ” “ मृदुरोमा समा जङ्घा ” इत्युक्तम् । तत्प्रसङ्गात् रोमलक्षणमुच्यते ।
तथा च—

भविष्यगरूढपुराणयोः,

पार्थिवानां भवेद्रोममेकैकं रोमकूपके ।

पण्डितश्रोत्रियाणां च द्वे द्वे श्लेये महामते ॥

त्रिभिस्त्रिभिस्तथा निःस्वा मानवा दुःखभागिनः ।
 केशाश्चैवं महाबाहो निन्दिताः पूजितास्तथा ॥ इति ।
 सामुद्रतिलके,
 ललितानि स्निग्धानि भ्रमरश्यामानि देहरोमाणि ।
 जायन्ते भूमिभुजां मृदूनि विसतन्तुसूक्ष्माणि ॥
 सुभगो रोमयुतः स्याद्विद्वान् घनरोमसंयुतो मनुजः ।
 रोमैकैकं नृपतेर्द्वे द्वे श्रोत्रियधनाढ्यबुद्धिमताम् ॥
 आदीन्येतानि पुनर्निर्विन्द्यात् मूर्द्धजेष्वेवम् ।
 रोमरहितः परिव्राट् स्यादधमः स्थूलरूक्षखररोमा ॥
 पापः पिङ्गलरोमा निस्वः स्फुटिताग्ररोमापि । इति ।
 इति रोमलक्षणम् ।

अथ जानुलक्षणम् ।

जानुर्जङ्घोरुमध्यग्रन्थिः ।

भविष्ये,

निम्नैः सजानुर्घ्नियते प्रवासे भीमनन्दन ।
 सौभाग्यमल्पैः कथितं दारिद्र्यं विकटैस्तथा ॥
 निम्नैस्तु स्त्रीजिता ज्ञेयाः समांसै राज्यभागिनः । इति ।
 विकटैः विकरालैः ।

उत्पले समुद्रः,

अतिस्थूलैश्चिरं कालं जीवेदैश्वर्यसंयुतः । इति
 जानुभिरित्यनुषङ्गः ।

सामुद्रतिलके,

कुञ्जरजानुर्मनुजो भोगयुतः पीनजानुरवनीशः ।
 संश्लिष्टसन्धिजानुर्वर्षशतायुर्भवेत्प्रायः ॥
 कुम्भनिभं दुर्गततां तालफलाभं तु बहुदुःखम् ।

पुरुषलक्षणप्रकरणे ऊरुकटिलक्षणे । ५१

जानुद्वितयं हीनं यस्य सदा सेवते स वधवन्धौ ॥
इदमेव यस्य विषमं स पुनः प्राप्नोति दारिद्र्यम् । इति ।
विषमम् एकत्र मांसलं महत् अन्यत्र कृशं स्वल्पमिति ।

इति जानुलक्षणम् ।

अथोरुलक्षणम् ।

जगन्मोहने समुद्रः,
वृत्तोरुर्हसितोरुश्च नरः सर्वगुणान्वितः ।
ऊरुभ्यां विकटाभ्यां च स भवेत् स्त्रीषु वल्लभः ॥
स्थूलाग्रमध्यनिम्नेन ते नरोऽध्वानि गामिनः । इति ।
सामुद्रतिलके,

ऊरु यस्य समांसे रम्भास्तम्भभ्रमं वितन्वाते ।
कोमलतनुरोमचिते स जायते भूपतिः प्रायः ॥
स्निग्धावूरु मृदुलौ क्रमेण पीनौ प्रयच्छतो लक्ष्मीम् ।
विकटौ स्त्रीवल्लभतां गुणवत्तां संहतौ वृत्तौ ॥
स्थूलाग्रे मध्यनते स्यातां मार्गानुसन्धिनी पुंसाम् ।
कठिने चिपिटे विपुले निर्मांसे दुर्भगत्वाय ॥ इति ।

इत्यूरुलक्षणम् ।

अथ कटिलक्षणम् ।

वराहसंहितायाम्,
सिंहकटिर्मनुजेन्द्रः कपिकरभकटिर्धनैः परित्यक्तः । इति ।
जगन्मोहने समुद्रः,
सिंहव्याघ्रसमा येषां कटिस्ते दण्डनायकाः ।
ऋक्षवानरतुल्याभा कटिर्येषां न ते शुभाः ॥ इति ।
उत्पले समुद्रः,

१ नृशब्दस्य बहुवचनम् ।

सिंहतुल्या कटिर्यस्य स नरेन्द्रो न संशयः ।

श्वशृगालगजेन्द्राणां तुल्या यस्य स निर्धनः ॥ इति ।

सामुद्रतिलके,

यस्य कटिः स्यात् दीर्घा पीना पृथुला भवेत्स विच्छाद्यः
रोमशकटिर्दरिद्रो ह्रस्वकटिर्दुर्भगो मनुजः ॥ इति ॥

इति कटिलक्षणम् ।

अथ स्फिगूलक्षणम् ।

स्फिचौ कट्यधस्तनमांसपिण्डौ ।

भविष्यपुराणे,

स्थूलस्फिङ्मण्डलो यश्च निःस्वो भवति मानवः ।

व्याघ्रस्फिङ्मण्डलो राजा मण्डूकस्फिक् नराधिपः ॥

भूमण्डले महाबाहो सिंहस्फिक् सार्वभौमताम् ।

उष्ट्रवानरयोर्यस्य सदृशौ भवतः स्फिचौ

धनधान्यविहीनोऽसौ विज्ञेयो भीमनन्दन ॥ इति ।

स्कान्दे,

विस्तीर्णौ मांसलौ स्निग्धौ स्फिचावस्य सुखोचितौ । इति

उत्पले समुद्रः,

अर्द्धस्फिङ्मनुजो यस्तु व्याघ्रान्तः स तु कीर्तितः । इति

व्याघ्रादन्तो मृत्युर्यस्येति ।

इति स्फिगूलक्षणम् ।

अथ गुदलक्षणम् ।

सामुद्रतिलके,

यतमांसो गम्भीरः सुकुमारः संवृतः समः शोणः ।

पायुः शुभो नराणां पुनरशुभो भवति विपरीतः ॥ इति ।

इति गुदलक्षणम् ।

पुरुषलक्षणप्रकरणे वृषणलिङ्गलक्षणे ।

५३

अथ वृषणलक्षणम् ।

भविष्ये,

यस्त्वेकवृषणस्तात जले प्राणान् स मुञ्चति ।

स्त्रीचञ्चलस्तु विषमैः समै राजा प्रशस्यते ॥

स्त्रीचञ्चलः परदारलम्पटः ।

उद्धृत्तैश्चापि ह्रस्वायुः शतजीवी प्रलम्बकैः ।

मणिभिश्चापि रक्तैस्तु धनवन्तो भवन्ति वै ॥

उद्धृत्तैरलम्बैः । मणिभिर्वर्तुलैः ।

सामुद्रतिलके,

शुष्काः स्वयं वा सततं जायन्ते सुप्रतिष्ठिता यस्य ।

स भवति भर्ता नूनं भूमेः सप्ताब्धिवलयायाः ॥

जलमरणमद्वितीयैर्मनुजानां कुलविनाशोऽपि ।

स्त्रीलोलत्वं विषमैः प्राक् पुत्रो दक्षिणोन्नतैर्वृषणैः ॥

वामोन्नतैश्च तैरपि दुःखेन समं भवति दुहिता ।

निस्वाः शुष्कस्थूलैरगम्यरमणीरतास्तुरङ्गसमैः ॥

पुनरर्द्धाद्वैर्वृषणैर्भवन्ति न चिरायुषः पुरुषाः । इति ।

गुरुद्विपुराणे विशेषः ।

प्रलम्बाभ्यां च धीमत्ता ।

उद्धृद्धाभ्यां बहुस्वामी । इति ।

वृषणाभ्यां भवतीति, शेषः ।

इति वृषणलक्षणम् ।

अथ लिङ्गलक्षणम् ।

भविष्ये,

दक्षिणावर्तलिङ्गस्तु नरो वै पुत्रवान् भवेत् ।

वामावर्त्तं तथा लिङ्गे नरः कन्यां प्रसूयते ॥

सिंहव्याघ्रसमो यस्य ह्रस्वो भवति मेहनः ।

मेहनो लिङ्गम् ।

भोगवान् स तु विज्ञेयो नरो यो ह्रस्वमेहनः ॥

भूमौ पादोपविष्टस्य गुल्फौ स्पृशति मेहनः ।

ईश्वरं तं विजानीयात्प्रमदानां च वल्लभम् ॥

ऋजुभिर्वर्तुलाकारैः पुरुषाः पुत्रभागिनः ।

स्थूलैः शिरालैर्विषमैर्लिङ्गैर्दारिद्र्यमादिशेत् ॥

निम्नपादोपविष्टस्य भूमिं स्पृशति मेहनः ।

दुःखितं तं विजानीयात्पुरुषं नात्र संशयः ॥ इति ।

स्कान्दे काशखण्डे,

लिङ्गेन कृशह्रस्वेन राजराजो भविष्यति । इति ।

वराहसंहितायाम्,

लिङ्गेऽल्पे धनवानपत्यरहितः स्थूले विहीनो धनै-

र्मेढ्रे वामनते सुतार्थरहितो वक्रेऽन्यथा पुत्रवान् ।

दारिद्र्यं विनते त्वधोऽल्पतनयो लिङ्गे शिरासन्तते

स्थूलग्रन्थियुते सुखी मृदु करोत्यन्तं प्रमेहादिभिः ॥

अस्यार्थः । अल्पे लिङ्गे धनी सन्तातिहीनश्च । स्थूले धन-

हीनः । वामभागविनते लिङ्गे पुत्रद्रव्यरहितः । अन्यथाव-

दक्षिणभागविनते पुत्रवान् । अधोविनते दरिद्रः । शिराव्या-

स्वल्पपुत्रः । स्थूलग्रन्थियुक्ते सुखी । लिङ्गे इति सर्वत्र सम्बन्धः

भवतीति, शेषः । मृदु कोमलं लिङ्गं प्रमेहादिरोगैर्मृत्युं करो-

ति । प्रमेहाः धातुविकाराः ते च विंशतिः श्लेष्मोद्भूताः द-

पित्तोद्भूताः षट् वातोद्भूताश्चत्वार इति । तथाच-

गरुडपुराणे,

धन्वन्तरिखाच ।

पुरुषलक्षणप्रकरणे लिङ्गलक्षणप्रसङ्गेन प्रमेहनिदानम् । ५५

प्रमेहाणां निदानं ते वक्ष्येऽहं शृणु सुश्रुत ।
 प्रमेहा विंशतिस्तत्र श्लेष्मणो दश पित्ततः ॥
 षट् चत्वारोऽनिलात्तेषां क्रमाद्वक्ष्यामि लक्षणम् ।
 अच्छं बहुसितं शीतं निर्गन्धमुदकोपमम् ॥
 मेहत्युदकमेहेन किञ्चिदाविलपिच्छिलम् ।
 आविलं कलुषम् ।
 इक्षो रसमिवात्यर्थं मधुरं चेश्वरोहतः ॥
 सान्द्रीभवेत्पर्युषितं सान्द्रमेहेन मेहति ।
 सुरामेही सुरातुल्यमुपर्यच्छमधोद्यतम् ॥
 संहृष्टरोमा पिष्टेन पिष्टवद् बहलं सितम् ।
 पिष्टेन पिष्टमेहेन ।
 शुक्राभं शुक्रमिश्रं वा शुक्रमेही प्रमेहति ॥
 मूत्रयेत्सिकतामेही सिकतारूपिणोत्पलम् ।
 शीतमेही सुबहुशो मधुरं भृशशीतलम् ॥
 शनैः शनैः शनैर्मेही मन्दं मन्दं प्रमेहति ।
 लालातन्तुयुतं मूत्रं लालामेहेन पिच्छिलम् ॥
 गन्धवर्णरसस्पर्शैः क्षारेण क्षारतोयवत् ।
 नीलमेहेन नीलाभं कालमेही मषीनिभम् ॥
 हारिद्रमेही कटुकं हरिद्रासन्निभं दहत् ।
 विश्रं माञ्जिष्टमेहेन माञ्जिष्ठासलिलोपमम् ॥
 विश्रमुष्णं सलवणं रक्ताभं रक्तमेहतः ।
 वसामेही वसामिश्रं वसाभं मूत्रयन्मुहुः ॥
 मज्जाभं मज्जमिश्रं वा मज्जमेही मुहुर्मुहुः ।
 कषायं मधुरं रूक्षं क्षौद्रमेहं वदेद्बुधः ॥
 हरितमस्तद्रवाजस्रमूत्रं वेगविवर्जितम् ।

सलसीकं विबद्धं च हस्तिमेही प्रमेहति । इति ।
 प्रमेहादिभिरित्यत्रादिपदेन सूत्रकृच्छ्रादिगुह्यरोगग्रहणम् ।
 कोशनिगूढैर्भूपा दीर्घैर्भग्नैश्च वित्तपरिहीनाः ।
 ऋजुवृत्तशेफा लोलशिरालशिशनाश्च धनवन्तः ॥ इति ।
 कोशो लिङ्गाच्छादनकर्त्री त्वक् । शेफो लिङ्गम् ।

सामुद्रतिलके,

स्थूलशिरेण विशालच्छिद्रवता प्रजननेन दारिद्र्यम् । इति ।

इति लिङ्गलक्षणम् ।

अथ लिङ्गाग्रलक्षणम् ।

भविष्ये,

सुवर्णरजतप्रख्यैर्मणिमुक्तासमप्रभैः ।

प्रवालसदृशैः श्लक्ष्णैर्मणिभिः पार्थिवो भवेत् ॥

अत्रोत्तरो मणिशब्दो लिङ्गाग्रवाचकः । पार्थिव इति जात्यम् ।

भिप्रायेणैकवचनम् ।

रत्नाकृतिर्मणिर्यस्य समः स्निग्धो विराजते ।

पार्थिवः स तु विज्ञेयः समुद्रवचनं यथा ॥

समैस्तथोन्नतैश्चापि सुस्निग्धैर्मणिभिर्गुह ।

धनवन्तस्तथा स्त्रीणां भोक्तारस्ते भवन्ति वै ॥

सोल्बणैश्चापि धनिनो नरा वीरा भवन्ति ते ।

कर्कशैर्मलिनै रूक्षैर्दीर्घैः श्यामैर्दिशो व्रजेत् ॥ इति ।

वराहसंहितायाम्,

रत्नैराढ्या मणिभिर्निर्द्रव्याः पाण्डुरैर्मलिनैश्च ।

बहुपशुभाजो मध्योन्नतैश्च नात्युल्बणैर्धनिनः ॥ इति ।

गारुडे,

पुरुषलक्षणप्रकरणे मूत्रलक्षणम् ।

५७

समैः स्त्रीरत्रैर्धनिनो मध्यनिम्रैश्च कन्यका । इति ।

भवतीति, शेषः ।

सामुद्रतिलके,

विदुमहेमोपमया महामणौ रेखया नरो धनवान् ।

दौर्भाग्यवान् श्वलया धूसरया जायते निःस्वः ॥ इति ।

इति लिङ्गाग्रलक्षणम् ।

अथ मूत्रलक्षणम् ।

भविष्ये,

मूत्रधारा पतेदेका वलिता दक्षिणा यदि ।

स भवेत्पार्थिवः पृथ्व्यां समुद्रवचनं यथा ॥

द्वे धारे च तथा स्निग्धे स नरो भोगवान् स्मृतः ।

बहुधारास्तथा रूक्षाः सशब्दाः पुरुषाधमाः ॥ इति ।

इदमशुभं फलं सशब्दरूक्षमूत्रधारावहुत्वे ज्ञेयम् । सशब्द-

मूत्रधाराल्पत्वे तु शुभं फलं वेदितव्यम् । तथा चोक्तम्—

वराहेण,

सुखिनः सशब्दमूत्रा निःस्वा निःशब्दधाराश्च । इति ।

विशेषान्तरमप्युक्तं तेनैव ।

द्वित्रिचतुर्धाराभिः प्रदक्षिणावर्तवलितमूत्राभिः ।

पृथिवीपतयो ज्ञेया विकीर्णमूत्रा धनविहीनाः ॥ इति ।

यत्तु वराहसंहितावचनम्—

एकैव मूत्रधारा वलिता दुःखप्रदा न सुतदात्री । इति ।

तदप्रादक्षिण्यवलितमूत्रैकधाराविषयम् । प्रादक्षिण्ये तु पू-

र्वोदाहृतं भविष्यपुराणोक्तं शुभं फलं वेदितव्यमित्यविरोधः ।

अत्रान्यो विशेष उक्तः—

१ लिङ्गाग्रैः ।

८

उत्पले समुद्रेण,

द्विधारं पतते मूत्रं स्निग्धं शब्दविवर्जितम् ।

भोगवान् स तु विज्ञेयो गवाढ्यो नात्र संशयः ॥ इति ।

इति मूत्रलक्षणम् ।

अथ शुक्रलक्षणम्

अविष्ये,

मीनगन्धं भवेद्रेतो धनवान् पुत्रवान् भवेत् ।

हविर्गन्धं भवेद्यस्य सर्वाद्यः श्रोत्रियः स्मृतः ॥

मद्यगन्धिर्भवेद्यज्वा पन्नगन्धिर्नृपः स्मृतः ।

लाक्षागन्धिर्भवेन्निःस्वो बहुकन्यः प्रजायते ॥

मधुगन्धिर्भवेदाढ्यो क्षारगन्धे दरिद्रता ।

अधु क्षौद्रं न मद्यम् । तत्फलस्य पूर्वमेवोक्तत्वात् ।

तनुशुक्रः स्त्रीजनको मांसगन्धे च भोगवान् ॥

शीघ्रमैथुनगामी यः स दीर्घायुरतोऽन्यथा ।

अल्पायुर्देवशार्दूल विज्ञेयो नात्र संशयः ॥ इति ।

शीघ्रमैथुनगामी मैथुने यस्य शीघ्रं रेतश्च्यवते, रेतोबहु
त्वात् । तथा च—

सामुद्रतिलके,

यस्य च्यवते रेतो लघु मैथुनगामिनो बहु स्निग्धम् ।

दीर्घायुः सम्पत्तिं पुत्रानपि विन्दते स पुमान् ॥

निपतति शुक्रं स्तोकं चिरमैथुनसङ्गतस्थायि ।

दारिद्र्यं सोऽल्पायुर्बहुकन्याजनकतां भजते ॥ इति ।

शीघ्रमैथुनेच्छावानिति के चित् ।

वराहसंहितायाम्,

कुसुमसमगन्धशुक्रा विज्ञातव्या महीपालाः । इति ।

पुरुषलक्षणप्रकरणे शुक्रलक्षणपुंस्त्वपरीक्षे । ५९

सामुद्रतिलके,

सुरभिद्रव्यमुगन्धे श्रियोऽन्यगन्धे तु दारिद्र्यम् ।

जम्बूवर्णेन सुखी दुग्धसवर्णेन रेतसा नृपतिः ॥

धूमेण दुःखसहितः स्यात् दुःस्थः श्यामवर्णेन । इति ।

जगन्मोहने समुद्रः,

मीनगन्धेन शुकेण धनवान् श्रोत्रियो भवेत् ।

हविर्गन्धेन शुकेण गवाढ्यो जायते नरः ॥

मधुगन्धेन शुकेण नरः स्त्रीजनवल्लभः ।

लाक्षागन्धो भवेन्निःस्वो मांसगन्धेन तस्करः ॥

व्यसनी च वसागन्धे मेदोगन्धेन दुःखितः ।

श्यामवर्णेन शुकेण देशभागी भवेन्नरः ॥ इति ।

इति शुक्रलक्षणम् ।

अथ प्रसङ्गात्पुंस्त्वपरीक्षा उच्यते ।

तत्राह मिताक्षरायाम्—

नारदः,

यस्याप्सु प्लवते वीर्यं ह्लादि मूत्रं च फेनिलम् ।

पुमान् स्याल्लक्षणैरेतैर्विपरीतस्तु षण्ढकः ॥ इति ।

एतदावश्यकत्वमप्याह—

प्रयोगपारिजाते नारदः,

अपत्यार्थं स्त्रियः सृष्टाः स्त्री क्षेत्रं बीजिनो नराः ।

क्षेत्रं बीजवते देयं नाबीजः क्षेत्रमर्हति ॥ इति ।

अथ वस्तिलक्षणम् ।

वसत्यस्मिन् मूत्रादिकमिति वस्तिलिङ्गोपरितनो ना-

भेरधोभागः ।

भविष्ये,

विस्तीर्णा मांसला स्निग्धा वस्तिः पुंसां प्रशस्यते ।

निर्मासा विकटा रूक्षा वस्तिर्येषां न ते शुभाः ॥

गोमायोः सदृशा यस्य श्वानोष्ट्रमहिषस्य च ।

स भवेत् दुःखितो नित्यं पुरुषो नात्र संशयः ॥ इति ।

वराहसंहितायाम्,

परिशुष्कवस्तिशीर्षा धनराहिता दुर्भगाश्च विज्ञेयाः ॥ इति ।

उत्पले समुद्रः,

गोमायोः सदृशा यस्य खरोष्ट्रमहिषस्य च ।

स भवेद् दुःखितो नित्यं धनहीनश्च मानवः ॥ इति ।

सामुद्रतिलके,

श्वशृगालकरभसैरिभतुल्या वस्तिर्नता भवति येषाम् ।

सङ्कीर्णा क्लिन्नास्ते धनहीनाः स्युर्नराः प्रायः ॥ इति ।

इति वस्तिलक्षणम् ।

अथ नाभिलक्षणम् ।

भविष्यगरुडपुराणयोः,

विस्तीर्णमण्डलाभिश्च प्रोन्नताभिश्च नाभिभिः ।

भवन्ति सुखिनो वीर नरा राज्यसमन्विताः ॥

धनधान्यसमन्विता इति पाठान्तरम् ।

निम्नाभिरथ चाल्पाभिः क्लेशभाजो भवन्ति वै ॥

बलिमध्यगता वीर विषमा च विशेषतः ।

धनहानिं तथा शूलं नित्यं जनयते विभो ॥

वामावर्त्ता सदा शाठ्यं करोतीति विदुर्बुधाः ।

करोति सा दक्षिणतः सम्प्रवृत्ता मनीषिणम् ॥

मनीषा बुद्धिः । सा चाष्टाङ्गगुणयुक्ता विवक्षिता । तथा चोक्तम्

शुश्रूषा श्रवणं चैव ग्रहणं धारणं तथा ।

पुरुषलक्षणप्रकरणे नाभि-कुक्षिलक्षणे । ६१

ऊहापोहार्थविज्ञानं तत्त्वज्ञानं च धीगुणाः ॥ इति ।

श्रोतुमिच्छा शुश्रूषा ।

पार्श्वायता दीर्घमायुरैश्वर्यं चोर्ध्वमायता ।

गवाढ्यं तमधस्तात्तु करोतीति विदुर्बुधाः ॥

शतपत्रकर्णिकाभा नाभिर्यस्य महामते ।

सूपतिं कुरुते सा तु पुरुषं नात्र संशयः

वर्तुला यदि गम्भीरा नाभिः पुंसां प्रशस्यते ।

उत्ताना विरला नाभिः सर्वदा दुःखितो भवेत् ॥ इति ।

यस्येति, शेषः ।

इति नाभिलक्षणम् ।

अथ कुक्षिलक्षणम् ।

उदरपार्श्वभागौ कुक्षी ।

भविष्ये,

समकुक्षिर्भवेद्भोगी निम्नकुक्षिर्धनापहः ।

मायावीभसमा कुक्षिस्तथा कुहककृत्सदा ॥

कुहकं कपटम् ।

राजा चोन्नतकुक्षिस्तु सार्वभौमो महाबलः ॥ इति ।

सामुद्रतिलके,

कुक्षिर्यस्य गम्भीरा विनिपातं स लभते नरः प्रायः ।

उत्ताना यस्य पुनर्नारीवृत्तेन जीवते सोऽपि ॥ इति ।

इति कुक्षिलक्षणम् ।

अथ पार्श्वलक्षणम् ।

पार्श्वौ कक्षाधोभागौ ।

भविष्ये,

मांसलैर्मृदुभिः पार्श्वे राजा स्यान्नात्र संशयः ।

गारुडे,

धनिनो विपुलैः पार्श्वैः निःस्वा वक्रैश्च निम्नगैः ।

नृपः पार्श्वैः समांसलैः ॥

मृदुभिः सुसमैश्चैव दक्षिणावर्त्तरोमभिः ।

विपरीतैः परप्रोष्या निर्द्रव्याः सुखवर्जिताः ॥ इति ।

इति पार्श्वलक्षणम् ।

अथोदरलक्षणम् ।

भविष्ये,

मृगोदरो नरो धन्यो मयूरोदर एव च ।

व्याघ्रोदरो नरपती राजा सिंहोदरो भवेत् ॥

मण्डूकसदृशो यस्य पुरुषस्योदरो भवेत् ।

स भवेत्पार्थिवः पृथ्व्यां समुद्रवचनं यथा ॥

समोदरो भवेद्भोगी निःस्वः स्याद्वै घटोदरः । इति ।

चराहसंहितायाम्,

समजठरा भोगयुता घटपिठरनिभोदरा निःस्वाः ।

सर्पोदरा दरिद्रा भवन्ति बद्धाशिनश्चैव ॥ इति ।

जठरमुदरम् । घटः प्रसिद्धः । पिठरः उषा, मृन्मयपात्रम्

मध्यदेशभाषायां हण्डीति प्रसिद्धा ।

सामुद्रनिलके,

जठरं यस्य समं स्यादाभितः स पुमान्महार्थाढ्यः ।

भेकोदरो नरपतिर्दृषभमयूरोदरो भोगी ॥

वृत्तोदरः सुखी स्यान्मीनव्याघ्रोदरः सुभगः ।

भुजगजठरो भुजिष्यो बहुभोजी जायते मनुजः ।

श्ववृत्तोदरो दरिद्रः शृगालतुल्योदरोपेतः ॥

पापः कृशोदरः स्यान्मृगशिशुसदृशोदरश्चौरः । इति ।

पुरुषलक्षणप्रकरणे मध्य-बलि-हृदयलक्षणानि । ६३

इत्युदरलक्षणम् ।

अथ मध्यलक्षणम् ।

सामुद्रतिलके,

जायते यस्य मध्यं मुशलोदरसोदरं तनुत्वेन ।

स पुमान् नृपतिर्ज्ञेयो विपर्यये भवति विपरीतः ॥ इति ।

इति मध्यलक्षणम् ।

अथ बालिलक्षणम् ।

वराहसंहितायाम्,

शास्त्रान्तं स्त्रीभोगिनमाचार्यं बहुमुतं यथासङ्गचम् ।

एकद्वित्रिचतुर्भिर्बालिभिर्विद्यान्तृपत्वमबलीभिः ॥

विषमबलयो मनुष्या भवन्त्यगम्याभिगामिनः पापाः ।

ऋजुबलयः सुखभाजः परदारद्वेषिणश्चैव ॥ इति ।

उत्पले समुद्रः,

अबलिस्तु नृपः प्रोक्तो यज्वा दानैकतत्परः । इति ।

इति बालिलक्षणम् ।

अथ हृदयलक्षणम् ।

भविष्ये,

समोन्नतं तु हृदयमकम्पं पृथुरेव हि ।

अरोमशं मांसलं च पार्थिवानां न संशयः ॥

विस्तीर्णं हृदयं येषां मांसलोपचितं भृशम् ।

शतायुषो विजानीयाद्भाग्यवतो महीपतीन् ॥

खररोमचितं वीर शिरालं च विशेषतः ।

अधमानां भवेदेवं हृदयं च षडानन ॥ इति ।

इति हृदयलक्षणम् ।

अथ वक्षोलक्षणम् ।

६४

वीरमित्रोदयस्य लक्षणप्रकाशे

भविष्ये,

समवक्षसोऽर्थयुताः पीनैः शूराः स्मृता बुधैः ।

तनुभिर्द्रव्यहीनाः स्युरसमैश्चाप्यकिञ्चनाः ॥

वध्यन्ते चापि शस्त्रेण नात्र कार्या विचारणा । इति ।

गारुडे,

सुपुत्राः समवक्षोभिः पीनैर्वक्षोभिरूर्जिताः । इति ।

सामुद्रतिलके,

पृथुलं भवत्युरःस्थलमचलशिलाकठिनमुन्नतं नृपतेः ।

मृगनाभिपत्रलतासमानमुरो रोमराजिचितम् ॥

उरसा समेन धनवान् पीनेन भटस्तथोर्द्धरोम्णा स्यात् । इति ।

इति वक्षोलक्षणम् ।

अथ स्तनलक्षणम्

जगन्मोहने समुद्रः,

उन्नतोपचिता येषां घनाः स्निग्धाः पयोधराः ।

पुरुषा धनिनः शूरा भोगवन्तश्च कर्मभिः ॥ इति ।

सामुद्रतिलके,

वृत्ताः स्तनाः प्रशस्ताः सुस्निग्धाः कोमलाः समाः पुंसां

विषमाः परुषा विकटाः प्रायो दुःखाय जायन्ते ॥ इति ।

इति स्तनलक्षणम् ।

अथ चूचुकलक्षणम् ।

चूचुकं स्तनाग्रम् ।

भविष्ये,

उद्भूतचूचुका ये तु सुभगास्ते प्रकीर्तिताः ।

निर्दना विषमैर्दीर्घैर्भवन्तीह सुवीरज ॥

पीनैरुपचितैर्निम्नैश्चूचुकैर्देवसत्तम ।

पुरुषलक्षणप्रकरणे जत्रु-स्कन्धलक्षणे । ६५

राजानः सुखिनश्चापि भवन्तीह न संशयः ॥ इति ।

गारुडे,

अनुद्धतैश्चूचुकैश्च भवन्ति सुभगा नराः । इति ।

इति चूचुकलक्षणम् ।

अथ जत्रुलक्षणम् ।

जत्रुणी स्कन्धसन्धी ।

भविष्ये,

जत्रुभिर्विषमैर्वीर जातिहीनो भवेन्नरः ।

यस्योन्नतं भवेदङ्ग स भोगी नात्र संशयः ॥

निर्मासैर्विषमैर्वीर निःस्वो निम्नैः प्रचक्ष्यते ।

धनवांश्च भवेत् हीनैः सुखभोगसमन्वितः ॥ इति ।

गारुडे,

विषमैर्जत्रुभिर्निःस्वा अस्थिवद्धैश्च मानवाः । इति ।

इति जत्रुलक्षणम् ।

अथ स्कन्धलक्षणम् ।

भविष्ये,

अव्युच्छिन्नौ तथा शिलष्टौ विपुलौ च सुराधिप ।

शूराणमीदृशावंसौ नगजानन्दवर्द्धन ॥

निर्मासौ रोमशौ भग्नावल्पौ वापि विशेषतः ।

निर्द्धनस्येदृशावंसौ प्रख्यातौ व्योमकेशज ॥ इति ।

जगन्मोहने समुद्रः,

वृषस्कन्धा गजस्कन्धाः कोलस्कन्धाश्च ये नराः ।

सर्वे ते पार्थिवा ज्ञेया महाभोगा महाधनाः ॥ इति ।

उत्पले समुद्रः

कदलीस्तम्भसङ्काशा अजस्कन्धाश्च ये नराः ।

राजानस्ते हि विज्ञेया महाकोशा महाबलाः ॥ इति ।

इति स्कन्धलक्षणम् ।

अथ कक्षालक्षणम् ।

बाहुमूले कक्षे ।

भविष्ये,

अस्वेदनोन्नते वत्स तथा पीने षडानन ।

समरोमसुगन्धे च कक्षे नित्यं क्षमाभृताम् ॥ इति ।

गारुडे,

कक्षाऽश्वत्थदला श्रेष्ठा सुगन्धमृदुरोमिका ।

अन्यथा त्वर्थहीनानाम् । इति ।

समकक्षाश्च भोगाढ्या निम्नकक्षा धनोज्झिताः ।

नृपाश्चोन्नतकक्षाः स्युर्जिह्वा विषमकक्षकाः ॥ इति ।

इति कक्षालक्षणम् ।

अथ बाहुलक्षणम् ।

भविष्ये,

उद्गद्गद्वाहुर्यस्तु स्याद्वध्वन्धमवाप्नुयात् ।

दीर्घबाहुर्भवेद्राजा स्यात्तु योऽपि न ।

प्रलम्बबाहुर्विज्ञेयो न स्यात्तु योऽपि न ।

ह्रस्वबाहुर्भवेदासः परप्रेष्यकरोऽपि वा ॥

समवृत्तभुजो यस्तु दीर्घपीनभुजाश्रयः ।

सम्पूर्णबाहू राजा स्यादित्याह स पयोनिधिः ॥

इभाङ्गसदृशौ वृत्तौ समौ पीनौ च सुव्रत ।

आजानुलम्बिनौ बाहू पार्थिवानां न संशयः ॥

इभाङ्गं गजकरः ।

दारिद्राणां रोमशौ ह्रस्वौ बाहू ज्ञेयौ सुरोत्तम ।

पुरुषलक्षणप्रकरणे मणिवन्धलक्षणम् । ६७

तस्कराणां च विषमौ स्थूलौ सूक्ष्मौ च सुव्रत ॥ इति ।

स्कान्दे,

वामावर्त्तौ सुप्रलम्बौ दोषौ दिग्रक्ष्णोचितौ । इति ।

दोषौ हस्तौ ।

सामुद्रतिलके,

गोपुच्छाकृति पीनं हीनं खररोमभिर्दीर्घम् ।

निर्मग्नशिरासन्धि प्रशस्यते भुजयुगं पुंसाम् ॥ इति ।

इति बाहुलक्षणम् ।

अथ मणिवन्धलक्षणम् ।

मणिवन्धः पाणिमूलम् ।

गारुडे,

मणिवन्धैर्निगूढैश्च सुश्लिष्टैश्च सुसन्धिभिः ।

नृपा हीनैः करच्छेदः सशब्दैर्धनवर्जिताः ॥ इति ।

वराहसंहितायाम्,

मणिवन्धनैर्निगूढैः सुश्लिष्टसुसन्धिभिर्भूपाः ।

हीनैर्हस्तच्छेदः श्लथैः सशब्दैश्च निर्द्रव्याः ॥ इति ।

सामुद्रतिलके,

रेखाभिः पूर्णाभिस्तिसृभिः धनमङ्कितं यस्य ।

धनकाश्चनरत्नयुतं श्रीः पतिमिव भजति लुब्धं च ॥

त्रिपरिक्षेपा व्यक्ता यवमाला भवति यस्य मणिवन्धे ।

नियतं महार्थसहितः स सार्वभौमो नराधिपतिः ॥

करमूले यवमाला द्विपरिक्षेपा मनोहारा यस्य ।

मनुजः स राजमन्त्री विपुलमतिर्जायते मतिमान् ॥

सुभगैकपरिक्षेपा यवमाला यस्य पाणिमूले स्यात् ।

भवति धनधान्ययुतः श्रेष्ठो जनपूजितो मनुजः ॥

यदि तिस्रो यवमाला मणिवन्धादुभयतो विनिःसृत्य ।
 परिवेष्टयन्ति पृष्ठं तदधिकमपीह फलं ज्ञेयम् ॥ इति ।
 विवेकविलासेऽपि,
 मणिवन्धे यवश्रेण्यः तिस्रश्चेत्स नृपो भवेत् ।
 यदि ताः पाणिपृष्ठेऽपि ततोऽधिकतरं फलम् ॥
 द्वाभ्यां तु यवमालाभ्यां राजमन्त्री धनी बुधः ।
 एकया यवपङ्क्त्या तु श्रेष्ठो बहुधनोचितः ॥ इति ।
 इति मणिवन्धलक्षणम् ।

अथ करलक्षणम् ।

गारुडे,
 कपितुल्यकरा भूपा व्याघ्रतुल्यकरा मलाः ॥ इति ।
 मलाः पापिनः । स्कान्दे—
 काशीखण्डे,
 कमठीपृष्ठकठिनावकर्मकरणौ करौ ।
 राज्यहेतू शिशोरस्य पादौ चाध्वनि कोमलौ ॥ इति ।
 कमठः कच्छपः ।
 सामुद्रतिलके,
 पाणी नृपतेः श्लक्ष्णौ निःस्वेदौ मांसलावपच्छिद्रौ ।
 अरुणावकर्मकठिनावुष्णौ दीर्घाङ्गुली स्निग्धौ ॥
 विस्तीर्णौ ताम्रनखौ स्यातां कपिवत्करौ धनाढ्यस्य ।
 शार्दूलवद्विष्वक्षौ विकृतौ निःस्वस्य निर्मासौ ॥ इति ।
 इति करलक्षणम् ।

अथ करपृष्ठलक्षणम् ।

सामुद्रतिलके,
 अथ शस्तं करपृष्ठं विस्तीर्णं पीनमुन्नतं स्निग्धम् ।

पुरुषलक्षणप्रकाशे करतललक्षणम् ।

६९

निर्गूढशिरं परितः क्षोणिपतेः फणिफणाकारम् ॥
मणिवन्धसमं निम्नं निर्मासं रोमसञ्चितं सशिरम् ।
करपृष्ठं निःस्वानां रूक्षं परुषं विवर्णं स्यात् ॥ इति ।

विवेकविलासेऽपि,

करपृष्ठं तु विस्तीर्णं पीनं स्निग्धं समुन्नतम् ।

श्लाघ्यं गूढशिरं नृणां फणभृत्फणसन्निभम् ॥

विवर्णं परुषं रूक्षं रोमशं मांसवर्जितम् ।

मणिवन्धसमं निम्नं न श्रेष्ठं करपृष्ठकम् ॥ इति ।

इति करपृष्ठलक्षणम् ।

अथ करतललक्षणम् ।

भविष्ये,

निम्नं करतलं यस्य पितृवित्तं च तस्य वै ।

स भवेद्देवशार्दूल तथा हीनश्च मानवः ॥

अतिवृत्तेन निम्नेन धनी करतलेन वै ।

उत्तानकतलो दाता भवतीह न संशयः ॥

विषमा भवन्ति विषमैर्निःस्वाश्चापि विशेषतः ।

विषमाः क्रूराः ।

करतलैर्देवशार्दूल लाक्षाभैरीश्वराः स्मृताः ॥

अगम्यागामिनः पीतै रूक्षैर्निर्द्धनता स्मृता ।

अपेपयानं कुर्वन्ति नीलकृष्णैस्तथैव च ॥ इति ।

सामुद्रतिलके,

बहुरेखापरिकलितं पाणितलं भवति यस्य मनुजस्य ।

यदि वा रेखाहीनं सोऽल्पायुर्दुःखितो निःस्वः ॥ इति ।

विवेकविलासेऽपि,

पाणेस्तलेन शोणेन धनी नीलेन मद्यपः ।

पीतेनागम्यनारीगः कल्माषेणावरेप्सितः ॥
 दातोन्नते तले पाणेर्निम्ने पितृधनेप्सितः ।
 धनी संवृतनिम्ने स्याद्विषमे निर्धनः पुनः ॥ इति ।
 इति करतललक्षणम् ।

अथ रेखालक्षणम् ।

भविष्यपुराणे,
 निम्नस्निग्धा भवेन्नृणां रेखा करतले गुह ।
 धनिनां न दरिद्राणामित्याह स पयोनिधिः ॥
 यस्य मीनसमा रेखा कर्मसिद्धिस्तु दृश्यते ।
 धनवान् स तु विज्ञेयो बहुपुत्रश्च मानवः ॥
 तुला यस्य तु वै दीर्घा करमध्ये हि दृश्यते ।
 वाणिज्यं सिध्यते तस्य पुरुषस्य न संशयः ॥
 सूर्यः पाणितले यस्य द्विजस्य तु विशेषतः ।
 सोमः पाणितले यस्येति पाठान्तरम् ।
 यज्ञयाजी भवेन्नित्यं बहुवित्तश्च मानवः ॥
 शैलो वाप्यथवा वृक्षः करमध्ये हि दृश्यते ।
 अचलां श्रियमाप्नोति बहुभृत्यसमन्वितः ॥
 शक्तितोमरबाणासिरेखा चापोपमा भवेत् ।
 यस्य हस्ते महाबाहो स जयेद्विग्रहे रिपून् ॥
 ध्वजो वाप्यथ वा शङ्खः करमध्ये तु दृश्यते ।
 समुद्रयायी स भवेद्बली च सततं गुह ॥
 श्रीवत्समथ वा पद्मं वज्रं वा चक्रमेव वा ।
 रथो वाप्यथ वा कुम्भो यस्य हस्ते प्रकाशते ॥
 श्रीवत्सं चक्राकारो रेखाविशेषः । मृदुरोमावर्तविशेषः
 श्रीवत्समिति तु रायमुकुटे ।

पुरुषलक्षणप्रकरणे करतलरेखालक्षणम् । ७१

राजानं तं विजानीयात्परसैन्यविमर्दनम् ।

दक्षिणे तु कराङ्गुष्ठे यवो यस्य तु दृश्यते ॥

सर्वविद्याप्रवक्ताऽसौ भवेद्देवा नात्र संशयः । इति ।

वराहसंहितायाम्,

अङ्गुष्ठयवैराढ्याः सुतवन्तोऽङ्गुष्ठमूलजैश्च यवैः ।

तिस्रो रेखा मणिवन्धनोत्थिताः करतलोपगा नृपतेः ॥

मीनयुगाङ्कितपाणिर्नित्यं सत्रप्रदो भवति ।

वज्राकारा धनिनां विद्याभाजां तु मीनपुच्छनिभा ॥

शङ्खातपत्रशिविकागजाश्वपद्मोपमा नृपतेः ।

कलशमृणालपताकाङ्कुशोपमाभिर्भवन्ति भूपालाः ॥

दामनिभैश्च गवाढ्याः स्वस्तिकरूपाभिरैश्वर्यम् ।

स्वस्तिकश्चतुष्कः ।

चक्रासिपरशुतोमरशक्तिधनुःकुन्तसन्निभा रेखाः ।

कुर्वन्ति चमूनाथं यज्वानमुलूखलाकाराः ॥

मकरध्वजकोष्ठागारसन्निभाभिर्महाधनोपेताः ।

कोष्ठागारं कोशगृहम् ।

वेदीनिभेन चैवाग्निहोत्रिणो ब्रह्मतीर्थेन ॥

अङ्गुष्ठमूले ब्रह्मतीर्थम् । तच्चेत् यज्ञवेदीसदृशं तदाऽग्निहोत्रि-
णो भवन्ति ।

वापीदेवकुलाढ्यैर्धर्मं कुर्वन्ति च त्रिकोणाभिः ।

देवकुलं देवप्रासादः । आदिपदेन सिंहासनरथहयादीनां
ग्रहणम् । त्रिकोणाः शृङ्गाटकाभा इति यावत् ।

अङ्गुष्ठमूलरेखाः पुत्राः स्युर्दारिकाः सूक्ष्माः ॥ इति ।

गरुडपुराणे,

कुलरेखा तु प्रथमा अङ्गुष्ठादनुवर्तते ।

मध्यमा धनरेखा तु आयूरेखा ततः परम् ॥
 यः सुमीनाङ्कितकरो भवेत्सत्रप्रदो नरः ।
 वज्राकारश्च धनिनां मत्स्यपुच्छोऽणिमा बुधः ॥
 वज्राकारः वज्रसदृशरेखाङ्कितः । अणिमा ऐश्वर्यम् । बुधः
 विद्वान् । भवतीति, शेषः । स्कान्दे—

काशीखण्डेऽपि,

श्रीवत्सवज्रचक्राब्जमत्स्यकोदण्डदण्डवान् ।
 तथाऽस्य करगा रेखा यथा स्युस्त्रिदिवस्पतेः ॥ इति ।
 जगन्मोहने समुद्रः,
 कनिष्ठामूलसम्बद्धा आयूरेखा च कीर्तिता ।
 द्वितीया धनरेखा च तृतीया कुलवर्द्धिनी ॥
 यदि पूर्णाश्च रेखाः स्युः पूर्णं तस्य सुलक्षणम् ।
 त्यक्त्वाऽधो मणिवन्धं या रेखा स्यात्करगामिनी ॥
 सुवर्णरत्नराज्यश्रीदायिका सा न संशयः ।
 अङ्गुष्ठस्यापि मध्येऽपि ब्रूते नृपतिमुत्तमम् ॥
 मध्ये तर्जन्यङ्गुष्ठान्तराले ।
 सैव तर्जनिकां प्राप्य दत्ते साम्राज्यमग्रिमम् ।
 सेनापतिर्धनेशो वा मध्यमागतरेखया ॥
 अनामिकां पुनः श्रेष्ठधनवान् सर्वदा नरः ।
 सुखिनं सुभगं वापि सम्प्राप्ता सा कनिष्ठिकाम् ॥
 करोति सत्यमेवैषा यद्यच्छिन्ना सुवर्णभाक् ।
 भवतीति, शेषः ।
 यावन्त्यो मणिवन्धायुर्लैखयोरन्तरे स्थिताः ॥
 रेखा इति, शेषः ।
 सहोदरगणस्तावान् विज्ञेयः पाणिपल्लवे ।

पुरुषलक्षणप्रकरणे कररेखालक्षणम् ।

७३

स्थिताश्चान्ते च या रेखाः कनिष्ठाजीवरेखयोः ॥
तावन्त्यो महिलास्तस्य स्त्रियास्तावन्मिता धवाः । इति ।
महिलाः स्त्रियः ।

उत्पले समुद्रः,

रक्ते पाणितले यस्य द्विजस्य तु विशेषतः ।

यज्ञयाजी भवेन्नित्यं बहुवित्तश्च मानवः ॥

श्रीवत्समथ वा पद्मं वज्रं चामरमेव वा ।

यस्य हस्ते तु दृश्येत स भवेत्पृथिवीपतिः ॥ इति ।

हेमाद्रौ—

नारदीयसंहितायाम्,

पद्ममष्टदलाकारमच्छिन्नं पाणिपल्लवे ।

अपि हीनकुले जातः क्षितिपालो भवेन्नरः ॥

अभ्यन्तरमुखं मत्स्यं यस्य पाणितले भवेत् ।

स तु लक्ष्मीमवाप्नोति समुद्रस्य वचो यथा ॥

अमत्स्यस्य कुतो विद्या अयवस्य कुतो धनम् । इति ।

प्रयोगपारिजाते,

अङ्गुष्ठोदरमध्यस्थो यवो यस्य विराजते ।

उत्पन्नभक्ष्यभोजी तु स नरः सुखमेधते ॥

रेखाभिर्वहुभिः क्लेशं स्वल्पाभिर्धनहीनता ।

रक्ताभिः सुखमाप्नोति कृष्णाभिर्दुःखितो भवेत् ॥

अङ्गुशं कुण्डलं चक्रं यस्य पाणितले भवेत् ।

तस्य राज्यं विनिर्दिष्टं समुद्रवचनं यथा ॥

मत्स्ये शतं विजानीयान्मकरे तु सहस्रकम् ।

पद्मे कोटीं विजानीयाच्छङ्खे कोटिसहस्रकम् ॥ इति ।

सामुद्रतिलके,

अधुना धीनाद्याकृतिरेखाणां लक्षणं स्फुटं वक्ष्ये ।
 बायवरे नारीणां दक्षिणपाणौ नराणां तु ॥
~~दक्षिणरेखेण~~ ला ~~ला~~ ~~ला~~ सुखदुःखमिह जगत्यखिलम्
 कररेखाभिः ~~मानः~~ ~~मानो~~ ~~नि~~ नरोऽथ नारी वा ॥
 अन्तर्मुखेन मी ~~म~~ ~~म~~ पूर्णेन पाणितलमध्यम् ।
 यस्याङ्कितं भवेदिह स धनी सत्रप्रदो मनुजः ॥
 अच्छिन्ना गम्भीरा पूर्णा रक्ता जदलनिभा मृदुला ।
 अन्तर्वृत्ता स्निग्धा कररेखा शस्यते पुंसाम् ॥
 मधुपिङ्गाभिः सुखिनः शोणाभिस्त्यागिनो गम्भीराः सु-
 सूक्ष्माभिर्धामन्तः समाप्तमूलाभिरथ सुभगाः ॥
 पल्लविता विच्छिन्ना विषमाः परुषाः समाः स्फुटितरूपाः
 विक्षिप्ताश्च विवर्णा हरिताः कृष्णाश्च पुनरशुभाः ॥
 आ पाणिमूलकरभान्निःसृत्याङ्गुष्ठतर्जनीमध्ये ।
 नूनं भवन्ति तिस्रो गोत्रद्रव्यायुषां रेखाः ॥
 भिन्नाभिश्छिन्नाभिः स्वल्पाभिर्भवन्ति कुलधनायुषि ।
 रेखाभिर्दीर्घाभिर्विपरीताभिस्तु विपरीतम् ॥
 मणिवन्धान्निर्गच्छति रेखा यस्य प्रदेशिनीमूलम् ।
 बहुबन्धुजनाकीर्णस्तस्य पुनर्जायतेऽभिजनः ॥
 लघ्व्या पुनर्नराणां लघुरिह दीर्घो दीर्घया वंशः ।
 परिभिन्नो विज्ञेयः प्रभिन्नया छिन्नया छिन्नः ॥
 न छिन्ना न स्फुटिता दीर्घतरा न पल्लवा पूर्णा ।
 ऊर्ध्वा रेखा कुरुते सहस्रजनयोषमेकाऽपि ॥
 सा ब्राह्मणस्य रेखा वेदकरी क्षत्रियस्य राज्यकरी ।
 वैश्यस्य महार्थकरी सौख्यकरी भवति शूद्रस्य ॥
 आलिखितं काकपदं धनरेखायां तु दृश्यते यस्य ।

पुरुषलक्षणप्रकरणे कररेखालक्षणम् ।

७५

अर्जयति धनानि पुनस्तल्लक्षमपि स व्ययं कुरुते ॥
 इह ताभिः पूर्णाभिः पूर्णा प्राप्नोति सम्पदं सदसि ।
 मध्याभिर्वा मध्यां ह्रस्वाभिर्वा पुमान् ह्रस्वाम् ॥
 यदि रेखा सर्वाङ्गुलिसमस्तपर्वान्तरे स्थिता व्यक्ता ।
 स्पष्टो यवोऽपि पुंसां महीयसां तन्महेशित्वम् ॥
 रेखाः कनिष्ठिकायुर्लेखामध्ये नरस्य यावत्यः ।
 तावत्यो महिलाः स्युर्महिलायाः पुनरपि मनुष्याः ॥
 रेखाभिर्विषमाभिर्विषमास्समाभिरथ समशीलाः ।
 हीनतरा हीनाभिर्ध्रुवमधिकतराः समधिकाभिः ॥
 पुष्टाभिर्हि पुनर्धुः कन्या रेखाभिरथ सुदीर्घाभिः ।
 सुभगा सूक्ष्माभिः स्यात्स्फुटिताभिर्दुर्भगा नारी ॥
 मूलेऽङ्गुष्ठस्य नृणां स्थूला रेखा भवन्ति यावत्यः ।
 तावन्तः पुत्राः स्युः सूक्ष्माभिः पुत्रिकास्ताभिः ॥
 यावत्यो मणिवन्धायुर्लेखान्तःप्रतिष्ठिताः स्थूलाः ।
 तावत्सङ्ख्याकान् भ्रातृन् वदन्ति सूक्ष्माः पुनर्भगिनीः ॥
 रेखाभिश्छिन्नाभिः सम्भावितमृत्यवो ज्ञेयाः ।
 यावत्यस्ताः पूर्णा नियतं जीवन्ति तत्सङ्ख्याः ॥
 मीनो मकरः शङ्खः पद्मो वाऽन्तर्मुखः सदा फलदः ।
 पाणौ बहिर्मुखो यदि तस्य फलं पश्चिमे वयसि ॥
 छिन्नैर्भिन्नैः स्फुटितैरव्यक्तैः किमपि नास्ति फलमेतैः ।
 जायन्ते पाणितले प्रायोऽमी सार्वभौमानाम् ॥
 उडुपं वा नौका वा षोडश वा यस्य करतले पूर्णः ।
 धनकाञ्चनरत्नानां पात्रं सांयात्रिकः ॥
 सांयात्रिकः पोतवणिकः ।
 जायन्ते गोमन्तः प्रासादैर्दामाभिः स्फुटं मनुजाः ।

निधिनायकाः कमण्डलुकलशस्वास्तिकपताकाभिः ॥
 यस्य सदण्डं छत्रं चामरयुग्मं प्रतिष्ठितं पाणौ ।
 सोऽम्बुधिरसनावासां भुनक्ति भूमिं भुजिष्योऽपि ॥
 विप्रस्य यस्य यूपो वेदिनिभं ब्रह्मतीर्थमपि हस्ते ।
 विश्वाधिपतिर्नियतं स भवेदथ वाऽग्निहोत्रीशः ॥
 भाग्येन भवन्ति यवाः पुंसामङ्गुष्ठपर्वसु स्पष्टाः ।
 योषाविशेषनिमित्तं कर्म कृशं यशस्तुरङ्गस्य ॥
 सुतवन्तः श्रुतवन्तो जायन्तेऽङ्गुष्ठमूलजैस्तु यवैः ।
 मध्यगतैर्धनकाञ्चनरत्नाढ्या भोगिनः सततम् ॥
 त्रिपरिक्षेपा मूलेऽङ्गुष्ठगता भवति यस्य यवमाला ।
 द्विपसुसमिद्धः स पुमान् राजा वा राजसचिवो वा ॥
 यस्य द्विपरिक्षेपा सैव नरो राजपूजितः स स्यात् ।
 यस्यैकपरिक्षेपा यवमाला सोऽपि वित्ताढ्यः ॥
 अङ्गुष्ठस्याधस्तात्काकपदं भवति यस्य विस्पष्टम् ।
 स नरः पश्चिमकाले शूलेन विपद्यते सद्यः ॥
 अव्यक्ताः स्युस्तनवः खण्डा रेखाः करे स्थिता यस्य ।
 तिग्मांशोरिव रजनी श्रीस्तस्य पलायते सततम् ॥ इति ।
 विवेकविलासेऽपि,
 सूक्ष्माः स्निग्धाश्च गम्भीराः प्रलम्बा मधुपिङ्गलाः ।
 अव्यावृत्तगतिच्छेदाः करे रेखाः शुभा नृणाम् ॥
 त्यागाय शोणगम्भीराः सुखाय मधुपिङ्गलाः ।
 सूक्ष्माः श्रियै भवेयुस्ताः सौभाग्याय समूलकाः ॥
 छिन्नाः सपल्लवा रूक्षा विषमाः स्थानकच्युताः ।
 विवर्णाः स्फुटिताः कृष्णा नीलास्तन्व्यश्च नोत्तमाः ॥
 क्लेशं सपल्लवा रेखा छिन्ना जीवितसंशयम् ।

पुरुषलक्षणप्रकरणे कररेखालक्षणम् ।

७७

कदन्नं परुषा द्रव्यविनाशं विषमार्पयेत् ॥
 मणिवन्धात् पितुर्लेखा करभात् विभवायुषोः ।
 द्वे लेखे यान्ति तिस्रोऽपि तर्जन्यङ्गुष्ठकान्तरम् ॥
 येषां रेखा इमास्तिस्रः सम्पूर्णा दोषवर्जिताः ।
 तेषां गोत्रधनार्थं विषमपूर्णान्यन्यथा न तु ॥
 मणिवन्धोन्मुखा आयुर्लेखायां ये तु पल्लवाः ।
 सम्पदे ते बहिर्ये ते विषदेऽङ्गुलिसम्मुखाः ॥
 गत्वा मिलियोः प्रान्ते द्रव्यपित्रोश्च रेखयोः ।
 गृहबन्धो विनिर्देश्यो गृहभङ्गोऽन्यथा पुनः ॥
 आयुर्लेखावसानाभिलेखाभिर्मणिवन्धतः ।
 स्पष्टाभिर्भ्रातरोऽस्पष्टराभिर्जामयः पुनः ॥
 जामयो भगिन्यः ।
 अस्पष्टाभिरदीर्घाभिर्भ्रातृजाम्यायुषस्त्रुटिः ।
 यवैरङ्गुष्ठमूलोत्थैस्तत्सङ्ख्याः सूनवो नृणाम् ॥
 यवैरङ्गुष्ठमध्यस्थैर्विद्याख्यातिविभूतयः ॥
 शुक्लपक्षे तदा जन्म दक्षिणाङ्गुष्ठजैश्च तैः ।
 कृष्णपक्षे नृणां जन्म वामाङ्गुष्ठगतैर्यवैः ।
 एकोऽप्यभिमुखस्तस्यावश्यं श्रीवृद्धिकारणम् ॥
 सम्पूर्णो किं पुनस्तौ द्वौ पाणिमूले स्थितौ नृणाम् ।
 सिंहासनदिनेशाभ्यां नन्द्यावर्त्तेन्दुतोरणैः ॥
 पाणिरेखास्थितैर्मर्त्याः सार्वभौमा न संशयः ।
 आतपत्रं करे यस्य दण्डेन सहितं पुनः ॥
 चामरद्वितयं चापि चक्रवर्त्ती स जायते ।
 त्रिकोणरेखया सीरमुसलोलूखलादिना ॥
 वस्तुना हस्तजातेन पुरुषः स्यात्कृषीबलः ।

गोमन्तः स्युर्नराः सौधैर्दामभिः पाणिसंस्थितैः ॥
 कमण्डलुध्वजौ कुम्भस्वस्तिकौ श्रीप्रदौ नृणाम् ।
 अनामिकान्त्यपर्वस्था प्रतिरेखा प्रभुत्वकृत् ॥
 ऊर्ध्वा पुनस्तले तस्या धर्मरेखेयमुच्यते ।
 रेखाभ्यां मध्यमास्थाभ्यामाभ्यां प्रोक्ताविपर्ययः ॥
 तर्जनीगृहवन्धान्तर्लेखा स्यात्सुखमृत्युदा ।
 अङ्गुष्ठपितृरेखान्तास्तिर्यग्रेखाः पदप्रदाः ॥
 अङ्गुष्ठस्य तले यस्य रेखा काकपदाकृतिः ।
 तस्य स्यात्पश्चिमे काले विपत्तिः शूलरोगतः ॥

अत्र हेमाद्रिणा आयूरेखामणिवन्धमध्ये प्रदेशिनीं प्राप्तिं
 णीभिस्तिसृभिर्लेखाभिः शतमायुरित्युक्तम् । तच्चोदहतबहुवचनं
 विरुद्धत्वान्मूलानुपलम्भाच्चोपेक्षणीयम् ।

इति कररेखालक्षणम् ।

अथाङ्गुष्ठलक्षणम् ।

सामुद्रतिलके,

ऋजुरङ्गुष्ठः स्निग्धस्तुङ्गो वृत्तः प्रदक्षिणावर्तः ।

अङ्गुष्ठेऽपि धनवतां सुघनानि समानि पर्वाणि ॥ इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्ये,

विरलाङ्गुलयो ये तु तान् दरिद्रान् प्रचक्षते ।

धनिनस्तु महाबाहो ये घनाङ्गुलयो नराः ॥

विरलाश्च तथा रूक्षा दृश्यन्तेऽङ्गुलयः करे ।

स भवेत् दुःखितो नित्यं नरो दारिद्र्यभाजनम् ॥ इति ।

गारुडे,

पुरुषलक्षणप्रकरणे अङ्गुलिलक्षणम् ।

७९

हस्ताङ्गुलय एव स्युरायुर्दावलिताः शुभाः ।

मेधाविनां च सूक्ष्माः स्युर्भृत्यानां चिपिटाः स्मृताः ॥

अवलिताः अवक्राः । आर्षत्वात्सन्धिः । मेधा अतीतानु-

स्मृतिः । तथा चोक्तम्—

अतीतानुस्मृतिर्मेधा तत्कालग्राहिणी मतिः ।

शुभाशुभविचारज्ञा प्रज्ञा धीरैरुदाहृता ॥ इति ।

स्थूलाङ्गुलीभिर्निःस्वाः स्युर्नताभिः शस्त्रमृत्यवः ।

नताभिः बहिः, करपश्चाद्भागे इत्यर्थः । बहिर्नम्राभिरङ्गु-

लीभिः शस्त्रघातेन मृत्युर्जायत इत्यर्थः । तथा चोक्तम्—

विवेकविलासे,

यच्छन्ति विरलाः शुष्काः स्थूला वक्रा दरिद्रताम् ।

शस्त्रघातं बहिर्नम्राश्चेष्टत्वं चिपिटाश्च ताः ॥ इति ।

अङ्गुष्ठमूलजैः पुत्री स्यादीर्घाङ्गुलिपर्वकः ।

दीर्घायुः सधनश्चैव निर्धनो विरलाङ्गुलिः ॥ इति ।

सामुद्रतिलके,

नियतं कनिष्ठिकाङ्गुलिरनामिकापर्वयुगलमुल्लङ्घ्य ।

यद्यधिकतरा पुंसां धनमधिकं जायते प्रायः ॥

दीर्घाभिरङ्गुलीभिः सौभाग्ययुतः सदीर्घपर्वाभिः ।

विरलाभिः कुटिलाभिः शुष्काभिर्भवति धनहीनः ॥

छिद्रं मिथः कनिष्ठाऽनामामध्याप्रदेशिनीनां स्यात् ।

वृद्धत्वे तारुण्ये बाल्ये क्रमशो नरस्य सुखम् ॥ इति ।

विवेकविलासे,

अनामिकान्त्यरेखायाः कनिष्ठेह यदाऽधिका ।

धनवृद्धिस्तदा पुंसां मातृपक्षो बहुस्तथा ॥

मध्यमाप्रान्तरेखाया अधिका यदि तर्जनी ।

प्रचुरस्तापितुः पक्षः श्रीश्च व्यत्ययतोऽन्यथा ॥
 अङ्गुष्ठस्याङ्गुलीनां च यद्यूनाधिकता भवेत् ।
 धनैर्धान्यैस्तथा हीनो नरः स्यादायुषाऽपि च ॥
 तर्जनीमध्यमारन्ध्रे मध्यमानामिकान्तरे ।
 अनामिकाकनिष्ठान्तश्छिद्रे सति यथाक्रमम् ॥
 जन्मतः प्रथमे त्वंशे द्वितीयेऽथ तृतीयके ।
 भोजनावसरे दुःखं केऽप्याहुः श्रीमतामपि ॥
 आवर्त्ता दक्षिणाः शस्ताः साङ्गुष्ठाङ्गुलिपर्वसु । इति ।
 इत्यङ्गुलीलक्षणम् ।

अथ नखलक्षणम् ।

गरुडपुराणे,

तुषतुल्यनखाः क्लीबाः कुटिलैः स्फुटितैर्नराः ।
 निःस्वाश्च कुनखैस्तद्वद्विवर्णैः परतर्ककाः ॥
 ताम्रैर्भूपा धनाढ्याश्च । इति ।
 परतर्ककाः परोपजीविनः, अस्वतन्त्रा इति यावत् ।
 गर्गसंहितायाम्,
 शूर्पशुक्तीतुषनखा नैकवर्णा महाबलाः ।
 स्फुटितार्धनखाश्चैव स्मृता द्रव्यविवर्जिताः ॥
 निर्मलैर्लोहिताभैश्च नखैर्भवति पार्थिवः । इति ।
 सामुद्रतिलके,
 विद्रुमरुचयः श्लक्षणाः पाणिनखाः कच्छपोन्नताः स्निग्धाः
 साशिखाः क्रमेण विपुलाः पर्वार्धमिता महेशानाम् ॥
 सशिखाः साग्राः ।
 दीर्घाः कुटिला रूक्षा युक्तिनिभा यस्य करनखा विशिखा
 तेजोमृजाविहीनाः स हीयते धान्यधनभोगैः ॥

पुरुषलक्षणप्रकरणे नखादिलक्षणानि । ८१

पुष्पयुतैर्दुःशीलाः श्वेतैः श्रवणास्तुषोपमैः क्लीवाः ।
पुष्पयुतैः श्वेतविन्दुयुक्तैः । श्रवणाः परवार्त्ताकर्णनतत्प-
राः, सूचका इत्यर्थः ।

अपसव्यसव्यकरयोर्नखेषु सितविन्दवश्चरणयोर्वा ।
आगन्तवः प्रशस्ताः पुरुषाणां भोजराजमतम् ॥ इति ।
विवेकविलासेऽपि,

ताम्रस्निग्धोच्छिखोत्तुङ्गपर्वाधोत्था नखाः शुभाः ।

श्वेतैर्यतित्वमस्थानैर्नखैः पीतैः सरोगता ॥

पुष्पितैर्दुष्टशीलत्वं क्रौर्यं व्याघ्रोपमैर्नखैः ।

शुक्त्याभैः श्यामलैः स्थूलैः स्फुटिताग्रैश्च नीलकैः ॥

अद्योतरुक्षवक्रैश्च नखैः पातकिनोऽधमाः ।

तर्जन्यादिनखैर्भग्नैर्जातमात्रस्य तु क्रमात् ॥

अर्द्धत्र्यंशचतुर्थाशाष्टांशाः स्युः सहजायुषः ।

अङ्गुष्ठस्य नखे भग्रे धर्मतीर्थरतो नरः ॥

कूर्मोन्नतेऽङ्गुष्ठनखे नरः स्याद्भाग्यवार्जितः । इति ।

इति नखलक्षणम् ।

अथ पृष्ठलक्षणम् ।

भविष्ये,

व्याघ्रपृष्ठो नरो यस्तु सेनायाश्चैव नायकः ।

सिंहपृष्ठो नरो यस्तु बन्धनं तस्य निर्दिशेत् ॥

कूर्मपृष्ठास्तु राजानो धनसौभाग्यभोगिनः ।

भवेदरोमशं पृष्ठं धनिनां रोमसंहतम् ॥ इति ।

रोमसंहतं रोमशम् दरिद्राणामिति शेषः ।

जगन्मोहने समुद्रः,

अश्वव्याघ्रसमः पृष्ठः स नरोऽवनिनायकः । इति ।

उत्पले समुद्रः,

सुस्निग्धं मांसलं पृष्ठमभयं च अलोमशम् ।

सधनानां विपर्यस्तं निर्धनानां प्रकीर्तितम् ॥ इति ।

विपर्यस्तमुक्तलक्षणविपरीतम् ।

इति पृष्ठलक्षणम् ।

अथ कृकाटिकालक्षणम् ।

कृकाटिका अवटुः ।

सामुद्रतिलके,

नियतं कृकाटिका रोमशिरासंयता नृणां सापि ।

कुरुते कुटिला विकटा विसङ्कटा रोगदारिद्र्यम् ॥ इति ।

इतिकृकाटिकालक्षणम् ।

अथ ग्रीवालक्षणम् ।

भविष्ये,

चिपिटग्रीवो हि कृशो मतो लोकस्य वै गुह ।

चिपिटग्रीवको निःस्वः शिरालग्रीव एव च—इति

पाठान्तरम् ।

शूरः स्यान्महिषग्रीवो मृगग्रीवो भयातुरः ।

ह्रस्वग्रीवस्तु धनवान् स सुखी भोगवांस्तथा ॥

ग्रीवायां विरला यस्य कम्बुरेखाः समाहिताः ।

स भवेत्पार्थिवो भूमौ सर्वदुष्टनिवर्हणः ॥

दीर्घग्रीवाः वक्रग्रीवाः शशग्रीवाश्च ये नराः ।

शुष्कग्रीवा कृशग्रीवाः सर्वे ते निर्धनाः स्मृताः ॥ इति ।

कम्बुग्रीवलक्षणं स्पष्टमेवाह—

उत्पले समुद्रः,

वलित्रयचित्तग्रीवः कम्बुग्रीवो हि कथ्यते । इति ।

पुरुषलक्षणप्रकरणे ग्रीवादिलक्षणानि । ८३

गरुडपुराणे,

निम्नाश्विपिटकण्ठः स्यात् शिराशुष्कगलः सुखी ।

निम्नो नीचः निकृष्ट इति यावत् । शिराशुष्कगलः शिरा-
शुष्कः शिरारहितः गलः कण्ठो यस्येति सः ।

शूरः स्यान्महिषग्रीवः शस्त्रान्तो मृगकण्ठकः ।

कम्बुग्रीवोऽथ नृपतिर्लम्बकण्ठोऽतिभक्षणः ॥ इति ।

जगन्मोहने समुद्रः,

ग्रीवा स्याद्वर्तुला यस्य पूर्णकुम्भसमा भवेत् ।

सुधनं तं विजानीयादायुष्मन्तं च मानवम् ॥ इति ।

उत्पले समुद्रः,

शूरस्तु महिषग्रीवः शस्त्रान्तो वृषकन्धरः । इति ।

सामुद्रतिलके,

पिशुनो बक्रग्रीवः शस्त्रविनाशो मृगग्रीवः ।

रासभकरभग्रीवो दुःखी स्यादाम्भिको बक्रग्रीवः ॥

शुष्कशिरालग्रीवश्चिपिटग्रीवश्च धनविहीनः । इति ।

इति ग्रीवालक्षणम् ।

अथ चिबुकलक्षणम् ।

अधरादधः कण्ठोपरि चिबुकम् । तल्लक्षणमुक्तम्—

उत्पले समुद्रेण,

निर्मासैश्चिबुकैर्दीर्घैर्निर्द्रव्याश्चाध्ववासिनः ।

समांसलैर्धनोपेता बहुपुत्रसमन्विताः ॥ इति ।

सामुद्रतिलके,

पुण्यवतामिह चिबुकं वृत्तं मांसलमदीर्घलघुमृदुलम् ।

अतिकृशदीर्घस्थूलं द्विधाग्रभागं दरिद्राणाम् ॥ इति ।

इति चिबुकलक्षणम् ।

अथ हनुलक्षणम् ।

सामुद्रतिलके,

हनुयुगलं सुदिलष्टं चिबुकोभयपार्श्वस्थितं पुंसाम् ।
दीर्घं वक्रं शस्तं पुनरशुभं भवति विपरीतम् ॥ इति ।

इति हनुलक्षणम् ।

अथ कूर्चलक्षणम् ।

सामुद्रतिलके,

कूर्चं प्रलम्बमुज्ज्वलमस्फुटिताग्रं निरन्तरं मृदुलम् ।
स्निग्धं पूर्णं सूक्ष्मं सुमेचकं विशिष्यते पुंसाम् ॥ इति ।

इति कूर्चलक्षणम् ।

अथ कपोललक्षणम् ।

भविष्ये,

यस्य गण्डौ च सम्पूर्णौ पद्मपत्रसमप्रभौ ।
कृषिभोगी भवेन्नित्यं बहुवित्तश्च मानवः ॥
सिंहव्याघ्रगजेन्द्राणां कपोलः सदृशो यदि ।
महाभोगी स विज्ञेयः सेनायाश्चैव नायकः ॥ इति ।

गारुडे,

भोगी त्वनिम्नगण्डः स्यान्मन्त्री सम्पूर्णगण्डकः । इति ।
अनिम्नगण्ड उन्नतगण्डः ।

सामुद्रतिलके,

सुखिनः समुन्नतैः स्युः परिपूर्णभोगिनश्च मांसयुतैः ।
सिंहद्विपेन्द्रतुल्यैर्गण्डैर्देशाधिपा धन्याः ॥
निम्नौ यस्य कपोलौ निर्मासौ स्वल्पकूर्चरोमाणौ ।
पापास्ते दुःखजुषो भाग्यविहीनाः परप्रेष्याः ॥ इति ।
इति कपोललक्षणम् ।

पुरुषलक्षणप्रकाशे मुखलक्षणम् ।

८५

अथ मुखलक्षणम् ।

तत्प्रशंसा च हेमाद्रौ स्मर्यते,
 अथ लक्षणसम्पन्नं शरीरं यस्य देहिनः ।
 मुखं चेच्छुक्ललोपेतं स सुखी मुखजैर्गुणैः ॥ इति ।
 गर्गसंहितायां मुखमधिकृत्य—
 परमेतत् शरीरस्य प्राणायतनमुच्यते ।
 मुखमालपनं श्रेष्ठं मुखं च पुरुषः स्मृतम् ॥
 यन्मुखं मांसलं स्निग्धं सुप्रभं प्रियदर्शनम् ।
 वर्णाढ्यं सन्धिविश्लिष्टमजस्रं सुखभोगिनाम् ॥ इति ।
 भविष्ये,
 वदनं मण्डलं यस्य धर्मशीलं तमादिशेत् ।
 मण्डलं वर्तुलम् ।
 महावक्त्रा नरा ये तु दुर्भगास्ते न संशयः ॥
 हरिवक्त्रा जिह्मवक्त्रा विकृतास्यास्तथा नराः ।
 हरिरश्वः ।
 भग्नवक्त्राः करालास्याः सर्वे ते तस्कराः स्मृताः ।
 सम्पूर्णवक्त्रा राजानो गजसिंहाननास्तथा ॥
 छागवानरवक्त्राश्च निर्द्धनाः परिकीर्तिताः ।
 वदनं तु समं श्लक्ष्णं सौम्यं संवृत्तमेव हि ॥
 पार्थिवानां महाबाहो विपरीतं च दुःखिनाम् ।
 स्त्रीमुखं पुत्रनाशाय मण्डलं सौम्यतां व्रजेत् ॥
 द्रव्यनाशाय वै दीर्घं पापदं भयदं तथा ।
 धूर्तानां चतुरस्रं स्यात्पुत्रदारहरं शृणु ॥
 निम्नं वक्रं तु देवेश पुत्रदारहरं भवेत् ।
 ह्रस्वं भवति नाशाय पूर्णं कान्तं च भोगिनाम् ॥ इति ।

गरुडपुराणे,

महामुखं दुर्भगानां स्त्रीमुखं पुत्रमाप्नुयात् ।

भीरुवक्त्रं पापिनां स्याद् धूर्त्तानां चतुरस्रकम् ॥

निम्नं वक्त्रमपुत्राणां कृपणानां च ह्रस्वकम् । इति ।

स्त्रीमुखं मातृमुखसदृशमुखं ज्ञेयम् । तस्य तु—

जननीमुखानुरूपं मुखकमलं भवति यस्य मनुजस्य ।

प्रायो धन्यः स पुमानित्युक्तमिदं समुद्रेण ॥

इति सामुद्रतिलके प्राशस्त्याभिधानात् । यत्तु पूर्वोदात्त

भविष्यवचनम्—

स्त्रीमुखं पुत्रनाशाय—

इति, यदपि वराहवचनम्—

स्त्रीमुखमनपत्यानां शाठ्यवतां मण्डलं परिज्ञेयम् ।

इति, तदुभयमपि मातृव्यतिरिक्तस्त्रीसदृशमुखविषयमित

विरोधः ।

जगन्मोहने समुद्रः,

मृगमूषकवक्त्राश्च ते नरा दुःखभागिनः । इति ।

उत्पले समुद्रः,

कृपणानां तथा ह्रस्वं चिपिटं परजीविनाम् । इति ।

सामुद्रतिलके,

रासभकरभल्लवगव्याघ्रमुखा दुःखभागिनः पुरुषाः ।

जिह्वमुखा विकृतमुखाः शुष्कमुखा हयमुखानिःस्वाः ॥ इति

इति सुखलक्षणम् ।

अथाधरलक्षणम् ।

भविष्ये,

रक्ताधरो नरपतिर्धनवान् कमलाधरः । इति ।

पुरुषलक्षणप्रकरणे अधरादिलक्षणानि । ८७

गारुडे,

सुस्निग्धैरधरैर्नृपाः ।

विम्बोपमैश्च स्फुटितैरोष्ठै रूक्षैश्च खण्डितैः ॥

विवर्णैर्धनहीनाश्च । इति ।

चराहोऽप्याह—

विम्बोपमैरवक्रैरधरैर्भूपास्तनुभिरस्वाः । इति ।

सामुद्रतिलके,

विम्बाधरो धनाढ्यः प्रज्ञावान् पटलाधरो भवति ।

प्राज्यं राज्यं लभते प्रवालवर्णाधरस्तु नरः ॥

यस्याधरोत्तरोष्ठौ द्यङ्गुलमानौ सुकोमलौ मसृणौ ।

मृदुलसममसृणकोणौ स जायते प्रायशो धनवान् ॥ इति ।

इत्यधरलक्षणम् ।

अथोत्तरोष्ठलक्षणम् ।

चराहसंहितायाम्,

ओष्ठैः स्फुटितविखण्डितविवर्णरूक्षैश्च धनपरित्यक्ताः । इति ।

उत्पले समुद्रः,

उत्तरोष्ठैर्लोहितैश्च धनिनः सौख्यसंयुताः । इति ।

सामुद्रतिलके,

पीनोष्ठः सुभगः स्याल्लघ्वोष्ठो भोगभाजनं मनुजः ।

अतिविषमोष्ठो भीरुर्लघ्वोष्ठो दुःखितो भवति ॥ इति ।

इत्युत्तरोष्ठलक्षणम् ।

अथ श्मश्रुलक्षणम् ।

भविष्ये,

अस्फुटिताग्रं स्निग्धं श्लक्ष्णं तथा गुह ।

सम्पूर्णं च तथा कृष्णं श्मश्रु भूमिपतेर्गुह ॥

रक्तैः स्वल्पैस्तथा रूक्षैः श्मश्रुभिर्भीमनन्दन ।
 नराश्चौरा भवन्तीह परदाररतास्तथा ॥ इति ।
 इति श्मश्रुलक्षणम् ।
 अथ दन्तलक्षणम् ।

भविष्ये,

कुन्दकुड्मलसङ्काशैः प्रकाशैर्दशनैर्नृपाः ।
 ऋक्षवानरदन्ताश्च नित्यं क्षुत्परिपीडिताः ॥
 हस्तिदन्ताः खरदन्ताः स्निग्धदन्ता गुणान्विताः ।
 सर्वे ते धनिनो ज्ञेयाः समुद्रवचनं यथा ॥
 करालैर्विरलै रूक्षैर्दशनैर्दुःखभागिनः ।
 द्वात्रिंशदन्ता राजानः सैकत्रिंशश्च भोगवान् ॥
 त्रिंशदन्ता नरा नित्यं सुखदुःखस्य भागिनः ।
 ऊनत्रिंशैश्च दशनैः पुरुषा दुःखभागिनः ॥
 गारुडे,

दन्ताः स्निग्धा घनाः शुभाः ।
 तीक्ष्णदंष्ट्राः समाः श्रेष्ठाः । इति ।
 जगन्मोहने समुद्रः,
 दक्षिणोन्नतदन्ताश्च महाभोगा महाबलाः ।
 स्तोकदन्ता अदन्ताश्च ये नराः श्यामदन्तकाः ॥
 मूषिकोपमदन्ताश्च ते पापाः परिकीर्तिताः । इति ।
 मूषिका अल्पमूषकाः ।

सामुद्रतिलके,

द्वात्रिंशता नरपतिर्दशनैस्तैरेकविरहितैर्भोगी ।
 स्यात्त्रिंशता तनुधनोऽष्टाविंशत्या सुखी पुरुषः ॥
 दारिद्र्यदुःखभाजनमेकोनत्रिंशता सदा दशनैः ।

पुरुषलक्षणप्रकरणे जिह्वालक्षणम् ।

८९

ऊर्ध्वमधः शस्तरपि विहीनसङ्घर्षैर्नरो दुःखी ॥
 स्यातां द्विजावधः प्राक् द्वादशके मासि राजदन्ताख्यौ ।
 शस्तावूर्ध्वं न शुभौ जन्मन्येवोद्गतौ तद्वत् ॥
 सर्वे भवन्ति दशनाः पूर्णे वर्षद्वये जनिप्रभृति ।
 आसप्तमदशमान्तं निपत्य पुनरुद्गमं यान्ति ॥ इति ।
 इति दन्तलक्षणम् ।

अथ जिह्वालक्षणम् ।

भविष्ये,
 कृष्णजिह्वो भवेत्प्रेष्यः श्वलया तु जिह्वया ।
 भवेत्पापस्य कर्त्ता वै स्थूलजिह्वश्च रूक्षकः ॥
 प्रेष्यो दासः । रूक्षको रूक्षवक्ता ।
 पद्मपत्रसमा जिह्वा श्लक्ष्णा दीर्घा सुशोभना ।
 न स्थूला न च विस्तीर्णा येषां ते मनुजाधिपाः ॥
 निम्ना स्निग्धा च ह्रस्वा च रक्ताग्रा रसना यदि ।
 सर्वविद्याप्रवक्तारो भवेयुर्नात्र संशयः ॥ इति ।
 गारुडे,
 जिह्वा रक्ता समा शुभा । इति ।
 उत्पले समुद्रः,
 श्वेतजिह्वा नरा ज्ञेयाः शौचाचारविधर्जिताः । इति ।
 सामुद्रतिलके,
 जिह्वा पीता स पुमान् मूर्खो दुःखाकुलः सततम् । इति ।
 जगन्मोहने समुद्रः,
 कृष्णजिह्वो भवेच्छ्रेष्ठो रक्तजिह्वस्तु नायकः ।
 श्वेतजिह्वो नरो ज्ञेयः शौचाचारसमन्वितः ॥
 अत्र कृष्णजिह्व ईषत्कृष्णजिह्वः, श्वेतजिह्व ईषत् श्वेतजिह्व

इति व्याख्येयम् ।

ईषत्कृष्णा तथा दीर्घा जिह्वा यस्य नृपो भवेत् ।

अतिश्वेतातिकृष्णा च गर्हिता रसना बुधैः ॥

इति समुद्रोक्तेः ।

पद्मपत्रसमा जिह्वा अतिसूक्ष्मा च शोभना ।

सर्वविद्याप्रवक्तारस्ते भवन्ति नरोत्तमाः ॥ इति ।

इति जिह्वालक्षणम् ।

अथ घण्टिकालक्षणम् ।

घण्टिका गलच्छिद्रमध्यगता प्रसिद्धा ।

सामुद्रतिलके,

अरुणतला गुणयुक्ता तीक्ष्णाग्रा घण्टिका शुभा स्थूला ।

लम्बा कृष्णा कठिना सूक्ष्मा चिपिटा नृणां न शुभा ॥ इति ।

इति घण्टिकालक्षणम् ।

अथ तालुलक्षणम् ।

भविष्ये,

कृष्णतालुर्नरो यस्तु स भवेत्कुलनाशकः ।

दुःखभागी च सततं धनक्षयकरस्तथा ॥

सुखभागी च विज्ञेयः पीततालुर्नराधिपः ।

आरक्तं चैव पृथुलं शोभनं गुह तालुकम् ॥

विकृतं स्फुटितं रुक्षं तालुकं न प्रशस्यते ।

सिंहतालुर्नरपतिर्गजतालुस्तथैव च ॥

पद्मतालुर्भवेद्राजा श्वेततालुर्धनेश्वरः । इति ।

पद्मं रक्तोत्पलम् ।

सामुद्रतिलके,

रक्ताम्बुजतालुदलो भूमिपतिर्विक्रमी भवति मनुजः ।

पुरुषलक्षणप्रकरणे ताल्वादिलक्षणानि । ९१

वित्ताढ्यः सिततालुर्गजतालुर्मण्डलाधीशः ॥
 रूक्षं शबलं परुषं मलान्वितं न प्रशस्यते तालु ।
 कृष्णं कुलनाशकरं नीलं दुःखावहं पुंसाम् ॥ इति ।
 इति तालुलक्षणम् ।

अथ हसितलक्षणम् ।

भविष्ये,
 अकम्पं शुभदं ज्ञेयं नराणां हसितं गुह ।
 निमीलिताक्षं पापस्य हसितं हि सुरोत्तम ॥ इति ।
 वराहसंहितायाम्,
 हसितं शुभदमकम्पं सम्मीलितलोचनं तु पापस्य ।
 दुष्टस्य हसितमसकृत्सोन्मादस्यासकृत्प्रोक्तम् ॥ इति ।
 सांमुद्रतिलके,
 हसितमलक्षितदशनं किञ्चिद्विकसितकपोलमतिमधुरम् ।
 पुंसां धीरमकम्पं प्रायेण स्यात्प्रधानानाम् ॥ इति ।
 इति हसितलक्षणम् ।

अथ नासिकालक्षणम् ।

भविष्ये,
 पार्थिवाः शुक्रनासाः स्युर्दीर्घनासास्तु भोगिनः ।
 ऋजुनासा नरा ये तु धर्मशीलास्तु ते मताः ॥
 हस्त्यश्वसिंहनासाश्च सूचीनासास्तु ये नराः ।
 वाणिज्यं सिध्यते तेषां हयानां चैव विक्रयः ॥
 विकृता नासिका यस्य स्थूलाग्रा रूपवर्जिता ।
 पापकर्मा स विज्ञेयः समुद्रवचनं यथा ॥ इति ।
 वराहसंहितायाम्,
 सुखभाक् शुक्रसमनासश्चिरजीवी शुष्कनासश्च ।

छिन्नानुरूपयाऽगम्यगामिनो दीर्घया तु सौभाग्यम् ॥

आकुञ्चितया चौराः स्त्रीमृत्युः स्याच्चिपिटनासः ।

धनिनोऽग्रवक्रनासा दक्षिणवक्राः प्रभक्षणाः क्रूराः ॥

अग्रवक्रनासाः प्रान्तकुटिलनासाः । प्रभक्षणाः बह्वाशिताः ।

अथ वा द्रव्याद्यसञ्चयशीलाः ।

ऋज्वी स्वल्पाच्छिद्रा सुपुटा नासा सुभाग्यानाम् । इति ।

सामुद्रतिलके,

तिलपुष्पतुल्यनासः शुकनासो भवति भूपतिर्मनुजः ।

क्रमविस्तीर्णसमुद्भूतवंशनासा महेशितुर्भवति ॥

द्वेधास्थिताग्रभागाऽतिदीर्घह्रस्वा च निःस्वस्य । इति ।

इति नासालक्षणम् ।

अथ क्षुल्लक्षणम् ।

वराहसंहितायाम्,

धनिनां क्षुतं सकृत् द्वित्रिपिण्डितं ह्रादि सानुनादं च ।

दीर्घायुषां प्रयुक्तं विज्ञेयं संहतं चैव ॥ इति ।

अस्यार्थः । धनिनामाढ्यानां क्षुतं सकृदेकवारमेव विज्ञेयम् । दीर्घायुषां तु द्वित्रिपिण्डितं ह्रादि सानुनादं प्रयुक्तं संहतं च विज्ञेयम् । पिण्डितं गुणितं, द्विपिण्डितं द्विगुणितं द्विवारमित्यर्थः । त्रिपिण्डितं त्रिगुणितं त्रिवारमित्यर्थः । तथा ह्रादि शब्दान्तस्युक्तम् । तथा सानुनादम् अनुनादिशब्दयुक्तम् । दूरादपि अनैरुच्चार्यमाणो यः श्रोत्रपथमायाति सोऽनुनादीति स्वरलक्षणे प्रागभिहितमस्माभिः । तथा प्रयुक्तमतिदीर्घम् । तथा संहतं संहतशब्दयुक्तम् । तत्र उदीरित एवादिमध्यावसानतुल्यो यः स संहतः ।

उत्पले पराशरोऽपि,

सकृत्क्षुतं भोगवतां द्वित्रि ह्रादि चिरायुषाम् ।

पुरुषलक्षणप्रकरणे नेत्रलक्षणम् ।

९३

चतुः स्याद्भोगनाशाय परमस्मान्न शोभनम् ॥ इति ।
 सामुद्रतिलकेऽपि,
 निर्हादि सानुनादं सकृत्क्षुतं भोगवतां धनवतां द्वि ।
 दीर्घायुषां प्रयुक्तं सुसंहतं त्रिर्भवेत्पुंसाम् ॥
 स्खलितं लघु च नराणां क्षुतं चतुर्भवति भोगनाशाय ।
 दोषदमतः परं स्यान्निन्दितमनुनादसहितमपि ॥ इति ।
 इति क्षुल्लक्षणम् ।
 अथ नेत्रलक्षणम् ।

भविष्ये,
 दाडिमीपुष्पसङ्काशे भवेतां यस्य लोचने ।
 भूपतिः स च विज्ञेयः सप्तद्वीपाधिपो गुह ॥
 व्याघ्राक्षाः कोपना ज्ञेयाः कुक्कुटाक्षाः कलिप्रियाः ।
 विडालनेत्रा हिंसाश्च भवन्ति पुरुषाधमाः ॥
 मयूरनकुलाक्षाश्च नरास्ते मध्यमाः स्मृताः ।
 न श्रीस्त्यजति सर्वत्र पुरुषं मधुपिङ्गलम् ॥
 आपिङ्गलाक्षा राजानः सर्वभोगसमन्विताः ।
 रोचनाहरितालाक्षा गजपिङ्गा धनेश्वराः ॥
 रोचना गोरोजना ।
 बलसर्वगुणोपेताः पृथिवीचक्रवर्तिनः । इति ।
 गर्गसंहितायाम्—

मुखप्रशंसामुक्त्वा,
 तत्र भूनासिके श्रेष्ठे प्रोक्ते तत्रापि चक्षुषी ।
 सप्ते गोक्षीरवर्णाभे सुवृत्ते कृष्णतारिके ॥
 मसन्ने च विशाले च स्निग्धे चैवायते शुभे ।
 व्याघ्राक्षाः कुक्कुटाक्षाश्च शशाक्षाश्चैव ये नराः ॥

निर्घृणाः पापिनः क्रूरा दुरन्ताः कलहाप्रेयाः ।

शस्त्रवध्याश्च नयनैर्गार्दभैर्माहिषोरगैः ॥

येषां चार्चिष्मती नेत्रे श्वेतशङ्खसमप्रभे ।

विद्युत्सूर्यसुवर्णाग्निमुक्तावैडूर्यवत्तथा ॥

मल्लिकाक्षौद्रवच्चापि लाजास्फटिकसन्निभे ।

पाटलाक्षाश्च ये मर्त्यास्ते धन्याः पुरुषाधमाः ॥

महाद्भिर्नयनैर्वायैः स्त्रीजिताः पुरुषाः स्मृताः ।

वामैः वक्रैः ।

उष्ट्राभैर्नयनैर्नूनं निर्घृणाः पापकारिणः ।

एतदेव तु श्रेष्ठं च नेत्रे स्याल्लक्षणं नृणाम् ॥

कर्णात्प्रभृति या रेखा नेत्रे नृणां प्रशस्यते ।

तया विरहितं रूक्षं म्लानं निम्नं कृशं च यत् ॥

परुषं निष्प्रकाशं च सन्दिग्धं पुत्तिकानिभम् ।

चक्षुर्न शस्यते नृणां द्रव्यक्षयभयावहम् ॥

सन्दिग्धं झटिति विषयाग्राहकम् । पुत्तिका मधुपक्षिका

विशेषः ।

पिङ्गैरैतैः प्रशस्यन्ति नृणां नेत्रान्तरैस्तथा ।

अर्कमर्कटपिङ्गं च तारावद्यस्य पिङ्गलम् ॥

कृष्णं पर्यन्तरक्तं च मङ्गल्यं ब्रह्मवर्चसम् ।

श्वेतं नीलं च मङ्गल्यं शितिनीलं च यद्भवेत् ॥

रक्तैः सुनयनैर्धर्मः कृष्णतारैः सुस्वैधिता ।

भोगवानथ मत्स्याक्षश्चकोराक्षो नराधिपः ॥

वृषददुरक्रौञ्चाक्षाः कुरराक्षा नरेश्वराः ।

दर्दुरो मण्डूकः ।

स्निग्धै रक्तैश्च पिङ्गैश्च पक्ष्मवाद्भिः समैः स्थिरैः ॥

पुरुषलक्षणप्रकरणे नेत्रलक्षणम् ।

९५

आयतैः पृथुभिस्तुङ्गैः कृष्णशुक्लैः समङ्गलैः ।
 रक्तहंसकरीराश्वनयनैः पार्थिवाः स्मृताः ॥
 करीरः पक्षिविशेषः ।
 प्रजापालनदक्षैश्च सौख्यप्रीतिकरैः शुभैः । इति ।
 गरुडपुराणे,
 क्रूराः केकरनेत्राश्च हरिणाक्षास्तु कल्मषाः ।
 जिह्वैश्च लोचनैश्चौराः सेनान्यो गजलोचनाः ॥
 केकरस्तिर्यग्दृष्टिः ।
 गम्भीराक्षा ईश्वराः स्युर्मन्त्रिणः स्थूलचक्षुषः ।
 नीलोत्पलाक्षा विद्वांसः सौभाग्यं श्यामचक्षुषाम् ॥ इति ।
 वराहसंहितायाम्,
 पद्मदलामैर्धनिनो रक्तान्तविलोचनाः श्रियोभाजः ।
 अतिकृष्णतारकाणामक्ष्णामुत्पाटनं भवति ॥
 मन्त्रित्वं स्थूलदृशां श्यामाक्षाणां भवति सौभाग्यम् । इति ।
 महाभारते,
 वरमन्धो न काणः स्यात्काणः स्यान्न तु केकरः ।
 वरमन्धश्च काणश्च केकरो न तु पिङ्गलः ॥
 एष दुर्योधनो राजा कर्कशो मधुपिङ्गलः ।
 न केवलं कुलस्यान्तं क्षत्रस्यान्तं करिष्यति ॥ इति ।
 जगन्मोहने समुद्रः,
 कुक्कुटाक्षः सदा द्वेषी मातृपुत्रेन संशयः ।
 न श्रीस्त्यजति रक्ताक्षं पुरुषं मधुपिङ्गलम् ॥ इति ।
 सामुद्रतिलके,
 अधमा मण्डूकाक्षाः काकाक्षा धूसराक्षाश्च ।
 बहुवयसो धूम्राक्षाः समुन्नताक्षा भवन्ति तनुवयसः ॥ इति ।

अत्र पुरुषाणामनेकदुर्लक्षणसद्भावे यदि नेत्रे उक्तम्
भवतस्तदा सर्वदुर्लक्षणनिरासो भवति । तदुक्तम्—

गर्गेण,

एकतो दुर्लक्षणशतं सौम्यं चक्षुस्तथैकतः ।

दुर्लक्षणशतं हन्यान्नरः सौम्येन चक्षुषा ॥

तस्मान्नेत्रे प्रयत्नेन लक्ष्यं पश्येत कालवित् । इति ।

इति नेत्रलक्षणम् ।

अथ दृष्टिलक्षणम् ।

गर्गसंहितायाम्,

दृष्टिः पीता सिता धन्या दीना वै निःस्वकारिका ।

गूढा महत्त्वतां कुर्यादाढ्याः स्युः स्निग्धदृष्टयः ॥

सर्पदृष्टिर्नरः क्रूरो दुःशीलः स्यात्तथैव च ।

अधोदृष्टिर्नरः क्रूरो विद्वान्नासाग्रमीक्षते ॥

कदम्बदृष्टिः सुभगो लक्षणैः परिकीर्तितः । इति ।

कदम्बदृष्टिः स्थूलदृष्टिः ।

सामुद्रतिलके विशेषः ।

श्यावदृशां सुभगत्वं स्निग्धदृशां भवति भूरिभोगित्वम् ।

स्थूलदृशां धीमत्त्वं दीनदृशां धनविहीनत्वम् ॥

ऋजु पश्यति सरलमनाः पश्यत्यूर्ध्वं सदैव पुण्याढ्यः ।

पश्यत्यधः स पापस्तिर्यक् पश्यति नरः क्रोधी ॥

दुष्टो दारुणदृष्टिः कुक्कुटदृष्टिः कालिप्रियो भवति ।

अहिदृष्टिर्द्व्योगी विडालदृष्टिः सदा पापः ॥ इति ।

इति दृष्टिलक्षणम् ।

अथ पक्ष्मलक्षणम् ।

सामुद्रतिलके,

पुरुषलक्षणप्रकरणे पक्षमनिमेषादिलक्षणानि । १७

सुदृढैः कृष्णैर्नयनच्छदस्थितैः पक्षमभिर्घनैः सूक्ष्मैः ।

सौभाग्यं चिरमायुर्लभते मनुजो धनेशत्वम् ॥

पक्षमभिरधमा विरहिताः पुनरगम्यनारीरताः पापाः ।

इति पक्षमलक्षणम् ।

अथ निमेषलक्षणम् ।

सामुद्रतिलके,

अनिमेषो धनरहितः पुरुषः स्यादेकमात्रनिमेषोऽपि ।

नियतं द्विमात्रनिमेषः परजनमाश्रित्य जीवति सः ॥

धनिनस्त्रिमात्रनिमेषास्तथा चतुर्मात्रनिमेषवन्तोऽपि ।

ननु पञ्चमात्रनिमेषाश्चिरायुषो भोगिनो धनिनः ॥ इति ।

अत्र मात्राशब्देन अल्पः कालविशेष उपलक्ष्यते । तत्प-

रिमाणं च सामुद्रतिलके उक्तम्—

जानुं प्रदक्षिणीकृत्य यत् छोटिकां करो दत्ते ।

तदिदमिह समयमानं मात्राशब्देन निर्गदितम् ॥ इति ।

हस्तेन जानुप्रादक्षिण्येन यच्छोटिकादानं तत्परिमितः

कालो मात्रेत्यर्थः ।

भविष्ये,

द्विमात्रोन्मेषिणो नित्यं जीवन्ति परमाश्रिताः ।

त्रिमात्रास्पन्दना ज्ञेयाः पुरुषाः सुखभागिनः ॥

चतुर्मात्रावशेषैश्च निमेषैरीश्वराः स्मृताः ।

दीर्घायुषो धर्मरताः पञ्चमात्रानिमेषिणः ॥ इति ।

इति निमेषलक्षणम् ।

अथ रुदितलक्षणम् ।

भविष्ये,

शुभावहं मनुष्याणां रोदनं स्यात्तथा शृणु ।

९८

वीरमित्रोदयस्य लक्षणप्रकाशे

अदीनमश्रुस्निग्धं च सस्मितं च विशेषतः ॥
 साश्रु दीनं तथा रुक्षमस्निग्धं च तथा गुह ।
 अशुभावहं विज्ञेयं नराणां वारिधारणम् ॥ इति ।
 इति रुदितलक्षणम् ।

अथ भ्रूलक्षणम् ।

भविष्ये,

भ्रुवौ बालेन्दुसदृशे धनिनामृषभोत्तम ।
 दीर्घाभिर्धनिनो ज्ञेयाः संसक्ताभिश्च सुव्रत ॥
 खण्डाभ्यां त्वर्थहीनाः स्युर्नरा भ्रूभ्यां सुरोत्तम ।
 मध्ये नते भ्रुवौ येषां परदाररतास्तु ते ॥ इति ।
 वराहसंहितायाम्,
 विषमभ्रुवो दरिद्रा बालेन्दुसमभ्रुवः सधनाः । इति ।
 सामुद्रतिलके,
 बालेन्दुनते वृत्ते दीर्घे पृथुलोन्नते सुखं श्यामे ।
 नासावंशविनिर्गतदले इव भ्रूदले दिशतः ॥
 नृणामयुते स्निग्धे मृदुनतरोमान्विते भ्रुवौ शस्ते ।
 हीने स्थूले सूक्ष्मे खरपिङ्गलरोमके न शुभे ॥ इति ।

इति भ्रूलक्षणम् ।

अथ कर्णलक्षणम् ।

वराहसंहितायाम्,

निर्मासैः कर्णैः पापमृत्यवश्चिपिटैः सुबहुभोगाः ।
 कृपणाश्च ह्रस्वकर्णाः शङ्कुश्रवणाश्च भूपतयः ॥
 रोमशकर्णा दीर्घायुषोऽथ धनभोगिनो विपुलकर्णाः ।
 क्रूराः शिरावनद्धैर्व्यालम्बैर्मांसलैः सुखिनः ॥ इति ।
 भविष्ये,

पुरुषलक्षणप्रकरणे कर्णललाटलक्षणानि । ९९

दीर्घायुषो दीर्घकर्णा लम्बकर्णास्तपस्विनः । इति ।
 सामुद्रतिलके,
 परिपूर्णकर्णपालीपिप्पलिकाद्यवयवाः सुसंस्थानाः ।
 लघुविवरा विस्तीर्णाः कर्णाः प्रायेण भूमिभुजाम् ॥
 आढ्यः प्रलम्बकर्णः सुखी शुभावर्त्तपीनमृदुकर्णः ।
 मतिमान्मूषककर्णश्चमूपतिः शङ्कुकर्णः स्यात् ॥
 येषां पृथुलच्छिद्राः कर्णाः स्युः कर्णशङ्कुलीलीनाः ।
 स्वल्पायुषो दरिद्रा विलोक्यमाना विरूपास्ते ॥ इति ।

इति कर्णलक्षणम् ।

अथ ललाटलक्षणम् ।

भविष्ये,
 ललाटेनार्धचन्द्रेण भवन्ति पृथिवीश्वराः ।
 विपुलेन ललाटेन महानरपतिः स्मृतः ॥
 श्लक्ष्णेन तु ललाटेन नरो धर्मरतस्तथा ।
 श्लक्ष्णं सिग्धम् ।
 त्रिशूलं पट्टिशं वापि ललाटे यस्य दृश्यते ।
 ईश्वरं तं विजानीयाद्भोगिनं कीर्तिमाश्रितम् ॥
 विपुलैरुन्नतैः शङ्खैर्धन्याः स्युर्नात्र संशयः ।
 शङ्खो ललाटास्थिः ।
 निम्नैः सुतार्थसन्त्यक्ता उन्नतैश्च नराधिपाः ।
 विषमललाटा निःस्वाः सदा स्युर्देवसत्तम ॥
 आचार्याः शुक्तिसदृशैर्नराः स्युर्नात्र संशयः । इति ।
 वराहसंहितायाम्,
 शुक्तिविशालैराचार्याः शिरासन्नतैरधर्मरताः ।
 शुक्तिविशालैः शुक्तिवद्विस्तीर्णैः ।

१००

वीरामित्रोदयस्य लक्षणप्रकाशौ

उन्नतशिराभिराढ्याः स्वस्तिकवत्संस्थिताभिश्च ॥

ललाटगताभिः शिराभिः स्वस्तिकाकाराभिः च शब्दाद्धि-
नो ज्ञेयाः ।

निम्नललाटा वधवन्धभागिनः क्रूरकर्मनिरताश्च ।

अभ्युन्नतैश्च भूपाः कृपणाः स्युः सङ्कटललाटाः ॥ इति ।

जगन्मोहने समुद्रः,

निःस्वा विषमभालेन दुःखिता ज्वरजर्जराः ।

परकर्मकरा नित्यं प्राप्यन्ते वधवन्धनम् ॥

ज्वरजर्जराः ज्वरपीडिताः ।

अल्पेन तु ललाटेन अल्पायुस्तु भवेन्नरः । इति ।

सामुद्रतिलके विशेषः ।

श्रीवत्सकार्मुकाद्या यस्य शिरारोमभिः कृता भाले ।

रेखाभिर्वा नृपतिर्भोगी वा जायते सपदि ॥ इति ।

इति ललाटलक्षणम् ।

अथ शिरोलक्षणम् ।

भविष्ये,

उच्चैरनिम्नं तु शिरः श्लक्ष्णं संहतमेव च ।

छत्राकारं नरेन्द्राणां गवाह्यं मण्डलं स्मृतम् ॥

संहतं दृढम् ।

विषमं तु दरिद्राणां शिरोदैर्घ्ये तु दुःखिताः ।

गजकुम्भनिभं सक्तं समं सर्वत्र भोगिनः ॥

चिपिटं तु शिरो यस्य हन्याद्धि पितरौ नरः ।

घटाकृति शिरोऽध्वानमसकृत्सेवते नरः ॥

निम्नं शिरोऽनर्थदं स्यान्नराणामृषभोत्तम । इति ।

चराहोऽपि,

पुरुषलक्षणप्रकरणे शिरःकेशादिलक्षणानि । १०१

घटमूर्द्धा चाध्वरुचिर्द्विभस्तकः पापकृद्घनपरित्यक्तः । इति ।

सामुद्रतिलके,

धनविरहितो द्विमौलिः पापरतो मीनमौलिरतिदुःखी ।

अध्वरुचिर्घटमौलिर्घननतमौलिः सदा निन्द्यः ॥ इति ।

इति शिरोलक्षणम् ।

अथ केशलक्षणम् ।

भविष्ये,

कपिलैः स्फुटितै रूक्षैः स्थूलैश्च चिकुरैः खरैः ।

दुःखिताः पुरुषा ज्ञेया रोमश्मश्रुभिरेव च ॥

विरला मृदवः स्निग्धा भ्रमराञ्जनसुप्रभाः ।

केशा यस्य तु दृश्यन्ते स भवेत्पृथिवीपतिः ॥ इति ।

चराहसंहितायाम्,

एकैकभवैः स्निग्धैः कृष्णैराकुञ्चितैरभिन्नाग्रैः ।

मृदुभिर्न चातिबहुभिः केशैः सुखभाक् नरेन्द्रो वा ॥

बहुमूलविषमकपिलाः स्थूलस्फुटिताग्रपरुषहस्वाश्च ।

अतिकुटिलाश्चातिघनाश्च मूर्द्धजा वित्तहीनानाम् ॥ इति ।

इति केशलक्षणम् ।

अथ सर्वगात्रलक्षणम् ।

विष्णुधर्मोत्तराग्निपुराणयोः,

रूक्षं शिराततं गात्रं तथा मांसविवर्जितम् ।

दुर्गन्धि चाशुभं सर्वं विपरीतं प्रशस्यते ॥ इति ।

गारुडे,

यद्यद्गात्रं महारूक्षं शिरालं मांसवर्जितम् ।

तत्तत्स्यादशुभं सर्वं शुभं सर्वं ततोऽन्यथा ॥ इति ।

इति सर्वगात्रलक्षणम् ।

अथ पादाद्यङ्गप्रमाणम् ।

सामुद्रतिलके,
 अङ्गोपाङ्गानामिह विस्तारायामपरिधिभेदेन ।
 मानं यथानुरूपं सङ्क्षेपेण प्रवक्ष्यामि ॥
 आपाष्णिज्येष्ठान्तं तलमत्र चतुर्दशाङ्गुलायामम् ।
 विस्तारेण षडङ्गुलमङ्गुष्ठो द्व्यङ्गुलायामः ॥
 पञ्चाङ्गुलपरिणाहः पादोनं तन्मखोऽङ्गुलं दैर्घ्यात् ।
 अङ्गुष्ठसमा ज्येष्ठा मध्या तत्षोडशांशोना ॥
 अष्टांशोनाऽनामा कनिष्ठिका षष्ठभागपरिहीना ।
 सर्वासामप्यासां नखाः स्वपर्वत्रिभागमिताः ॥
 सत्र्यङ्गुलपरिणाहा प्रथमाऽङ्गुलीविस्तृताऽङ्गुली भवति ।
 अष्टाष्टभागहीनाः शेषाः क्रमशः परिज्ञेयाः ॥
 जङ्घान्तःपरिणाहो ध्रुवमष्टाधिकदशाङ्गुलानि स्यात् ।
 विंशतिरेखोपगतो जानु द्वात्रिंशदूररुषि ॥
 अष्टादशाङ्गुलमिता विस्तारा जायते कटिः पुंसाम् ।
 नाभेरन्तःपरिधिः षट्चत्वारिंशदङ्गुलकः ॥
 पुंसां द्वादश कुचयोरभ्यन्तरं च दैर्घ्येण ।
 उरसि युगोपरिष्ठात्षडङ्गुलो भवति कक्षान्तः ॥
 विंशतिरुरःस्थलं स्याद्विस्तारादङ्गुलानि चतुरधिकः ।
 षष्ठ्या सह परिणाहे षडाधिकपञ्चाशदङ्गुलिकम् ॥
 पर्व प्रथमं बाहोरष्टादश चाङ्गुलानि दैर्घ्येण ।
 षोडश पुनर्द्वितीयं सप्त तलं पञ्च मध्यमाङ्गुलिकाः ॥
 इति समुदायेन भुजः षट्चत्वारिंशदङ्गुलानि स्यात् ।
 पञ्चाङ्गुलविस्तारं पाणितलं शस्तरेखान्तम् ॥
 मध्याऽङ्गुली विहीना प्रदेशिनी भवति पर्वणाद्धेन ।

पुरुषलक्षणप्रकरणे पादाद्यङ्गप्रमाणमावर्तलक्षणं च १०३

तत्सममानाऽनामा कनिष्ठिका पर्वपरिहीना ॥
 अङ्गुष्ठस्यायामोऽङ्गुलानि चत्वारि जायते पुंसाम् ।
 निजपर्वार्द्धपरिमिता भवन्ति सर्वेऽपि पाणिनखाः ॥
 ग्रीवायाः परिणाहोऽङ्गुलानि चतुरधिकविंशतिः शस्तः ।
 नासापुटद्वयान्तर्विस्तारे द्वाङ्गुलं मानम् ॥
 आचिवुकपश्चिमकचप्रान्तं द्वात्रिंशदङ्गुलो मूर्धा ।
 कर्णद्वयस्य मध्ये पुनरष्टाधिकदशाङ्गुलिकः ॥
 पुंसामङ्गुलमानं स्पष्टं शिष्टैः पुरा विनिर्दिष्टम् ।
 इह पुनरुपयोगाद्वै दिङ्मात्रमिदं मयाप्युक्तम् ॥ इति ।

इति पादाद्यङ्गप्रमाणम् ।

अथावर्तलक्षणम् ।

विवेकाविलासे,

आवर्त्तो दक्षिणे भागे दक्षिणः शुभकृन्तृणाम् ।
 वामे वामोऽतिनिन्द्यश्च दिगन्यत्वे तु मध्यमः ॥ इति ।

सामुद्रतिलके,

रोमत्वग्वालभवः स्यादावर्त्तः शुभस्त्रेधा ।
 शस्तो दक्षिणवलितः स्निग्धो व्यक्तः परो न शुभः ॥
 करतलपदश्रुतियुगे नाभौ वा त्वग्भवो नृणां सः स्यात् ।
 अपरौ द्वावपि लक्षणविद्भिर्ज्ञेयौ यथास्थानम् ॥
 सव्यापसव्यभागे शिरसि स्याद्यस्य दक्षिणावर्त्तः ।
 श्वेतातपत्रलक्ष्या लक्ष्मीः करवर्त्तिनी तस्य ॥
 रोमावर्त्तः स्निग्धो भ्रूयुगमध्ये प्रदक्षिणो व्यक्तः ।
 यस्योर्णारूयः पूर्णः सोऽम्बुधिकाश्चेर्भुवो भर्त्ता ॥
 भुजयुग्मे यस्य स्यादावर्त्तद्वितयमङ्गदप्रतिमम् ।
 नियतं सोऽखिलभूमिं पुरुषो निजबाहुना वहते ॥

१०४

वीरमित्रोदयस्य लक्षणप्रकाशे

यस्य कराम्भोजतले दक्षिणवलितो भवेदसिर्व्यक्तः ।
 परिचितशौचाचारो धर्मपरः स्यात्स वित्ताढ्यः ॥
 भाग्यवतां पञ्चाङ्गुलि शिरः सुसौख्याय दक्षिणावर्त्तः ।
 प्रायः पुंसां वामावर्त्ता दुःखाय पुनरेते ॥
 श्रुतियुगनाभ्यावर्त्ताः प्रदक्षिणाः श्रेयसे भवन्ति नृणाम्
 चूडावर्त्तोऽप्येकः श्रेष्ठतरो दक्षिणः शिरसि ॥
 शीर्षे वामे भागे वामावर्त्तो भवेत् स्फुटो यस्य ।
 स क्षुत्क्षामो भिक्षां रूक्षां निर्लक्षणो लभते ॥
 वामो दक्षिणपार्श्वे प्रदक्षिणो वामपार्श्वके यस्य ।
 ननु तस्य चरमकाले भोगो नास्त्यत्र सन्देहः ॥
 अन्तर्ललाटपट्टे व्यक्तावर्त्तो ललामवद्यस्य ।
 वामोऽथ दक्षिणो वा सोऽल्पायुर्दुःखितो वा स्यात् ॥
 यस्यावर्त्तद्वितयं सुव्यक्तं भवति पादतलमध्ये ।
 नक्तन्दिनमतिदीनो भूमिं स भ्रमति मतिहीनः ॥ इति ।

इत्यावर्त्तलक्षणम् ।

अथ पिटकलक्षणम् ।

पराशरसंहितायाम्, पिटकाः सितरक्तकृष्णवर्णाः
 जादीनां क्रमात् स्थानवर्णविशेषेणोक्तसकलफलदा भवन्ति ।
 तत्र मूर्ध्नि सुव्यक्तः स्निग्धः सुवर्णोऽभिषेकागमं कुर्यात् । शिरसि
 धनागमं केशान्ते सौभाग्यं ललाटे धनसञ्चयं भ्रुवोर्दौर्भाग्यं सङ्गमे
 दौःशील्यम् ।

सङ्गमे भ्रुवोरेव । भूमध्यभाग इत्यर्थः ।

इष्टसङ्गमं च नेत्रपुटयोः ।

नेत्रयोरिष्टदर्शनमित्यर्थः ।

शङ्खदेशे प्रव्रज्यां चिन्तामश्रुपाते गल्लयोः सुतनाशं नासावर्त्त

पुरुषलक्षणप्रकरणे पिटकलक्षणम् । १०५

वस्त्रलाभमग्रे सुराभिसङ्गमम् ।

अग्रे नासाग्र इत्यर्थः ।

चिवुकोत्तरोष्ठयो रत्नलाभं हन्वोर्धनागमं गलेऽन्नपान-
माभूषणं च । शिरः सन्धौ ग्रीवायां चोपघातं शस्त्रेण । कर्णयो-
स्तद्भूषणमानन्दश्रवणं च । पार्श्वयोः शोकमुरसीष्टसङ्गमं
स्कन्धयोर्भैक्ष्यचर्यां कुक्षयोरर्थक्षयं स्तनयोः पुत्रलाभं पृष्ठदेशे
दुःखशयनम् । अरिविनाशं बाह्वोः प्रवाहोराभरणं मणिव-
न्धयोर्नियमनम् ।

नियमनं बन्धनमित्यर्थः ।

पाणौ धनागमं सौभाग्यं चाङ्गुलीषु शोकमुदरे अन्नपा-
नावाप्तिं नाभ्यां चौरैरर्थहरणमधः । अधः नाभेरधः ।

धनधान्यावाप्तिर्वस्तिशिरसि सौभाग्यमर्थलाभं च वृष-
णयोः पुत्रजन्म स्त्रीलाभं मेहने गुदे सौभाग्यं यानाङ्गना-
लाभमूर्ध्वोः । जानुनोरसिभिरुपघातं शस्त्रेण जङ्घयोः गुल्फयो-
रध्वबन्धपरिक्लेशागमं स्फिचोरर्थहरणं पाष्णिगतलयोरगम्यागमनं
प्रपदतलेऽध्वगमनं नियमनमङ्गुलीषु अङ्गुष्ठे ज्ञातिपूजां दद्युः ।

दद्युरिति प्रत्येकं सम्बन्धः ।

वराहसंहितायामप्येवमेव निरूपितम् ।

उत्पातगण्डपिटका दक्षिणतो वामतस्त्वमी घाताः ।

धन्या भवन्ति पुंसां तद्विपरीताश्च नारीणाम् ॥

इति पिटकविभागः प्रोक्त आमूर्ध्वतोऽयं

व्रणतिलकविभागोऽप्येवमेव प्रकल्प्यः ।

भवति मशकलक्ष्माऽऽवर्त्तजन्मापि तद्व-

न्निगदितफलकारि प्राणिनां देहसंस्थम् ॥ इति ।

विवेकाविलासे,

उत्पाटपिटकौ लक्ष्म तिलको मशको व्रणः ।

स्पर्शनं स्फुरणं पुंसः शुभायाङ्गे प्रदक्षिणे ॥ इति ॥

इति पिटकलक्षणम् ।

अथ पादाद्यङ्गलक्षणानां विशेषफलं हेमाद्रौ स्मर्यते ।

यानवाहनभृत्येशो बाल्ये चातिसुखान्वितः ।

निकटारामभोगी स्यात्पादजङ्घागुणान्वितः ॥

धैर्यमायुः सुखावाप्तिर्गाम्भीर्यं स्थिरवृत्तता ।

आज्ञाप्रदानं भृत्येभ्यो गुणाः स्युर्जानुसम्पदि ॥

जानुसम्पत् जानुशुभलक्षणम् ।

नरद्विपहयैर्यानं समरे ह्यपराजयः ।

प्रधानप्रमदेशत्वं फलमूर्ध्वोः प्रचक्षते ॥

राजा स्याद्राजपुत्रो वा बहुभार्यो बहुप्रजः ।

कान्तो मनोहरोऽर्थेशः श्रेष्ठो वृषणलक्षणैः ॥

शयनासनयानानि वस्त्रस्त्रीमित्रसम्पदः ।

आसादयत्ययत्नेन स्फिकटौ यस्य शोभने ॥

भोगव्ययोऽर्थसम्पत्तिरापच्छान्तिररोगता ।

गुणवज्जठरं यस्य तस्यैतत्फलमादिशेत् ॥

आयुः शौर्यं श्रुतं मेधा शोकत्यागो दमः शमः ।

अविषादश्च कृच्छ्रेषु शस्तो हृदयजैर्गुणैः ॥

कृच्छ्रं दुःखम् ।

सुखमैश्वर्यविज्ञाने लभते स्तनसम्पदा ।

अंसपीठोरुजत्रूणां सम्पदा स्तनवत्फलम् ॥

पृष्ठपञ्चरपाश्वर्णानां सम्पदा कक्षयोरपि ।

आयुर्भोगान्महत्त्वं च हारहेमादिभूषणम् ॥

अन्नपानार्थसौख्यानि सुग्रीवो लभते नरः ।

पुरुषलक्षणप्रकरणे पादाद्यङ्गलक्षणानां विशेषः ०।१०७

प्रजेशत्वं धनेशत्वं विविधं पानभोजनम् ॥
 नरः प्राप्नोति सम्पन्नैर्जिह्वादन्तोष्ठतालुभिः ।
 येषां च सम्पदस्त्वेताः कर्णश्मश्रुहनुश्रुवाम् ॥
 सुखमायुर्धनं तेषां प्रियश्रवणमेव च ॥
 अथ लक्षणसम्पन्नं शरीरं यस्य देहिनः ।
 चक्षुषः सम्पदश्चैव ऐश्वर्यं सोऽश्नुते महत् ॥
 क्षुतशङ्खललाटानां सम्पदा मूर्द्धजैः सह ।
 आयुर्दीर्घं समासाद्य सततं सुखमेधते ॥
 आज्ञा गतौ यशो गन्धे सुखं वर्णे स्वरे धनम् ।
 भाग्यागमस्तथाऽनूके नित्यं नृणां प्रतिष्ठितम् ॥ इति ।
 अत्रान्योऽपि विशेष उक्तो—

गर्गसंहितायाम्,
 तेजसा तेज आदत्ते परेषां वपुषा वपुः ।
 प्रभया च प्रभां हन्यात्सरस्वत्या सरस्वतीम् ॥
 गत्या गतिं धनैर्वित्तं परेषां नात्र संशयः ।
 रक्ताक्षो न जहात्यर्थान् श्रीः कनकपीतकान् ॥
 न दीर्घबाहुरैश्वर्यं न मांसोपचितः सुखम् ।
 न सुनासो वहेद्भारं न सुगन्धी तु सौख्यताम् ॥
 स्वरवान् प्रेरयत्यर्थान् सात्त्विके नास्ति दुर्गतिः ।
 कुनखी नास्ति धनवानुद्धतो नास्ति भोगवान् ॥
 स्नेहवान् दुःखितो नास्ति गतिमान्नास्त्यनीश्वरः ।
 शनैर्गात्राणि शीर्यन्ते दन्तरोमनखास्तथा ॥
 इन्द्रियाणि च बुद्धिश्च सर्वेषां चिरजीविनाम् ।
 महाकर्णा महानासा महाचरणपाणयः ॥
 सुवद्धदृढगात्राश्च विज्ञेयास्ते चिरायुषः ।

सौभाग्यं विदन्तेऽक्षिभ्यां विद्यामैश्वर्यमेव च ॥
 दन्तैर्भोजनमाप्नोति स्नेहेन च परं सुखम् ।
 चलन्मांसोऽतिमांसश्च स्थूलमांसः शिराततः ॥
 स वै दुरन्तको नाम समुद्रमपि शोषयेत् ।
 येन केन चिदन्नेन शरीरं यस्य वर्द्धते ॥
 स वै दुन्दुभको नाम सर्वकल्याणवर्जितः ।
 अपत्यं व्यञ्जनं विद्या विज्ञानं धर्मसञ्चयः ॥
 पूर्वं वयासि वर्त्तन्ते सर्वेषामल्पजीविनाम् ।
 व्यञ्जनं श्मश्रुप्रभृति ।
 अतिमेधातिकीर्तिश्च विक्रमोऽतिमुखानि च ।
 तथा जरा प्रसूतिश्च लक्षणानि गतायुषः ॥
 यथा सुखं तथा शीलं यथा वर्णस्तथा धनम् ।
 यथा गन्धस्तथा सत्त्वं विनयश्च तथा ध्रुवम् ॥
 यथाऽऽचारस्तथा शौचं कीर्तिर्भवति कर्मणाम् ।
 यथा मांसं तथा सौख्यं विनयश्च तथा ध्रुवम् ॥
 निर्घृणो द्वेष्यसन्तुष्टः क्रोधनो नित्यशङ्कितः ।
 परभाग्योपतापी च षडेते नित्यदुःखिताः ॥
 अतिदीर्घातिह्रस्वेषु अतिस्थूलकृशेषु च ।
 अतिकृष्णातिगौरेषु सदा सत्यं न विद्यते ॥ इति ।
 चराहसंहितायाम्,
 श्रान्तस्य यानमशनं च बुभुक्षितस्य
 पानं च तृप्परिगतस्य भयेषु रक्षा ।
 एतानि यस्य पुरुषस्य भवन्ति काले
 धन्यं वदन्ति खलु तं नरलक्षणज्ञाः ॥ इति ।
 प्रयोगपारिजाते,

पुरुषलक्षणप्रकरणे पादाद्यङ्गलक्षणानां विशेषः ० । १०९

उरोविशालो धनधान्यभोगी

शिरोविशालो नृपपुङ्गवः स्यात् ।

कटीविशालो बहुपुत्रभोगी

विशालपादस्तु धनी सुखी स्यात् ॥

अतिमेधोऽतिकीर्त्तिश्च विक्रमी च सुखी तथा ।

अतिस्निग्धा च दृष्टिः स्यात् स नरोऽल्पायुषो भवेत् ॥

अतिकृष्णमतिश्वेतमतिरक्तं तथैव च ।

इत्थं वर्णो नरो रोगी समुद्रस्य वचो यथा ॥

विवेकविलासे,

सात्त्विकः सुकृती दाता राजसो विषयी भ्रमी ।

तामसः पातकी लोलः सात्त्विकोऽमीषु सत्तमः ॥ इति ।

सामुद्रतिलके,

शुभलक्षणमङ्गेभ्यः सौन्दर्येणाधिकं मुखं यस्य ।

स्वज्ञातिप्राधान्यं प्राप्नोति स धान्यधनवत्त्वम् ॥

सत्त्वं रजस्तमश्चेत्यमी नराणां त्रयो भवन्ति गुणाः ।

कचिदेकः कुत्र द्वौ त्रयः समं कापि दृश्यन्ते ॥

यः सत्त्वगुणोपेतः स दयालुः सत्यवाक् स्थिरः स नरः ।

देवगुरुभक्तियुतो व्यसनेऽभ्युदये च कृतधैर्यः ॥

काव्यकलासु प्रवणः कुलनारीकृतरतिः सदा शूरः ।

प्रणयेन युतः सततं रजोऽधिकः कथ्यते स पुमान् ॥

मूर्खस्तमोऽन्वितः स्यान्निद्रालुर्वञ्चकोऽलसः क्रोधी ।

एतौर्मिश्रैर्वहुशो भेदाश्चान्ये नृणां मिश्राः ॥

बुद्धियुतो यद्दीर्घो ह्रस्वो यज्जायते नरो मूर्खः ।

पिङ्गः शुचिः सुशीलः काणाक्षो यत्तदाश्चर्यम् ॥

यदन्तुरोऽपि मूर्खो रोमयुतो जायते यदल्पायुः ।

११०

वीरमित्रोदयस्य लक्षणप्रकाशे

यन्निष्ठुरः सदाऽऽढ्यस्तदद्भुतं जृम्भते भुवने ॥
 पृथुपाणिः पृथुपादः पृथुकर्णः पृथुशिराः पृथुस्कन्धः ।
 पृथुवक्त्राः पृथुजठरः पृथुभालः पूजितः पुरुषः ॥
 रक्ताक्षं भजति श्रीः प्रलम्बबाहुं भजत्यधीशत्वम् ।
 पीनाङ्गं भजति कृषिर्मांसोपचितं च भजति सौभाग्यम् ॥
 सुश्लिष्टसन्धिवन्धो यः कश्चिन्मांसलो मृदुस्निग्धः ।
 अतिसुन्दरः प्रकृत्या स सुखाढ्यो जायते प्रायः ॥
 अत्रोक्तलक्षणेषु लक्षणतारतम्येन फलं वक्तव्यम् । तदुक्तं
 सामुद्रतिलके,
 देहस्थितेषु सन्ततमशुभेषु शुभेषु लक्षणेषु नृणाम् ।
 ज्ञात्वा तरतमभावं तत्फलमपि निर्दिशेत्प्राज्ञः ॥ इति ।
 तत्रापि यदेव शुभमशुभं वा लक्षणं बलवत्तदेव फलदम् ।

तथा चोक्तम्—

विवेकविलासे,

पुष्टं यदेव देहे स्याल्लक्षणं वाप्यलक्षणम् ।

इतरद्वाध्यते तेन बलवत् फलदं भवेत् ॥ इति ।

सामुद्रतिलके विशेषः ।

यलक्ष्म पुनः शुभमपि कररेखाप्रभृतिकं विसंवदति ।

बाह्याभ्यन्तरमपरं तत्र समुद्रेण निर्दिष्टम् ॥ इति ।

अथ राजलक्षणम् ।

भविष्यपुराणे,

गुरुरवाच ।

पुंसां श्रुतानीह विभो लक्षणानि नृपस्य तु ।

शुभानि चाङ्गजातानि ब्रूहि मे वदतां वर ॥

ब्रह्मोवाच ।

पुरुषलक्षणप्रकरणे राजलक्षणम् ।

१११

शृणु वत्साङ्गजातानि पार्थिवस्य शुभानि वै ।
 पार्थिवो ज्ञायते यैश्च नराणां मध्यमागतः ॥
 त्रीणि यस्य महाबाहो विपुलानि नरस्य तु ।
 उन्नतानि तथा षट् च गम्भीराणि च त्रीणि च ॥
 चत्वारि चापि ह्रस्वानि सप्त रक्तानि वै विभो ।
 दीर्घाणि चापि सूक्ष्माणि भवन्ति यस्य पञ्च च ॥
 वदनं च ललाटं च देवोत्तम उरस्तथा ।
 विस्तीर्णमेतन्नित्यं वीर यस्य नरस्य तु ॥
 स राजा नात्र सन्देहः शृणुष्वैवोन्नतानि च ।
 कृकाटिका तथा चास्यं नखा वक्षोऽथ नासिका ॥
 कक्षौ चापि महाबाहो षडेतानि विदुर्बुधाः ।
 नाभिः सत्त्वं स्वरश्चेति गम्भीराणि तु त्रीणि वै ॥
 लिङ्गग्रीवापृष्ठजङ्घं ह्रस्वमेतच्चतुष्टयम् ।
 नेत्रान्तो हस्तपादौ तु ताल्वोष्ठौ च सुरोत्तम ॥
 जिह्वा नखाश्च रक्तानि सप्तानि तु महामते ।
 नेत्रान्तो नेत्रप्रान्तः । अपाङ्ग इतियावत् ।
 नासिकालोचने बाहुः स्तनयोरन्तरं हनुः ।
 इति दीर्घमिदं प्रोक्तं पञ्चकं भूभृतां गुह्यम् ॥
 त्वचा कररुहाः केशा दशनाश्च सुरोत्तम ।
 सूक्ष्माण्येतान्यङ्गुलीनां पर्वाण्यपि विदुर्बुधाः ॥
 क्षुतं राज्ञां सकृत् द्वित्रिर्नादितं ह्रादितं तथा ।
 निर्घोषान्तं प्रयुक्तं च संहतं च विदुर्बुधाः ॥
 अत्र व्याख्येयविषयस्तु पूर्वोक्तक्षुतलक्षणादवगन्तव्यः ।
 नेत्रैः कनकवर्णाभैर्नरा भूपतयस्तथा । इति ।
 भवन्तीति, शेषः । इदं तु क्षुतनेत्रलक्षणं राजलक्षणेष्कृत्वा-

११२

वीरमित्रोदयस्य लक्षणप्रकाशे

तदुपयोगित्वेनोक्तमित्यपौनत्यम् ।

स्कान्दे काशखण्डे,

विश्वानरं प्रत्याह नारदः ।

पञ्चसूक्ष्मः पञ्चदीर्घः सप्तरक्तः षडुन्नतः ।

त्रिपृथुर्लघुगम्भीरो द्वात्रिंशलक्षणस्त्विति ॥

त्वक्केशाङ्गुलिदशनाः पर्वाण्यङ्गुलिजान्यपि ।

तथाऽस्य पञ्च सूक्ष्माणि दिक्पालपदभाग्यथा ॥

पञ्च दीर्घाणि शस्यानि यथा दीर्घायुषोऽस्य वै ।

भुजौ नेत्रे हनुर्जानुर्नासा च तनयस्य ते ॥

पाण्योस्तले च नेत्रान्ते तालुजिह्वाधरौष्ठकम् ।

सप्तरूपं च सनखमस्मिन् राज्यसुखप्रदम् ॥

वक्षः कक्षो नखस्कन्धकरवक्त्रं षडुन्नतम् ।

ललाटकटिवक्षोभिस्त्रिविस्तीर्णो यथा ह्यसौ ॥

ग्रीवाजङ्घामेहनैश्च त्रिभिर्ह्रस्वोऽयमीरितः ।

स्वरेण सत्त्वनाभिभ्यां त्रिगम्भीरः शिशुः शुभः ॥ इति ।

इति राजलक्षणम् ।

अथ सर्वोत्कृष्टपुरुषलक्षणम् ।

विष्णुधर्मोत्तरे,

पुष्कर उवाच ।

आदावेव प्रवक्ष्यामि पुरुषाणां तु लक्षणम् ।

निबोध तन्मे गदतो भृगुवंशविवर्द्धन ॥

एकाधिको द्विशुक्लश्च त्रिगम्भीरस्तथैव च ।

त्रित्रिकस्त्रिपलम्बश्च त्रिभिर्व्याप्नोति यस्तथा ॥

त्रिवलीवान् त्रिविनतास्त्रिकालज्ञश्च भार्गव ।

पुरुषः स्यात्स लक्षण्यो विपुलश्च तथा त्रिषु ॥

पुरुषलक्षणप्रकरणे सर्वोत्कृष्टपुरुषलक्षणम् । ११३

चतुर्लैखस्तथा राम तथैव च चतुःसमः ।

चतुष्किष्कुश्चतुर्दंष्ट्रश्चतुष्कृष्णस्तथैव च ॥

चतुर्गन्धश्चतुर्दृशः पञ्चसूक्ष्मस्तथैव च ।

पञ्चदीर्घो भृगुश्रेष्ठ तथैव च षडुन्नतः ॥

सप्तस्नेहोऽष्टवंशश्च नवस्थानामलस्तथा ।

दशपद्मो दशवृहन्न्यग्रोधपरिमण्डलः ॥

चतुर्दशसमद्रन्द्रः षोडशाक्षश्च शस्यते ।

श्रीराम उवाच ।

एकाधिकाद्या ये प्रोक्ताः पुरुषस्य त्वया गुणाः ।

तानहं श्रोतुमिच्छामि यथावद्गुणात्मज ॥

पुष्कर उवाच ।

धर्मे चार्थे च कामे च जनः सर्वोऽभिजायते ।

एकाधिकः स विज्ञेयो यस्तु धर्मे विशेषतः ॥

तारकाभ्यां विना नेत्रे शुक्लाश्च दशनास्तथा ।

द्वात्रिंशद्राम यस्य स्युर्द्विशुक्लः स तु कीर्तितः ॥

उरो नासा तथा सत्त्वं गम्भीरं यस्य देहिनः ।

उरो नाभिस्तथा सक्थि गम्भीरा यस्य देहिनः— इति

पाठान्तरम् ।

प्रोच्यते स तु धर्मज्ञ त्रिगम्भीरो नरोत्तमः ॥

अनसूया दया क्षान्तिस्त्रिकमेकं प्रकीर्तितम् ।

मङ्गलाचारशौचे च अस्पृहेत्यपरं त्रिकम् ॥

अनायासस्त्वकार्पण्यं शौर्यं चेति त्रयस्त्रिकाः ।

अनायासमकार्पण्यमैश्वर्यं च त्रयस्त्रिकाः— इति पाठान्तरम् ।

त्रिप्रलम्बो भुजभ्यां तु वृषणेन च कीर्त्यते ॥

दिग्देशज्ञातिवर्गाश्च तेजसा यशसा श्रिया ।

११४

वीरमित्रोदयस्य लक्षणप्रकाशे

व्याप्नोति यो भृगुश्रेष्ठ त्रिभिर्व्याप्नोत्यसौ नरः ॥

उदरे बलयस्तिस्रो गम्भीरा यस्य देहिनः ।

स उच्यते भृगुश्रेष्ठ त्रिवलीवान्न संशयः ॥

देवतानां गुरुणां च द्विजानां च तथा नतः ।

पुरुषो भार्गवश्रेष्ठ प्रोक्तस्त्रिविनतः सदा ॥

धर्मस्यार्थस्य कामस्य सम्यक्कालविभागवित् ।

सेवने यस्तु धर्मज्ञ प्रोच्यते स त्रिकालवित् ॥

चरो ललाटं वक्रं च विस्तीर्णं यस्य देहिनः ।

कथितः स भृगुश्रेष्ठ विपुलस्त्रिषु मानवः ॥

द्वौ पाणी द्वौ तथा पादौ ध्वजच्छत्रादिभिर्युतौ ।

लेखाभिर्यस्य निर्दिष्टश्चतुर्लैखः स मानवः ॥

छत्रादिभिरित्यत्र आदिपदेन चक्रधनुर्मत्स्यादीनां ग्रहण-

म् । तथा च—

चक्रासितोमरगदाङ्कुशपाशवज्रैः

शक्त्या धनुःपरशुपाशमृणालपत्रैः ।

श्रीवत्समतस्यमकरध्वजकुञ्जराद्यै—

हस्ताङ्गघ्निलाञ्छितकरः सुखभाक् नरेन्द्रः ॥ इति ।

अङ्गुल्यो हृदयं पृष्ठं कटिर्यस्य तथा समा ।

पुरुषः स भृगुश्रेष्ठ चतुःसम उदाहृतः ॥

बाहुजानुभगाण्डाश्च चत्वार्यथ समानि तु ।

पुरुषः स भृगुश्रेष्ठ चतुःसम उदाहृतः ॥ (?)

षण्णनवत्यङ्गुलोत्सेधश्चतुष्किष्कुप्रमाणतः ।

प्रमाणयोगाद्धर्मज्ञ चतुष्किष्कुः स कीर्तितः ॥

किष्कुर्हस्तः । चतुष्किष्कुः स्वहस्तेन हस्तचतुष्टयप्रमाणः ।

दंष्ट्राश्चतस्रश्चन्द्राभा दशनेभ्यः समुन्नताः ।

पुरुषलक्षणप्रकरणे सर्वोत्कृष्टपुरुषलक्षणम् । ११५

किञ्चिद्यस्य स धर्मज्ञ चतुर्दंष्ट्रः प्रकीर्तितः ॥
 नेत्रतारौ भ्रुवौ श्मश्रु कृष्णाः केशास्तथैव च ।
 यस्येह स चतुष्कृष्णः प्रोच्यते मनुजोत्तम ॥
 नासायां वदने स्वेदे कक्षासु च नरोत्तम ।
 गन्धस्तु सुराभिर्यस्य चतुर्गन्धः स कीर्तितः ॥
 ह्रस्वं लिङ्गं तथा ग्रीवाजङ्घे ह्रस्वे तथैव च ।
 यस्य भार्गवशार्दूल चतुर्ह्रस्वः प्रकीर्तितः ॥
 अङ्गुलीनां तु पर्वाणि नखकेशद्विजत्वचः ।
 सूक्ष्माणि यस्य तं राम पञ्चसूक्ष्मं प्रचक्षते ॥
 हनुनेत्रे ललाटं च नासा चैव स्तनान्तरम् ।
 दीर्घाणि यस्य तं राम पञ्चदीर्घं विदुर्बुधाः ॥
 वक्षः कक्षौ नखा नासा मुखं चैव कृकाटिका ।
 षडुन्नतानि यस्येह तं वदन्ति षडुन्नतम् ॥
 त्वक्केशलोमदन्ताश्च दृष्टिर्वाणी नखास्तथा ।
 स्निग्धा यस्येह तं प्राहुः सप्तस्निग्धं बहुश्रुताः ॥
 जानुवंशावथो राम भुजवंशौ तथा परौ ।
 ऊरुवंशद्वयं चैव पृष्ठवंशं च भार्गव ॥
 नासावंशं समं यस्य सोऽष्टवंशः प्रकीर्तितः ।
 नेत्रे नासापुटे कर्णौ मेढ्रं पायुर्मुखं तथा ॥
 छिद्रा नवैते विमला यस्य तं तु नवामलम् ।
 जिह्वोष्ठतालुनेत्रान्तहस्तपादनखाः स्तनौ ॥
 शिश्नाग्रवक्त्रे शस्यन्ते पद्माभा दश देहिनाम् ॥
 पाणी पादौ मुखं ग्रीवा श्रवणे हृदयं शिरः ।
 ललाटमुदरं पृष्ठं बृहन्तः पूजिता दश ॥
 प्रसारितभुजस्येह मध्यमाग्रद्वयान्तरम् ।

११६ वीरमित्रोदयस्य लक्षणप्रकाशे

उच्छ्रायेण समं यस्य न्यग्रोधपरिमण्डलः ॥
 कथितः स नृणां श्रेष्ठः सर्वलक्षणपूजितः ।
 पादौ गुल्फौ स्फिचौ पाश्वौ वृषणावीक्षणे कुचौ ॥
 कर्णौष्ठौ सक्थिनी जङ्घे हस्तौ बाहू तथा भ्रुवौ ।
 सक्थिनी ऊरू ।

द्वन्द्वान्येतानि यस्य स्युः समानि तु चतुर्दश ।
 चतुर्दशसमद्वन्द्वः कथितः स नरोत्तमः ॥
 विद्यास्थानानि यानीह कथितानि चतुर्दश ।
 तैः प्रपश्यति यो राम नेत्राभ्यां च नरोत्तमः ॥
 सम्यक्स कथितो लोके षोडशाक्षो भृगूत्तम । इति ।
 विद्यास्थानान्याह—

याज्ञवल्क्यः,

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ इति ।

पुराणं ब्राह्मादि । न्यायो वेदाद्यविरुद्धः सत्तर्कः । मीमांसा
 वेदवाक्यविचारः । धर्मशास्त्रं मन्वादिप्रणीतम् । अङ्गसहिता वेदा
 श्रत्वारः । अङ्गानि षट्, शिक्षा कल्पो व्याकरणं निरुक्तं छन्दो
 ज्योतिरिति ।

रामायणे हनूमानाह—

चतुष्किष्कुश्चतुर्द्विष्टस्त्रिभुक्तो दशपद्मवान् ।

पद्मवतो दशबृहन्निभिव्याप्नोति राघव ॥

त्रिवलीवान् त्रिविनतः चतुर्गन्धस्त्रिकालवित् ।

त्रित्रिकस्त्रिप्रलम्बश्च महास्यौष्ठहनुस्वरः ॥

चतुष्कृष्णश्चतुर्लखः षोडशाक्षश्चतुःसमः ।

चतुर्दशसमद्वन्द्वः पञ्चस्नेहोऽष्टवंशवान् ॥ इति ।

पुरुषलक्षणप्रकरणे सर्वोत्कृष्टपुरुषलक्षणम् । ११७

त्रिशुक्रः कर्मधर्मयशांसि त्रीणि शुक्लानि यस्य सः । महा-
 स्यौष्ठहनुस्वरः वदनौष्ठहनुशब्दाः बृहन्त इत्यर्थः । पञ्चस्नेहः-
 स्नेहः पञ्चसु लक्ष्यो वाग्जिह्वादन्तनेत्रनखसंस्थः ।
 इति वराहवचनोक्तेर्वाग्जिह्वादन्तनेत्रनखेषु स्तिग्ध इत्याशयः ।
 इति श्रीमत्सकलसामन्तचक्रचूडामणिमरीचिमञ्जरी-

नीराजितचरणकमल-

श्रीमन्महाराजाधिराजप्रतापरुद्रतनूज-

श्रीमन्महाराजमधुकरसाहसूनु-

चतुरुदाधिवलयवसुन्धराहृदयपुण्डरीकविकासदिनकर-

श्रीवीरसिंहदेवोद्योजितश्रीहंसपाण्डितात्मजश्रीपरशुराममिश्रसूनु-

सकलविद्यापारावारपारीणजगदारिद्र्यमहागजपारीन्द्रविद्वज्ज-

नजीवातु-

श्रीमन्मित्रमिश्रकृते श्रीवीरमित्रोदयाभिधनिबन्धे लक्षणप्र-
 काशे पुरुषलक्षणप्रकरणं समाप्तम् ।

११८

वीरमित्रोदयस्य लक्षणप्रकाशे

अथ स्त्रीलक्षणप्रकरणम् ।

तत्र तावत्कन्यालक्षणनिरीक्षणकाल उक्तो—

भविष्यपुराणे,

मूहूर्त्ते तिथिसम्पन्ने नक्षत्रे चाभिपूजिते ।

द्विजैश्च सह सङ्गम्य कन्यां पश्येत कालवित् ॥ इति ।

जगन्मोहने समुद्रोऽपि,

मूहूर्त्ते तिथिसम्पन्ने ग्रहे सौम्ये बलान्विते ।

ब्राह्मणैः सह सङ्गम्य कन्यां पश्येत शास्त्रवित् ॥ इति ।

आश्वलायनगृह्ये,

बुद्धिरूपलक्षणशीलसम्पन्नमरोगामुपयच्छेत् । इति ।

शास्त्राविरुद्धदृष्टादृष्टसाधनोहापोहकुशला धीर्बुद्धिः । यत्र

रस्य मनो रमते तद्रूपम् । तदाह—

आपस्तम्बः,

यस्यां मनश्चक्षुषोर्निबन्धस्तस्यामृद्धिरिति ।

मनुः,

उद्वहेत् द्विजो भार्यां सवर्णां लक्षणान्विताम् । इति ।

दक्षः,

समावर्त्तनपूर्वं तु लक्षण्यां स्त्रियमुद्वहेत् । इति ।

याज्ञवल्क्यः,

अविप्लुतव्रह्मचर्यो लक्षण्यां स्त्रियमुद्वहेत् । इति ।

लक्षणानि द्विविधानि बाह्याभ्यन्तराणि च । अथ

वत् बाह्याभ्याह—

मनुः,

अव्यङ्गाङ्गीं सौम्यनाम्नीं हंसवारणगामिनीम् ।

तनुलोमकेशदशनां मृदङ्गीमुद्वहेत्स्त्रियम् ॥ इति ।

स्त्रीलक्षणप्रकरणे कन्याया बाह्यलक्षणानि । ११९

पृथ्वीचन्द्रोदये शातातपः,
 हंसस्वनां मेघवर्णां मधुपिङ्गललोचनाम् ।
 तादृशीं वरयेत्कन्यां गृहस्थः सुखमेधते ॥ इति ।
 मेघवर्णां मेघवत्स्निग्धश्यामवर्णाम् । तत्रैव—
 नारदोऽपि,
 मृगाक्षी मृगगुह्या च मृगग्रीवा महोदरी ।
 हंसस्वनगतिर्नारी राजपत्नी भविष्यति ॥
 मृदुभाषा च या नारी मृदुपादतलागतिः ।
 नारी कुमुदवर्णाभा राजपत्नी भविष्यति ॥ इति ।
 गरुडपुराणे,
 यस्यास्तु कुञ्चिताः केशा मुखं च परिमण्डलम् ।
 नाभिश्च दक्षिणावर्ता सा कन्या कुलवर्द्धिनी ॥
 कुञ्चिताः केशाः ईषत्कुञ्चिताग्राः ।
 किञ्चिदाकुञ्चिताग्राश्च कुटिलाश्चातिशोभनाः—
 इत्यग्रे केशलक्षणे वक्ष्यते ।
 या च काञ्चनवर्णाभा रक्तहस्तसरोरुहा ।
 सहस्राणां च नारीणां भवेत्सा च पतिव्रता ॥
 पूर्णचन्द्रमुखी कन्या बालसूर्यसमप्रभा ।
 विशालनेत्रा बिम्बोष्ठी सा कन्या लभते सुखम् ॥
 कार्येषु मन्त्री सा स्त्री स्यात्सुसुखं करणेषु च ।
 स्नेहेषु भार्या माता स्यात् वेश्या च शयने शुभा ॥
 करणेषु इन्द्रियेषु ।
 नाभिः प्रशस्ता गम्भीरा दक्षिणावर्तगा शुभा ।
 अरोमा त्रिवली नार्या हृत्स्तनौ रोमवर्जितौ ॥ इति ।
 विष्णुधर्मोत्तराग्नेययोः,

शस्ता स्त्री चारुसर्वाङ्गी मत्तमातङ्गगामिनी ।

गुरुजघनायामा मत्तपारावतेक्षणा ॥

मुनीलकेशी तन्वङ्गी परपुष्टनिनादिनी ।

तनुमध्यविलोमाङ्गी स्निग्धवर्णा मनोहरा ॥ इति ।

परपुष्टः कोकिलः ।

मनुः,

नोद्वहेत्कपिलां कन्यां नाधिकाङ्गीं न रोगिणीम् ।

नालोमिकां नातिलोमां न वाचालां न पिङ्गलाम् ॥

रोगिणीम् अपस्मारादिमहारोगयुक्ताम् । वाचालां बहु

न्धभाषिणीम् ।

नर्षक्षनदीनाम्नीं नान्त्यपर्वतनामिकाम् ।

न पक्ष्यहिप्रेष्यनाम्नीं न विभीषणनामिकाम् ॥ इति ।

अन्त्यः अन्त्यजः ।

बौधायनः,

पार्थिस्थूलां रोमशां च यमलां श्यावदन्तिनीम् ।

सन्नतभ्रूयुगां चैव पिङ्गाक्षीं चैव नोद्वहेत् ॥

सन्नतभ्रूयुगां सल्लभभ्रूयुगलाम् ।

शातातपः,

दीर्घकुत्सितरोगार्ता व्यङ्गा संसृष्टमैथुना ।

दृष्टान्यगतभावा च कन्यादोषाः प्रकीर्त्तिताः ॥ इति ।

दीर्घरोगोऽपस्मारादिः । कुत्सितरोगो गलत्कुष्ठादिः ।

संसृष्टमैथुना कृतव्यभिचारा ।

विष्णुपुराणे,

न घर्घरस्वरां क्षामां तथा काकस्वरां न च ।

नातिबद्धेक्षणां तद्वद्वृत्ताक्षीं नोद्वहेद्बुधः ॥

स्त्रीलक्षणप्रकरणे कन्याया दुर्लक्षणानि । १२१

क्षामां कृशाम् । अतिबद्धेक्षणां निमीलितप्रायलोचनाम् ।
वृत्ताक्षीं वर्तुलाक्षीम् ।

यस्याश्च रोमशे जङ्घे गुल्फौ यस्यास्तथोन्नतौ ।
गण्डयोः कूपके यस्य हसन्त्याश्चैव जायते ॥

नोद्वहेत्तादृशीं कन्यां प्राज्ञः कार्यविचक्षणः ।
नातिरुक्षच्छविं पाण्डुकरजामरुणेक्षणाम् ॥

अपीतहस्तपादां च न कन्यामुद्वहेद्दुधः ।
पाण्डुकरजां पाण्डुरनखाम् ।

भविष्यपुराणे,
नोद्वहेत्कपिलां कन्यां नाधिकाङ्गीं न रोगिणीम् ।
न नीलोष्ठीं न निर्लोभां नास्यकूपां न पिङ्गलाम् ॥
आस्यकूपां कपोलमर्त्तयुक्ताम् ।

बृहन्नारदीये,
रोगिणीं चैव वृत्ताक्षीं सारोगकुलसम्भवाम् ।
अतिकेशामकेशां च वालां नैवोद्वहेद्दुधः ॥
अत्र कन्यामित्यनुषङ्गः ।

कोपनां वामनां चैव दीर्घदेहां विरूपिणीम् ।
न्यूनाधिकाङ्गामुन्मत्तां पिशुनां नोद्वहेद्दुधः ॥
स्थूलगुल्फां दीर्घजङ्घां तथैव पुरुषाकृतिम् ।
श्मश्रुव्यञ्जनसंयुक्तां विकारीं नोद्वहेद्दुधः ॥
वृथाहास्यमुखीं चैव सदाऽन्यगृहवासिनीम् ।
विवादशीलां भ्रमितां निष्ठुरां नोद्वहेद्दुधः ॥
बद्धाशिनीं स्थूलदन्तां स्थूलास्थीं घर्घरस्वराम् ।
आतिकृष्णां रक्तवर्णां धूर्त्तां नैवोद्वहेद्दुधः ॥
सदा रोदनशीलां च पाण्डुवर्णां च कुत्सिताम् ।

कासश्वासादिसंयुक्तां निद्राशीलां च नोद्वहेत् ॥

अनर्थभाषिणीं चैव लोकद्वेषपरायणाम् ।

परापवादानिरतां तस्करां नोद्वहेद्बुधः ॥

दीर्घनासां च कितवां तनूरुहविभूषिताम् ।

गर्वितां वक्रवृत्तिं च सर्वथा नोद्वहेद्बुधः ॥ इति ।

पृथ्वीचन्द्रोदये व्यासोऽप्याह,

ह्रस्वा दीर्घाः कृशाः स्थूलाः पिङ्गाक्ष्यो गौरपाण्डुराः ।

न पूज्या न च सेव्यास्ता यतो मृत्युकराः स्त्रियः ॥ इति ।

गरुडपुराणे,

वक्रकेशा तु या कन्या मण्डलाक्षी च या भवेत् ।

भर्ता च म्रियते तस्या नियतं दुःखभागिनी ॥

यस्यास्तु रोमशौ पादौ रोमशौ च पयोधरौ ।

उन्नतौ चाधरोष्ठौ च क्षिप्रं मारयते पतिम् ॥

यस्यास्त्वनामिकाङ्गुष्ठौ पृथिव्यां नैव तिष्ठतः ।

पतिं मारयते क्षिप्रं स्वेच्छाचारेण वर्त्तते ॥ इति ।

नागरखण्डेऽपि,

तथा त्रिभिः स्तनैर्युक्तां पृष्ठावर्त्तकसंयुताम् ।

दरिद्रोऽप्यतिदुःस्थोऽपि कुलहीनोऽपि नोद्वहेत् ॥

दीयमानां च तां वै यः प्रतिगृह्णाति कश्चन ।

तं भक्षयति भर्तारं षण्मासाभ्यन्तरे हि सा ॥

यस्याः स्युर्द्विगुणा दन्ता एतत्सामुद्रिका जगुः ।

त्रिस्तनी कन्यका या तु श्वशुरस्य कुलक्षयम् ॥

सा धत्ते नात्र सन्देहस्तस्मात्तां दूरतस्त्यजेत् ।

पृष्ठावर्त्तो भवेद्यस्या असती सा भवेद्भ्रुवम् ॥

बहुपापसमाचारा तस्मात्तां परिवर्जयेत् । इति ।

स्त्रीलक्षणप्रकरणे कन्याया आभ्यन्तरलक्षणानि । १२३

अथ आभ्यन्तराणि ।

तान्याश्वलायनोक्तानि—

यथा, दुर्विज्ञेयानि लक्षणान्यष्टौ पिण्डान् कृत्वा ऋतमग्रे प्रथमं यज्ञकृते सत्यं प्रतिष्ठितं यदियं कुमार्यभिजाता तदियमिह प्रतिपद्यतां यत्सत्यं तद्दृश्यतामिति पिण्डानभिमन्त्र्य कुमारीं ब्रूयादेवामेकं गृहाणेति । क्षेत्राच्चेदुभयतः सस्याद्गृह्णीयादन्नवत्यस्याः प्रजा भविष्यतीति विद्यात् गोष्ठात्पशुमती वेदिपुरीषाद्ब्रह्मवर्चस्विन्यविदासिनो हृदात्सर्वसम्पन्ना देवनात्कितवी चतुष्पथाद्विप्रव्राजिनीरिणादधन्या श्मशानात्पतिग्रीति ।

अस्यार्थः । लक्षणानि दुर्विज्ञेयानीति कृत्वा एवं परीक्षेत । क्षेत्रादिभ्योऽष्टभ्यो मृदमाहृत्याष्टौ पिण्डान् कृत्वा ऋतमग्रे इत्यनेन मन्त्रेण मृत्पिण्डानभिमन्त्र्य कुमारीं ब्रूयादेवामेकं गृहाणेति । क्षेत्रादिति । उभयतः सस्यात् क्षेत्रादाहतं मृत्पिण्डं गृह्णीयाच्चेत् अन्नवत्यस्याः प्रजा भविष्यतीति विद्यात् । उभयतः सस्यं क्षेत्रं नाम यदेकस्मिन् संवत्सरे द्विः फलति तत् । गोष्ठादिति । गोष्ठं नाम गवामवस्थानदेशः । तस्मादाहतं मृत्पिण्डं यदि गृह्णीयात्तदा पशुमती ज्ञेया । वेदिपुरीषादिति । वेदिपुरीषं नाम अपवृत्ते कर्मणि या वेदिस्तस्या मृत्तिका । तस्मादाहतं मृत्पिण्डं यदि गृह्णीयात्तदा ब्रह्मवर्चस्विनी । अविदासिनो हृदादिति । अविदासी हृदो नामाऽशोष्यो हृदः । तस्मादाहतमृत्पिण्डग्रहणे सर्वसम्पन्ना ज्ञेया । देवनादिति । देवनं नाम दीव्यतेऽत्रेति द्यूतस्थानम् । तदाहतमृत्पिण्डग्रहणे कितवी । चतुष्पथादिति । चतुष्पथादाहतमृत्पिण्डग्रहणे द्विप्रव्राजिनी द्वौ प्रव्रजतीति द्विप्रव्राजिनी । ईरिणमूपरं यत्रोसं न प्ररोहति तत् । तदाहतमृत्पिण्डग्रहणे अधन्या । श्मशानादिति । श्मशानादाहतमृत्पिण्डग्रहणे पतिग्रीति ।

नन्वत्रोदाहृतेषु स्त्रीलक्षणेषु धूर्तत्वपरापवादनिरतत्वादीनि
केषांचिलक्षणानां बालभावेन विवाहात्पूर्वं विशिष्य ज्ञानासम्भवात्

लक्षणानि परीक्ष्यादौ ततः कन्यां समुद्रहेत् ।

इत्युक्तं तत्कथमिति चेत्, सत्यम् । येषां लक्षणानि
विवाहात्पूर्वं ज्ञानासम्भवस्तद्विषयकमिदं वचनम् । यानि
तु दुर्लक्षणानि विवाहोत्तरकाले प्रागल्भ्ये ज्ञायन्ते तेषु
तेषु परिणयादूर्ध्वमपि सर्वथा तां परित्यजेदिति । तथा
पृथ्वीचन्द्रोदये बृहन्नारदीयवचनमपि—

बालभावादविज्ञातस्वभावासुद्रहेद्यदि ।

प्रागल्भ्येऽप्यगुणां ज्ञात्वा सर्वथा तां परित्यजेत् ॥ इति ।

ननु बहुद्रव्यव्ययायासादिप्राप्तायाः स्त्रियाः किमर्थं त्यज्य
इति । उच्यते । अशुभलक्षणान्वितत्वात् ।

वर्जयेत्सर्वथा भूषणशुभा लक्षणैश्च याः ।

भर्तुरायुर्हरन्त्येता आलस्यादपरीक्षिताः ॥

इति बौधायनवचने भर्तुर्मरणाद्यनिष्टफलश्रवणेनाशुभ
लक्षणान्वितभार्यात्यागविधानात् । नन्वत्र यदनिष्टं फलं तर्हि
विवाहेन उत केवलं तत्संसर्गेणेति । नाद्यः, विवाहोत्तरकाले
मृतायामपि भार्यायां स्वमरणाद्यनिष्टफलावश्यम्भावापत्तेः ।
च तथास्ति । नान्त्यः, दुर्लक्षणयुक्तसामान्यादिस्त्रीसंसर्गेणैव
स्वमरणाद्यनिष्टफलप्राप्तिप्रसङ्गात् । अत्रोच्यते ।

कोपनां वामनां चैव दीर्घदेहां विरूपिणीम् ।

न्यूनाधिकाङ्गासुन्मत्तां पिशुनां नोद्देहदुधः ॥

इत्यादिपूर्वोदाहृतवचनैरशुभलक्षणान्वितकन्योद्देहनेनैव
निष्टं फलं भवतीति प्रतीयते । तदप्यनिष्टं फलं भार्यायां विद्यमान
नायामेव न अविद्यमानायाम् । विद्यमानो हि शत्रुरपकारं

स्त्रीलक्षणप्रकरणे दुर्लक्षणकन्योद्वाहे तत्त्यागः । १२५

नयति नाविद्यमानः । यथा च शालिग्रामगजाश्वादेर्विद्यमानस्यै-
व शुभाशुभफलसूचकत्वं नाविद्यमानस्य । एवमत्रापि । तच्चा-
निष्टं भार्यात्यागेनापैति । यथा मूलोत्पन्नाशिशुजनितपित्रादिमर-
णाद्यनिष्टं वचनात्तत्त्यागेन शान्तिकादिना वा नश्यति । तथात्रा-
ऽपि दुर्लक्षणान्वितकन्योद्वाहजनितस्वमरणाद्यनिष्टं भार्यात्यागेन
नश्यति । सर्वथा तां परित्यजेदिति पूर्वोदाहृतवचनात् । यच्चोक्तं
सामान्यादिस्त्रीसंसर्गेण स्वानिष्टफलम् । तन्न युक्तम् ।

भर्तुरायुर्हरन्त्येता आलस्यादपरीक्षिताः ।

सुलक्षणा सदाचारा पत्युरायुर्हि वर्द्धयेत् ॥

इत्यादिवचनैर्भार्याया भर्तुः शुभाशुभफलं प्रतीयते ।
अतस्तासु भार्यात्वाभावात्तासां च तस्मिन् भर्तृत्वाभावादेव
फलाभावः । अथात्र योऽयं भार्यात्यागः स किं सर्वथा गृहनि-
ष्काशनादिरूपस्तत्स्वातन्त्र्यप्रतिपादकः, उत तत्संसर्गादावेवे-
ति । ननु सर्वथा परित्यागः कर्त्तव्यः पूर्वोक्तवचनादिति चेत्,
न । सर्वथा परित्यागे कृते स्वातन्त्र्येण तया सुरापानादिदुश्चा-
रित्र्याचरणे कृते—

पतत्यर्थं शरीरस्य यस्य भार्या सुरां पिबेत् ।

इत्यादिवचनैर्भार्याकृतमहापातकादिजनितः प्रत्यवायो भ-
र्तुः स्यात् । न चेष्टापत्तिरिति वाच्यम्, वृश्चिकभयात्पलायमा-
नस्याशीविषमुखनिपात इव न च स्वमरणादिदृष्टफलनिवृत्तौ
क्रियमाणायां निरयपाताद्यदृष्टफलप्राप्तिर्न दोषायेति वाच्यम् ।
उभयत्रापि दुःखक्लेशाद्यसहत्वेन दुष्टफलत्वात् ।

रक्षेत्कन्यां पिता विन्नां पतिः पुत्रास्तु वार्धके ।

अभावे ज्ञातयस्त्वेषां न स्वातन्त्र्यं कचित्स्त्रियाः ॥

इत्यादिना स्त्रियाः स्वातन्त्र्यनिषेधाच्च । अतः संसर्गादा-

१२६ वीरमित्रोदयस्य लक्षणप्रकाशे

वेव त्याग इति सिद्धान्त इत्यास्तां तावत् प्रसक्तानुप्रसक्ति-
न्तयेति ।

अत्र लक्षणपरीक्षायाश्चावश्यकत्वमाह—

बौधायनः,

वर्जयेत्सर्वथा भूष्णुरशुभा लक्षणैश्च याः ।

भर्तुरायुर्हरन्त्येता आलस्यादपरीक्षिताः ॥ इति ।

विवेकविलासेऽपि,

नापरीक्ष्य स्पृशेत्कन्यामविज्ञातां कदाचन ।

निघ्नन्ति येन योगैस्ताः कदाचिदक्षनिर्मितैः ॥ इति ।

उक्तशुभलक्षणान्वितकन्यापरिणयने विशेषफलमपि श्रूयते

भविष्ये,

ईदृग्लक्षणसम्पन्नां कन्यामुद्रहते तु यः ।

ऋद्धिदृष्टिस्तथा कीर्त्तिरनुतिष्ठति निश्चला ॥ इति ।

स्कान्दे काशीखण्डेऽपि,

लक्षणानि परीक्षयादौ ततः कन्यां समुद्रहेत् ।

सुलक्षणा सदाचारा पत्युरायुर्हि वर्द्धयेत् ॥

सुलक्षणैः सुचरितैरपि मन्दायुषं पतिम् ।

दीर्घायुषं प्रकुर्वन्ति प्रमदाः प्रमदास्पदम् ॥

अतः सुलक्षणा योषाः परिणया विचक्षणैः । इति ।

सदा गृही सुखं भुङ्क्ते स्त्रीलक्षणवती यदि ।

अतः सुखसमृद्ध्यर्थमादौ लक्षणमीक्षयेत् ॥

तच्च लक्षणमष्टविधं वीक्षेत । तथा च—

स्कान्दे काशीखण्डे,

वपुरावर्त्तगन्धाश्च छाया सत्त्वं स्वरो गतिः ।

वर्णश्चेत्यष्टधा प्रोक्ता बुधैर्लक्षणभूमिका ॥

स्त्रीलक्षणप्रकरणेवपुषआपादतलकेशान्तविभागः।१२७

लक्षणभूमिका लक्षणावलोकनस्थानम् । वपुः शरीरम् ।
 तस्य लक्षणं तु आपादतलकेशान्तं वक्ष्यते । चरणतल-तद्रेखा-
 जुष्टाङ्गुलि-तन्त्रख-तत्पृष्ठ-गुल्फ-पार्श्व-जङ्घा-रोम-जानू-
 कटि-नितम्ब-स्फिक्-भग-जघन-वस्ति-नाभि-कुक्षि-पार्श्वो-
 दर-मध्य-वलित्रय-रोमावली-हृदय-वक्षः-स्तनचू-चुक-जत्रु-
 स्कन्धांस-कक्षा-बाहु-मणिवन्ध-कर-तत्पृष्ठ-तत्तद्रे-खाङ्गुष्टाङ्गु-
 ली-नख-पृष्ठ-कृकाटिका-कण्ठ-चिबुक-हनु-कपोल-वदना-
 धरोत्तरोष्ठ-दन्त-जिह्वा-घण्टिका-तालु-हसित-नासा-क्षुत-
 नयन-पक्ष्म-भ्रू-कर्ण-भाल-मौलि-सीमन्त-केशक्रमेण । अय-
 मेव च क्रमः स्कान्दे काशीखण्डे स्कन्देनोक्तः ।

स यथा,

आपादतलमारभ्य यावन्मौलि त्वहं कमात् ।
 शुभाशुभानि वक्ष्यामि लक्षणानि मुने शृणु ॥
 आदौ पादतले रेखा ततोऽङ्गुष्टाङ्गुलीनखाः ।
 पृष्ठं गुल्फद्वयं पार्श्वी जङ्घा रोमाणि जानुनी ॥
 ऊरू कटिनितम्बस्फिग्युग्मं जघनवस्तिके ।
 नाभिः कुक्षिद्वयं पार्श्वोदरमध्यवलित्रयम् ॥
 रोमाली हृदयं वक्षो वक्षोजद्वयचूचुकम् ।
 जत्रुस्कन्धांसकक्षादोर्मणिवन्धकरद्वयम् ॥
 पाणिपृष्ठं पादतलं रेखाङ्गुष्टाङ्गुलीनखाः ।
 पृष्ठं कृकाटिका कण्ठचिबुकं च हनुद्वयम् ॥
 कपोलौ वक्रमधरोत्तरोष्ठद्विजिह्विकाः ।
 घण्टिका तालु हसितं नासिका क्षुतमक्षिणी ॥
 पक्ष्मभ्रूकर्णभालानि मौलिसीमन्तमौलिकाः ।
 पृष्टिः षडुत्तरा योषिदङ्गलक्षणसंहतिः ॥ इति ।

अत्र यद्यपि स्कान्दे काशीखण्डे पादलक्षणं
नोक्तम् । तथापि गरुडपुराणादिषु पादलक्षणस्य पृथगु-
त्वादुच्यते ।

भविष्यपुराणे,

प्रतिष्ठिततलाः सम्यग्रक्ताम्भोजसमत्विषः ।

तादृशाश्रवणा धन्या योषितां भोगवर्द्धनाः ॥

प्रतिष्ठिततलाः सम्यक् संलग्नभूभागपादाधस्तलाः ।

करालैरतिनिर्मालै रूक्षैरथ शिराततैः ॥

दारिद्र्यं दुर्भगत्वं च प्राप्नुवन्ति न संशयः ॥ इति ।

करालो भयङ्करः ।

गरुडपुराणे,

यस्याः स्निग्धौ समौ पादौ तनुताम्रनखौ तथा ।

श्लिष्टाङ्गुली चोन्नताग्रौ तां प्राप्य नृपतिर्भवेत् ॥

निगूढगुल्फोपचितौ पद्मकान्तितलौ शुभौ ।

अस्वेदनौ मृदुतलौ मत्स्याङ्कुशयवाङ्कितौ ॥

वज्राब्जहलचिन्हौ च दास्याः पादौ ततोऽन्यथा । इति

हलं लाङ्गलम् ।

विष्णुधर्मोत्तरे,

सगग्रभूस्पृशौ यस्याश्रवणौ कमलोपमौ । इति ।

सा प्रशस्तेत्यनुषङ्गः ।

वराहसंहितायाम्,

स्निग्धोन्नताग्रतनुताम्रनखौ कुमार्याः

पादौ समोपचितचारुनिगूढगुल्फौ ।

श्लिष्टाङ्गुली कमलकान्तितलौ च यस्या-

स्तामुद्रहेद्यदि भुवोऽधिपतित्वमिच्छेत् ॥

स्त्रीलक्षणप्रकरणे पादतलादिलक्षणानि । १२९

मत्स्याङ्कुशाब्जयववज्रहलासिचिह्ना—

वस्वेदनौ मृदुतलौ चरणौ प्रशस्तौ । इति ।

इति पादलक्षणम् ।

अथ पादतललक्षणम् ।

स्कान्दे काशीखण्डे,

स्त्रीणां पादतलं स्निग्धं मांसलं मृदुलं समम् ।

अस्वेदमुष्णमरुणं बहुभोगोचितं स्मृतम् ॥

रूक्षं विवर्णं परुषं खण्डितं प्रतिविम्बकम् ।

शूर्पाकारं विशुष्कं च दुःखदौर्भाग्यसूचकम् ॥ इति ।

सामुद्रतिलके,

असितं दौर्भाग्याय श्वेतं दुःखाय योषाणाम् ।

शूर्पाकृतिभिश्चेत्यः कुटिलैः स्युर्दुर्भागाश्चरणतलैः ॥ इति ।

योषा स्त्री ।

इति पादतललक्षणम् ।

अथ पादरेखालक्षणम् ।

जगन्मोहने समुद्रः,

यस्याः पादतले रेखा तर्जन्यां सुप्रकाशते ।

भर्तारं लभते शीघ्रं प्रिया भर्तुश्च जायते ॥

चक्रं पद्मं ध्वजं छत्रं स्वस्तिकं वर्धमानकम् ।

यासां पादे च दृश्यन्ते ज्ञेयास्ता राजयोषितः ॥

पद्मं मालाङ्कुशं छत्रं नन्द्यावर्तः प्रदक्षिणम् ।

पाणिपादेषु दृश्यन्ते राज्ञीं वदन्ति तां बुधाः ॥ इति ।

स्कान्दे काशीखण्डे,

चक्रस्वस्तिकशङ्खाब्जध्वजमीनातपत्रवत् ।

यस्या पादतले रेखा सा भवेत्क्षितिपाङ्गना ॥

भवेदखण्डभोगायोर्ध्वा मध्याङ्गुलिसङ्गता ।
 रेखाऽऽखुसर्पकाकाभा दुःखदारिद्र्यसूचिका ॥
 आखुर्मूषकः । गरुडपुराणे पादतलमुमक्रम्य-
 वाजिकुञ्जरश्रीवृक्षयूपैश्च यवतोमरैः ।
 ध्वजचामरमालाभिः शैलकुण्डलवेदिभिः ॥
 शङ्खातपत्रपद्मैश्च मत्स्यस्वस्तिकसद्रथैः ।
 लक्षणैरङ्कुशाद्यैश्च स्त्रियः स्यू राजवल्लभाः ॥ इति ।
 गर्गसंहितायाम्,
 शङ्खाङ्कुशं पद्मदलातपत्रं
 पृथ्वी च नक्षत्रमथाद्रिरूपम् ।
 चक्रं शशी दिनकृच्चामरं च
 तथा वज्रं व्यजनं तोरणं च ॥
 सिंहो वत्सस्तुरगः स्वस्तिकं च
 मत्स्यो हंसः पूर्णकुम्भस्तथा च ।
 पुरं महद्वारण एव चापि
 तथा समुद्रो मकरः पताका ॥
 तलेष्वथैतानि भवन्ति यासां
 पादाङ्गुलीष्वेव च संस्थितानि ।
 ता भोगवत्यः सुसमृद्धवत्यः
 प्रजान्विताश्चैव भवन्ति नार्यः ॥ इति ।
 सामुद्रतिलके,
 भृशगालमहिषकाकोलूकाहिकोकरभाद्याः ।
 चरणतले जायन्ते यस्याः सा दुःखमामोति ॥ इति ।
 कोकश्चक्रवाकः ।
 ऊर्ध्वा रेखाङ्घ्रितले यावन्मध्याङ्गुलिं गता यस्याः ।

स्त्रीलक्षणप्रकरणे पादरेखालक्षणानि । १३१

सा लभते पतिमाढ्यं प्रिया पुनर्भवति तस्यापि ॥ इति ।

अत्र चक्रादिसर्वलक्षणसद्भावे पूर्णं फलं कल्पनीयम् । तेषु
यस्य कस्य चित्सद्भावे तदनुसारेणेति । तथा च—

सामुद्रतिलके,

चक्रादिचिह्नमध्ये स्यादेकं बहूनि वा यासाम् ।

ऐश्वर्यं सौख्यं वा तासामपि तदनुमानेन ॥ इति ।

इति पादरेखालक्षणम् ।

अथाङ्गुष्ठलक्षणम् ।

स्कान्दे काशखण्डे,

उन्नतो मांसलोऽङ्गुष्ठो वर्तुलोऽतुलभोगदः ।

वक्रो ह्रस्वश्च विकटो दुःखदौर्भाग्यसूचकः ॥

विधवा विपुलाङ्गुष्ठा दीर्घाङ्गुष्ठेन दुर्भगा । इति ।

सामुद्रतिलके,

ह्रस्वश्चिपिटो वक्रः कुलक्षयाय ध्रुवं स्त्रीणाम् ।

अत्राङ्गुष्ठ इत्यनुषङ्गः ।

वैधव्यं विपुलेन द्वेष्यत्वं स्वल्पवर्तुलेन स्यात् ।

रमणावमानना पुनरङ्गुष्ठेनातिदीर्घेण ॥ इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्यपुराणे,

अङ्गुल्यः संहता वृत्ता ऋज्व्यः सूक्ष्मनखास्तथा ।

कुर्वन्त्यनन्तमैश्वर्यं राजभोगं च योषिताम् ॥

संहता अविरलाः । राजभोगं राजभोगोपमं भोगम् ।

ह्रस्वाश्च जीवितं ह्रस्वं विरला वित्तहानये ।

दारिद्र्यं मूलधुग्रासु प्रेष्यत्वं पृथुलासु च ॥

मूलभुग्राः प्रथमपर्ववक्राः ।

परस्परं समारूढैस्तनुभिर्वृद्धपर्वभिः ।

बहूनपि पतीन् हत्वा दासी भवति वै द्विजाः ॥

अङ्गुष्ठोन्नतपर्वाणस्तुङ्गाग्राः कोमलाः समाः ।

रत्नकाञ्चनलाभाय विपरीता विपत्तये ॥ इति ।

स्कान्दे काशीखण्डे,

मृदवाऽङ्गुलयः शस्ता घना वृत्ताः समुन्नताः ।

दीर्घाङ्गुलीभिः कुलटा कृशाभिरतिनिर्द्धना ॥

कुलटा वेश्या ।

ह्रस्वायुष्या च ह्रस्वाभिर्भुग्राभिर्भुग्वर्चिनी ।

भुग्राभिर्वक्राभिः ।

चिंपिटाभिर्भवेदासी विरलाभिर्दरिद्रिणी ॥

परस्परसमारूढा पादाङ्गुल्यो भवन्ति वै ।

हत्वा बहूनपि पतीन् परप्रेष्या तदा भवेत् ॥

परप्रेष्या दासी ।

यस्याः पथि समायान्त्या रजो भूमेः समुच्छलेत् ।

पांसुला सा प्रजायेत कुलत्रयविनाशिनी ॥

पांसुला वेश्या ।

यस्याः कनिष्ठिका भूमिं न गच्छन्त्याः परिस्पृशेत् ।

अनामिका मध्यमा च यस्या भूमिं न संस्पृशेत् ॥

पतिद्वयं निहन्त्याद्या द्वितीया च पतित्रयम् ।

पतिहीनत्वकारिण्यौ हीने ते द्वे इमे यदि ॥

प्रदेशिनी भवेद्यस्या अङ्गुष्ठादतिरेकिणी ।

कन्यैव कुलटा सा स्यादेष एव विनिश्चयः ॥ इति ।

१ अस्य परिस्पृशेदित्यनेनान्वयः ।

स्त्रीलक्षणप्रकरणे पादाङ्गुलीलक्षणम् । १३३

विष्णुधर्मोत्तरे,

भुवं कनिष्ठिका यस्या न स्पृशेत कथञ्चन ।

न तां कुर्वीत भार्यार्ये मृत्युः स कथितो बुधैः ॥ इति ।

गरुडपुराणे,

कनिष्ठिकाऽनामिका वा यस्या न स्पृशते महीम् ।

अङ्गुष्ठं वा गतातीत्य तर्जनी कुलटा तु सा ॥ इति ।

पराशरोऽप्याह,

एकापि यस्या न महीं संस्पृशेच्चरणाङ्गुलिः ।

तलमध्यमथो यस्या अधमां तां विनिर्दिशेत् ॥

पादे प्रदेशिनी यस्या अङ्गुष्ठं समतिक्रमेत् ।

दुःखितां दुर्भगां चैव कन्यां तां परिवर्जयेत् ॥

पादे मध्यमिका यस्याः क्षितिं न स्पृशते यदि ।

न सा रमति कौमारे स्वच्छन्दाऽकार्यकारिणी ॥

पादे अनामिका यस्याः क्षितिं न स्पृशते यदि ।

न सा रमति कौमारे द्वितीये सुप्रतिष्ठिता ॥

पादे कनिष्ठिका यस्याः क्षितिं न स्पृशते यदि ।

द्वितीयं पुरुषं हत्वा तृतीये सुप्रतिष्ठिता ॥ इति ।

जगन्मोहने समुद्रः,

यस्या न स्पृशते भूमिमङ्गुली च कनिष्ठिका ।

भर्तारं प्रथमं हत्वा द्वितीयेन सह स्थिता ॥

यस्या न स्पृशते भूमिं कनिष्ठा विरला द्विजाः ।

सन्नतभुकुटीगण्डा पुंश्चली चाप्यभागिनी ॥

यस्या अनामिका ह्रस्वा तां विद्यात्कलहप्रियाम् ।

अङ्गुष्ठं तु व्यतिक्रम्य यस्याः पादे प्रदेशिनी ॥

कुमारी कुरुते जारं यौवनस्यैव का कथा । इति ।

१३४ वीरमित्रोदयस्य लक्षणप्रकाशे

विवेकविलासे,

यत्पादाङ्गुलिरेकापि भवेद्धीना कथञ्चन ।

येन केनापि सा सार्धं प्रायः कलहकारिणी ॥ इति ।

इति पादाङ्गुलीलक्षणम् ।

अथ नखलक्षणम् ।

गर्गसंहितायाम्,

कुशेशयाः पद्मपलाशवर्णा

रूप्यप्रभा विट्पुमसन्निभाश्च ।

श्लक्ष्णाः सुजाताश्च भवन्ति धन्याः

स्त्रीणां नखाः पद्ममणिप्रभाश्च ॥ इति ।

पद्मपलाशवर्णाः पद्मपत्रसदृशः । विट्पुमं प्रवालम् । पद्म

णिः पद्मरागः ।

भविष्ये,

सुभगत्वं नखैः स्निग्धैराताम्रैश्च धनाढ्यता ।

पुत्राः स्युरुन्नतैरेभिः सुसूक्ष्मैश्चापि राजता ॥

पाण्डुरैः स्फुटितै रूक्षैर्नीलैर्धूम्रैस्तथा खरैः ।

निःस्वता भवति स्त्रीणां पीतैश्चाभक्ष्यभक्षणम् ॥ इति ।

स्कान्दे काशीखण्डे,

स्निग्धाः समुन्नतास्ताम्रा वृत्ताः पादनखाः शुभाः । इति

इति नखलक्षणम् ।

अथ चरणपृष्ठलक्षणम् ।

स्कान्दे काशीखण्डे,

राज्ञीत्वसूचकं स्त्रीणां पादपृष्ठं समुन्नतम् ।

अस्वेदमशिराढ्यं च मसृणं मृदु मांसलम् ॥

दारिद्र्यं मध्यनिम्नेन शिरालेन सदाध्वगा ।

स्त्रीलक्षणप्रकरणेगुल्फादिलक्षणानिः । १३५

रोमाढ्येन भवेदासी निर्मासेन च दुर्भगा ॥ इति ।

इति चरणपृष्ठलक्षणम् ।

अथ गुल्फलक्षणम् ।

भविष्ये,

गुल्फाः स्निग्धाश्च वृत्ताश्वासमारूढशिरास्तथा ।

यस्याः सा तु धनाढ्यत्वं बान्धवाद्यैः समाप्नुयात् ॥ इति ।

स्कान्दे काशीखण्डे,

गूढगुल्फौ शुभायोक्तावशिरालौ सुवर्त्तुलौ ।

विषमौ शिथिलौ रूक्षौ स्यातां दौर्भाग्यसूचकौ ॥ इति ।

जगन्मोहने समुद्रः,

गुल्फैश्च महिषाकारैर्वन्धनं वधमाप्नुयात् ।

निगूढगुल्फा या नारी साऽत्यन्तं सुखमेधते ॥ इति ।

गर्गः,

अत्युन्नताभ्यन्तरतः शिराला

गुल्फा विशालाश्च भवन्ति यासाम् ।

प्रजा न विन्दन्ति धनं न चार्या-

स्ता गुल्फदोषैर्विधवा भवन्ति ॥

इति गुल्फलक्षणम् ।

अथ पार्श्वलक्षणम् ।

स्कान्दे काशीखण्डे,

समपार्श्विः शुभा नारी पृथुपार्श्विश्च दुर्भगा ।

कुलटोन्नतपार्श्विः स्याद्दीर्घपार्श्विश्च दुःखभाक् ॥ इति ।

जगन्मोहने समुद्रः,

उन्नतपार्श्विर्दुःशीला महापार्श्विस्तु बन्धकी ।

दीर्घपार्श्विः परिक्रिन्वा समपार्श्विस्तु शोभना ॥ इति ।

१३६

वीरमित्रोदयस्य लक्षणप्रकाशे

बन्धकी व्यभिचारिणी ।

विवेकविलासे,

कृपणा स्यान्महापार्ष्णिर्दीर्घपार्ष्णिस्तु कोपना ।

दुःशीलोनतपार्ष्णिश्च निन्द्या विषमपार्ष्णिका ॥ इति ।

इति पार्ष्णिलक्षणम् ।

अथ जङ्घालक्षणम् ।

गरुडपुराणे,

जङ्घे च रोमरहिते सुवृत्ते विशिरे शुभे ॥ इति ।

विशिरे शिरावर्जिते ।

भविष्ये,

अशिराः शरकाण्डाभाः सुवृत्तालपतनूरुहाः ।

जङ्घाः कुर्वन्ति सौभाग्यं यानं च गजवाजिभिः ॥

क्लिश्यते रोमजङ्घा स्त्री भ्रमत्युद्वद्धपिण्डिका ।

काकजङ्घा पतिं हन्ति वाचाटा कपिला च या ॥ इति ।

वाचाटा बहुप्रलपनशीला ।

स्कान्दे काशीखण्डे,

रोमहीने समे स्निग्धे यज्जङ्घे क्रमवर्चुले ।

सा राजपत्नी भवति विशिरे सुमनोहरे ॥ इति ।

सामुद्रतिलके,

शुष्के पृथू विशाले शिरान्विते स्थूलपिण्डिके यस्याः ।

जङ्घे मांसोपचिते श्लथमूले पांसुला सा स्यात् ॥ इति ।

इति जङ्घालक्षणम् ।

अथ रोमलक्षणम् ।

भविष्ये,

अत्यन्तं कुटिलै रुक्षैः स्फुटिताग्रैर्गुडप्रभैः ।

स्त्रीलक्षणप्रकरणे रोमादिलक्षणानि । १३७

अनेकजैस्तथा रोमैः केशैश्चापि तथान्विधैः ॥
 अत्यन्तं पिङ्गला नारी विषकन्येति निश्चिता ।
 सप्ताहाभ्यन्तरे पापा पतिं हन्यान्न संशयः ॥ इति ।
 स्कान्दे काशीखण्डे,
 एकरोमा राजपत्नी द्विरोमापि सुखास्पदा ।
 त्रिरोमा रोमकूपेषु भवेद्वैधव्यदुःखभाक् ॥ इति ।
 इति रोमलक्षणम् ।
 अथ जानुलक्षणम् ।

गरुडपुराणे,
 अनुलवणं सन्धिदेशे समं जानुद्वयं शुभम् । इति ।
 भविष्ये,
 जानुभिश्चैव मार्जारसिंहजान्वनुकारिभिः ।
 श्रियमाप्य सुभाग्यत्वं प्राप्नुवन्ति सुतांस्तथा ॥
 घटाभैरध्वगा नार्यो निर्मासैः कुलटाः स्त्रियः ।
 शिरालैरपि हिंसाः स्युर्विश्लिष्टैर्धनवर्जिताः ॥ इति ।
 स्कान्दे काशीखण्डे,
 वृत्तं पिशितसंलग्नं जानुयुग्मं प्रशस्यते ।
 निर्मासं स्वैरचारिण्या दरिद्रायाश्च विश्लथम् ॥ इति ।
 उत्पले समुद्रः,
 सुश्लिष्टे जानुनी धन्ये शिरारोमविवर्जिते । इति ।
 इति जानुलक्षणम् ।
 अथोरुलक्षणम् ।

भविष्ये,
 हस्तिहस्तनिर्भेद्वृत्तै रम्भाभैः करभोपभैः ।
 प्राप्नुवन्त्युरुभिः शश्वत् स्त्रियः सुखमनङ्गजम् ॥

१३८ वीरमित्रोदयस्य लक्षणप्रकाशे

दौर्भाग्यं स्थूलमांसाभिर्वन्धनं रोमशोरुभिः ।
 तनुभिर्वधमित्याहुर्मध्यच्छिद्रैस्त्वनीशता ॥ इति ।
 गरुडपुराणे,
 ऊरु करिकराकारौ पीवरौ च समौ शुभौ । इति ।
 स्कान्दे काशीखण्डे,
 विशिरैः करभाकारैरुरुभिर्मसृणैर्धनैः ।
 सुवृत्तै रोमरहितैर्भवेयुर्भूपवल्लभाः ॥
 वैधव्यं रोमशैरुक्तं दौर्भाग्यं चिपिटैरपि ।
 मध्यच्छिद्रैर्महादुःखं दारिद्र्यं कठिनत्वचैः ॥ इति ।

इत्यूरुलक्षणम् ।

अथ कटिलक्षणम् ।

स्कान्दे काशीखण्डे,
 चतुर्भिरङ्गुलैः शस्ता कटिर्विंशतिसंयुतैः ।
 समुन्नतनितम्बाढ्या चतुरस्रा मृगीदृशाम् ॥
 विनता चिपिटा दीर्घा निर्मासा सङ्कटा कटिः ।
 द्रस्वा रोमयुता नार्या दुःखवैधव्यसूचिका ॥ इति ।

इति कटिलक्षणम् ।

अथ नितम्बलक्षणम् ।

स्कान्दे काशीखण्डे,
 नितम्बविम्बो नारीणामुन्नतो मांसलः पृथुः ।
 महाभोगाय सम्प्रोक्तस्तदन्योऽशर्मणे मतः ॥ इति ।
 सामुद्रतिलके,
 विकटो चिपिटो नतिमान् निर्मासो रोमशः खरः शुष्कः ।
 कुरुते नितम्बफलको दरिद्रतां दुःखदौर्भाग्यम् ॥ इति ।
 इति नितम्बलक्षणम् ।

स्त्रीलक्षणप्रकरणे स्फिग्भगयोर्लक्षणे । १३९

अथ स्फिग्लक्षणम् ।

स्कान्दे काशीखण्डे,

कपित्थफलवद्भूतौ मृदुलौ मांसलौ घनौ ।

स्फिचौ बलिविनिर्मुक्तौ रतिसौख्यविवर्द्धनौ ॥ इति ।

भविष्ये,

कपित्थफलसङ्काशः पीनो बलिविवर्जितः ।

स्फिक् प्रशस्तो हि नारीणां निन्दितोऽह्यन्यथा द्विज ॥ इति ।

इति स्फिग्लक्षणम् ।

अथ भगलक्षणम् ।

भविष्ये,

ऊर्ध्वरोम भगं यस्याः समं सुश्लिष्टसंस्थितम् ।

अपि नीचकुलोत्पन्ना राजपत्नी भवत्यसौ ॥

अश्वत्थपत्रसदृशः कूर्मपृष्ठोऽप्यचूलिकः ।

अचूलिकः अशिखः ।

शशिबिम्बानिभः स्थूलस्तथा च कलशाकृतिः ॥

शकटाकृतिरिति पाठान्तरम् ।

भगः शस्ततमः स्त्रीणां रतिसौभाग्यवर्द्धनः ।

तिलपुष्पनिभो यश्च यश्चाश्वखुरसन्निभः ॥

द्वावप्येतौ परप्रेष्यां कुर्वन्ति च दरिद्रताम् ।

उलूखलनिभैः शोकं मरणं विवृताननैः ॥

विरूपैश्चातिनिर्मासैर्गजाश्वनिभरोमभिः ।

दौःशील्यं दुर्भगत्वं च दारिद्र्यं चाधिगच्छति ॥ इति ।

गारुडे,

अश्वत्थपत्रसदृशं विपुलं गुह्यमुत्तमम् । इति ।

स्कान्दे काशीखण्डे,

१४० वीरमित्रोदयस्य लक्षणप्रकाशः

शुभः कमठपृष्ठाभो गजस्कन्धोपमो भगः ।
 वामोन्नतस्तु कन्यादः पुत्रदो दक्षिणोन्नतः ॥
 आखुरोमा गूढमणिः सुश्लिष्टः संहतः पृथुः ।
 तुङ्गः कमलपर्णाभः शुभोऽश्वत्थदलाकृतिः ॥
 कुरङ्गखुरूपो यश्चुलीकोटरसन्निभः ।
 कुरङ्गो हरिणः ।
 रोमशो विवृतास्यश्च दृश्यनासोऽतिदुर्भगः ॥
 शङ्खावर्त्तो भगौ यस्याः सा गर्भमिह नेच्छति ।
 चिपिटः कर्पराकारः किङ्करीपदभोगः ॥
 कर्परः कटाहः ।
 वंशवेतसपत्राभो गजरोमोचनासिकः ।
 विकटः कुटिलाकारो लम्बगलः श्लथोऽशुभः ॥ इति ।
 विष्णुधर्मोत्तरे,
 गुह्यं प्रदक्षिणावर्त्तमश्वत्थदलसन्निभम् । इति ।
 जगन्मोहने समुद्रः,
 आवर्त्तस्तु भवेद्यस्या भगस्योपरिमस्तके ।
 सा चैव वर्धते पुत्रैर्धनधान्यैः समन्विता ॥
 अश्वत्थपत्रसङ्काशं गुह्यं यस्याः प्रजायते ।
 सा भवेत्सुभगा नारी यदि गूढो मणिर्भवेत् ॥
 कूर्मपृष्ठो गजस्कन्धः समरोमालपनासिकः ।
 विस्तीर्णः पद्मवर्णश्च षडेते सुभगा भगाः ॥
 कठोरः खररोमा च शुष्कश्च दीर्घनासिकः ।
 सङ्क्रोरो विरलश्चैव षडेते दुर्भगा भगाः ॥ इति ।
 सामुद्रतिलके,
 शुचिरत्युष्णः सुयनो गोजिह्वाकर्कशोऽथ वा मृदुलः ।

स्त्रीलक्षणप्रकरणे जघनादिलक्षणानि । १४१

अतिसंवृतः सुगन्धिः सप्तभगा वर्द्धयन्ति रतिम् ॥ इति ।

इति भगलक्षणम् ।

अथ जघनलक्षणम् ।

भविष्ये,

सव्यावर्त्तं समं चारु सूक्ष्मरोमचितं पृथु ।

जघनं शस्यते स्त्रीणां रतिसौख्यकरं द्विजाः ॥ इति ।

स्कान्दे काशीखण्डे,

भगस्य भालं जघनं विस्तीर्णं तुङ्गमांसलम् ।

मृदुलं मृदुरोमाढ्यं दक्षिणावर्त्तमीडितम् ॥

वामावर्त्तं च निर्मासं भुग्नं वैधव्यसूचकम् ।

सङ्कटं स्थपुटं रूक्षं जघनं दुःखदं सदा ॥ इति ।

उत्पले समुद्रः,

जघनं विपुलं यस्याः सुस्पर्शं रोमवर्जितम् ।

सुवर्णाभरणैर्युक्ता राजपत्नी भवत्यसौ ॥ इति ।

इति जघनलक्षणम् ।

अथ वस्तिलक्षणम् ।

स्कान्दे काशीखण्डे,

वस्तिः प्रशस्ता विपुला मृद्वी स्तोकसमुन्नता ।

रोमशा च शिराला च रेखाङ्का नैव शोभना ॥ इति ।

स्तोकसमुन्नता ईषदुच्चा ।

इति वस्तिलक्षणम् ।

अथ नाभिलक्षणम् ।

गरुडपुराणे,

विस्तीर्णमांसोपचिता गम्भीरा विपुला शुभा ॥

नाभिः प्रदक्षिणावर्ता-इति ।

१४२

वीरमित्रोदयस्य लक्षणप्रकाशे

स्कान्दे काशीखण्डे,
 गम्भीरा दक्षिणावर्त्ता नाभिः स्यात्सुखसम्पदे ।
 वामावर्त्ता समुत्ताना व्यक्तग्रन्थिर्न शोभना ॥ इति ।
 गर्गः,
 संछन्ननाभ्यस्त्वविवर्णनाभ्यः
 प्रदक्षिणावर्त्तविवृत्तनाभ्यः ।
 स्त्रियः प्रशंसन्ति विशालनाभ्यः
 पद्मायताभिश्च सुमण्डलाभिः ॥ इति ।
 नाभिभिरिति, शेषः ।
 जगन्मोहने समुद्रः,
 गम्भीरनाभी या नारी सा भवेत्पुरुषप्रिया ।
 पद्माकारा भवेन्नाभिर्नूनं सा सुखमेधते ॥ इति ।
 इति नाभिलक्षणम् ।
 अथ कुक्षिलक्षणम् ।

भविष्ये,
 विपुलैः सुकुमारैश्च कुक्षिभिः सुबहुप्रजाः ।
 मण्डूककुक्षिर्या नारी राजानं सा प्रसूयते ॥ इति ।
 स्कान्दे काशीखण्डे,
 सूते सुतान् बहून्नारी पृथुकुक्षिः सुखास्पदम् ।
 क्षितीशं जनयेत्पुत्रं मण्डूकाभेन कुक्षिणा ॥
 उन्नतेन वलीभाजा सावर्त्तेनापि कुक्षिणा ।
 बन्ध्या प्रव्रजिता दासी क्रमाद्योषा भवेदिह ॥ इति ।
 इति कुक्षिलक्षणम् ।
 अथ पार्श्वलक्षणम् ।
 स्कान्दे काशीखण्डे,

स्त्रीलक्षणप्रकरणे पाश्वर्दरलक्षणे । १४३

समैः समांसैर्मृदुभिर्योषिन्मग्रास्थिभिः शुभैः ।
 पाश्वैः सौभाग्यसुखयोर्निधानं स्यादसंशयम् ॥
 यस्या दृश्यशिरे पाश्वे उन्नते रोमसंयुते ।
 निरपत्या च दुःशीला सा भवेत् दुःखशेवधिः ॥ इति ।
 शेवधिर्निधिः, दुःखस्थानमित्यर्थः ।

गर्गः,

पाश्वानि यासां मृदुलान्वितानि
 प्रदक्षिणावर्त्तनसंयुतानि ।
 श्लिष्टान्यरोमाणि निरन्तराणि
 स्त्रीणां प्रशंसन्ति सुसंहितानि ॥ इति ।

इति पाश्वलक्षणम् ।

अथोदरलक्षणम् ।

स्कान्दे काशखण्डे,
 उदरेणातितुच्छेन विशिरेण मृदुत्वचा ।
 योषिद्भवति भोगाढ्या नित्यं मिष्टान्नसेविनी ॥
 कुम्भाकारं दरिद्राया जठरं च मृदङ्गवत् ।
 कूष्माण्डाभं यवाभं च दुष्पूरं जायते स्त्रियाः ॥
 सुविशालोदरी नारी निरपत्या च दुर्भगा ।
 प्लवङ्गजठरा हन्ति श्वशुरं चापि देवरम् ॥ इति ।

गर्गसंहितायाम्,

यासामनिम्नानि नतोन्नतानि
 सूक्ष्माण्यरोमाणि तथोदराणि ।

ता भोगवत्यो हृदयैश्च युक्तैः

प्रजान्विताश्चापि भवन्ति नार्यः ॥ इति ।

इत्युदरलक्षणम् ।

१४४ वीरमित्रोदयस्य लक्षणप्रकाशे

अथ मध्यलक्षणम् ।

भविष्ये,

पयोधरभरानम्रः सुसमस्त्रिवलीगुरुः ।

मध्यः शुभावहः स्त्रीणां रोमराजीविभूषितः ॥

पणवाभैर्मृदङ्गाभैस्तथा मध्यैर्यवोपमैः ।

प्राप्नुवन्ति भयावासं क्लेशदौःशील्यमीदृशैः ॥ इति ।

उत्पले समुद्रः,

मध्यं बलित्रयचितं सुस्पर्शं रोमवर्जितम् ।

यस्याः सा राजमहिषी कन्या स्यान्नात्र संशयः ॥ इति ।

इति मध्यलक्षणम् ।

अथ बलित्रयलक्षणम् ।

भविष्ये,

उन्नतैर्वलिभिर्मध्याः सावर्त्तैः कुलटाः स्त्रियः ।

परकर्मरताश्च स्युः प्रव्रज्यां च समाप्नुयुः ॥ इति ।

गारुडे,

अरोमा त्रिवलिनीर्याः-इति ।

स्कान्दे काशीखण्डे,

भोगाढ्या सबलित्रया । इति ।

इति बलित्रयलक्षणम् ।

अथ रोमराजिलक्षणम् ।

स्कान्दे काशीखण्डे,

ऋज्वी तन्वी च रोमाली यस्याः सा शर्मनर्मभूः ।

कपिला कुटिला स्थूला व्युच्छिन्ना रोमराजिका ॥

चौरवैधव्यदौर्भाग्यं विदध्यादिह योषिताम् । इति ।

जगन्मोहने समुद्रः,

स्त्रीलक्षणप्रकरणे रोमराज्यादिलक्षणानि । १४५

रोमराजी भवेत्खण्डा ह्रस्वा वक्रा समुन्नता ।
 अर्धाब्देन तु भर्त्तारं हत्वा भवति निर्द्धना ॥
 रोमराजी पुनर्यस्यास्त्रिवलीभिर्विराजिता ।
 गम्भीरा नाभिका यस्याः सा प्रशस्ता निगद्यते ॥ इति ।
 इति रोमराजिलक्षणम् ।

अथ हृदयलक्षणम् ।

भविष्यपुराणे,
 उन्नतावनतैः क्षुद्रा विषमैर्विषमाशयाः ।
 आयुरैश्वर्यसम्पन्ना वनिता हृदयैः समैः ॥ इति ।
 स्कान्दे काशीखण्डे,
 निर्लोम हृदयं यस्याः समं निम्नत्ववर्जितम् ।
 ऐश्वर्यमप्यवैधव्यं प्रियमेव च सा लभेत् ॥
 विस्तीर्णहृदया योषा पुंश्चली निर्दया तथा ।
 उद्भिन्नरोमहृदया पतिं हन्ति विनिश्चितम् ॥ इति ।
 सामुद्रतिलके,
 निर्लोम व्रणरहितं हृदयं यस्याः समं मनोहारि ।
 ऐश्वर्यमवैधव्यं पतिप्रियात्वं भवति तस्याः ॥
 पिशितविवर्जितमुन्नतविनतं हृदयं व्रणान्वितं विषमम् ।
 कर्मकरीत्वं तनुते वनितानां तत्क्षणादेव ॥ इति ।
 इति हृदयलक्षणम् ।

अथ चक्षोलक्षणम् ।

भविष्यपुराणे,
 सुसमं मांसलं चारु शिरारोमविवर्जितम् ।
 चक्षो यस्य भवेन्नार्या भोगान् भुङ्क्ते यथेप्सितान् ॥
 हिंसा भवति वक्रेण दौःशील्यं रोमशेन तु ।

निर्मासेन तु वैधव्यं विस्तीर्णेन कलिप्रिया ॥ इति ।
विस्तीर्णं परिमाणाधिकम् । तत्परिमाणं चोक्तम्—
स्कान्दे काशीखण्डे,

अष्टादशाङ्गुलततमुरः पीवरमुन्नतम् ।

सुखाय दुःखाय भवेद्रोमशं विषमं पृथु ॥ इति ।

वराहः,

रोमप्रवर्जितमुरो मृदु चाङ्गनानाम्—इति ।

मृदु नातिमृदु ।

सामुद्रतिलके,

पीवरमुन्नतमायतमुरःस्थलं न मृदु न कठिनं विशिरम् ।

अष्टादशाङ्गुलततं रोमविहीनं शुभं स्त्रीणाम् ॥ इति ।

इति वक्षोलक्षणम् ।

अथ स्तनलक्षणम् ।

भविष्यपुराणे,

सुवृत्तमुन्नतं पीनमदूरोन्नतमायतम् ।

स्तनयुग्मं सदा शस्तमतोऽन्यदसुखावहम् ॥

उन्नतिः प्रथमे गर्भे द्वयोरेकस्य भूयसी ।

वामे तु जायते कन्या दक्षिणे तु भवेत्सुतः ॥

स्तनैः सर्पफणाकारैः श्वजिह्वाकृतिभिस्तथा ।

दारिद्र्यमभिगच्छन्ति स्त्रियः पुरुषचेष्टिताः ॥ इति ।

स्कान्दे काशीखण्डे,

घनौ वृत्तौ दृढौ पीनौ समौ शस्तौ पयोधरौ ।

स्थूलाग्रौ विरलौ शुष्कौ वामोरूणां न शर्मदौ ॥

दक्षिणोन्नतवक्षोजा पुत्रिणीष्वग्रणीर्मता ।

वामोन्नतकुचा सूते कन्यां सौभाग्यसुन्दरीम् ॥

स्त्रीलक्षणप्रकरणे स्तनादिलक्षणानि । १४७

अवघट्टवटीतुल्यौ कुचौ दौःशील्यसूचकौ ।
 पीवरास्यौ सान्तरालौ पृथू पीनौ न शोभनौ ॥
 मूले स्थूलौ क्रमकृशावग्रे तीक्ष्णौ पयोधरौ ।
 सुखदौ पूर्वकाले तु पश्चादत्यन्तदुःखदौ ॥ इति ।
 गरुडपुराणे,
 अरोमशौ स्तनौ पीनौ घनावविषमौ शुभौ । इति ।
 गर्गोऽपि,
 स्निग्धाः समाश्वापि भवन्ति यासा-
 मुच्चाश्च मांसोपचिताश्च बाह्याः ।
 रक्ताग्रतुण्डाः परिमण्डलाश्च
 स्त्रीणां स्तनाः पिण्डितवच्च धन्याः ॥ इति ।
 बाह्या बहनयोग्याः, बृहन्त इत्यर्थः ।

इति स्तनलक्षणम् ।

अथ चूचुकलक्षणम् ।

भविष्ये,
 दीर्घे तु चूचुके यस्याः सा स्त्री धूर्ता रतिप्रिया ।
 प्रविष्टे तु पुनर्यस्या द्वेष्टि सा पुरुषं सदा ॥ इति ।
 स्कान्दे काशीखण्डे,
 सुदृशां चूचुकयुगं शस्तं श्यामं सुवर्तुलम् ।
 अन्तर्भागं च दीर्घं च कृशं क्लेशाय जायते ॥ इति ।

इति चूचुकलक्षणम् ।

अथ जत्रुलक्षणम् ।

स्कान्दे काशीखण्डे,
 पीवराभ्यां च जत्रुभ्यां धनधान्यनिधिर्वधूः ।

१४८ वीरमित्रोदयस्य लक्षणप्रकाशे

श्लथाभ्यां च निमग्नाभ्यां विषमाभ्यां दरिद्रिणी ॥ इति
इति जत्रुलक्षणम् ।

अथ स्कन्धलक्षणम् ।

स्कान्दे काशीखण्डे,
उन्नतावनतौ स्कन्धावदीर्घावकृशौ शुभौ ।
वक्रौ स्थूलौ च रोमाढ्यौ प्रेक्ष्यवैधव्यसूचकौ ॥ इति ।
भविष्यपुराणे,
उन्नतावनतश्चैव नातिस्थूलो न लोमशः ।
सुस्कन्धस्तु सदा स्त्रीणां सौभाग्यारोग्यवर्द्धनः ॥
स्थूले स्कन्धे वहेद्भारं रोमशे व्याधिनी भवेत् ।
वक्रे स्कन्धे भवेद्द्रव्या कुलटा चोन्नते भवेत् ॥

इति स्कन्धलक्षणम् ।

अथांसलक्षणम् ।

स्कान्दे काशीखण्डे,
निगूढसन्धी सस्ताग्रौ शुभावंसौ सुसंहतौ ।
वैधव्यदौ समुच्चाग्रौ निर्मासावतिदुःखदौ ॥ इति ।
इत्यंसलक्षणम् ।

अथ कक्षालक्षणम् ।

कक्षे सुसूक्ष्मरोमाणौ तुङ्गे स्निग्धे च मांसले ।
शस्ते न शस्ते गम्भीरे शिराले स्वेदमेदुरे ॥ इति ।
गर्गसंहितायाम्,
उत्तानरूपास्तनुरोमयुक्त—
वर्णोपपन्नाः परिमण्डलाश्च ।
प्रदक्षिणावर्त्तसमन्विताश्च
कक्षाः प्रशंसन्ति विशालसूक्ष्माः ॥ इति ।

स्त्रीलक्षणप्रकरणे कक्षादिलक्षणानि । १४९

सामुद्रतिलके,
कक्षायुगं सुगन्धि स्निग्धं च समुन्नतं पिशितपूर्णम् ।
प्रशस्तमिति, शेषः ।

इति कक्षालक्षणम् ।

अथ बाहुलक्षणम् ।

भविष्यपुराणे,
अनुन्नतशिरासन्धि पीनं दोषविवर्जितम् ।
गोपुच्छाकृति नारीणां भुजयोर्युगलं शुभम् ॥
निगूढग्रन्थयो यासां कूर्परा रोमवर्जिताः ।
बाहवो ललिता यासां प्रशस्ता वृत्तकोमलाः ॥ इति ।
स्कान्दे काशीखण्डे,
स्यातां दोषौ सुनिर्दोषौ गूढास्थिग्रन्थिकोमलौ ।
विशिरौ च विरोमाणौ सरलौ हरिणीदृशाम् ॥
वैधव्यं स्थूलरोमाणौ द्रुस्वौ दौर्भाग्यसूचकौ ।
परिक्लेशाय नारीणां परिदृश्यशिरौ भुजौ ॥ इति ।
गर्गः,

न चातिलम्बा न कृशा न द्रुस्वा
भुजङ्गवर्णाः पृथुलोमवर्जिताः ।
निर्ग्रन्थिला वृत्तनिगूढलेखाः
सुबाहवः स्त्रीषु भवन्ति धन्याः ॥ इति ।

इति बाहुलक्षणम् ।

अथ मणिवन्धलक्षणम् ।

भविष्यपुराणे,
मणिवन्धोऽव्यवच्छिन्नो रेखात्रयविभूषितः ।

१५०

वीरमित्रोदयस्य लक्षणप्रकाशे

ददाति न चिरादेव मणिकाञ्चनमण्डनम् ॥ इति ।

इति मणिवन्धलक्षणम् ।

अथ करलक्षणम् ।

स्कान्दे काशीखण्डे,

अम्भोजमुकुलाकारं स्वङ्गुष्ठाङ्गुलि सन्नखम् ।

करद्वयं मृगाक्षीणां बहुभोगाय जायते ॥ इति ।

गरुडपुराणे,

निगूढमणिवन्धौ च पद्मगर्भोपमौ करौ ।

शुभाविति, शेषः ।

क्रव्यादरूपैर्हस्तैश्च वृककाकादिसन्निभैः ॥

क्रव्यादाः आममांसादनशीला व्याघ्रादयः ।

करालैर्विषमैः शुष्कैर्वित्तहीना भवन्ति हि । इति ।

जगन्मोहने समुद्रः,

पद्मपत्रनिभा यासां नारीणां पाणिपल्लवाः ।

मृदवः स्वेदरहितास्तासां भवति सम्पदा ॥ इति ।

घराहः,

निगूढमणिवन्धनौ तरुणपद्मगर्भोपमौ

करौ नृपतियोषितां तनुविकृष्टपर्वाङ्गुली ।

क्रव्यादरूपैर्वृककाककङ्क-

सरीसृपोलूकसमानचिह्नैः ।

शुष्कैः शिरालैर्विषमैश्च हस्तै-

र्भवन्ति नार्यः सुखवित्तहीनाः ॥ इति ।

इति करलक्षणम् ।

अथ करपृष्ठलक्षणम् ।

स्कान्दे काशीखण्डे,

स्त्रीलक्षणप्रकरणे पाणिपृष्ठादिलक्षणानि । १५१

विरोम विशिरं शस्तं पाणिपृष्ठं समुन्नतम् ।
वैधव्यहेतु रोमाढ्यं निर्मासं स्नायुमच्यजेत् ॥ इति ।

सामुद्रतिलके,

रोमशिरापरिहीनं घनमांसं पाणिपृष्ठमवहस्तम् ।

स्निग्धं सममवलानां समुन्नतं शस्यते प्रायः ॥ इति ।

इति पाणिपृष्ठलक्षणम् ।

अथ पाणितललक्षणम् ।

भविष्यपुराणे,

मृदु मध्योन्नतं रक्तं तलं पाण्योररन्ध्रकम् ।

प्रशस्तं शस्तरेखाढ्यमल्परेखं शुभश्रियाम् ॥

विधवा बहुरेखेणाप्यरेखेण दरिद्रिणी ।

भिक्षुकी सुषिराढ्येन नारी करतलेन च ॥ इति ।

गारुडे,

न निम्नं नोन्नतं स्त्रीणां भवेत्करतलं शुभम् ।

रेखान्वितं च विविधं कुर्यात्सम्भोगिनीं स्त्रियम् ॥ इति ।

चराहसंहितायाम्,

न निम्नमतिनोन्नतं करतलं सुरेखान्वितं

करोत्यविधवां चिरं सुतसुखार्थसम्भोगिनीम् ॥ इति ।

इति पाणितललक्षणम् ।

अथ कररेखालक्षणम् ।

भविष्यपुराणे,

चतस्रो रक्तगम्भीरा रेखाः स्निग्धाः करे स्त्रियाः ।

यदि स्युः सुखमाप्नोति विच्छिन्नाभिरनीशता ॥

समरेखा यवा यासामङ्गुष्ठाङ्गुलिपर्वसु ।

तासां हि विपुलं सौख्यं धनं धान्यं तथाऽक्षयम् ॥

श्रीवत्सध्वजशङ्खाब्जगजवाजिनिवेशनैः ।

चक्रस्वस्तिकवज्रासिपूर्णकुम्भै रथाङ्कुशैः ॥

निवेशनं गृहम् ।

प्रासादच्छत्रमुकुटैर्हारकेयूरकुण्डलैः ।

शङ्खतोरणनिर्व्यूहैर्हस्तन्यस्तैर्नृपस्त्रियः ॥

यस्याः पाणितले रेखा यूपस्रग्दण्डकुण्डलाः ।

यस्याः पाणितले रक्तो वृक्षः स्रग्दण्डकुण्डकाः—इति
ठान्तरम् । स्रक् यज्ञपात्रविशेषः । कुण्डमेव कुण्डकमिति अत्र
र्थे कप्रत्ययः ।

दृश्यन्ते चरणे यस्या यज्ञपत्री भवत्यसौ ।

यज्ञपत्री याज्ञिकपत्री ।

वीथ्यापणतुल्यमानभाण्डमुद्रादिभिः स्त्रियः ।

जायन्ते वाणिजां पत्न्यो रत्नकाञ्चनशालिनाम् ॥

आपणः क्रयविक्रयस्थानम् ।

दात्रयोक्त्रयुगाबन्धलोलूखललाङ्गलैः ।

भवन्ति धनधान्याढ्याः कृषीवलजनाङ्गनाः ॥

दात्रं धान्यादिच्छेदसाधनकृषीवलशस्त्रम् । योक्त्रं तु युगा
बध्यतेऽनेनेति रज्जुः ।

गारुडे,

रेखा या मणिवन्धोत्था गता मध्याङ्गुलीं करे ।

गता पाणितले या च योर्ध्वं पादतले स्थिता ॥

स्त्रीणां पुंसां तथा सा स्याद्राज्याय च सुखाय च ।

अङ्गुष्ठमूलगतरेखामधिकृत्योक्तम् —

तत्रैव,

बृहत्यां पुत्राः स्वल्पासु प्रमदाः परिकीर्तिताः ।

स्त्रीलक्षणप्रकरणे कररेखादिलक्षणानि । १५३

स्वल्पायुषो लघुच्छिन्ना दीर्घाच्छिन्ना महायुषः ॥ इति ।

स्कान्दे काशीखण्डे,

रक्ता व्यक्ता च गम्भीरा स्निग्धा पूर्णा च वर्तुला ।

कररेखाङ्गनायाः स्यात् शुभा भाग्यानुसारतः ॥

मत्स्येन सुभगा नारी स्वस्तिकेन च सुप्रजा ।

पद्मेन भूपतेः पत्नी जनयेद्भूपतिं सुतम् ॥

रक्तवर्णः स्त्रियाः पाणौ नन्धावर्त्तः प्रदक्षिणः ।

शङ्खातपत्रकमठा देवमातृत्वसूचकाः ॥

तुलामानाकृती रेखे वणिकपत्नीत्वसूचिके ।

गजवाजिवृषाकाराः करे वामे मृगीदृशाम् ॥

रेखाः प्रासादवज्राभा ब्रूयुस्तीर्थकरीं शुभाम् ।

कृषीवलस्य पत्नी स्यात् शकटेन युगेन वा ॥

चामराङ्कुशकोदण्डैः राजपत्नी भवेद्भुवम् ।

अङ्गुष्ठमूलान्निर्गत्य रेखा याति कनिष्ठिकाम् ॥

यदि सा पतिहन्त्री स्याद्दूरतस्तां त्यजेत्सुधीः ।

त्रिशूलासिगदाशक्तिदुन्दुभ्याकृतिरेखया ॥

नितम्बिनी कीर्त्तिमती त्यागेन पृथिवीतले ।

त्यागेन दानेन ।

काकजम्बुकमण्डूकवृश्चिकभोगिनः ।

रासभोष्ट्रविडालाभाः करस्था दुःखदाः स्त्रियाः ॥ इति ।

गर्गोऽपि,

मत्स्यः समुद्रो वसुधा धनं च

ध्वजस्तथाऽसिर्दिनकृच्छशी च ।

शङ्खः पुरं चक्रमथो वनं च

द्विपस्तथा व्यञ्जनतोरणं च ॥

छत्रं यवः पद्ममथाङ्कुशं च
 सिंहो हयः स्वस्तिक एव चापि ।
 कूर्मः पताका मकरः पुमांश्च
 दण्डोऽशनिः पूर्णघटस्तथा च ॥
 अशनिर्वज्रम् ।
 पाणिष्वथैतानि भवन्ति यासा-
 मेकं तथा द्वे च बहूनि चापि ।
 अत्यन्तसौख्यं बहुपुत्रता च
 स्त्रीणां तथा लक्षणैरादिशेच ॥ इति ।

इति कररेखालक्षणम् ।

अथ कराङ्गुष्ठलक्षणम् ।

स्कान्दे काशीखण्डे,
 शुभदः सरलोऽङ्गुष्ठो वृत्तो वृत्तनखो मृदुः । इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्यपुराणे,
 संवृत्ताः समपर्वाणस्तीक्ष्णाग्राः कोमलत्वचः ।
 समास्त्वङ्गुलयो यस्याः सा नारी भोगवर्धिनी ॥ इति ।
 स्कान्दे काशीखण्डे,
 अङ्गुल्यश्च सुपर्वाणो दीर्घा वृत्ताः क्रमात्कृशाः ।
 चिपिटाः स्थपुटा रूक्षाः पृष्ठरोमयुजोऽशुभाः ॥
 अतिह्रस्वाः कृशा रक्ता विरला रोगहेतुकाः ।
 दुःखायाङ्गुलयः स्त्रीणां बहुपर्वसमान्विताः ॥ इति ।

इति अङ्गुलीलक्षणम् ।

स्त्रीलक्षणप्रकरणे नखादिलक्षणानि । १५५

अथ नखलक्षणम् ।

भविष्यपुराणे,

बन्धुजीवारुणैस्तुङ्गैर्नखैरैश्वर्यमाप्नुयात् ।

खरैर्वक्रैर्विवर्णाभिः श्वेतपीतैरनीशताम् ॥ इति ।

स्कान्दे काशीखण्डे,

अरुणाः सशिखास्तुङ्गाः करजाः सुदृशां शुभाः ।

निम्ना विवर्णाः शुष्काभाः पीता दारिद्र्यदायकाः ॥

नखेषु बिन्दवः श्वेताः प्रायः स्युः स्वैरिणीस्त्रियः ।

पुरुषा अपि जायन्ते दुःखिनः पुष्पितैर्नखैः ॥ इति ।

गर्गसंहितायाम्,

श्लक्ष्णाः सुवर्णाः क्षतजप्रभाश्च

वैडूर्यमुक्ताफलसन्निभाश्च ।

पुष्पान्विताः सौख्यकरा भवन्ति ।

कुशेशयाभाश्च नखाः करेषु ॥

अत्र समुदितानां शुभं फलं वक्तव्यम् । अन्यथा स्कान्दे
पुष्पितनखानामशुभफलश्रवणादिह तु शुभफलश्रवणाद्विरोधः
प्रसज्येत ।

इति नखलक्षणम् ।

अथ पृष्ठलक्षणम् ।

स्कान्दे काशीखण्डे,

अन्तर्निमग्नवंशास्थि पृष्ठं स्यान्मांसलं शुभम् ।

पृष्ठेन रोमयुक्तेन वैधव्यं लभते ध्रुवम् ॥

भुयेन विनतेनापि सशिरेणातिदुःखिता । इति ।

भविष्यपुराणे,

अभयानुल्वणं पृष्ठमरोमशमगर्हितम् ।

१५६ वीरमित्रोदयस्य लक्षणप्रकाशे

नानास्तरणपर्यङ्करतिसौख्यकरं परम् ॥
 कुब्जमद्रोणिकं पृष्ठं रोमशं यदि योषितः ।
 स्वमान्तेऽपि सुखं तस्या नास्ति हन्यात्पतिं च सा ॥ इति ।
 अद्रोणिकं द्रोणी काष्ठाम्बुवाहिनी तद्वद्विशालं न भवति
 अनुलक्षणमनिम्नम् ।

सामुद्रतिलके,
 भुग्नवलितेन दासी भर्तृघ्नी द्रोणिकाविशालेन । इति ।
 इति पृष्ठलक्षणम् ।

अथ कृकाटिकालक्षणम् ।

भविष्यपुराणे,
 अनुन्नता समांसा च समा यस्याः कृकाटिका ।
 सुदीर्घमायुस्तस्यास्तु चिरं भर्ता च जीवति ॥
 निर्मांसा बहुमांसा च शिराला रोमशा तथा ।
 कुटिला विकटा चैव विस्तीर्णा च न शस्यते ॥
 स्कान्दे काशीखण्डे,
 ऋज्वी कृकाटिका श्रेष्ठा समांसा च समोन्नता ।
 शुष्का शिराला रोमाढ्या विशाला कुटिलाऽशुभा ॥ इति ।

इति कृकाटिकालक्षणम् ।

अथ कण्ठलक्षणम् ।

स्कान्दे काशीखण्डे,
 मांसलो वर्तुलः कण्ठः प्रशस्तश्चतुर्जुलः ।
 शस्ता ग्रीवा त्रिलेखाङ्गा सुव्यक्तास्थिः सुसंहता ॥
 निर्मांसा चिपिटो दीर्घा स्थपुटा न शुभप्रदा ।
 स्थूलग्रीवा च विधवा वक्रग्रीवा च किङ्करी ॥
 बन्ध्या हि चिपिटग्रीवा ह्रस्वग्रीवा च निर्धना ॥ इति ।

स्त्रीलक्षणप्रकरणे कण्ठादिलक्षणानि । १५७

भविष्यपुराणे,

स्पष्टं रेखात्रयं यस्या ग्रीवायां चतुरङ्गुलम् ।

मणिकाञ्चनरत्नाढ्यं सा दधाति विभूषणम् ॥

अधमा स्त्री कृशग्रीवा दीर्घग्रीवा च बन्धकी ।

ह्रस्वग्रीवा मृतापत्या स्थूलग्रीवा च दुःखिता ॥ इति ।

गर्गोऽपि,

दृश्यत्रिलेखा सुभगोपपन्ना

सुस्निग्धमांसोपचिता सुवृत्ता ।

न चातिदीर्घा चतुरङ्गुला च

ग्रीवा च दीर्घा भवतीह धन्या ॥ इति ।

इति कण्ठलक्षणम् ।

अथ चिवुकलक्षणम् ।

स्कान्दे काशीखण्डे,

चिवुकं ब्रह्मलं शस्तं वृत्तं पीनं सुकोमलम् ।

स्थूलं द्विधासंविभक्तमायतं रोमशं त्यजेत् ॥ इति ।

इति चिवुकलक्षणम् ।

अथ हनुलक्षणम् ।

भविष्यपुराणे,

न स्थूलो न कृशोऽत्यल्पो न वक्रो न च रोमशः ।

हनुरेवंविधः श्रेष्ठस्ततोऽन्यो न प्रशस्यते ॥ इति ।

स्कान्दे काशीखण्डे,

हनुश्चिवुकसंलग्ना निर्लोमा सुघना शुभा ।

वक्रा स्थूला कृशा ह्रस्वा रोमशा न शुभप्रदा ॥ इति ।

इति हनुलक्षणम् ।

अथ कपोललक्षणम् ।

भविष्ये,

ईषदापाण्डुरा गण्डाः सुवृत्ताः सर्वतः स्त्रियाः ।

प्रशस्ता न पुनर्द्वन्या रोमकूपकदूषिताः ॥ इति ।

स्कान्दे काशीखण्डे,

शस्तौ कपोलौ वामाक्ष्याः पीनौ वृत्तौ समुन्नतौ ।

रोमशौ परुषौ निम्नौ निर्मासौ परिवर्जयेत् ॥ इति ।

इति कपोललक्षणम् ।

अथ मुखलक्षणम् ।

भविष्यपुराणे,

सुमृष्टदर्पणाम्भोजपूर्णबिम्बेन्दुसान्निभम् ।

वदनं वरनारीणामभीष्टफलदं शुभम् ॥

मालतीबकुलाम्भोजनीलोत्पलसुगन्धि यत् ।

वदनं मुच्यते नैव पानताम्बूलभोजनैः ॥

चतुरस्रमुखी धूर्त्ता मण्डलास्या च या भवेत् ।

अप्रजा वाजिवक्त्रा स्त्री महावक्त्रा च दुर्भगा ॥

श्ववराहवृकोलूकमर्कटास्याश्च याः स्त्रियः ।

क्रूरास्ताः पापकर्मिण्यः प्रजाबन्धुविवर्जिताः ॥ इति ।

स्कान्दे काशीखण्डे,

समं समांसं सुस्निग्धं स्वामोदं वर्तुलं मुखम् ।

जनितृवदनच्छायं धन्यानामिह जायते ॥ इति ।

जनितृवदनच्छायं पितृमुखसदृशम् ।

गारुडे,

मांसलं वर्तुलं मुखम् । इति ।

इति मुखलक्षणम् ।

स्त्रीलक्षणप्रकरणे अधरादिलक्षणानि । १५२

अथाधरलक्षणम् ।

भविष्यपुराणे,

ताम्राभः किञ्चिदानम्रः स्थौल्यकार्यविवर्जितः ।

अधरो यदि तुङ्गश्च नारीणां भोगदः सदा ॥

स्थूले कलहशीला स्याद्विवर्णे चातिदुःखिता । इति ।

स्कान्दे काशीखण्डे,

पाटलो वर्तुलः स्निग्धो रेखाभूषितमध्यभूः ।

सीमन्तिनीनामधरो धराजानिप्रियो भवेत् ॥

कृशः प्रलम्बः कुटिलो रूक्षो दौर्भाग्यसूचकः ।

श्यामः स्थूलोऽधरोष्ठः स्याद्वैधन्यकलहप्रदः ॥ इति ।

गारुडे,

आरक्तावधरौ श्रेष्ठौ-इति ।

वराहसंहितायाम्,

बन्धुजीवकुसुमोपमोऽधरो मांसलो रुचिरविम्बरूपधृक् । इति ।

उत्पले समुद्रः,

अधरो विम्बसङ्काशो मांसलोऽस्फुटितस्तथा ।

यस्याः सा राजमहिषी कुमारी नात्र संशयः ॥ इति ।

इत्यधरलक्षणम् ।

अथोत्तरोष्ठलक्षणम् ।

स्कान्दे काशीखण्डे,

मृणोत्तमकामिन्याश्चोत्तरोष्ठः शुभोऽमलः ।

किञ्चिन्मध्योन्नतोऽरोमा विपरीतो विरुद्धकृत् ॥ इति ।

भविष्ये,

उत्तरोष्ठेन तीक्ष्णेन वनिताऽत्यन्तकोपना । इति ।

गारुडे,

१६०

वीरमित्रोदयस्य लक्षणप्रकाशे

पा सरोमोत्तरौष्ठी स्यान्न शुभा भर्तुरेव हि । इति ।

इत्युत्तरोष्ठलक्षणम् ।

अथ दन्तलक्षणम् ।

भविष्यपुराणे,

शङ्खकुन्देन्दुधवलैः स्निग्धैस्तुङ्गैरसन्धिभिः ।

मिष्टान्नपानमाप्नोति दन्तैरोभिरनुन्नतैः ॥

सूक्ष्मैरतिकृशैर्दृश्वैः स्फुटितैर्विरलैस्तथा ।

रूक्षैश्च दुःखिता नित्यं विकटैर्विमतिर्भवेत् ॥ इति ।

गारुडे,

कुन्दपुष्पसमा दन्ता-इति ।

प्रशस्ता, इति शेषः ।

कराला विषमा दन्ताः क्लेशाय च भयाय च ।

चौर्याय कृष्णमांसाश्च दीर्घा भर्तुश्च मृत्यवे ॥ इति ।

स्कान्दे काशीखण्डे,

गोक्षीरसन्निभाः स्निग्धा द्वात्रिंशदशनाः शुभाः ।

अधस्तादुपरिष्ठाच्च सप्ताः स्तोकसमुन्नताः ॥

पीताः श्यामाश्च दशनाः स्थूलदीर्घा द्विपङ्क्तयः ।

शुक्त्याकाराश्च विरला दुःखदौर्गत्यकारणम् ॥

अधस्तादधिकैर्दन्तैर्मातरं भक्षयेत्स्फुटम् ।

पतिहीना च विकटैः कुलटा विरलैर्भवेत् ॥ इति ।

जगन्मोहने समुद्रः,

अनपत्या भवेन्नारी दन्तानां चलनं यदि ।

निधनत्वं च दारिद्र्यं तस्याश्चैव विनिर्दिशेत् ॥ इति ।

गर्गोऽपि,

तीक्ष्णाग्रवृत्ताः सुयमा दृढाश्च

स्त्रीलक्षणप्रकरणे दन्तादिलक्षणानि ।

१६१

शुभा मृणालेन्दुसमानवर्णाः ।

निरन्तराः स्त्रीषु भवन्ति धन्या

द्विजास्तथा ये रजतप्रकाशाः ॥ इति ।

इति दन्तलक्षणम् ।

अथ जिह्वालक्षणम् ।

भविष्यपुराणे,

जिह्वा तनुतलाऽवक्रा ताम्रा दीर्घा च शस्यते ।

स्थूला ह्रस्वा विवर्णा या वक्रा भिन्ना च निन्दिता ॥ इति ।

स्कान्दे काशीखण्डे,

जिह्वेष्टमिष्टभोक्त्री स्याच्छोणा मृद्री तथाऽसिता ।

दुःखाय मध्यसङ्कीर्णा पुरोभागे सविस्तरा ॥

सितया तोयमरणं श्यामया कलहप्रिया ।

दरिद्रिणी मांसलया लम्बयाऽभक्ष्यभक्षिणी ॥

विशालया रसनया प्रमदाऽतिप्रमादभाक् । इति ।

जगन्मोहने समुद्रः,

श्यामायां कलहो नित्यं कर्णच्छेदमवाप्नुयात् ।

जिह्वायामित्यनुषङ्गः ।

गर्गः,

न चापि तन्व्यो न भुजङ्गवच्च

स्युर्विदुमाभाः क्षतजप्रभाश्च ।

जिह्वाः प्रशस्ता विमलाः सुलघ्व्यः

स्त्रीणां तथा मांससमप्रभाश्च ॥ इति ।

इति जिह्वालक्षणम् ।

अथ घण्टिकालक्षणम् ।

स्कान्दे काशीखण्डे,

१६२

वीरमित्रोदयस्य लक्षणप्रकाशे

कण्ठेऽस्थूला सुवृत्ता च क्रमतीक्ष्णा सुलोहिता ।

अप्रलम्बा शुभा घण्टी स्थूला कृष्णा च दुःखदा ॥ इति ।

इति घण्टिकालक्षणम् ।

अथ तालुलक्षणम् ।

स्कान्दे काशीखण्डे,

स्निग्धं कोकनदाभासं प्रशस्यं तालु कौमलम् ।

सिते तालुनि वैधव्यं पीते प्रव्रजिता भवेत् ॥

कृष्णेऽपत्यवियोगार्ता रूक्षे चौरकुटुम्बिनी । इति ।

गारुडे,

तालुश्वेता धनक्षयम् ।

कृष्णा च परुषा च—इति ।

जगन्मोहने समुद्रः,

श्वेतेन तालुना दासी दुःखिता कृष्णतालुका ।

हरितेन च रूक्षेण प्रव्रज्यामनुगच्छति ॥ इति ।

गर्गसंहितायाम्,

यासामचित्राणि सुमांसलानि

रक्तोत्पलाभानि सदाऽरुणानि ।

तालूनि भद्राणि भवन्ति चापि

ताः पुत्रवत्यः सुभगाश्च नार्यः ॥ इति ।

इति तालुलक्षणम् ।

अथ हासितलक्षणम् ।

स्कान्दे काशीखण्डे,

अलक्षितद्विजं चैव किञ्चित्फुल्लकपोलकम् ।

स्मितं प्रशस्तं सुदृशामनिमीलितलोचनम् ॥ इति ।

गारुडे,

स्त्रीलक्षणप्रकरणे हसितादिलक्षणानि । १६३

स्मिते कूपौ गण्डयोश्च सा ध्रुवं व्यभिचारिणी । इति ।

इति हसितलक्षणम् ।

अथ नासालक्षणम् ।

भविष्यपुराणे,

न स्थूला न कृशा वक्रा नातिदीर्घा समुन्नता ।

ईदृशी नासिका यस्याः सा धन्या तु शुभङ्करी ॥ इति ।

गारुडे,

नासा समपुटा स्त्रीणां रुचिरा च तथा शुभा । इति ।

स्कान्दे काशीखण्डे,

समवृत्तपुटा नासा लघुच्छिद्रा शुभावहा ।

स्थूलाग्रा मध्यनम्रा च न प्रशस्ता समुन्नता ॥

आकुञ्चितारुणाग्रा च वैधव्यक्लेशदायिनी ।

परप्रेष्या च विकटा ह्रस्वा दीर्घा कलिप्रिया ॥ इति ।

जगन्मोहने समुद्रः,

दीर्घेण नासिकाग्रेण नारी भवति कोपना ।

ह्रस्वेण च भवेदासी परकर्मकरी स्मृता ॥

चिपिटा नासिका यस्या वैधव्यमधिगच्छति । इति ।

इति नासिकालक्षणम् ।

अथ क्षुतलक्षणम् ।

स्कान्दे काशीखण्डे,

दीर्घायुष्कृत्क्षुतं दीर्घं युगपद्वित्रिपिण्डितम् । इति

सामुद्रतिलके,

दीर्घं दीर्घायुष्कृत् क्षुतं सकृद्वित्रिपिण्डितं ह्रादि ।

अनुवादयुतं शस्तं ततोऽन्यथा भवति विपरीतम् ॥ इति ।

इति क्षुतलक्षणम् ।

१६४ वीरमित्रोदयस्य लक्षणप्रकाशे

अथ नेत्रलक्षणम्

भविष्यपुराणे,

नीलोत्पलदलप्रख्यैराताम्रैश्चारुपक्ष्मभिः ।

अन्विता नयनैरेभिर्भोगसौभाग्यभागिनी ॥

शशकाक्षी मृगाक्षी च वराहाक्षी वराङ्गना ।

यत्र यत्र समुत्पन्ना महान्तं भोगमाप्नुयात् ॥

अगम्भीरैरसङ्क्षिप्तैर्वहुरेखाविभूषितैः ।

राजपत्न्यो भवन्तीह नयनैर्मधुपिङ्गलैः ॥

वायसाकृतिनेत्राणि दीर्घापाङ्गानि योषिताम् ।

अनाविलानि चारूणि भवन्ति हि विभूतये ॥

गम्भीरैः पिङ्गलैश्चैव दुःखिताश्च चिरायुषः ।

वयोमध्ये त्यजेत्प्राणानुन्नताक्षी च याङ्गना ॥

रक्ताक्षी विषमाक्षी च धूम्राक्षी प्रेतलोचना ।

वर्जनीया सदा नारी श्वनेत्रा चैव दूरतः ॥

उद्भ्रान्तकेकरैश्चित्रैर्नयनैरङ्गनास्त्वह ।

मद्यमांसप्रिया नित्यं चपलाश्चैव सर्वतः ॥ इति ।

चपलाः परपुरुषरताः ।

गारुडे,

नीलोत्पलनिभं चक्षुः—इति ।

प्रशस्तमित्यनुषङ्गः ।

स्कान्दे काशीखण्डे,

ललनालोचने शस्ते रक्तान्ते कृष्णतारके ।

गोक्षीरवर्णविशदे सुस्तिग्धे कृष्णपक्ष्मणी ॥

उन्नताक्षी न दीर्घायुर्वृत्ताक्षी कुलटा भवेत् ।

मेषाक्षी महिषाक्षी च केकराक्षी न शोभना ॥

स्त्रीलक्षणप्रकरणे नेत्रादिलक्षणानि । १६५

कामगृहीता नितरां गोपिङ्गाक्षी मुदुर्बता ॥
 पारावताक्षी दुःशीला रक्ताक्षी भर्तृघातिनी ।
 कोटरनयना दुष्टा गजनेत्रा न शोभना ॥
 पुंश्चली वामकाणाक्षी बन्ध्या दक्षिणकाणिका ।
 मधुपिङ्गाक्षी रमणी धनधान्यसमृद्धिभाक् ॥ इति ।
 वराहोऽप्याह,
 नेत्रे यस्याः केकरे पिङ्गले वा
 सा दुःशीला श्यावलोलेक्षणा च । इति ।
 उत्पले समुद्रोऽपि,
 नीलोत्पलसवर्णाभे नेत्रे लावण्यसंयुते ।
 मृगी भवेच्च सा कन्या धनधान्यविवर्द्धिनी ॥ इति ।
 सामुद्रतिलके,
 यस्याः पिङ्गलनेत्रद्वितयं सा सुरतकौशलं लभते ।
 दुःशीलत्वेन समं वैधव्यं वा ध्रुवं रमणी ॥
 गोपिङ्गलनेत्रयुता पितरं श्वशुरं च मातुलं पुत्रम् ।
 भ्रातरमप्यधिगच्छति कामग्रथितेव मोहपरा ॥ इति ।

इति नेत्रलक्षणम् ।

अथ पक्ष्मलक्षणम् ।

स्कान्दे काशीखण्डे,
 पक्ष्मभिः सुघनैः स्निग्धैः कृष्णैः सूक्ष्मैः सुभाग्यभाक् ।
 कपिलैर्विरलैः स्थूलैर्निन्द्या भवति भामिनी ॥ इति ।

इति पक्ष्मलक्षणम् ।

अथ भ्रूलक्षणम् ।

भविष्यपुराणे,
 उन्नता मृदुरोमाणो रेखाः शुद्धा न सङ्गताः ।

१६६

वीरमित्रोदयस्य लक्षणप्रकाशे

भ्रुवोऽर्द्धवक्रा सूक्ष्माश्च योषितां च सुखावहाः ॥
 वर्तुलाभिश्च सौभाग्यं बन्ध्या स्याद्दीर्घरोमभिः ।
 पिङ्गला सङ्गता ह्रस्वा दरिद्राया न संशयः ॥ इति ।
 स्कान्दे काशीखण्डे,
 भ्रुवौ सुवर्तुले तन्व्यौ स्निग्धे कृष्णे असंहते ।
 प्रशस्ते मृदुरोमाणौ सुभ्रुवः कार्मुकाकृती ॥
 खररोमा च पृथुला विकीर्णा सरला स्त्रियाः ।
 न भ्रूः प्रशस्ता मिलिता दीर्घारोमा च पिङ्गला ॥ इति ।

इति भ्रूलक्षणम् ।

अथ कर्णलक्षणम् ।

स्कान्दे काशीखण्डे,
 लम्बौ कर्णौ शुभावर्त्तौ शुभदौ सुवरप्रदौ ।
 शङ्कुलीरहितौ निन्व्यौ शिरालौ कुटिलौ कृशौ ॥ इति ।
 गारुडे,
 सुमांसलं कर्णयुग्मं समं मृदु समाहितम् । इति ।
 भविष्यपुराणे,
 शूकराकृतयः कर्णा न च स्कन्ना न संस्थिताः ।
 वहन्ति विलसत्कान्ति हेमरत्नविभूषणम् ॥
 खरोष्ट्रनकुलोलूककठिनश्रवणाः स्त्रियः ।
 प्राप्नुवन्ति महद्दुःखं प्रायशः प्रव्रजन्ति हि ॥ इति ।

इति कर्णलक्षणम् ।

अथ ललाटलक्षणम् ।

भविष्यपुराणे,
 अर्द्धेन्दुप्रतिमाभोगमरोमशमनायतम् ।
 तत् श्रीभोगकरं श्रेष्ठं ललाटं वरयोषिताम् ॥ इति ।

स्त्रीलक्षणप्रकरणे ललाटादिलक्षणानि । १६७

आभोगो विस्तारः ।

स्कान्दे काशीखण्डे,

भालः शिराविरहितो निर्लोमार्द्धेन्दुसन्निभः ।

अनिम्रस्त्र्यङ्गुलो नार्याः सौभाग्यारोग्यकारणम् ॥

व्यक्तस्वस्तिकरेखं च ललाटं राज्यसम्पदे ।

प्रलम्बमलिकं यस्या देवरं हन्ति सा ध्रुवम् ॥

रोमशेन शिरालेन पांसुला गोधिना मता ।

गोधिल्लाटम् ।

भालगेन त्रिशूलेन निर्मितेन स्वयम्भुवा ।

नितम्बिनीसहस्राणां स्वामित्वं योषिदाप्नुयात् ॥ इति ।

गारुडे,

ललाटमधिकृत्य—

शुभ्रमर्द्धेन्दुसंस्थानमतुङ्गं स्यादरोमकम् । इति ।

जगन्मोहने समुद्रः,

ललाटं त्र्यङ्गुलं यस्याः शिरारोमविवर्जितम् ।

निर्मलं सुसमं दीर्घमायुःसौख्यधनप्रदम् ॥ इति ।

इति ललाटलक्षणम् ।

अथ शिरोलक्षणम् ।

भविष्ये,

द्विगुणं परिणाहेन ललाटात्रिगुणं च यत् ।

शिरः प्रशस्तं नारीणां सुधन्या हस्तिमस्तका ॥ इति ।

स्कान्दे काशीखण्डे,

मौलिः शस्तः समुन्नतः ।

गजकुम्भनिभो वृत्तः सौभाग्यैश्वर्यसूचकः ॥

स्थूलमूर्द्धा च विधवा दीर्घशीर्षा च बन्धकी ।

१६८

वीरमित्रोदयस्य लक्षणप्रकाशे

विशालेनापि शिरसा भवेदौर्भाग्यभाजनम् ॥ इति ।
गारुडे,

स्त्रीणां समं शिरः श्रेष्ठम्—इति ।

इति शिरोलक्षणम् ।

अथ केशलक्षणम् ।

भविष्ये,

सूक्ष्माः कृष्णा मृदुस्निग्धाः कुञ्चिताग्राः शिरोरुहाः ।

भवन्ति श्रेयसे स्त्रीणामन्ये स्युः केशशोकदाः ॥

कुञ्चिताग्राः भङ्गुरभङ्गिभाजः ।

गारुडे,

स्निग्धा नीलाश्च मृदवो मूर्द्धजाः कुञ्चिताग्रकाः । इति ।

शुभा इत्यनुषङ्गः ।

स्कान्दे काशीखण्डे,

केशा अलिकुलच्छायाः सूक्ष्माः स्निग्धाः सुकोमलाः ।

किञ्चिदाकुञ्चिताग्राश्च कुटिलाश्चातिशोभनाः ॥

परुषाः स्फुटिताग्राश्च विरलाश्च शिरोरुहाः ।

पिङ्गला लघवो रूक्षा दुःखदारिद्र्यवान्धवाः ॥ इति ।

इति केशलक्षणम् ।

इह देहस्यापादतलकेशान्तलक्षणान्युक्ता तस्यैव व्यञ्जन

दिलक्षणान्युच्यन्ते ।

सामुद्रतिलके,

व्यञ्जनमथ प्रकृतयो मिश्रमेतदपि भवति संस्थानम् ।

सङ्क्षेपात्तलक्षणमनुक्रमेणैव वक्ष्यामः ॥

संस्थानं शरीराश्रितं लक्षणम् ।

स्त्रीलक्षणप्रकरणे मशकादिव्यञ्जनलक्षणानि । १६९

जन्मान्तरविरचितमिह शुभाशुभं व्यज्यते ध्रुवं येन ।

तन्मशकादिव्यञ्जनमसहजमाख्यायते सद्भिः ॥

रक्तः कृष्णो धूम्रो बिन्दुसमो मशक एव विज्ञेयः ।

तिलकं तिलकाकारं ततोऽन्यदपि लाञ्छनं स्त्रीणाम् ॥ इति ।

भविष्यपुराणे,

यस्याः कण्ठेऽधरे वामे हस्ते कर्णे स्तनेऽपि च ।

मशकं तिलकं चापि साऽपूर्वान् जनयेत्सुतान् ॥ इति ।

स्कान्दे काशीखण्डे,

भुवोरन्तर्ललाटे वा मशको राज्यसूचकः ।

वामे कपोले मशकः शोणो मिष्टान्नदः स्त्रियाः ॥

तिलकं लाञ्छनं वापि हृदि सौभाग्यकारणम् ।

यस्या दक्षिणवक्षोजे शोणे तिलकलाञ्छने ॥

कन्याचतुष्टयं सूते सूते सा च सुतत्रयम् ।

तिलकं लाञ्छनं शोणं यस्या वामे कुचे भवेत् ॥

एकं पुत्रं प्रसूयादौ ततः सा विधवा भवेत् ।

गुह्यस्य दक्षिणे भागे तिलकं यदि योषितः ॥

तदा क्षितिपतेः पत्नी सूते च क्षितिपं सुतम् ।

नासाग्रे मशकः शोणो माहिष्या एव जायते ।

कृष्णः स एव भर्तृघ्न्याः पुंश्चल्या वा प्रकीर्तितः ॥

नाभेरधस्तात्तिलकं मशको लाञ्छनं स्मृतम् ।

मशकस्तिलकं चिह्नं गुल्फदेशे दरिद्रकृत् ।

करे कर्णे तथा कण्ठे वामे यस्याः स्फुरेद्यदि ॥

एषां त्रयाणामेकं तु प्राग्गर्भं पुत्रदं भवेत् ॥ इति ।

जगन्मोहने समुद्रः,

१७०

वीरमित्रोदयस्य लक्षणप्रकाशे

स्तने वामे तु कृष्णाभं लाञ्छनं तिलकोऽपि वा ।
 शीघ्रं तु विधवा सा स्त्री जायतेऽतीव दुःखिता ॥
 स्तने तु दक्षिणे यस्या लाञ्छनं तिलकोऽपि वा ।
 कुङ्कुमादकसङ्काशं सा भवत्यतिशोभना ॥
 लभते वित्तसम्पत्तिं भर्तारं वंशवर्त्तिनम् ।
 पुत्रत्रयं प्रसूयेत तथा कन्याचतुष्टयम् ॥
 गुह्यान्ते तिलको यस्या रक्तकुङ्कुमसन्निभः ।
 अथवा दक्षिणे भागे प्रशस्ता सा निगद्यते ॥
 स्तनमध्ये तु नारीणां कुङ्कुमादकसन्निभम् ।
 लाञ्छनं दृश्यते यस्याः प्रशस्ता सा निगद्यते ॥
 ललाटे दृश्यते यस्याः कृष्णं तिलकमुज्ज्वलम् ।
 पञ्च सा जनयेत्पुत्रान् धर्मसौभाग्यभागिनी ॥
 यस्यास्तु हृदये नार्या रक्ताभस्तिलको भवेत् ।
 लाञ्छनं चापि रक्ताभं सा नारी शोभना भवेत् ॥
 लभते वित्तसम्पन्नं भर्तारं वंशवर्द्धनम् ।
 पुत्रत्रयं प्रसूयेत तथा कन्याचतुष्टयम् ॥
 यस्याः पयोधरे वामे मशकं तिलोऽपि वा ।
 हस्ते कर्णे च कण्ठे च सा कन्या पुत्रभागिनी ॥ इति ।
 उक्तस्थानेष्वेव मशकादिलक्षणं शुभमन्यत्राशुभमिति
 तदुक्तम्—

सामुद्रतिलके,

मशकं तिलकं लाञ्छनमुक्तस्थानैर्विनाऽशुभं स्थाने ।
 अङ्गे पुनरपसव्ये सुदृशां केशावहं बहुशः ॥ इति ।

इति व्यञ्जनलक्षणम् ।

स्त्रीलक्षणप्रकरणे श्लेष्मादिप्रकृतिलक्षणम् । १७१

अथ स्त्रीणां प्रकृतिलक्षणम् ।

सामुद्रतिलके,

प्रकृतिर्द्विविधा गादिता स्त्रीणां श्लेष्मादिका स्वभावाख्या ।

प्रथमा सापि त्रेधा द्वादशधा भवति पुनरन्या ॥

नारी श्लेष्मप्रकृतिः सत्यप्रियभाषिणी स्थिरस्नेहा ।

फलिनीप्रसूननीलोत्पलदलदूर्वाङ्कुरश्यामा ॥

स्निग्धनखदन्तलोमत्वक्केशविलोचना क्षमायुक्ता ।

सुविभक्तसमावयवा बहुसत्त्वाऽपत्यवीर्ययुता ॥

अक्षुद्राचिरशुष्यत्प्रसूनमाल्यानुलेपना सुभगा ।

धर्मार्थिनी कृतज्ञा दयान्विता सततदानमुखी ॥

प्रच्छन्नधृतदोषा क्षुत्तृष्णोष्णक्षमात्रयोपेता ।

मितवचनपानभोजनकोपा पक्ष्मलपृथुलनयना ॥

साधारणसुरतेच्छा निद्रालुः शोणमांसलश्रोणिः ।

जलदजलाशयजलजक्षीरादीनीक्षते स्वप्ने ॥

योषित्पित्तप्रकृतिर्गौरी कृष्णाथवा बहुस्वेदा ।

आताम्रनयनकररुहरसनापादपाणितालुतला ॥

क्षणरुष्टा क्षणतुष्टोष्णाभीष्टशतिमधुररसा ।

मृदुविमलकपिलमूर्द्धजरोमा मेधाविनी प्रायः ॥

प्रियशुचिनिवसनमाल्यानुलेपनात्युष्णशिथिलमृदुगुह्या ।

अभिमानीनी सुचरिता शुचिराश्रितवल्लभा शूरा ॥

धृतवालिपलितक्षुत्तृद्भूतनुवीर्या मृदुलमोहनक्रीडा ।

किंशुकदिग्दाहताडिहनादीन् पश्यति स्वप्ने ॥

वनिता वातप्रकृतिः प्रस्फुरितकुचाग्रपादतला ।

रूक्षेक्षणनखदशना चलचित्ता चञ्चलप्रकृतिः ॥

अजितेन्द्रिया खराङ्गी गन्धर्वविलासहासकलहरतिः ।

१७२ वीरमित्रोदयस्य लक्षणप्रकाशे

बहुभोजनाऽल्पनिद्रा बहुलालापाऽनिशं भ्रमणशीला ॥
 धूसरवर्णच्छाया विद्विष्टमधुररसा शिशिरा ।
 किञ्चिद्दृत्ताक्षिमुखं शेते प्रलपति निशि त्रसति ॥
 कटुकाम्ललवणतिक्तस्निग्धकषायप्रिया सुरतकठिना ।
 उद्यानवनक्रीडारतिरत्युष्णप्रिया स्थिरक्रोधा ॥
 तरुपर्वताधिरोहं स्वप्ने कुरुते तथा नभोगमनम् ।
 प्रायेणैषा प्रकृतिः शुद्धैव विलोक्यते स्फुटं कापि ॥
 भेदाः पुनरेतासां बहवोऽपि भवन्ति मिश्राणाम् । इति ।
 विवेकविलासै,

यस्याः केशांशुकस्पर्शान्म्लायन्ति कुसमस्रजः ।
 स्नानाम्भसि विपद्यन्ते बहवः क्षुद्रजन्तवः ॥
 म्रियन्ते मत्कुणास्तल्पे तथा यूकाश्च वाससि ।
 वातश्लेष्मव्यथायुक्ता सा च पित्तोदयान्विता ॥ इति ।
 अत्र श्लेष्मपित्तवातप्रकृतीरभिधाय अधुना स्वभावाभिषा
 प्रकृतिर्निरूप्यते । सा द्वादशधा । सुरविद्याधरगन्धर्वयक्षराक्षस
 पिशाचनरकपिसर्पखरमार्जारसिंहभेदैरिति । तथा च—

सामुद्रातिलके,

सुरविद्याधरगन्धर्वयक्षराक्षसपिशाचनरकपिभिः ।
 अहिखरविडालसिंहैस्तुल्यानां प्रकृतिरत्रैव ॥ इति ।

क्रमेण ता उक्ता—

भविष्यपुराणे,

नित्यं स्नाता सुगन्धा च नित्यं च प्रियवादिनी ।

अल्पाक्षी अल्परोमा च देवतां तां विनिर्दिशेत् ॥

चन्द्राननां शुभाङ्गी च मत्तवारणगामिनीम् ।

स्त्रीलक्षणप्रकरणे स्वभावाख्यप्रकृतिलक्षणम् । १७३

आरक्तमुखहस्तां च विद्याद्विद्याधरीं तथा ॥
 वीणावादित्रशब्देन सर्वसङ्गीतवेणुना ।
 पुष्पधूपेन युक्तां च गान्धर्वीं तां विनिर्दिशेत् ॥
 बद्धाशिनी बहुवाक्या नित्यं चाप्रियवादिनी ।
 पतिं वीभत्सते या तु राक्षसीं तां विनिर्दिशेत् ॥
 शौचाचारपरिभ्रष्टा रूपभ्रष्टा भयङ्करी ।
 प्रस्वेदमलपङ्काढ्या पिशाचीं तां विनिर्दिशेत् ॥
 असन्दूषितचारित्रा गुरुभक्ता पतिव्रता ।
 देवब्राह्मणभक्ता च मानुषीं तां विनिर्दिशेत् ॥
 कोपना चञ्चला चैव नित्यं वीक्षेदिशस्तथा ।
 चलं च भाषते लुब्धा वानरीं तां विनिर्दिशेत् ॥
 प्रतिकूलकरी नित्यं बन्धूनां भर्तुरेव च ।
 स्वच्छन्दललिता चैव सर्पिणीं तां विनिर्दिशेत् ॥
 येन केन चिदन्नेन मांसं यस्या विवर्धते ।
 रासर्भी तादृशीं विद्यान् सा कल्याणमर्हति ॥
 प्रच्छन्नं कुरुते पापं मायावादे च हृष्यति ।
 हृदयं चैव दुर्ग्राह्यं मार्जारीं तां विनिर्दिशेत् ॥
 हसते क्रीडते चैव कुध्यते न प्रसीदति ।
 जीवेषु रमते नैव सैर्हीं तां हि विनिर्दिशेत् ॥
 सामुद्रतिलके विशेषः,
 हसते पराभिभूतिं खरमैथुनसेविनी तुमुलनादा ।
 अन्नेन येन केन चिदुपचितगात्रा खरप्रकृतिः ॥
 अन्यच्छिद्रान्वेषणपरायणा कुटिलगामिनी रौद्रा ।
 धृतवैरा क्रुद्धमना अहिस्वभावा च वनिता स्यात् ॥
 एकान्तस्थानरतिश्चिरेण मैथुननिषेवणस्वान्ता ।

निद्रालसा गतभया सिंहप्रकृतिर्भवति युवतिः ॥ इति ।

इति प्रकृतिलक्षणम् ।

अथ मिश्रकलक्षणम् ।

भविष्यपुराणे,

तिस्रस्तु रेखा ग्रीवायां चेदिन्दीवरलोचना ।
 यस्य सा गृहमागच्छेत्स गृही सुखमेधते ॥
 राजहंसगतिर्या तु मृगाक्षी मृगवर्णिका ।
 समशुक्लाग्रदन्ता च कन्यां तामुत्तमां विदुः ॥
 मण्डूककुक्षिर्या नारी न्यग्रोधपरिमण्डलम् ।
 एकं जनयते पुत्रं सोऽपि राजा भविष्यति ॥
 हंसस्वरा मेघवर्णा या कन्या मधुपिङ्गला ।
 अष्टौ जनयते पुत्रान् धनधान्यविवर्धिनी ॥
 आयतौ श्रवणौ यस्याः सुरूपा चापि नासिका ।
 भ्रुवौ चेन्द्रायुधाकारे सन्ततं सुखभागिनी ॥
 तन्वी श्यामा तथा कृष्णा स्निग्धाङ्गी मृदुभाषिणी ।
 शङ्खकुन्देन्दुदशना भवेदैश्वर्यभागिनी ॥
 विस्तीर्णं जघनं यस्या वेदिमध्या तु या भवेत् ।
 आयते विपुले नेत्रे राजपत्नी तु सा भवेत् ॥
 वेदिमध्या वेदिमध्यवत्कृशमध्या कृशोदरीत्यर्थः ।
 गूढगुल्फाङ्गुलिशिरा अल्पग्रीवालपमध्यमा ।
 रक्ताक्षी रक्तचरणा सात्यन्तं सुखभागिनी ॥
 वक्राङ्गुलितलौ पादौ कन्यां तां परिवर्जयेत् ।
 इन्द्रचन्द्रनदीकृक्षसर्पनाम्न्यश्च याः स्त्रियः ॥
 नैताः पतिषु रज्यन्ते या च नक्षत्रनामिका ।

स्त्रीलक्षणप्रकरणे मिश्रकलक्षणम् ।

१७५

यस्यास्तु हसमानाया गण्डे जायेत कूपकम् ।
 न सा रमति कौमारे स्वच्छन्दाकार्यकारिणी ॥
 यस्यास्तु गच्छमानायाष्टिद्विकायति जङ्घिका ।
 सा पुत्रं वाञ्छते कर्तुं पतित्वं नात्र संशयः ॥
 टिट्टिकायति । यस्या गमने जङ्घयोः टिट्टिकाकारः शब्दः
 श्रूयते ।

स्थूलपादा च या कन्या सर्वाङ्गेषु च लोमशा ।
 स्थूलोष्ठदन्ता यस्याः स्युर्विधवां तां विनिर्दिशेत् ॥
 यस्या हस्तौ च पादौ च मुखं च विकृतं भवेत् ।
 उत्तरोष्ठे च रोमाणि सा क्षिप्रं भक्षयेत्पतिम् ॥
 त्रीणि यस्याः प्रलम्बन्ते ललाटमुदरं स्फिचौ ।
 त्रीन् प्रभक्षयते सा तु देवरं श्वशुरं पतिम् ॥
 मृदूनि मृदुरोमाणि नात्यन्तं स्वेदनानि च ।
 सुरभीणि च गात्राणि यासां ताः पूजिताः स्त्रियः ॥ इति ।
 विष्णुधर्मोत्तरे,
 पुष्कर उवाच ।

गन्धैर्मधूकपुष्पाभैः स्निग्धैश्च दशनच्छदैः ।
 असङ्गतभूः संश्लिष्टचरणान्जुलिकुड्मला ॥
 पतिमिया पतिप्राणा या नारी पतिदेवता ।
 अलक्षणापि सा ज्ञेया सर्वलक्षणसंयुता ॥
 अतिदीर्घा कृशा या च चलन्मांसमयी तथा ।
 सापि वज्र्या विशेषेण नरेण हितमिच्छता ॥
 स्त्रीसर्वलक्षणान्यभिधायात्रैवान्ते उपसंहृतम् ।
 सङ्क्षेपतस्तेऽभिहितं मयैतत्
 स्याल्लक्षणं चारु नितम्बिनीनाम् ।

निद्रालसा गतभया सिंहप्रकृतिर्भवति युवतिः ॥ इति ।

इति प्रकृतिलक्षणम् ।

अथ मिश्रकलक्षणम् ।

भविष्यपुराणे,

तिस्रस्तु रेखा ग्रीवायां चेदिन्दीवरलोचना ।

यस्य सा गृहमागच्छेत्स गृही सुखमेधते ॥

राजहंसगतिर्या तु मृगाक्षी मृगवर्णिका ।

समशुक्लाग्रदन्ता च कन्यां तामुत्तमां विदुः ॥

मण्डूककुक्षिर्या नारी न्यग्रोधपरिमण्डलम् ।

एकं जनयते पुत्रं सोऽपि राजा भविष्यति ॥

हंसस्वरा मेघवर्णा या कन्या मधुपिङ्गला ।

अष्टौ जनयते पुत्रान् धनधान्यविवर्धिनी ॥

आयतौ श्रवणौ यस्याः सुरूपा चापि नासिका ।

भ्रुवौ चेन्द्रायुधाकारे सन्ततं सुखभागिनी ॥

तन्वी श्यामा तथा कृष्णा स्निग्धाङ्गी मृदुभाषिणी ।

शङ्खकुन्देन्दुदशना भवेदैश्वर्यभागिनी ॥

विस्तीर्णं जघनं यस्या वेदिमध्या तु या भवेत् ।

आयते विपुले नेत्रे राजपत्नी तु सा भवेत् ॥

वेदिमध्या वेदिमध्यवत्कृशमध्या कृशोदरीत्यर्थः ।

गूढगुल्फाङ्गुलिशिरा अल्पग्रीवालपमध्यमा ।

रक्ताक्षी रक्तचरणा सात्यन्तं सुखभागिनी ॥

वक्राङ्गुलितलौ पादौ कन्यां तां परिवर्जयेत् ।

इन्द्रचन्द्रनदीऋक्षसर्पनाम्न्यश्च याः स्त्रियः ॥

नैताः पतिषु रज्यन्ते या च नक्षत्रनामिका ।

स्त्रीलक्षणप्रकरणे मिश्रकलक्षणम् ।

१७५

यस्यास्तु हसमानाया गण्डे जायेत कूपकम् ।
 न सा रमति कौमारे स्वच्छन्दाकार्यकारिणी ॥
 यस्यास्तु गच्छमानायाट्टिट्टिकायति जङ्घिका ।
 सा पुत्रं वाञ्छते कर्तुं पतित्वे नात्र संशयः ॥
 टिट्टिकायति । यस्या गमने जङ्घयोः टिट्टिकाकारः शब्दः
 श्रूयते ।

स्थूलपादा च या कन्या सर्वाङ्गेषु च लोमशा ।
 स्थूलोष्ठदन्ता यस्याः स्युर्विधवां तां विनिर्दिशेत् ॥
 यस्या हस्तौ च पादौ च मुखं च विकृतं भवेत् ।
 उत्तरोष्ठे च रोमाणि सा क्षिप्रं भक्षयेत्पतिम् ॥
 त्रीणि यस्याः प्रलम्बन्ते ललाटमुदरं स्फिचौ ।
 त्रीन् प्रभक्षयते सा तु देवरं श्वशुरं पतिम् ॥
 मृदूनि मृदुरोमाणि नात्यन्तं स्वेदनानि च ।
 सुरभीणि च गात्राणि यासां ताः पूजिताः स्त्रियः ॥ इति ।
 विष्णुधर्मोत्तरे,

पुष्कर उवाच ।

गन्धैर्मधूकपुष्पाभैः स्निग्धैश्च दशनच्छदैः ।
 असङ्गतभूः संश्लिष्टचरणाङ्गुलिकुङ्कुमला ॥
 पतिप्रिया पतिप्राणा या नारी पतिदेवता ।
 अलक्षणापि सा ज्ञेया सर्वलक्षणसंयुता ॥
 अतिदीर्घा कृशा या च चलन्मांसमयी तथा ।
 सापि वर्ज्या विशेषेण नरेण हितमिच्छता ॥
 स्त्रीसर्वलक्षणान्यभिधायात्रैवान्ते उपसंहृतम् ।
 सङ्क्षेपतस्तेऽभिहितं मयैतत्
 स्याल्लक्षणं चारु नितम्बिनीनाम् ।

१७६

वीरमित्रोदयस्य लक्षणप्रकाशे

रहस्यमेतत्कथितं तु तत्र
 यत्राकृतिस्तत्र गुणा वसन्ति ॥ इति ।
 स्कान्दे काशीखण्डे,
 सुप्ता परस्परं या तु दन्तान् किटिकिटायते ।
 सुलक्ष्मापि न सा शस्ता यत्किञ्चित्प्रलपेत्तथा ॥ इति ।
 जगन्मोहने समुद्रः,
 स्थूलकेशी पतिघ्नी च दीर्घकेशी तथैव च ।
 कपिलैः परुषैः कूरा स्कन्धकेशी न शोभना ॥
 मृगाक्षी च मृगग्रीवा मृगजङ्घा मृगोदरी ।
 अपि दासकुले जाता राजपत्नी भविष्यति ॥
 कुले महति सम्भूता लक्षणैः समलङ्कृता ।
 भार्या प्रशस्यते लोकैरितरा कलहप्रिया ॥
 रक्तनेत्रा बृहद्रीवा लम्बोष्ठी विकृतानना ।
 तथैवोत्कटपादा च वर्जनीया प्रयत्नतः ॥
 हंसस्वरा मेघवर्णा या कन्या दीर्घलोचना ।
 यस्य गेहे तु सा गच्छेत्तद्गृहं सुखमेधते ॥
 आयतं वदनं यस्याः सुरूपा चैव नासिका ।
 भ्रुवौ चेन्द्रायुधाकारे साऽत्यन्तं सुखभागिनी ॥
 अङ्गुलीसहिता यस्या नखाः पद्मदलप्रभाः ।
 मृदुहस्ततला कन्या सा नित्यं सुखमेधते ॥
 एकैकेन तु रोमेण जङ्घे चैव सुवर्तुले ।
 धनधान्यवती कन्या सर्वसौख्यकरी स्मृता ॥
 या नीलोत्पलवर्णाभा पिङ्गनेत्रा च भामिनी ।
 सुवर्णरूप्यरत्नानां स्वामिनीं तां विनिर्दिशेत् ॥
 श्यामवर्णा च तन्वङ्गी स्निग्धाङ्गी मृदुभाषिणी ।

स्त्रीलक्षणप्रकरणे मिश्रकलक्षणम् ।

१७७

शङ्खकुन्देन्दुदशना सर्वसौख्यविभागिनी ॥
 विस्तीर्णं जघनं यस्या वेदिमध्या च या भवेत् ।
 आयतैर्विपुलैर्नेत्रै राजपत्नी तु सा भवेत् ॥
 यस्याः कृष्णाश्च सूक्ष्माश्च मृदुस्निग्धाश्च मूर्द्धजाः ।
 स्निग्धाङ्गी सुकुमारी च सौभाग्यसुखभागिनी ॥
 कूर्मपृष्ठनखा यस्याः स्निग्धभावविवर्जिताः ।
 बाह्याङ्गुलितलौ पादौ तां कन्यां परिवर्जयेत् ॥
 उद्धृष्टपिण्डिका या तु वराहखररोमशा ।
 अपि राजकुलोत्पन्ना दासी स्याद्यदि रूपिणी ॥
 काकजङ्घा च या नारी या वराहर्क्षरोमशा ।
 न सा भवति कल्याणी पतिदुःखेन मोहिता ॥
 यस्यास्तु गच्छमानायाः कटिः किटिकिटायते ।
 जङ्घा च ग्रसते नित्यं भर्तारं नात्र संशयः ॥
 उग्ररूपा चा या कन्या सर्वाङ्गेषु च रोमशा ।
 स्थूलपादा च या कन्या दासीं तां च विनिर्दिशेत् ॥
 रोमराजी भवेत्खण्डा ह्रस्वा वक्रा समुन्नता ।
 अर्धाब्देन तु भर्तारं हत्वा भवति निर्धना ॥
 रोमराजी पुनर्यस्यास्त्रिवलीभिर्विराजिता ।
 गम्भीरा नाभिका यस्याः प्रशस्ता सा निगद्यते ॥
 धनाढ्या रूपसम्पन्ना भर्तारं वशवर्त्तिनम् ।
 लभते नात्र सन्देहः समुद्रवचनं यथा ॥ इति ।
 तथा,

समुद्र उवाच ।

पीनोरुः पीनगण्डा समसितदशना पद्मपत्रायताक्षी
 विम्बोष्ठी तुङ्गनासा गजगतिगमना दक्षिणावर्त्तनाभिः ।

१७८

वीरमित्रोदयस्य लक्षणप्रकाशे

स्निग्धाङ्गी चारुवेषा मृदुपृथुजघना सुस्वरा चारुकेशा
 भर्ता तस्याः क्षितीशो भवति च सुभगा पुत्रयुक्ता च नारी॥
 पिङ्गाक्षी कूपगण्डा खरपरुपरवा स्थूलजङ्घोर्ध्वकेशी
 रूक्षाक्षी वक्रनासा प्रविरलदशना कृष्णतालवोष्ठजिह्वा ।
 शुष्काङ्गी सङ्गतभ्रूः कुचयुगाविषमा वामना चातिदीर्घा
 कन्यैषा वर्जनीया धनसुखरहिता दुष्टशीला च नित्यम् ॥
 हृद्रोमनखकेशेषु दन्तोष्ठनयनेषु च ।
 स्नेहोऽत्र विद्यते यासां ताः स्त्रियः शुभकारणम् ॥
 अल्पस्वेदाऽल्परोमा च निद्राभोजनदुर्बला ।
 गात्रेषु च न रोमाणि नारीलक्षणमुत्तमम् ॥
 रक्तजिह्वा मृगाक्षी च या नारी नागलोचना ।
 कृशोदरी गजगतिः स्त्रीणां लक्षणमुत्तमम् ॥
 परानुकूलां परपाकपाकिनीं
 विवादशीलां स्वयमर्थचोरिणीम् ।
 आक्रान्दिनीं सप्तगृहप्रवेशिनीं
 त्यजेच्च भार्या दशपुत्रपौत्रिणीम् ॥
 मातुलिङ्गसमौ हस्तौ लम्बमानं स्तनद्वयम् ।
 यदा तदा न सन्देहो द्वितीयं कुरुते पतिम् ॥
 मातुलिङ्गं बीजपूरम् । मध्यदेशभाषायां विज उर इति प्रसिद्धम्
 महाङ्गुली महानासा महामुखी महास्तनी ।
 महानखा तु या नारी सा नारी दुःखिनी भवेत् ॥
 नदीनामा च या नारी या नारी फलनामतः ।
 देवीनामा च या नारी स्वयं भक्षयते पतिम् ॥
 तीर्थनामा च या नारी सा भवेत्पतिवर्जिनी ।
 वृक्षनामा च या कन्या तन्मुखं नावलोकयेत् ॥

श्रीलक्षणप्रकरणे मिश्रकलक्षणम् । १७९

दक्षा तुष्टा प्रियालापा पतिचित्तानुगामिनी ।
कालौचित्याच्चयकरी या सा लक्ष्मीरिवापरा ॥ इति ।
विवेकविलासे,

कुचे वराङ्गपार्श्वे च वामे उचे मनाक् सति ।
नारीप्रसविनी नारी दक्षिणे तु नरप्रसूः ॥
अतिश्यामातिगौरा च अतिस्थूलातितन्विका ।
अतिदीर्घातिदूस्वा च विषमाङ्गधिकाङ्गिका ॥
हीनाङ्गी चैव विकला रूक्षकर्कशकाङ्गिका ।
सञ्चारिस्वरुगाक्रान्ता धर्मविद्वेषिणी तथा ॥
धर्मान्तररता चापि नीचकर्मरतापि च ।
दुःशीला दुर्भगा बन्ध्या दरिद्रा दुःखिताऽधमा ॥
अल्पायुर्विधवा कन्या स्यादेभिर्दुष्टलक्षणैः ।
उपाङ्गमथ वाङ्गं स्याद्यदीयं बहुरोमकम् ॥
वर्जयेत्तां प्रयत्नेन विषकन्यासहोदरीम् ।
भौमार्कशनिवाराणां वारः कोऽपि भवेद्यदि ॥
तथाऽश्लेषाशतभिषाकृत्तिकानां च सम्पदि ।
द्वादशी वा द्वितीया वा सप्तमी वा तिथिर्यदि ॥
ततस्तत्र सुता जाता जायते विषकन्यका । इति ।

सामुद्रतिलके,

मधुपिङ्गाक्षी स्निग्धश्यामाङ्गी राजहंसगतिनादा ।
अष्टौ जनयति पुत्रान् धनधान्यविवर्धिनी तन्वी ॥
पीवरनितम्बबिम्बा पीवरवक्षोजमण्डला बाला ।
पीवरकपोलपाली सा सौभाग्यान्विता युवतिः ॥
पृथुनयना पृथुजघना पृथुवक्षाः पृथुकटिः पृथुश्रोणिः ।
पृथुशीला च पुरन्ध्री सुपूजिता जायते जगति ॥

पुरन्ध्री स्त्री ।

मृदुरोमा मृदुगात्री मृदुकोष्ठा मृदुशिरोरुहा रमणी ।

मृदुभाषिणी न गण्यैः पुण्यैरासाद्यते सद्यः ॥

दीर्घमुखी दीर्घाक्षी दीर्घभुजा दीर्घमूर्द्धजा तन्वी ।

दीर्घाङ्गुलिका प्राप्नोत्यादीर्घं पतिं सुखोपेतम् ॥

वृत्तमुखी वृत्तकुचा वृत्तप्रसृतोरुजानुगुल्फयुगा ।

वृत्तग्रीवानाभिर्वृत्तशिरा जायते धन्या ॥

व्यक्ता भवन्ति रेखा मणिवन्धे कण्ठदले मध्ये ।

पूर्णास्तिस्रो यस्या नृपस्य सा जायते जाया ॥

उत्तमस्वर्णरुचस्तनुत्वचः सकलकोमलावयवाः ।

लब्धसमुदायशोभाः प्रायः श्रीभाजनं सुदृशः ॥

कपिलविलोचननलिनां कपिलकचां कपिलरोमराजिचिताम्

कपिलावयवां वालां सन्तः शंसन्ति न प्रायः ॥

विपुलमुखी विपुलकुचा विपुलपदा विपुलकर्णहन्नासा ।

विपुलाङ्गुलिका प्रायो भर्तृग्री जायते योषित् ॥

कृष्णाक्षी कृष्णाङ्गी कृष्णनखी कृष्णरोमराजिचिता ।

कृष्णोष्ठतालुरसना सा नियतं गर्हिता लोके ॥

लम्बललाटा लम्बग्रीवा लम्बोष्ठनासिका न शुभा ।

लम्बपयोधरजठरा लम्बस्फिगलम्बचरणमणिः ॥

निःसरति वदनकुहरालाला यस्याः शयानायाः ।

स्फारे किञ्चिन्नेत्रे सा बाला कथ्यते कुलटा ॥

यदि नाभ्यावर्त्तवलीरेखाहीनं पृथूदरं यस्याः ।

दुःखैराकुलचित्ता सा युवतिर्जायते सततम् ।

प्रसभं प्रहरति बाष्पं प्रहसन्त्या नेत्रकर्णयोर्यस्याः ।

लाला च मुखान्तरस्था कौतस्त्या शीलरक्षा स्यात् ॥

स्त्रीलक्षणप्रकरणे मिश्रकलक्षणम् । १८१

युगपद्भवन्ति यस्या दुर्गन्धाः श्वासमूत्रकृतवश्च ।
 साक्षादेव कुठारी सा वंशविकर्त्तने वनिता ॥
 यस्याः स्फुटं हसन्त्याः कपोलयोः कूपकौ सदा स्याताम् ।
 नयने नितान्तचपले सा भर्तृघ्नी भवत्यसती ॥
 यान्त्याः स्वैरं यस्या दैववशात्पटपटायते वसनम् ।
 सततं सा कल्याणी कलयति कल्याणवैकल्यम् ॥
 सर्वास्थिसन्धिवन्धा यस्या गमने कटकटायन्ते ।
 सुतमपि पतिं चिकीर्षति सा सङ्गतयौवनं युवतिः ॥
 अपराङ्गं रोमयुतं पूर्वाङ्गं रोमविरहितं यस्याः ।
 भवति विपरीतमथ वा भयङ्करी सा पिशाचीव ॥
 फल्गुप्रहसनशीला निष्कारणादिङ्गिरीक्षणप्रवणा ।
 निष्फलबहुलालापा सा नारी दूरतस्त्याज्या ॥
 अतिद्वस्वमुखी धूर्त्ता दीर्घमुखी दुःखभागिनी वनिता ।
 शुष्कमुखी वक्रास्या सौभाग्यैश्वर्यसुखहीना ॥
 सततं विद्विष्टमनाः खरोष्ट्रकटुकस्वरा स्फुरद्भुकुटी ।
 स्वच्छन्दाचाररतिः सा स्यान्मूर्त्ता पुनरलक्ष्मीः ॥
 पादौ यस्याः स्फुटितौ रोमशचिपिटान्जुली निगूढनखौ ।
 कच्छपपृष्ठनखौ वा सा दुःखदरिद्रताहेतुः ॥
 विकलाङ्गी व्याधियुता शुष्काङ्गी वामना तथा कुब्जा ।
 नीचान्वयजा रमणी परिहरणीया मरुपापि ॥
 काकमुखी काकाक्षी काकरवा काकजङ्घिका नारी ।
 काकगतिचेष्टिता स्यान्नूनं दारिद्र्यदुःखवती ॥
 सन्ततकोपाविष्टा स्तब्धाङ्गी चञ्चला महाबाहुः ।
 सा दारिद्र्यवती स्याद्युवतिर्यदि वा न दीर्घायुः ॥
 कपिवक्त्रा कपिनेत्रा कपिनासा कपिकटिः कपिश्रवणा ।

१८२

वीरमित्रोदयस्य लक्षणप्रकाशे

कपिरोमशप्रतीका प्रतीपकृज्जायते योषित् ॥

प्रतीकः अङ्गम् ।

नगविहगनदीनामा वृक्षलतागुल्मनामिका नारी ।

नक्षत्रग्रहनामा न रज्यति स्वैरिणी पत्यौ ॥

शक्रसुरासुरनामा पुत्रामानामिका नियतम् ।

भीषणनामा रमणी स्वच्छन्दा जायते प्रायः ॥

कामस्य सततवसतिर्यस्मात्सा कामिनीति विदिता स्त्री ।

द्वादशवर्षादूर्ध्वं कामो विस्फुरति पुनरधिकः ॥

तत्कारणं तु यौवनमनन्तरं सुभ्रुवो भवन्त्येते ।

वक्रोक्तिनयनलीलानितम्बबिम्बस्तनोद्भेदाः ॥

शुभलक्षणापि रूपाधिकापि विख्यातगोत्रजातापि ।

सौभाग्यभागपि तथा न शुभा दुश्चारिणी रमणी ॥

वृत्तं सुलक्ष्म वृत्तं रूपं वृत्तं समग्रसौभाग्यम् ।

वृत्तं गुणादिकं यत्तद्वृत्तं शस्यते सुदृशम् ॥

अपि दुर्लक्षणलक्ष्मा महार्हतां शीलसंयुता याति ।

शीलेन विना वनिता न शुभा शुभलक्षणभृतापि ॥

सत्यं यत्राकृतयस्तत्र गुणाः सततमेव निवसन्ति ।

रूपाधिका पुरन्ध्री वृत्तादिगुणान्विता प्रायः ॥ इति ।

इति मिश्रकलक्षणम् ।

इह वपुष आपादतलकेशान्तानि व्यञ्जनादीन्यपि लक्ष-
णान्यभिहितानि । अधुना आवर्त्तलक्षणं स्कान्दवचनक्रमेणा-
भिधीयते ।

भविष्यपुराणे,

आवर्तः पृष्ठतो यस्या नाभिरावर्त्तवर्जिता ।

स्त्रीलक्षणप्रकरणे आवर्तलक्षणम् ।

१८३

तस्या यस्तु भवेद्भर्ता तस्यायुर्द्वस्वमादिशेत् ॥
 गुह्यावर्त्ता पतिं हन्ति नाभ्यावर्त्ता पतिव्रता ।
 कठ्यावर्त्ता तु स्वच्छन्दा न कदाचिद्धि रज्यते ॥ इति ।
 स्कान्दे काशीखण्डे,
 पादे प्रदक्षिणावर्तो धर्मो वामे न शोभनः ।
 नाभौ श्रुतावुरसि वा दक्षिणावर्त्त ईडितः ॥
 सुखाय दक्षिणावर्त्तः पृष्ठवंशस्य दक्षिणे ।
 अन्तःपृष्ठं नाभिसमो बद्धायुःपुत्रवर्द्धनः ॥
 राजपत्न्याः प्रदृश्येत भगमौलौ प्रदक्षिणः ।
 स चेच्छकटभङ्गिः स्याद्ब्रह्मपत्यसुखप्रदः ॥
 शकटभङ्गिश्चक्राकारः ।
 कटिगो गुह्यवेधेन पत्यपत्यनिपातनः ।
 स्यातामुदरवेधेन पृष्ठावर्त्तो न शोभनौ ॥
 एकेन हन्ति भर्तारं भवेदन्येन पुंश्चली ।
 कण्ठगो दक्षिणावर्त्तो दुःखवैधव्यहेतुकः ॥
 सीमन्तेऽथ ललाटे वा त्याज्यो दूरात्प्रयत्नतः ।
 सा पतिं हन्ति वर्षेण यस्या मध्येकृकाटिकाम् ॥
 प्रदक्षिणो वा वामो वा रोम्णामावर्त्तकः स्त्रियाः ।
 एको वा मूर्द्धनि द्वौ वा स्यातां वामगती अपि ॥
 आदशाहात् पतिघ्नौ तु त्याज्यौ दूरात्सुबुद्धिना ।
 कठ्यावर्त्ता च कुलटा नाभ्यावर्त्ता पतिव्रता ॥
 पृष्ठावर्त्ता च भर्तृघ्नी कुलटा चाथ जायते ॥ इति ।
 जगन्मोहने समुद्रः,
 त्रिष्वावर्त्तो भवेद्यस्या ललाट उदरे भगे ।
 त्रीणि सा भक्षयेन्नारी देवरं श्वशुरं पतिम् ॥

१८४ वीरमित्रोदयस्य लक्षणप्रकाशे

आवर्त्तः पृष्ठतो यस्या न सा कल्याणभागिनी ।
 बहून् सा रमते नारी दुःखितान् कुरुते सदा ॥ इति ।
 विवेकविलासे,
 कटीकृकाटिकाशीर्षोदरभालेषु मध्यगः ।
 नासान्ते च शुभो न स्यादावर्त्तो दृष्टिगोऽपि सन् ॥
 आवर्त्ता वामभागेऽपि स्त्रीणां संहारवृत्तयः ।
 न शुभास्ते शुभो भालदक्षिणेऽङ्गे स दृष्टितः ॥ इति ।
 सामुद्रतिलके,
 आवर्त्तो नारीणां प्रदक्षिणः पाणिपल्लवे व्यक्तः ।
 दक्षे धनधान्यजनको न जातु शस्तः पुनर्नामे ॥ इति ।
 इत्यावर्त्तलक्षणम् ।

अथ गन्धलक्षणम् ।

जगन्मोहने प्राह समुद्रः,
 धान्यगन्धा च या नारी निम्बगन्धा च या भवेत् ।
 वर्जनीया प्रयत्नेन यदीच्छेच्चिरजीवितम् ॥
 क्षीरगन्धां त्यजेत्कन्यां तथा च क्षौद्रगन्धिनीम् ।
 रक्तगन्धा च या नारी तां कन्यां परिवर्जयेत् ॥
 गोमूत्रहरितालाभो गन्धो यस्याः प्रवर्तते ।
 दुष्टगन्धा च या नारी वर्जनीया प्रयत्नतः ॥
 तुम्बीपुष्पसमो गन्धोऽप्यथ लाक्षासमो भवेत् ।
 न सा तु लभते गर्भं दुर्भगातीव जायते ।
 चम्पकाशोकपुष्पाणां यदि गन्धो भवेत् स्त्रियाः ॥
 सुभगा सा भवेन्नूनं भर्तुः स्याद्वंशवर्द्धिनी ॥
 या च लुच्छुन्दरीगन्धा मत्स्यगन्धा च या भवेत् ।
 उग्रगन्धा च या कन्या कन्यां तां परिवर्जयेत् ॥ इति ।

स्त्रीलक्षणप्रकरणे गन्धादिलक्षणानि । १८५

सामुद्रतिलके,

जातीचम्पकविचकिलशतपत्रवकुलकेतकीतुल्यः ।

स्वेदश्वसादिभवः प्रशस्यते योषितो गन्धः ॥

गन्धः सर्वाङ्गाणां मृगनाभीसन्निभो भवति यस्याः ।

सा योषिदग्रमहिषी विहीनरूपापि भूमिपतेः ॥ इति ।

इति गन्धलक्षणम् ।

अथ छायालक्षणम् ।

सामुद्रतिलके,

छादयति लक्षणानि स्त्रीणामङ्गे तदुच्यते छाया ।

लावण्यं सौभाग्यं तां लक्षणवेदिनो ब्रुवते ॥

वस्त्वतिरिक्तं किञ्चन महाकवीनां यथा गिरि स्फुरति ।

अङ्गे सुदृशां तद्वन्मनोहरा लवणिमच्छाया ॥

सौभाग्यच्छायैव प्रमुखा निखिलेषु लक्ष्मसु स्त्रीणाम् ।

यदभावे भुवि वनिता पाञ्चालीवन्न भोगार्हा ॥

चित्तचमत्कृतिजननी हृदि सन्तोषं तनोति जगतोऽपि ।

या दृष्टापि स्पष्टं सा हि छाया तु शस्यते सुदृशाम् ॥

यासां सर्वाङ्गीणा विराजते लवणिमच्छाया ।

चित्रमिमास्तास्त्रिजगति माधुर्यं समधिकं दधते ॥

रूपाकारविहीने शुभलक्षणविरहिते नियतमङ्गे ।

सौभाग्यमस्ति यस्याः सा ललना दुर्लभा भुवने ॥

यदि लावण्यच्छायाच्छन्नं शुभलक्ष्मरूपमङ्गं स्यात् ।

तत्तद्वयसो योगेन हि शृतदुग्धे शर्कराक्षेप इव ॥ इति ।

इति छायालक्षणम् ।

अथ सत्त्वलक्षणम् ।

सामुद्रतिलके,

१८६

वीरमित्रोदयस्य लक्षणप्रकाशे

आपद्यपि सम्पद्यपि मुक्तमनोदुःखसुखमेकम् ।
 अपगतविषादहर्षं हतशोकोत्साहमिह सत्त्वम् ॥
 सत्त्वोपेता प्रायः सदया सत्यस्थिरातिगम्भीरा ।
 कौटिल्यशल्यरहिता हितकल्याणी भवति रमणी ॥ इति ।

इति सत्त्वलक्षणम् ।

अथ स्वरलक्षणम् ।

भविष्यपुराणे,
 हंसकोकिलवीणाश्वशिखिवेणुस्वराः स्त्रियः ।
 प्राप्नुवन्ति बहून् भोगान् भृत्यानाज्ञापयन्ति च ॥
 भिन्नकांस्यस्वरा नारी खरकाकस्वरा च या ।
 रोगव्याधिभयं शोकं दारिद्र्यं चाधिगच्छति ॥ इति ।

हेमाद्रावप्युक्तम्—

मेघौघकुररक्रौञ्चहंसदुन्दुभिनिःस्वना ।
 कलविङ्कहिरण्याभपरपुष्टैस्तु भाषिणी ॥
 प्रशस्यते, इति शेषः ।

सामुद्रतिलके,
 गतकौटिल्यमदीनं स्निग्धं दाक्षिण्ययुक्तमकठोरम् ।
 सकलजनसान्त्वनकरं भाषितमिह योषितां शस्तम् ॥
 नारी विभिन्नकांस्यक्रोष्टुखरोलूककाककङ्करवा ।
 दुःखबहुशोकशङ्कावैधव्यव्याधिभागभवति ॥ इति ।

इति स्वरलक्षणम् ।

अथ गतिलक्षणम् ।

भविष्यपुराणे,
 हंसगोष्ठचक्राहसिंहमातङ्गगामिनी ।
 स्वकुलं द्योतयेन्नारी माहिषी पार्थिवस्य च ॥

स्त्रीलक्षणप्रकरणे गत्यादिलक्षणानि । १८७

चक्राद्वश्रकवाकः।द्योतयेत् प्रकाशयेत् प्रासिद्धं कुर्यादित्यर्थः।
श्वशृगालगतिर्निन्द्या या च वायसवद्रजेत् ।

दासी मृगगतिर्नारी द्रुतगा स्याच्च बन्धकी ॥ इति ।

सामुद्रतिलके,

मृदुसान्निवेशितपदा मत्तमतङ्गजहंसगतितुल्या ।

सुभगा गतिः सुललिता विलसति वसुधेशपत्नीनाम् ॥ इति ।

इति गतिलक्षणम् ।

अथ वर्णलक्षणम् ।

भविष्यपुराणे,

फलिनीरोचनाहेमकुङ्कुमप्रभ एव च ।

वर्णः शुभकरः स्त्रीणां यश्च दूर्वाङ्कुरोपमः ॥ इति ।

फालिनी श्यामा ।

सामुद्रतिलके,

पङ्कजकिञ्जल्काभः स्त्रीणां नवतप्तकनकभङ्गनिभः ।

चम्पककुसुमसमानः स्निग्धो गौरः शुभो वर्णः ॥

नवदूर्वाङ्कुरतुल्यः स्मेरश्यामार्जुनप्रसूनाभः ।

कान्तः श्यामो वर्णः सौभाग्यं सुभ्रुवां तनुते ॥

शुद्धोऽपि मध्यमः स्यात् कृष्णस्निग्धश्च कज्जलच्छायः ।

वायसतुण्डविडम्बी पुनर्जघन्यो घनविरूक्षः ॥

द्युतिमान् यो हरितालीविमिश्रनीलीनिभो भवति वर्णः ।

श्यामासान्निभवर्णो लावण्यगुणाधिकः स्त्रीणाम् ॥ इति ।

इति वर्णलक्षणम् ।

अत्र नरलक्षणे यो विशेषो नोक्तः स अत्रत्यस्तत्रावगन्त-
व्यः । यश्चात्र विशेषो नोक्तः स चाविरुद्धः पुरुषलक्षणप्रकर-
णोक्तोऽवगन्तव्यः । तदुक्तम्—

सामुद्रतिलके,

यन्नोक्तं पूर्वस्मिन्नौचित्यात्तन्नरेऽपि नारीवत् ।

यदमुष्मिन्नपि न पुनः सकलं तन्नरवदप्युहम् ॥ इति ।

अथ प्रसङ्गात्कामशास्त्रोक्तानि पुरुषस्त्रीलक्षणान्युच्यन्ते ।

तत्र पुरुषः शशादिभेदेन चतुर्विधः । तदुक्तम्—

स्मरदीपिकायाम्,

शशो मृगो वृषश्चैव चतुर्थश्च हयस्तथा ।

कथितं च क्रमात्पुंसामेतज्जातिचतुष्टयम् ॥ इति ।

एतेषां लक्षणान्यपि क्रमेण तत्रैवोक्तानि । तत्र—

शशो यथा,

स्त्रीजितो गायनश्चैव नारीसत्त्वपरः सुखी ।

षडङ्गुलशरीरस्तु श्रीमांश्च शशको मतः ॥ इति ।

शरीरं लिङ्गम् ।

मृगो यथा,

अल्पभुग्धार्मिकश्चैव सत्यवादी प्रियम्बदः ।

अष्टाङ्गुलशरीरस्तु रूपयुक्तो मृगो मतः ॥ इति ।

वृषो यथा,

उपकारवशो नित्यं स्त्रीवशः श्लेष्मलस्तथा ।

स्वदशाङ्गुलमेदूस्तु मेदस्वी वृषभो मतः ॥ इति ।

हयो यथा,

लुब्धकः कृपणश्चैव मिथ्यावादी च निर्भयः ।

द्वादशाङ्गुलमेदूश्च कुशलो वै हयो मतः ॥ इति ।

अथ स्त्रीलक्षणम् ।

तत्र पद्मिन्यादिभेदेन स्त्री चतुर्विधा । तदुक्तम्—

स्मरदीपिकायाम्,

स्त्रीलक्षणप्रकरणे पद्मिनीलक्षणम् । १८९

पद्मिनी चित्रिणी चैव शङ्खिनी हस्तिनी तथा ।
प्रत्येकं च वरस्त्रीणां ख्यातं जातिचतुष्टयम् ॥ इति ।
रतिरहस्येऽपि,

पद्मिनीं तदनु चित्रिणीं ततः शङ्खिनीं तदनु हस्तिनीं विदुः ।
उत्तमा प्रथमभाषिता ततो हीयते युवतिरुत्तरोत्तरा ॥ इति ।
विवेकविलासेऽपि,

पद्मिनी चित्रिणी चैव शङ्खिनी हस्तिनी तथा ।
तत्तदिष्टविधानेनानुकूल्या स्त्री विचक्षणैः ॥ इति ।
तत्र पद्मिनीलक्षणमुक्तम्—

स्मरदीपिकायाम्,
शशिवदना विम्बोष्ठी तन्वी ताम्रनखी तथा ।
मृदङ्गी लज्जिता श्यामा रक्तोपान्तविलोचना ॥
गायत्री सुरताढ्या च पारावतकलस्वना ।
स्वल्पाहारा सुकेशी च पद्मगन्धा च पद्मिनी ॥ इति ।
रतिरहस्ये,

कमलमुकुलमृद्वी फुल्लराजीवगन्धिः
सुरतपयासि यस्याः सौरभं दिव्यमङ्गे ।
चकितमृगदृशाभे प्रान्तरक्ते च नेत्रे
स्तनयुगलमनल्पं श्रीफलश्रीविडम्बि ॥
तिलकुसुमसमानां बिभ्रती नासिकां या
द्विजगुरुसुरपूजाः श्रद्धधाना सदैव ।
कुवलयदलकान्तिः कापि चाम्पेयगौरी
विकचकमलकोशाकारकामातपत्रा ॥
विकासितकमलकोशाकारं कामातपत्रं गुह्यं यस्याः सेति
विग्रहः ।

१९०

वीरमित्रोदयस्य लक्षणप्रकाशे

व्रजति मृदु सलीलं राजहंसीव तन्वी
 त्रिवलिललितमध्या हंसवाणी सुवेषा ।
 मृदु शुचि लघु भुङ्क्ते मानिनी गाढलज्जा
 धवलकुसुमवासोवल्लभा पद्मिनी स्यात् ॥ इति ।
 सामुद्रतिलकेऽपि,
 स्निग्धश्यामलकान्तिस्तिलकुसुमाकारनासिका सुभगा ।
 त्रिवलीतरङ्गमध्या वृत्तकुचा स्निग्धकृष्णकचा ॥
 पद्ममुखी मधुगन्धा पद्मायतलोचना प्रियालापा ।
 विम्बोष्ठी हंसगतिर्धर्मरतिः पद्मिनी भवति ॥ इति ।
 मधुगन्धा पद्मरसगन्धा ।

इति पद्मिनीलक्षणम् ।

अथ चित्रिणीलक्षणम् ।

स्मरदीपिकायाम्,
 गौराङ्गी त्यक्तलज्जा च बाह्यसम्भोगसंरता ।
 उत्तानशायिनी चोष्णा पारावतकलस्वना ॥
 स्निग्धाङ्गी मांसिकागन्धा स्वल्पकामा कृशोदरी ।
 धूर्ता गुरुनितम्बा च चित्रिणी श्रीफलस्तनी ॥ इति ।
 मांसिका जटामांसी ।

रतिरहस्येऽपि,
 सुगतिरनतिदीर्घा नातिखर्वा कृशाङ्गी
 स्तनजघनविशाला काकजङ्घोन्नतोष्ठी ।
 मधुसुरभिरताम्बुः कम्बुकण्ठी चकोर-
 स्वरवचनविभागा नृत्यगीताद्यभिज्ञा ॥
 मदनसदनमस्या वर्तुलोच्छ्रमन्त-
 मृदु मदनजलाढ्यं रोमभिर्नातिसान्द्रैः ।

स्त्रीलक्षणप्रकरणे शङ्खिन्यादिलक्षणम् । १९१

प्रकृतिचपलदृष्टिर्वाक्सम्भोगरक्ता
रसयति मधुरालपं चित्रिणी चित्ररक्ता ॥ इति ।

इति चित्रिणीलक्षणम् ।

अथ शङ्खिनीलक्षणम् ।

स्मरदीपिकायाम्,
शङ्खिनी कोपना चोष्णा दीर्घाऽदीर्घशिरोरुहा ।
वृत्ताङ्गी क्षारगन्धा च नातिस्थूला न दुर्वला ॥
गौराङ्गी तीक्ष्णानासा च पीनस्तनविलक्षणा ।
विशालजघना क्रूरा सुरताढ्या च शङ्खिनी ॥ इति ।
रातिरहस्ये,

तनुरतनुरपि स्यादीर्घदेहाङ्घ्रिमध्या
ह्यरुणकुसुमवासःकाङ्क्षिणी कोपशीला ।
अनिभृताशिरमङ्गं दीर्घनिम्नं वहन्ती
स्मरगृहमतिरोम क्षारगन्धि स्मराम्बुः ॥
सामुद्रतिलके,
विषमकुचा विषगन्धा दीर्घप्रसृतोरुनासिकानयना ।
तनुकेशी खरचित्ता शङ्करवा शङ्खिनी योषित् ॥ इति ।

इति शङ्खिनीलक्षणम् ।

अथ हस्तिनीलक्षणम् ।

स्मरदीपिकायाम्,
स्थूला दृढकुचा क्रूरा फुल्लनासातिशीतला ।
खर्वा च खर्वनासा च बहुलोत्पलकामुखी ॥
मदगन्धतनुर्नित्यं मत्तमातङ्गगामिनी ।
लुब्धा पीनस्तनी श्यामा हस्तिनी सा प्रकीर्तिता ॥ इति ।

१९२ वीरमित्रोदयस्य लक्षणप्रकाशे

रातिरहस्ये,

अललितगतिरुच्चैः स्थूलवक्राङ्गुलीकं

वहति चरणयुग्मं कन्धरां ह्रस्वपीनाम् ।

कपिलकचकलापा क्रूरचेष्टातिपीना

द्विरदमदसुगन्धिः स्वाङ्गकेऽनङ्गके च ॥

द्विगुणकटुकषायप्रायभुग्वीतलज्जा

ललदतिविपुलोष्ठी दुःखसाध्या प्रयोगे ।

बहिरपि तनुरोमात्यन्तमन्तर्विशालं

वहति जघनरन्ध्रं हस्तिनी गद्गदोक्तिः ॥ इति ।

सामुद्रतिलके,

स्थूलदशना सुमध्या गजखरनादा मदोत्कटा चपला ।

ह्रस्वोरुभुजग्रीवाजङ्घा वादित्रगीतरतिः ॥

स्निग्धतरङ्गितकेशी पीनोन्नतवृत्तकुचकलशा ।

मत्तमतङ्गजगमना मदगन्धा हस्तिनी भवति ॥ इति ।

रातिरहस्ये,

पद्मिनी पद्मगन्धा स्यान्मधुगन्धा च चित्रिणी ।

शङ्खिनी क्षारगन्धा च निम्बगन्धा च हस्तिनी ॥

इति हस्तिनीलक्षणम् ।

अथैतेषां योग उक्तः—

स्मरदीपिकायाम्,

शशकं पद्मिनी गच्छेच्चित्रिणीं च मृगस्तथा ।

शङ्खिनीं वृषभश्चैव हस्तिनीं च हयस्तथा ॥

रमते तुल्यभावेन तथा समरतं भवेत् ।

उच्चनीचातिनीचैश्च तथात्युच्चविवर्जितम् ॥

ख्यातं समरतं चैव तद्विहन्त्यन्यथा स्त्रियः ।

स्त्रीलक्षणप्रकरणे मृग्यादिशशदि स्त्रीपुरुषलक्षणानि १९३

स्त्रीणां विषयसाम्यं तु ज्ञात्वा मैथुनमाचरेत् ॥
 समाने सुखसम्पत्तिरन्यथा प्रद्विषन्ति ताः ।
 मृदुह्रस्वध्वजो यत्र प्रियोऽशक्तो द्रुतच्युतिः ॥
 यत्र स्त्रीणां च काठिन्यं सत्र नीचरतं भवेत् ।
 श्रूयते चैव कार्णाटे कान्तया निहतः पतिः ॥
 सामुद्रतिलके तु विशेषः ।
 स्मरशास्त्रविनिर्दिष्टाः शशो वृषो हय इति त्रयो भेदाः ।
 जायन्ते मनुजानां क्रमेण तल्लक्ष्म विवृणोमि ॥
 लिङ्गं षडङ्गुलानि स्यादष्टौ वा स्फुटं शशः स पुमान् ।
 नव दश चैकादश वा तदपि पुनर्यस्य स वृषाख्यः ॥
 द्वादश यल्लिङ्गं स्यात्त्रयोदशादीनि वाङ्गुलानि भवेत् ।
 जातोद्भवस्य मानं हयाख्यया निगदितः सोऽपि ॥
 जातोद्भवस्य जातकामस्य ।
 रतिषु शशवृषहयानां सह मृग्यादिभिरकृत्रिमा प्रीतिः ।
 मेहनवराङ्गनाड्योः परस्परेण प्रमाणैक्यात् ॥
 इह भवति मृगीवडवाकरिणीभेदेन कामिनी त्रेधा ।
 तासां लक्षणमधुना दिङ्मात्रमनूयते क्रमशः ॥
 यस्याः षडङ्गुलानि स्यादष्टौ वा सरोजमुकुलाभा ।
 नाडी वराङ्गमध्ये निगद्यते सा मृगी युवतिः ॥
 सापि नव दशैकादश यस्याः स्यादङ्गुलानि वडवा सा ।
 सैव द्वादश यदि वा त्रयोदशादीनि सा करिणी ॥
 प्रायेण मृगीवडवाकरिणीनां जायते सह शशाद्यैः ।
 प्रीतिः सहजा मनुजैर्यथाक्रमं सम्प्रयुक्तानाम् ॥ इति ।

इति श्रीमत्सकलसामन्तचक्रचूडामणिमरीचिमञ्जरी—

१९४

वीरमित्रोदयस्य लक्षणप्रकाशे

नीराजितचरणकमल—

श्रीमन्महाराजाधिराजप्रतापरुद्रतनूज—

श्रीमन्महाराजमधुकरसाहसूनु—

चतुष्टदधिवलयवसुन्धराहृदयपुण्डरीकविकासदिनकर—

श्रीमन्महाराजाधिराज—

श्रीवीरसिंहदेवोद्योजित—

श्रीहंसपण्डितात्मजश्रीपरशुराममिश्रसूनु—

सकलविद्यापारावारपारीणजगदारिद्र्यमहागजपारीन्द्र—

विद्वज्जनजीवातु—

श्रीमन्मित्रामिश्रकृते श्रीवीरमित्रोदयाभिधानिवन्धे

लक्षणप्रकाशे स्त्रीलक्षणप्रकरणं समाप्तम् ।



राजचक्रलक्षणप्रकरणे राजलक्षणम् । ११५

अथ राजचक्रलक्षणप्रकरणम् ।

तत्र राजलक्षणम् ।

अराजके हि लोकेऽस्मिन् सर्वतो विद्रुते भयात् ।

रक्षार्थमस्य सर्वस्य राजानमसृजत्प्रभुः ॥

इति ब्रह्मणा प्रजारक्षार्थं राजा सृष्ट इति मनुस्मृतवान् । तत्र-

उक्तैरनुक्तैस्तु गुणैरनेकैरलङ्कृतो भूमिपतिश्च कार्यः ।

सम्भूय राष्ट्रप्रवरैर्यथावत् राष्ट्रस्य रक्षार्थमदीनसत्त्वः ॥

इति विष्णुधर्मोत्तरवचनेन राज्ञि मृते राज्याधिकारिणि तदीये पुत्रादौ वाऽसति अन्यकुलीनो राजा राष्ट्ररक्षार्थं राष्ट्र-मुख्यै राज्येऽभिषेक्तव्य इत्युक्तम् । स च किंलक्षणोपेत इति तल्लक्षणमभिधीयते ।

विष्णुधर्मोत्तरे,

पुष्कर उवाच ।

सर्वलक्षणलक्षण्यो विनीतः प्रियदर्शनः ।

अदीर्घसूत्रो धर्मात्मा जितक्रोधो जितेन्द्रियः ॥

विनीतः विनययुक्तः । प्रियदर्शनः प्रियं दर्शनं यस्य सः

यस्य राज्ञो दर्शने जाते स्वस्य इष्टं भवति । अदीर्घसूत्रः अवश्यकार्याणां कर्मणामारम्भे प्रारब्धानां च समाप्तौ योऽत्यन्तं न विलम्बते सः ।

स्थूललक्षो महोत्साहः स्मितपूर्वाभिभाषकः ।

सुरूपः शीलसम्पन्नः क्षिप्रकारी महाबलः ॥

स्थूललक्षो बहुदीर्घार्थदर्शी । महोत्साहः महानुत्साहः पुरुषार्थसाधनकर्मारम्भाध्यवसायो यस्य सः ।

ब्रह्मण्यश्चाविसंवादी दृढभक्तिः प्रियंवदः ।

१९६

वीरमित्रोदयस्य लक्षणप्रकाशे

अविसंवादी ब्राह्मणेषु । दृढभक्तिरपि ब्राह्मणादिष्वेव ।

अलोलुपः संयतवाग्माग्भीरः प्रियदर्शनः ॥

नातिदण्डो न निर्दण्डश्चारचक्षुरजिह्मगः ।

व्यवहारे समः प्राप्ते पुत्रेण रिपुणा सह ॥

रथे गजेऽश्वे धनुषि व्यायामे च कृतश्रमः ।

उपवासतपःशीलो यज्ञयाजी गुरुप्रियः ॥

मन्त्रिसांवत्सराधीनः समरेष्वनिवर्त्तकः ।

सांवत्सरो ज्योतिर्वित् ।

कालज्ञश्च कृतज्ञश्च नृविशेषज्ञ एव च ॥

कृतज्ञः परकृतोपकारापकारौ न विस्मरतीति सः ।

पूज्यपूजयिता नित्यं दण्ड्यदण्डयिता तथा ।

षाड्गुण्यस्य प्रयोक्ता च शक्त्युपेतस्तथैव च ॥

षड्गुणाः सन्धिविग्रहयानासनद्वैधीभावसंश्रयाः । तल्लक्षणं

च विष्णुधर्मोत्तर एव उक्तम्—

सन्धिश्च विग्रहश्चैव यानमासनमेव च ।

द्वैधीभावः संश्रयश्च षाड्गुण्यं परिकीर्तितम् ॥

पणवन्धः स्मृतः सन्धिरपकारस्तु विग्रहः ।

जिगीषोः शत्रुविषये यानं यात्राभिधीयते ॥

विग्रहेऽपि स्वके देशेऽच्युतिरासनमुच्यते ।

बलाद्वैरिमारणं तु द्वैधीभावः स उच्यते ॥

उदासीने मध्यमे वा संश्रयात्संश्रयः स्मृतः । इति ।

एतेषां प्रयोगकालश्च तत्रैवोक्तः ।

समेन सन्धिरन्वेष्ट्या हीनेन च बलीयसा ।

हीनेन विग्रहः कार्यः स्वयं राज्ञा बलीयसा ॥

तत्रापि तस्य पार्ष्णिस्तु बलीयान्न समाश्रयेत् ।

राजचक्रलक्षणप्रकरणे राजलक्षणम् । १९७

पार्थिवः सेनापृष्ठम् । न समाश्रयेत् विग्रहं न कुर्यादित्यर्थः ।

आसीनः कर्मविच्छेदं शक्तः कर्तुं रिपुर्यदा ॥

अशुद्धपार्थिवैर्बलवान्द्वैधीभावं समाश्रयेत् ।

बलिना विगृहीतस्तु योऽसन्धेयेन पार्थिवः ॥

संश्रयस्तेन कर्त्तव्यो गुणानामधमो गुणः ।

बहुक्षयव्ययायासं तेषां यानं प्रकीर्तितम् ॥

बहुलाभकरं च स्यात्तदा राम समाश्रयेत् ।

सर्वशक्तिविहीनस्तु तदा कुर्यात्तु संश्रयम् ॥

एवं च बुद्ध्या नृपतिर्गुणानां काले च देशे च तथा विभागे ।

समाश्रयेद्भार्गववंशमुख्य एतावदुक्तं नृपतेस्तु कार्यम् ॥ इति ।

शक्तयः प्रभावोत्साहमन्त्रजास्तिस्रः ।

उत्तैरनुक्तैस्तु गुणैरनेकैरलङ्कृतो भूमिपतिश्च कार्यः ।

सम्भूय राष्ट्रप्रवरैर्यथावत् राष्ट्रस्य रक्षार्थमदीनसत्त्वः ॥ इति ।

याज्ञवल्क्यः,

महोत्साहः स्थूललक्षः कृतज्ञो वृद्धसेवकः ।

विनीतः सत्त्वसम्पन्नः कुलीनः सत्यवाक् शुचिः ॥

वृद्धसेवकः तपोज्ञानादिवृद्धानां सेवकः । सत्त्वसम्पन्नः स-

म्पदापदोर्हर्षविषादरहितः । शुचिः बाह्याभ्यन्तरशौचयुक्तः ।

अदीर्घसूत्रः स्मृतिमानक्षुद्रोऽपरुषस्तथा ।

धार्मिकोऽव्यसनश्चैव प्राज्ञः शूरो रहस्यवित् ॥

स्मृतिमान् अवगताविस्मरणशीलः । अक्षुद्रः असद्गुणद्वेषी ।

अपरुषः परदोषाकीर्त्तनः । धार्मिकः वर्णाश्रमधर्मान्वितः । अ-

व्यसनः व्यसनरहितः । व्यसनान्याह—

मनुः,

मृगयाक्षा दिवास्वापः परिवादः स्त्रियो मदः ।

१९८ वीरमित्रोदयस्य लक्षणप्रकाशे

तौर्यत्रिकं वृथात्यागः कामजो दशको गणः ॥

पैशुन्यं साहसं द्रोह इर्ष्यासुयार्थदूषणम् ।

वाग्दण्डजं च पारुष्यं क्रोधजोऽपि गणोऽष्टकः ॥ इति ।

एषु सप्त कष्टतमानि । यथाह—

स एव,

पानमक्षाः स्त्रियश्चैव मृगया च यथाक्रमम् ।

एतत्कष्टतमं विद्यात् चतुष्कं कामजे गणे ॥

दण्डस्य पातनं चैव वाक्पारुष्यार्थदूषणे ।

क्रोधजेऽपि गणे विद्यात् कष्टमेतत्रिकं सदा ॥ इति ।

प्राज्ञः गम्भीरार्थावधारणक्षमः । शूरः निर्भयः । रहस्यवित्

गोपनीयार्थगोपनचतुरः ।

स्वरन्ध्रगोप्ताऽऽन्वीक्षिक्यां दण्डनीत्यां तथैव च ।

विनीतस्त्वथ वार्त्तायां त्रय्यां चैव नराधिपः ॥

स्वरन्ध्रगोप्ता स्वस्य सप्तसु राज्याङ्गेषु यत्परप्रवेशद्वारशैथि-
ल्यं तत्स्वरन्ध्रं तस्य गोप्ता प्रच्छादयिता । राज्याङ्गान्याह—

याज्ञवल्क्यः,

स्वाम्यमात्या जनो दुर्गं कोशो दण्डस्तथैव च ।

मित्राण्येताः प्रकृतयो राज्यं सप्ताङ्गमुच्यते ॥ इति ।

महोत्साहाद्युक्तलक्षणो महीपतिः स्वामी । अमात्या मन्त्रि-
पुरोहितादयः । जनो ब्राह्मणादिप्रजा । दुर्गं धन्वदुर्गादि ।
कोशः सुवर्णादिद्रव्यराशिः । दण्डो हस्त्यश्वरथपदातिलक्षणं च-
तुरङ्गबलम् । मित्राणि सहजप्राकृतकृत्रिमाणि । एताः स्वाम्याद्या
राज्यस्य प्रकृतयो मूलकारणानि । एवं सप्ताङ्गं राज्यमुच्यते । आ-
न्वीक्षिक्यामात्मविद्यायाम्, दण्डनीत्यामर्थयोगक्षेमोपयोगिन्याम्,
वार्त्तायां कृषिवाणिज्यपशुपालनरूपायां धनोपचयहेतुभूतायाम्,

राजचक्रलक्षणप्रकरणे राजलक्षणम् । १९९

त्रय्यां ऋग्यजुःसमसंज्ञायां च विनीतस्तत्तदभिज्ञैः प्रवीण्यं नी-
तः । एवम्भूतो नराधिपः कार्यं इति सम्बन्धः । अन्यदप्युक्तम्—
महाभारते,

मन्त्रिगुणानुक्त्वा—

एतैरेव गुणैर्युक्तो राजा शास्त्रविशारदः ।

एष्टव्यो धर्मपरमः प्रजापालनतत्परः ॥

धीरो मर्षी शुचिस्तीक्ष्णः काले पुरुषकारवित् ।

शुश्रूषुः श्रुतवान् श्रोता ह्यहापोहविशारदः ॥

मेधावी धारणायुक्तो यथायुक्तोपपादकः ।

दान्तः सदा प्रियाभाषी क्षमावांश्च विपर्यये ॥

दानशूरः स्वयङ्कारी साध्वाचारः सुदर्शनः ।

आर्त्तहस्तप्रदो नित्यमाप्तामात्यो नये रतः ॥

नाहंवादी न निर्द्वन्द्वो न यत्किञ्चनकारकः ।

न निर्द्वन्द्वः शीतोष्णादिसहिष्णुः ।

कृते कर्मण्यमात्यानां कर्त्ता भृत्यजनप्रियः ॥

सङ्गृहीतजनः स्तुत्यः प्रसन्नवदनः सदा ।

सदा भृत्यजनावेक्षी अक्रोधी सुमहामनाः ॥

युक्तदण्डो न निर्दण्डो धर्मकार्यानुशासकः ।

चारनेत्रः प्रजावेक्षी धर्मार्थकुशलः सदा ॥

राजा गुणशताकीर्ण एष्टव्यस्तादृशो भवेत् । इति ।

एतैरेव गुणैर्युक्त इत्याद्यष्टगुणा मन्त्रिलक्षणे द्रष्टव्याः ।

रामायणेऽपि,

धर्मात्मा सत्यवादी च शीलवाननसूयकः ।

दान्तः सत्त्वहितः प्राज्ञः कृतज्ञो विजितेन्द्रियः ॥

मृदुश्च स्थिरवृत्तिश्च नित्यं दीनानुकम्पकः ।

२००

वीरमित्रोदयस्य लक्षणप्रकाशे

प्रियवादी जितक्रोधो दीर्घदर्शी महामतिः ॥
 बहुश्रुतानां वृद्धानां ब्राह्मणानामुपासिता ।
 तेन तस्यातुला कीर्तिर्यशस्तेजश्च वर्द्धते ॥
 समाप्तश्च धनुर्वेदे हयपृष्ठे गजे रथे ।
 लब्धास्त्रः शब्दवेधी च दूरपाती दृढायुधः ॥ इति ।
 इति राजलक्षणम् ।

अथ पट्टमहिषीलक्षणम् ।

अत्र—

एवं गुणगणोपेता नरन्द्रेण सहाऽनघ ।
 अभिषेच्या भवेत् राज्ये राज्यस्थेन नृपेण वा ॥
 राजाग्रमहिषी कार्या सर्वलक्षणलक्षिता ।
 इति विष्णुधर्मोत्तरादिवचनै राज्ञा सहाग्रमहिषी अभिषे-
 क्तव्या । अथ वा अभिषिक्तेन राज्ञा पश्चात्स्वयमभिषेक्तव्येत्यु-
 क्तम् । तत्र किलक्षणोपेतेति तल्लक्षणमभिधीयते ।

विष्णुधर्मोत्तरे,

पुष्कर उवाच ।

राज्ञाग्रमहिषी कार्या सर्वलक्षणलक्षिता ।
 विनीता गुरुभक्ता च ईर्ष्याक्रोधविवर्जिता ॥
 राज्ञः प्रियहितासक्ता चारुवेषा प्रियंवदा ।
 भृताभृतजनज्ञा च भृतानामन्ववेक्षिणी ॥
 अभृतानां जनानां च भृतिकर्मप्रवर्तिनी ।
 रागद्वेषवियुक्ता च सपत्नीनां सदैव या ॥
 भोजनासनपानेन सर्वेषामन्ववेक्षिणी ।
 सपत्नीपुत्रेष्वपि या पुत्रवत्परिवर्त्तते ॥
 मन्त्रिणां वत्सरामात्यान् या च पूजयते सदा ।

राजचक्रलक्षणप्रकरणे मन्त्रिलक्षणम् । २०१

ब्रह्मण्या च दयायुक्ता सर्वभूतानुकम्पिका ॥
 कृताकृतज्ञा राज्ञां च विदिता मण्डलेष्वपि ।
 पुरराजकलत्रेषु प्रीयमाणा मुदान्विता ॥
 दूतादिप्रेषणकरी राजदारेषु सर्वदा ।
 तत्तद्द्वारे नरेन्द्राणां कार्यज्ञा च विशेषतः ॥
 एवं गुणगणोपेता नरेन्द्रेण सहाऽनघ ।
 अभिषेच्या भवेद्राज्ये राज्यस्थेन नृपेण वा ॥
 एवंविधा यस्य भवेत्तु पत्नी
 नरेन्द्रचन्द्रस्य महानुभावा ।
 वृद्धिं व्रजेत्तस्य नृपस्य राष्ट्रं
 सचारकं नात्र विचार्यमस्ति ॥ इति ।

इति पट्टमहिषीलक्षणम् ।

अथ मन्त्रिलक्षणम् ।

इह राजलक्षणे —

मन्त्रिसां वत्सराधीनः—

इत्यनेन राज्ञा मन्त्र्यधीनेन भवितव्यम्,

स राज्ञः सर्वकार्याणि कुर्याद्भृगुकुलोद्बह ।

इति वचनेन च मन्त्री राज्ञः सर्वकर्माणि कुर्यादित्युक्तम् ।

स च मन्त्री कथमपेक्षित इति तल्लक्षणमभिधीयते ।

विष्णुधर्मोत्तरे,

पुष्कर उवाच ।

सर्वलक्षणलक्षण्यो मन्त्री राज्ञस्तथा भवेत् ।

ब्राह्मणो वेदतत्त्वज्ञो विनीतः प्रियदर्शनः ॥

स्थूललक्षो महात्मा च स्वामिभक्तः प्रियंवदः ।

महोत्साह इति पाठान्तरम् ।

२०२

वीरमित्रोदयस्य लक्षणप्रकाशे

बृहस्पत्युशनःप्रोक्तां नीतिं जानाति सर्वतः ॥

रागद्वेषेण यः कार्यं न च हन्ति महीक्षितः ।

लोकापवादाद्राजार्थे भयं यस्य न जायते ॥

क्लेशक्षमस्तु धर्मात्मा विजितात्मा जितेन्द्रियः ।

गूढमन्त्रश्च दक्षश्च प्राज्ञो भक्तजनप्रियः ॥

इङ्गिताकारतत्त्वज्ञ ऊहापोहविशारदः ।

शूरश्च कृतविद्यश्च न च मानी विमत्सरः ॥

चारप्रचारकुशलः प्राणिधिप्रणयात्मकः ।

षाड्गुण्यविधितत्त्वज्ञश्चोपायकुशलस्तथा ॥

उपायाः सामदानभेददण्डास्तेषु कुशलः यथायोग्यं तत्स-
योगसमर्थः । उपायाश्च याज्ञवल्क्येनोक्ताः—

उपायाः साम दानं च भेदो दण्डस्तथैव च ।

सम्यक्प्रयुक्ता सिद्धेयुर्दण्डस्त्वगतिका गतिः ॥ इति ।

वेत्ता विधाता कार्याणां नैव कार्यातिपातिता ।

समश्च राजभृत्यानां तथैव च गुणप्रियः ॥

कालज्ञः समयज्ञश्च कृतज्ञस्तु जनाप्रियः ।

कालज्ञः शकुनगणिताद्युपायैर्भविष्यत्कार्यकालवेत्ता । सम-

यज्ञः कार्योचितावसरज्ञः ।

कृतानामकृतानां च कर्मणामन्ववेक्षिता ।

यथानुरूपमर्हाणां पुरुषाणां नियोजिता ॥

राज्ञः परोक्षे कार्याणि सम्पराये भृगूत्तम ।

कृत्वा निवेदिता राज्ञे कर्मणां गुरुलाघवम् ॥

शत्रुमित्रविभागज्ञो विग्रहास्पदतत्त्ववित् ।

स राज्ञः सर्वकार्याणि कुर्याद्भृगुकुलोद्ग्रह ॥

विदितानि तथा कुर्यान्नाज्ञातानि महीक्षितः ।

राजचक्रलक्षणप्रकरणे मान्त्रिलक्षणम् । २०३

अज्ञातानि नरेन्द्रस्य कृत्वा कार्याणि भार्गव ॥
 अचिरेणापि विद्वेषं मन्त्री समधिगच्छति ।
 करोति यस्तु कार्याणि विदितानि महीपतेः ॥
 भेदो न तस्य भवति कदाचिदपि भूभुजाम् ।
 एवङ्गुणो यस्य भवेत्तु मन्त्री

वाक्ये च तस्याभिरतस्य राज्ञः ।

राज्यं स्थिरं स्याद्विपुला च लक्ष्मी-
 र्यशश्च दीप्तिर्भुवनत्रयेऽपि ॥ इति ।

महाभारते,

कुलीनं शिक्षितं प्राज्ञं ज्ञानविज्ञानपारगम् ।
 सर्वशास्त्रार्थतत्त्वज्ञं सहिष्णुं देशजं तथा ॥
 कृतज्ञं बलवन्तं च क्षान्तं दान्तं जितेन्द्रियम् ।
 अलुब्धं लब्धसन्तुष्टं स्वामिमित्रबुभूषकम् ॥
 सचिवं देशकालज्ञं सत्त्वसङ्ग्रहणे रतम् ।
 सत्त्वं द्रव्यम् ।

सततं युक्तमनसं हितैषिणमतन्द्रितम् ॥
 युक्ताचारं स्वविषये सन्धिविग्रहकोविदम् ।
 राजस्त्रिवर्गवेत्तारं पौरजानपदप्रियम् ॥
 त्रिवर्गश्चापि यः प्रोक्तस्तमिहैकमनाः शृणु ।
 क्षयः स्थानं च वृद्धिश्च त्रिवर्गः परमस्तथा ॥
 धर्मश्चार्थश्च कामश्च सेवितव्योऽथ कामतः ।
 इङ्गिताकारतत्त्वज्ञं यात्रायानविशारदम् ॥
 हस्त्यश्वशिक्षातत्त्वज्ञमहङ्कारविवर्जितम् ।
 प्रगल्भं दक्षिणं कान्तं बलिनं युक्तकारिणम् ॥
 चौक्षं चौक्षसमाकीर्णं सुवेषं सुखदर्शनम् ।

२०४ वीरमित्रोदयस्य लक्षणप्रकाशे

घौक्षं तीक्ष्णम् ।

नायकं नीतिकुशलं गुणचेष्टासमन्वितम् ॥

अस्तब्धं प्रसृतं श्लक्ष्णमृदुवादिनमेव च ।

धीरं श्लक्ष्णं महर्षिं च देशकालोपपादकम् ॥

श्लक्ष्णं म्लिग्धम् ।

सचिवं यः प्रकुर्वते न चैनमवमन्यते ।

तस्य विस्तीर्यते राष्ट्रं ज्योत्स्ना गृहपतेरिव ॥ इति ।

इति मन्त्रिलक्षणम् ।

अथ पुरोहितलक्षणम् ।

अत्र—

योगक्षेमो हि राष्ट्रस्य राजन्यायत्त उच्यते ।

योगक्षेमो हि राज्ञोऽपि समायत्तः पुरोहिते ॥

यत्रादृष्टं भयं ब्रह्म प्रजानां शमयत्युत ।

दृष्टं च राजा बाहुभ्यां तद्राष्ट्रं सुखमेधते ॥

इत्यादिमहाभारतवचनैः सर्वं राज्यं पुरोहितायत्तमवगम्यते । तत्र राष्ट्रसुखार्थम्—

द्विवेदं ब्राह्मणं राजा पुरोहितमथर्वणम् ।

पञ्चकल्पविधानज्ञं वरयेत्तु सुदर्शनम् ॥

इतिवचनेन पुरोहितं वृणुयादित्युक्तम् । तत्र स च पुरोहितः किलक्षणोऽपेक्षित इति तल्लक्षणमुच्यते ।

याज्ञवल्क्यः,

पुरोहितं च कुर्वीत दैवज्ञमुदितोदितम् ।

दण्डनीत्यां च कुशलमथर्वाङ्गिरसे तथा ॥ इति ।

पुरोहितम् सर्वेषु दृष्टादृष्टार्थेषु कर्मसु पुरतोहितं दानमानसत्कारैरात्मसम्बद्धं कुर्यात् । कथम्भूतम् । दैवज्ञम् ग्रहोत्पाततच्छमनादे-

राजचक्रलक्षणप्रकरणे पुरोहितलक्षणम् । २०५

वेदितारम् । उदितोदितम् विद्यानुष्ठानादिभिरुदितैः शास्त्रोक्तैरुदितं
समृद्धम् । दण्डनीत्यामर्थशास्त्रे कुशलम् । अथर्वाङ्गिरसे शान्त्या-
दिकर्मणि च कुशलम् ।

विष्णुधर्मोत्तरे,

पुष्कर उवाच ।

अव्यङ्गं लक्षणोपेतमनुकूलं प्रियंवदम् ।

अथर्ववेदविद्वांसं यजुर्वेदविशारदम् ॥

द्विवेदं ब्राह्मणं राजा पुरोहितमथर्वणम् ।

अथर्ववेदविद्वांसमित्याद्युक्तानेकगुणयुक्तः पुरोहितो यदा
न प्राप्यते तदा अन्यगुणहीनः केवलमभिचाराद्युपयुक्ताथर्ववेद-
विदपि पुरोहितः कर्त्तव्य इत्येतदर्थमथर्वणमिति पुनरुपादानम् ।

पञ्चकल्पविधानज्ञं वरयेत्तु सुदर्शनम् ।

नक्षत्रकल्पो वैतानस्तृतीयः संहिताविधिः ।

चतुर्थोऽङ्गिरसां कल्पः सोऽतिकल्पस्तु पञ्चमः ॥

पञ्चकल्पविधानज्ञमाचार्यं प्राप्य भूपतिः ।

सर्वोत्पातप्रशान्तात्मा भुनक्ति वसुधां चिरम् ॥

स च राज्ञस्तथा कुर्यान्नित्यं कर्म सदैव तु ।

नैमित्तिकं तथा काम्यं दैवज्ञवचने रतः ॥

न त्याज्यस्तु भवेद्राजा दैवज्ञेन पुरोधसा ।

पतितस्तु भवेत्त्याज्यो नात्र कार्या विचारणा ॥

तथैवापतितौ राम न त्याज्यौ तौ महीभुजा ।

तयोस्त्यागे नरेन्द्रस्य राज्यभ्रंशं विनिर्दिशेत् ॥

दुर्गतिं परलोके च बहुकालमसंशयम् ।

अपतितौ न त्याज्याविति वदता पतितौ दैवज्ञपुरोहितौ
त्याज्यावित्यभ्यनुज्ञातं भवति ।

२०६ वीरमित्रोदयस्य लक्षणप्रकाशे

सांवत्सरविरुद्धस्तु त्याज्यो राज्ञा पुरोहितः ।
 पुरोहितस्तथा राज्ञां यथा माता यथा पिता ॥
 अदृष्टमस्य व्यसनं हन्यात् दैवोपघातजम् ।
 ब्राह्मणे निष्कृतिस्तस्य कुतः शक्या महीभुजा ॥
 यौ तौ च राज्ञो विद्वांसौ सांवत्सरपुरोहितौ ।
 वृत्त्युच्छेदे तयो राज्ञः कुलं त्रिपुरुषं व्रजेत् ॥
 नरकं वर्जयेत्तस्माद्वृत्तिच्छेदं तयोः सदा ।
 स्थावरेण विभागश्च तयोः कार्यो विशेषतः ॥
 स्वामी राजा यथा राम तथा तौ नात्र संशयः ।
 एकस्मिंस्तु मृते राज्यं तयोरेव यतः कथम् ॥
 स्थावरेणार्चयेद्राजा वर्त्तमाने विशेषतः ।
 अनुरूपेण धर्मज्ञौ सांवत्सरपुरोहितौ ॥
 भाव्यं सदा भार्गववंशचन्द्र पुरोहितेऽनन्यसमेन राज्ञा ।
 राज्ञो यथा सर्वजनेन भाव्यं विद्वान्प्रभुः स्यान्नृपतेः पुरोधाः ॥ इति ।
 इति पुरोहितलक्षणम् ।
 अथ ज्योतिर्विलक्षणम् ।

अत्र—

सांवत्सरं नृपो गत्वा वरयेत्प्रयतः शुचिः ।
 इतिविष्णुधर्मोत्तरवचनेन राजा सांवत्सरं वृणुयात् । स च वृत्ता-
 ततोऽभिषेकसम्भारांस्तस्य कुर्यात्स दैववित् ।
 इतिवचनेन राज्ञोऽभिषेकसामग्रीं सम्पादयेदित्युक्तम् । त-
 त्र राजा किलक्षणं सांवत्सरं वृणुयादिति तल्लक्षणमुच्यते ।
 विष्णुधर्मोत्तरे,
 पुष्कर उवाच ।
 सर्वलक्षणलक्षणं विनीतं प्रियदर्शनम् ।

राजचक्रलक्षणप्रकरणे ज्योतिर्विलक्षणम् । २०७

सुरूपं वेपसम्पन्नं नित्यमूर्जितदर्शनम् ॥

अदीनवादिनं धीरं धर्मानिष्ठं जितेन्द्रियम् ।

अन्यङ्गं नाधिकाङ्गं च वेदवेदाङ्गपारगम् ॥

त्रिस्कन्धज्ञानकुशलं द्वादशाश्रमपारगम् ।

चतुःषष्ट्यङ्गतत्त्वज्ञमूहापोहविशारदम् ॥

त्रिस्कन्धाः होरागणितसंहिताः । आश्रमाः ग्रहसंस्थानानि,
द्वादश मेषादिराशयः, तत्पारगम् शत्रुमित्रोच्चनीचादिविवेककुश-
लम् । चतुःषष्ट्यङ्गानि च यथा वेदस्य षडङ्गानि एवं ज्योतिःशा-
स्त्रस्य । तेषां तत्त्वज्ञम् अर्थतत्त्वज्ञातारम् । तानि च अङ्गानि ग-
र्भेणोक्तानि—

यथा,

यथैव वेदस्याङ्गानि षडुक्तानि मनीषिभिः ।

चतुःषष्टिस्तथाङ्गानि ज्योतिषस्य विदुर्बुधाः ॥

ज्योतिषामयनाङ्गानि चतुःषष्टिस्ततः पठेत् । इति ।

तत्र चतुर्विंशत्यङ्गानि चत्वारिंशदुपाङ्गानि । अङ्गान्यनु-

क्रमेणाऽऽह—

स एव,

येषामग्रे कर्मगुणश्चन्द्रमार्गस्त्वनन्तरम् ।

नक्षत्रकेन्द्रभं चैव द्विवर्गः प्रथमः स्मृतः ॥

राहौ बृहस्पतौ शुक्रे धूमकेतौ शनैश्चरे ।

अङ्गारके बुधेऽर्के च वारानष्टौ ततः पठेत् ॥

चक्रेष्वन्तरचक्रं च मृगचक्रं तथैव च ।

श्वचक्रं वातचक्रं च चक्राङ्गेषु चतुष्टयम् ॥

वास्तुविद्याऽङ्गविद्या च वायसानां तथैव च ।

ज्ञेयास्तिस्रस्तु विद्यैता वृद्धगर्गमताः शुभाः ॥

स्वातीयोगमथाऽऽषाढारोहिणीयोगमेव च ।
 कृत्स्नानेतान् विजानीयाद्योगांश्चैव विशेषतः ॥
 अगस्तिचारो जनपदव्यूहः सलिलं ततः ।
 रहस्यं चेत्यथाङ्गानि चतुर्विंशतिदर्शिताः ॥
 कर्मगुणः तिथिनक्षत्रकरणमुहूर्त्तानाम् । तदुक्तम्—
 गर्गेण,

अथातस्तिथिनक्षत्रमुहूर्त्तकरणात्मकम् ।
 चतुर्व्यूहं कर्मगुणं गर्गेणोक्तं यथाविधि ॥
 तिथिनक्षत्रकरणमुहूर्त्तानां च सम्पदः ।
 तस्माच्चतुर्णामेतेषां सम्पदा कर्म कारयेत् ॥ इति ।
 चन्द्रमार्गः—

वेदविद्यातपोवृद्धं सर्वशास्त्रविशारदम् ।
 क्रोष्टुकिः प्रयतो गर्गमपृच्छत्सोमसम्भवः ॥
 कुतः समुत्थितः सोमः केन सृष्टः किमात्मकः ।

इत्यादिगर्गोक्तः । नक्षत्रकेन्द्रभम् कति नक्षत्राणि ध्रुवाणि
 कति मृदूनीत्यादि । चक्राणि शुभशकुनाः । अङ्गविद्या पुंसं-
 काद्यङ्गविशेषस्य दर्शनेन भाविप्रश्नफलविशेषकथनम् । वायस-
 विद्या काकशकुनाः । आषाढा पूर्वाषाढा । योगः स्वातीपूर्वाषा-
 ढारोहिणीनक्षत्रचन्द्रयोगो वृष्टिसूचकः । जनपदव्यूहः—

दिग्देशजात्युपसर्गा येन जायन्त्यनागताः ।
 तन्मे जनपदव्यूहं नैष्टिकं गदतस्तथा ॥
 इति गर्गोक्तः । सलिलं सलिलज्ञानम् । उपाङ्गान्यप्याह-
 स एव,

अत ऊर्ध्वं प्रवक्ष्यामि उपाङ्गानीह नामतः ।
 आनुपूर्व्याऽभिधानेन चत्वारिंशतमेकतः ॥

राजचक्रलक्षणप्रकरणे ज्यौतिषस्योपाङ्गानि । २०१

ग्रहकोशो ग्रहयुद्धं ग्रहशृङ्गाटकं ततः ।

कृत्स्नं ग्रहेश्वराणां च ग्रहपाकास्तथैव च ॥

नृपयात्राऽग्निवर्णाश्च सेनाव्यूहस्तथैव च ।

मयूरचित्रोपनिषदुपहाराश्च शान्तयः ॥

औत्पातिकतुलाकोशौ भवस्कन्दोपकारकम् ।

सर्वभूतरुतं चैव तथा पुष्पलतां विदुः ॥

उपानहोस्तथोच्छेदो वस्त्रच्छेदस्तथैव च ।

कृत्स्नं भुवनकोशं च गर्भाधानोदकार्गलौ ॥

निर्घाता भूमिकम्पाश्च परिवेषास्तथैव च ।

ऋतुस्वभावाः सन्ध्यैवं तथोल्काश्चोपधारयेत् ॥

ग्रहकोशो ग्रहाणामुत्पत्तिवर्णादिना शुभाशुभफलकथनम् ।

ग्रहयुद्धं भौमादिपञ्चग्रहसंयोगः । ग्रहशृङ्गाटकं ग्रहाणामुत्पत्तिव-

र्णसंस्थानरश्मिभिः शुभाशुभफलनिर्देशः । ग्रहेश्वराणां कृत्स्नं

ग्रहजन्मनिर्वचनादि । ग्रहपाकाः ग्रहाणां समयविशेषफलदातृत्वम् ।

नृपयात्रा राज्ञां यात्राकालः । अग्निवर्णाः होमकाले अग्नेः शुभा-

शुभमूचकं लक्षणम् । सेनाव्यूहः कालविशेषे सेनारचनावि-

शेषेण राज्ञो जयाजयकथनम् । मयूरचित्रं ग्रहोत्पातः । उप-

निषत् भुवनपरिमाणग्रहनक्षत्रगत्यादि । उपहारो बलिः । शा-

न्तयो जनमाराद्युत्पातशान्तयः । उत्पातो नदीवृक्षवाद्यादिवैक-

तम् । तुलाकोशः अन्नादितौल्येन तत्समर्थासमर्थकथनम् ।

भवस्कन्दोपकारकः भूतभविष्यादियुगधर्मादिकथनरूपः शिवगु-

हसंवादः । सर्वभूतरुतं सर्वप्राणिनां शब्दज्ञानं शकुनोपयुक्तम् ।

पुष्पलता वृक्षादिपुष्पोद्गमेन धान्यवृद्ध्यादिज्ञानम् । उपानहो-

रुच्छेदः स्थलविशेषच्छेदेन फलविशेषकथनम् । एवं वस्त्रच्छे-

दोऽपि । भुवनकोश इन्द्रध्वजमेषगजपुंस्त्रीलक्षणादिः । गर्भाधानं

२१० । वीरमित्रोदयस्य लक्षणप्रकाशे

मेघगर्भधारणेन वृष्टिविचारः । उदकार्गलः जलवृद्धिक्षयप्रयु-
क्तसुभिक्षदुर्भिक्षविचारः । ऋतुस्वभावाः तत्तद्वत्साधारण-
लक्षणानि । सन्ध्या उदयास्तकालरागेण फलविशेषकथनम् ।
उल्का नभसो ज्वालापातः । अत्र ग्रहपाकाः अष्टौ ऋतुस्वभावाः
षट् एवं चत्वारिंशदुपाङ्गसङ्ख्यापूरणं भवति । एवं चाङ्गोपाङ्ग-
लनेन चतुःषष्टिर्भवति ज्यौतिषस्याङ्गानि ।

भूतभव्यभविष्यज्ञं गणितज्ञं विशेषतः ।

विचन्द्रा शर्वरी यद्वन्मुकुटं च च्युतोपलम् ॥

गणितेन तथा हीनं ज्यौतिषं नृपसत्तम ।

आस्तिकं श्रद्धधानं च अनुकूलं महीपते ॥

सांवत्सरं नृपो गत्वा वरयेत्प्रयतः शुचिः ।

येनाभिषिक्तो नृपतिर्विनष्टस्तु नराधिपः ॥

सांवत्सरं न तं विद्वान् वरयेन्नृपसत्तम ।

न हीनाङ्गं न वाचालं न च निष्प्रतिभं नृप ॥

कुवेषं मलिनं चण्डं नास्तिकं पापनिश्चयम् ।

भिन्नवृत्तिं न वरयेद्वरयेत्सद्गुणं सदा ॥

वरयित्वा तु वक्तव्यः स्वयमेव महीश्रुजा ।

यथैवाग्निमुखा देवास्तथा राजमुखाः प्रजाः ॥

यथैवाग्नेर्मुखं मन्त्रा राज्ञां सांवत्सरस्तथा ।

त्वं मे माता पिता चैव देशिकश्च गुरुस्तथा ॥

दैवं पुरुषकारश्च ज्ञातव्यः सततं त्वया ।

देशिकः आज्ञाप्रदः ।

समधर्ममधर्मं च राज्यं साधारणं हि नौ ॥

शमनीयोऽशुभो दैवस्त्वयैव मम शान्तिभिः ।

पौरुषेण पदं कार्यं समरे च सदा मया ॥

राजचक्रलक्षणप्रकरणे वैद्यलक्षणम् । २११

अशुभो दैवः अशुभादृष्टम् ।
 तेनोद्दिष्टौ च वरयेद्राजा मन्त्रिपुरोहितौ ।
 तेनोद्दिष्टां तु वरयेन्महिषीं नृपसत्तम ॥
 ततोऽभिषेकसम्भारांस्तस्य कुर्यात्स दैववित् ।
 कुञ्जरं तुरगं कुर्यात्तस्य राज्ञः परीक्षितम् ॥
 भद्रासनं च छत्रं च बालव्यञ्जनमेव च ।
 खड्गं चक्रं तथा चापं रत्नानि विविधानि च ॥
 राज्ञो मृतस्य ये त्वासन् सर्व एते नराधिप ।
 न ते कार्या नरेन्द्रस्य तेन दैवविदा तदा ॥
 कामं सांवत्सरः कार्यो ह्यलाभेऽन्यस्य भूभुजा ।
 गुणाधिकस्य नो कार्या येऽन्यत्राभिहिता मया ॥
 मृतराज्ञो य एते प्राचीनाः पदार्थाः भद्रासनच्छत्रचामर-
 खड्गप्रभृतय आसन् ते नूतनराज्ञे न देयाः । किन्तु नूतना एव
 कर्त्तव्याः । दैवज्ञश्च पूर्वज्योतिर्विदपेक्षया गुणाधिकश्चेत्प्राप्यते
 तदा प्राचीनं विहाय नूतनः कर्त्तव्यः । नूतनदैवज्ञस्य गुणाधि-
 क्यभावे पुरातन एव दैवज्ञः स्थापनीयः । भद्रासनच्छत्रचा-
 मरखड्गादीनां तु पूर्वेषां गुणाधिक्ये नूतनानां निर्गुणत्वेऽपि
 सगुणान् पुरातनान् विहाय नूतना एव कर्त्तव्या इति ।
 न तत्र नागाः सुभृता न योधा राज्ञो न माता न पिता न बन्धुः ।
 यत्रास्य कार्यो भवतीह विद्वान् सांवत्सरो धर्मविदप्रमत्तः ॥ इति ।

इति ज्योतिर्विलक्षणम् ।

अथ वैद्यलक्षणम् ।

अत्र—

प्राणाचार्यः स विज्ञेयो वचनं तस्य भूभुजा ।
 राम राज्ञा सदा कार्यं यथा कार्यं पृथग्जनैः ॥

२१२ वीरमित्रोदयस्य लक्षणप्रकाशे

इति विष्णुधर्मोत्तरवचनेन राज्ञा वैद्योक्तं सर्वं कर्तव्यम् ।
 सर्ववैद्यगुणैर्युक्तं नित्यं सन्निहितागदम् ।
 महानसे प्रयुञ्जीत वैद्यं तद्विद्यपूजितम् ॥
 इति क्षेमकुतूहलवचनेन राजा स्वशरीररक्षार्थं वैद्यं महा-
 नसे प्रयुञ्जीतेत्युक्तम् । तत्र किलक्षणो भिषगपेक्षित इति तल्ल-
 क्षणमभिधीयते ।

विष्णुधर्मोत्तरे,

पुष्कर उवाच ।

परम्परागतो यः स्यादष्टाङ्गेन चिकित्सते ।

अनाहार्यः स वैद्यः स्याद्धर्मात्मा च कुलोद्भूतः ॥

कुलोद्भूतः कुलीनः । अङ्गाष्टकं च हारीते उक्तम्-

शल्यं शालाक्यमगदं कुमारभरणं तथा ।

कायभूतक्रिया वाजीकरणं च रसायनम् ॥ इति ।

नाराचकाष्ठवल्लीभिः शक्तिकुन्तैश्च तोमरैः ।

खड्गैर्विभिन्नगात्रस्य तत्र स्याद्यदि शल्यकम् ॥

तस्य प्रतीकारकर्म यत्तत् शल्यचिकित्सितम् । इति ।

सुश्रुते,

न केवलं काष्ठतृणादिशल्यं चिरप्रवृद्धं मलदोषजं वा ।

यत्किञ्चिदाबाधकरं शरीरे तत्सर्वमेव प्रवदन्ति शल्यम् ॥

ऊर्ध्वजघ्नुषु ये रोगाः श्रवणादिषु संस्थिताः ।

तेषां यत्क्रियते कर्म तत् शालाक्यं प्रकीर्तितम् ॥

स्थावराणां जङ्गमानां तथा संयोगजन्मनाम् ।

विषाणां यः प्रतीकारो विषतन्त्रं तदुच्यते ॥

तदेवागदम् ।

मनोपक्रमविज्ञानं कुमारभरणं तथा ।

राजचक्रलक्षणप्रकरणे दैव्यलक्षणम् । २१३

धात्रीणां लक्षणं क्षीरदोषसंशोधनौषधम् ॥
योगिनीनां ग्रहाणां च लक्षणं तन्निवारणम् ।
सूतिकारोगशमनमिति बालचिकित्सितम् ॥ इति ।
रोगदर्पणे,

काये स्यात्कायदहनं तद्दोषविनिवारणम् ।
प्रोक्ता कायचिकित्सेयं तत्त्वज्ञैर्भिषजां वरैः ॥
देवासुरैश्च गन्धर्वपितृभूतादिभिर्वृणाम् ।
ग्रस्तानां शान्तिका भूतचिकित्सा सा निगद्यते ॥
वाजं शुक्रं समाख्यातं तत्पुष्टीकरणं नृणाम् ।
वाजीकरणमित्याहुर्मुनयस्तत्त्वदर्शिनः ॥
रसरक्तादिधातूनां यदाऽऽप्यायनकारकम् ।
रसायनं तदुद्दिष्टं भिषग्भिः शास्त्रपारगैः ॥ इति ।
वाग्भटेऽप्यङ्गाष्टकमुक्तम्—

कायबालग्रहोर्ध्वाङ्गशल्यदंष्ट्राजरावृषान् ।
अष्टावङ्गानि तस्याहुः चिकित्सा येषु संश्रिता ॥ इति ।
प्राणाचार्यः स विज्ञेयो वचनं तस्य भूभुजा ।
राम राज्ञा सदा कार्यं यथाकार्यं पृथग्जनैः ॥ इति ।

चरके,

हेतौ लिङ्गे प्रशमने रोगाणामपुनर्भवे ।
ज्ञानं चतुर्विधं यस्य स राजाहो भिषक् मतः ॥ इति ।

हेतुः रोगनिदानम् । लिङ्गं रोगज्ञापकं चिह्नम् । रोगपदं
देहलीप्रदीपन्यायेनोभयत्रान्वेति ।

क्षेमकुतूहले,

राजा राजगृहासन्ने प्राणाचार्यं निवेशयेत् ।

२१४ वीरामित्रोदयस्य लक्षणप्रकाशे

सर्वदा स भवत्येव सर्वत्रैवाप्रमादवान् ॥
 तस्माद्वैद्येन सततं विषाद्रक्ष्यो नराधिपः ।
 न विश्वसेदतो राजा कदाचिदपि कस्य चित् ॥
 आयुर्वेदकृताभ्यासः सर्वत्र प्रियदर्शनः ।
 उक्तिहेतुसमायुक्त एष वैद्योऽभिधीयते ॥
 क्रोधपारुष्यमात्सर्यमायादम्भविवर्जितम् ।
 जितेन्द्रियं क्षमावन्तं शीलशौचदयान्वितम् ॥
 कुलीनं धार्मिकं स्निग्धं सुभृतं सन्मते स्थितम् ।
 अलुब्धमशठं भक्तं कृतज्ञं प्रियदर्शनम् ॥
 मेधाविनमसम्भ्रान्तमनुरक्तं हितैषिणम् ।
 पटुं प्रगल्भं निपुणं दक्षमालस्यवर्जितम् ॥
 सर्ववैद्यगुणैर्युक्तं नित्यं सन्निहितागदम् ।
 महानसे प्रयुञ्जीत वैद्यं तद्विद्यपूजितम् ॥
 वैद्यः पुरोहितो मन्त्री दैवज्ञश्च चतुर्थकः ।
 प्रातरेव हि द्रष्टव्या नित्यं स्वश्रेय इच्छता ॥
 दैवज्ञो मन्त्रविद्वैद्यश्चतुर्थश्च पुरोहितः ।
 एते राज्ञा सदा पोष्याः कृच्छ्रेणापि स्त्रियो यथा ॥
 वैद्यविद्वज्जनामात्या यस्य राज्ञः प्रियंवदाः ।
 आरोग्यधर्मकोशाश्च प्रवर्द्धन्ते हि सर्वदा ॥
 गतश्रीर्गणकान् द्वेष्टि गतायुश्च चिकित्सकान् ।
 गतश्रीश्च गतायुश्च ब्राह्मणान् द्वेष्टि भारत ॥
 कचिद्वित्तं कचिन्मित्रं कचिद्धर्मः कचिद्यशः ।
 कचिदभ्यासयोगश्च नाफलं हि चिकित्सितम् ॥
 चिकित्सितशरीरं हि न निष्क्रीणाति यो नरः ।
 पुरुषेणासहायेन किमु राज्यं महत्पदम् ॥

राजचक्रलक्षणप्रकरणे सहायलक्षणम् । २१५

तेन यत्क्रियते पुण्यं तत्फलं भिषगश्नुते ॥
 सञ्चयं च प्रकोपं च प्रसरं स्थानमेव च ।
 दोषाणां च हि यो वेद स भवेद्विषगुत्तमः ॥
 दोषाणामिति प्रत्येकं सम्बध्यते ।
 व्याधेस्तत्त्वपरिज्ञानं वेदनायाश्च निग्रहः ।
 एतद्वैद्यस्य वैद्यत्वं न वैद्यः प्रभुरायुषः ॥
 कुचैलः कर्कशो दीनः स्वग्रामी स्वयमागतः ।
 पञ्च वैद्या न पूज्यन्ते धन्वन्तरिसमा अपि ॥
 कुचैलः कुत्सितवस्त्रः ।
 सुश्रुतं न श्रुतं येन हारीतं येन हारितम् ।
 नालोकि चरकं येन स वैद्यो वैद्यनिन्दितः ॥
 सुश्रुतं न श्रुतं येन किमन्यैर्वहुभिः श्रुतैः ॥
 श्रुतचरितसमृद्धे कर्मदक्षे दयालौ
 भिषाजि निरनुबन्धे देहभारं निवेश्य ।
 भवति विपुलतेजाः स्वच्छकीर्तिप्रभावः
 स्वकुलफलविभोगी भूमिपालश्चिरायुः ॥ इति ।

इति वैद्यलक्षणम् ।

अत्र—

अपि यत्सुकरं कर्म तदप्येकेन दुष्करम् ।
 विशेषतोऽसहायेन किमु राज्यं महोदयम् ॥
 इति मनुवचनेन,
 अभिषेकार्द्रशिरसा राज्ञा राजीवलोचन ।
 सहायवरणं कार्यं तत्तद्राज्यं प्रतिष्ठितम् ॥
 यदप्यल्पतरं कर्म तदप्येकेन दुष्करम् ।

तस्मात्सहायान् वरयेत्कुलीनान् नृपतिः स्वयम् ।
 सुभृताश्च तथा पुष्टाः सततं प्रतिमानिताः ॥
 राज्ञा सहायाः कर्त्तव्याः पृथिवीं जेतुमिच्छता ।
 इत्यादिविष्णुधर्मोत्तरवचनैश्च राज्ञा राज्यासिद्ध्यर्थं पृथिवी-
 जयार्थं च सहायवरणं कार्यमित्युक्तम् । तत्र किलक्षणाः सहायाः
 कर्त्तव्या इति तल्लक्षणमुच्यते ।

विष्णुधर्मोत्तरे,

शूरानुत्तमजातीयान् बलयुक्तांश्च भावितान् ।
 रूपसत्त्वगुणौदार्यसंयुतान् क्षमया युतान् ॥
 क्लेशक्षमान्महोत्साहान् धर्मज्ञांश्च प्रियंवदान् ।
 हितोपदेशकान् प्राज्ञान् स्वामिभक्तान् यशोऽर्थिनः ॥
 एवंविधान् सहायांस्तु शुभकर्मणि योजयेत् ।
 गुणहीनानपि तथा विज्ञाय नृपतिः स्वयम् ॥
 कर्मस्वेवं नियुञ्जीत यथायोग्येषु भार्गव । इति ।
 महाभारते,
 अमात्यांश्चातिशूरांश्च ब्राह्मणांश्च बहुश्रुतान् ।
 सुसन्तुष्टांश्च कौन्तेय महोत्साहांश्च कर्मसु ॥
 एतान् सहायान् लिप्सेथाः सर्वापत्सु च भारत । इति ।
 इति सहायलक्षणम् ।

इह—

यथार्हं चाथ सुभृतान् राजा कर्मसु योजयेत् ।
 धर्मिष्ठान् धर्मकार्येषु शूरान् सङ्ग्रामकर्मसु ॥
 निपुणानर्थकृत्येषु सर्वत्र च तथा शुचीन् ।
 स्त्रीषु षण्ढान्नियुञ्जीत तीक्ष्णान् दारुणकर्मसु ॥
 धर्मे चार्थे च कामे च भये च भृगुनन्दन ।

राजचक्रलक्षणप्रकरणे मित्रलक्षणम् ।

२१७

राजा यथार्हं कुर्याच्च उपधाभिः परीक्षितान् ॥
 तत्पादान्वेषणे यत्तानध्यक्षांस्तत्र कारयेत् ।
 एवमादीनि कर्माणि पापैः कार्याणि भार्गव ॥
 सर्वथा नेष्यते राज्ञस्तीक्ष्णोपकरणक्षयः ।
 पापसाध्यानि कर्माणि यानि राज्ञां भृगूत्तम ॥
 सन्तस्तानि न कुर्वन्ति तस्मात्तान् विभृत्यान्तृपः ।
 नेष्यते पृथिवीशानां तीक्ष्णोपकरणक्षयः ॥
 यस्मिन् कर्मणि यस्य स्याद्विशेषेण च कौशलम् ।
 तस्मिन् कर्मणि तं राजा परीक्ष्य विनियोजयेत् ॥
 पितृपैतामहान् भृत्यान् सर्वकर्मसु योजयेत् ।
 विना दायादकृत्येषु तत्र ते हि समा मताः ॥
 राजा दायादकृत्येषु परीक्ष्य स्वकृतान्नरान् ।
 नियुञ्जीत महाभाग तस्य ते हितकारिणः ॥
 इति विष्णुधर्मोत्तरवचनैः स्वकार्येषु तत्र तत्राभिज्ञान् पुरु-
 षान् राजा नियुञ्जीतेत्युक्तम् । तत्र कार्यविशेषे योग्यपुरुषाणां
 विशेषलक्षणान्युच्यन्ते । तत्र मित्रलक्षणमुक्तम्—

महाभारते,

यस्तु वृद्ध्या न तृप्येत क्षये दीनतरो भवेत् ।

एतदुत्तममित्रस्य निमित्तमिति चक्षते ॥

निमित्तं लक्षणम् ।

यं मन्येत ममाभावादस्याभावो भवेदिति ।

तस्मिन् कुर्वीत विश्वासं यथा पितरि वै तथा ॥

तं शक्त्या वर्धमानश्च सर्वतः परिबृंहयेत् ।

नित्यं क्षताद्वारयति यो धर्म्येष्वपि कर्मसु ॥

क्षताञ्जीतं विजानीयादुत्तमं मित्रलक्षणम् ॥

२१८

वीरमित्रोदयस्य लक्षणप्रकाशे

व्यसनान्नित्यभीतो यः समृद्ध्या यो न तृप्यते ।
यत्स्यादेवंविधं मित्रं तदात्मसममुच्यते ॥ इति ।

इति मित्रलक्षणम् ।

अथ शत्रुलक्षणम् ।

मनुः,

प्राज्ञं कुलीनं शूरं च दक्षं दातारमेवच ।
कृतज्ञं धृतिमन्तं च कष्टमाहुररिं बुधाः ॥ इति ।
महाभारते,
यं मन्येत ममाभावादिममर्थागमः स्पृशेत् ।
नित्यं तस्माच्छङ्कितव्यममित्रं तं विदुर्बुधाः ॥
यस्य क्षेत्रादप्युदकं क्षेत्रमन्यस्य गच्छति ।
तत्रानियच्छतस्तस्य भिद्येरन् सर्वसेतवः ॥
तथैवात्युदकाधीनस्तस्य भेदनमिच्छति ।
यमेवंलक्षणं विद्यात्तममित्रं विनिर्दिशेत् ॥
ये यस्य क्षतिमिच्छन्ति ते तस्य रिपवः स्मृताः । इति ।

इति शत्रुलक्षणम् ।

अथ सभासल्लक्षणम् ।

महाभारते,

हीनिषेवाः सदा सन्तः सत्यार्जवगुणान्विताः ।
शक्ताः कथयितुं सम्यक् ते तव स्युः सभासदः ॥ इति ।

इति सभासल्लक्षणम् ।

अथ परिच्छदलक्षणम् ।

महाभारते,

कुलीना देशजाः प्राज्ञा रूपवन्तो गुणान्विताः ।

राजचक्रलक्षणप्रकरणे परिच्छदादिलक्षणानि । २१९

प्रगल्भाश्चानुरक्ताश्च ते तव स्युः परिच्छदाः ॥ इति ।

इति परिच्छदलक्षणम् ।

अथ पार्श्ववर्तिलक्षणम् ।

महाभारते,

न बालिशा न च क्षुद्रा नाप्राज्ञा नाजितेन्द्रियाः ।

नाकुलीना नराः पार्श्वे स्थाप्या राज्ञा गुणैषिणा ॥

साधवः कुशलाः शूरा ज्ञानवन्तोऽनसूयकाः ।

अक्षुद्राः शुचयो दक्षाः स्युर्नराः पारिपार्श्वकाः ॥ इति ।

इति पार्श्ववर्तिलक्षणम् ।

अथ रक्षकलक्षणम् ।

विष्णुधर्मोत्तरे,

प्रांशवो व्यायताः शूरा दृढभक्ता निराकुलाः ।

राज्ञाऽपि रक्षिणः कार्याः सदा क्लेशसहा हिताः ॥ इति ।

इति रक्षकलक्षणम् ।

अथ ताम्बूलधारिलक्षणम् ।

विष्णुधर्मोत्तरे,

अहार्यश्चानृशंसश्च दृढभक्तिश्च पार्थिवे ।

ताम्बूलधारी भवति नारी वाप्यथ तद्गुणा ॥ इति ।

इति ताम्बूलधारिलक्षणम् ।

अथ ताम्बूललक्षणम् ।

यन्मुखं वेदविभ्रष्टं ताम्बूलरसवर्जितम् ।

सुभाषितपरिभ्रष्टं तन्मुखं विलमुच्यते ॥

सपूगश्च सुपर्णश्च सुधया च समन्वितम् ।

दत्त्वा च द्विजराजेभ्यस्ताम्बूलं भक्षयेत्ततः ॥

सुताम्बूलं च यो दद्याद् ब्राह्मणाय विशेषतः ।

२२० वीरमित्रोदयस्य लक्षणप्रकाशे

कन्दर्पसदृशो रूपे निरोगी जायते नरः ॥
 क्रमुकात्तृप्यति ब्रह्मा विष्णुस्तृप्यति पर्णतः ।
 चूर्णादीशस्तु तृप्येत ताम्बूलदानमक्षयम् ॥
 ताम्बूलं श्रीप्रदं भद्रं ब्रह्मविष्णुशिवात्मकम् ।
 अस्य प्रदानात् सफला मम सन्तु मनोरथाः ॥
 एकपूगं सदा श्रेयो द्विपूगं निष्फलं भवेत् ।
 अतिश्रेष्ठं त्रिपूगं च त्वधिकं नैव दुष्यति ॥
 द्वात्रिंशत्पर्णकं चैव दद्यात्सर्वमहीभुजे ।
 चतुर्विंशतिपर्णं च सामन्तानामनुस्मृतम् ॥
 दशाष्टपर्णकं देयं जामातृणां विशेषतः ।
 द्विषट्पर्णं च विदुषे वधूनां दशपर्णकम् ।
 त्रिपर्णं तु न दातव्यं रिपूणां च विशेषतः ॥
 एकद्वित्रिचतुष्पञ्चषट्भिः पूगैः फलं क्रमात् ।
 लाभालाभौ सुखं दुःखमायुर्मरणमेव च ॥
 पर्णमूले भवेत् व्याधिः पर्णाग्रे पापसम्भवः ।
 चूर्णपर्णं हरत्यायुः क्षिरा बुद्धिविनाशिनी ॥
 ऊर्ध्वाग्रं विकटं धार्यं पर्णमेकं तथैव च ।
 अङ्गुष्ठचूर्णलेपं च चर्वितं धनदायकम् ॥
 पर्णाग्रं पर्णमूलं च चूर्णपर्णं द्विपर्णकम् । (?)
 अनिधाय मुखे पर्णं पूगं खादति यो नरः ॥
 सप्तजन्म दरिद्री स्यादन्ते विष्णुं न विन्दति ।
 तर्जन्या पर्णमादाय ताम्बूलं न तु खादयेत् ॥
 यदि वा खादयेन्मूढः शोकं च नरकं व्रजेत् ।
 कनिष्ठानामिकामध्यातर्जन्यङ्गुष्ठयोगतः ।
 शोको हानिस्तथा मृत्युरनैश्वर्यायुषी तथा ॥

राजचक्रलक्षणप्रकरणे ताम्बूलालक्षणानि । २२१

अङ्गुष्ठेन तु लेपेन ताम्बूलं शर्म शोभनम् ।
 दिवा खादिरसारेण सकलर्द्धिप्रदायकम् ॥
 जयस्त्रीवस्त्रलाभादि भविष्यति न संशयः ।
 रात्रौ खादिरसारेण शक्रस्यापि श्रियं हरेत् ॥
 वामहस्ते न खादेत स्त्रीहस्तेन तथैव च ।
 यदि वा खादयेन्मृदस्तस्य लक्ष्मीर्विनश्यति ॥
 इति ताम्बूललक्षणम् ।

अथ भाण्डागारिकलक्षणम् ।

विष्णुधर्मोत्तरे,
 लोहवस्त्राजिनादीनां रत्नानां च विभागवित् ।
 विज्ञाता फल्गुसाराणामनाहार्यः शुचिः सदा ॥
 फल्गुसाराणां विज्ञाता सारासारविवेकवान् ।
 निपुणश्चाप्रमत्तश्च धनाध्यक्षः प्रकीर्तितः ॥
 आयद्वारेषु सर्वेषु धनाध्यक्षसमा नराः ।
 व्ययद्वारेषु च तथा कर्त्तव्याः पृथिवीक्षिता ॥
 आयव्ययज्ञो लोकज्ञो देशोत्पत्तिविशारदः ।
 कृताकृतज्ञो भृत्यानां ज्ञेयः स्यादर्थरक्षकः ॥ इति ।

मनुः,

आयव्ययज्ञान् कुर्वीत धर्मशास्त्रार्थकोविदान् ।
 कुलीनान् वित्तसम्पन्नान् समर्थान् कोशगुप्तये ॥ इति ।

इति भाण्डागारिकलक्षणम् ।

अथ खड्गधारिलक्षणम् ।

विष्णुधर्मोत्तरे,
 सुरूपस्तरुणः प्रांशुर्दृढभक्तिः कुलोचितः ।

२२२ । वीरामित्रोदयस्य लक्षणप्रकाशे

शूरः क्लेशसहश्चैव खड्गधारी प्रकीर्तितः ॥ इति ।

इति खड्गधारिलक्षणम् ।

अथान्तःपुराध्यक्षलक्षणम् ।

विष्णुधर्मोत्तरे,

वृद्धः कुलोद्भूतः षण्ढः पितृपैतामहः शुचिः ।

राज्ञामन्तःपुराध्यक्षो विनीतश्च तथेष्यते ॥ इति ।

इत्यन्तःपुराध्यक्षलक्षणम् ।

अथान्तःपुरचरलक्षणम् ।

विष्णुधर्मोत्तरे,

पञ्चाशदधिका नार्यः पुरुषाः सप्ततेः पराः ।

अन्तःपुरचराः कार्या राज्ञा सर्वेषु कर्मसु ॥ इति ।

पञ्चाशद्वर्षाधिका नार्यस्तथा सप्ततिवर्षाधिकाः पुरुषा अन्तःपुरे स्थाप्या इत्यर्थः ।

इत्यन्तःपुरचरलक्षणम् ।

अथ सूदाध्यक्षलक्षणम् ।

विष्णुधर्मोत्तरे,

अनाहार्यः शुचिर्दक्षश्चिकित्सकवचोहरः ।

सूदशास्त्रविधानज्ञः सूदाध्यक्षः प्रशस्यते ॥ इति ।

इति सूदाध्यक्षलक्षणम् ।

अथ सूदलक्षणम् ।

विष्णुधर्मोत्तरे,

सूदशास्त्रविधानज्ञाः पराभेद्याः कुलोद्भूताः ।

सर्वे महानसे कार्या नीचकेशनखास्तथा ॥ इति ।

इति सूदलक्षणम् ।

राजचक्रलक्षणप्रकरणे धर्माधिकार्यादिलक्षणम् । २२३

अथ धर्माधिकारिलक्षणम् ।

विष्णुधर्मोत्तरे,

समः शत्रौ च मित्रे च धर्मशास्त्रविशारदः ।

विप्रमुख्यः कुलीनश्च धर्माधिकरणो भवेत् ॥

कार्यास्तथाविधास्तत्र द्विजमुख्याः सभासदः । इति ।

इति धर्माधिकारिलक्षणम् ।

अथ धर्माधिकरणलक्षणम् ।

मदनरत्ने बृहस्पतिः,

दुर्गमध्ये गृहं कुर्याज्जलवृक्षाश्रितं पृथक् ।

प्राग्दिशि प्राङ्मुखीं तस्य लक्षण्यां लक्षयेत्सभाम् ॥

माल्यधूपासनोपेतां बीजरत्नसमन्विताम् ।

प्रतिमालेख्यदेवैश्च युक्तामग्न्यम्बुना तथा ॥ इति ।

सैव धर्माधिकरणमित्याह माधवीये कल्पतरौ च—

कात्यायनः,

धर्मशास्त्रानुसारेण मूलशास्त्रविवेचनम् ।

यत्राधिक्रियते स्थाने धर्माधिकरणं हि तत् ॥ इति ।

मूलं व्यवहारः । शास्त्रं तत्प्रातिपादकं स्मृत्यादि ।

इति धर्माधिकरणलक्षणम् ।

अथ लेखकलक्षणम् ।

विष्णुधर्मोत्तरे,

सर्वदेशाक्षराभिज्ञः सर्वशास्त्रविशारदः ।

लेखकः कथितो राम सर्वाधिकरणेषु वै ॥

शीर्षोपेतान् सुसम्पूर्णान् समश्रेणिगतान् समान् ।

अक्षरान् विलिखेद्यस्तु स लेखकवरः स्मृतः ॥

२२४ वीरमित्रोदयस्य लक्षणप्रकाशे

उपायवाक्ये कुशलः सर्वशास्त्रविशारदः ।
 बह्वर्थवक्ता चाल्पेन लेखकः स्याद्भृगूत्तम ॥
 वाक्याभिप्रायतत्त्वज्ञो देशकालविभागवित् ।
 अनाहार्यः समर्थश्च लेखकः स्याद्भृगूत्तम ॥ इति ।

इति लेखकलक्षणम् ।

अथाह्वानकलक्षणम् ।

विष्णुधर्मोत्तरे,
 पुरुषान्तरतत्त्वज्ञाः प्रांशवश्चाप्यलोलुपाः ।
 धर्माधिकरणे कार्या जनाह्वानकरा नराः ॥ इति ।

इत्याह्वानकलक्षणम् ।

अथ दौवारिकलक्षणम् ।

तत्रैव,
 एवंविधास्तथा कार्या राज्ञा दौवारिका जनाः । इति ।
 एवमिति पूर्वोक्ताऽऽह्वानकगुणातिदेशः ।

अथ प्रतीहारलक्षणम् ।

विष्णुधर्मोत्तरे,
 प्रांशुः सुरूपो दक्षश्च प्रियवादी न चोद्धतः ।
 चित्तग्राहश्च सर्वेषां प्रतीहारो विधीयते ॥ इति ।
 इति प्रतीहारलक्षणम् ।

अथ शस्त्रशालाध्यक्षलक्षणम् ।

विष्णुधर्मोत्तरे,
 स्थाने राजानि तत्त्वज्ञाः सततं प्रतिजाग्रतः ।
 राज्ञः स्यादायुधागारे दक्षः कर्मसु चोद्यतः ॥ इति ।
 इति शस्त्रशालाध्यक्षलक्षणम् ।

राजचक्रलक्षणप्रकरणे शास्त्राध्यक्षादिलक्षणानि । २२५

अथ शास्त्राध्यक्षलक्षणम् ।

विष्णुधर्मोत्तरे,

यन्त्रमुक्ते पाणिमुक्ते अमुक्ते मुक्तधारिते ।

शास्त्राचार्ये नियुद्धे च कुशलश्च तथेक्ष्यते ॥ इति ।

इति शास्त्राध्यक्षलक्षणम् ।

अथ स्थपतिलक्षणम् ।

विष्णुधर्मोत्तरे,

वास्तुविद्याविधानज्ञो लघुहस्तो जितश्रमः ।

दीर्घदर्शी च शूरश्च स्थपतिः परिकीर्तितः ॥ इति ।

इति स्थपतिलक्षणम् ।

अथ सारथिलक्षणम् ।

विष्णुधर्मोत्तरे,

शूरश्च बलयुक्तश्च गजाश्वरथकोविदः ।

हयायुर्वेदतत्त्वज्ञो भूमिभागविशेषवित् ॥

बलावलज्ञो रथिनः स्थिरदृष्टिर्विशारदः ।

शूरश्च कुतविद्यश्च सारथिः परिकीर्तितः ॥ इति ।

इति सारथिलक्षणम् ।

अथ दूतलक्षणम् ।

तदाह—

मनुः,

दूतं चैव प्रकुर्वीत सर्वशास्त्रार्थकोविदम् ।

इज्जिताकारचेष्टाश्रं शुचिं दक्षं कुलोद्भूतम् ॥

अनुरक्तः शुचिर्दक्षः स्मृतिमान् देशकालवित् ।

चपुष्मान् वीतभीर्वाग्मी दूतो राज्ञः प्रशस्यते ॥ इति ।

२२६ वीरमित्रोदयस्य लक्षणप्रकाशे

महाभारते,

कुलीनः शीलसम्पन्नो वाग्मी दक्षः प्रियंवदः ।

यथोक्तवादी द्युतिमान् दूतः स्यात्सप्तभिर्गुणैः ॥ इति ।

विष्णुधर्मोत्तरे,

यथोक्तवादी दूतः स्याद्देशभाषाविशारदः ।

शब्दक्लेशसहो वाग्मी देशकालविभाषकः ॥

विज्ञाय देशं कालं च हितं यत्स्यान्महीक्षितः ।

वक्तापि तस्य यः काले स दूतो नृपतेर्भवेत् ॥ इति ।

इति दूतलक्षणम् ।

अथ चारलक्षणम् ।

विष्णुधर्मोत्तरे,

पुष्कर उवाच ।

परराजगृहात्प्राप्तान् जनसङ्ग्रहकाम्यया ।

दुष्टान् वाप्यथ वाऽदुष्टान् संश्रयेत प्रयत्नतः ॥

दुष्टान् विज्ञाय विश्वासं न कुर्यात्तत्र भूमिपः ।

वृत्तिं तस्यापि वर्त्तेत जनसङ्ग्रहकाम्यया ॥

राजा देशान्तरप्राप्तं पुरुषं पूजयेद्भृशम् ।

ममायं देशसम्प्राप्तो बहुमानेन चिन्तयेत् ॥

कामं भृत्यार्जनं राजा नैव कुर्याद्भृगूत्तम ।

न त्वेवासंविभक्तं तु भृत्यं कुर्यात्कथञ्चन ॥

शत्रवोऽग्निर्विषं सर्पां निस्त्रिंशमपि चैकतः ।

भृत्या मनुजशार्दूल कुभृत्याश्च तथैकतः ॥

तेषां चारेण विज्ञानं राजा विज्ञाय नित्यशः ।

गुणिनां पूजनं कुर्यान्निर्गुणानां च शासनम् ॥

कथिताः सततं राम राजानश्चारचक्षुषः ।

राजचक्रलक्षणप्रकरणे चारादिलक्षणानि । २२७

स्वदेशे परदेशे च ज्ञानशीलान् विचक्षणान् ॥
 अनाहार्यान् क्लेशसहान्नियुज्जीत सदा चरान् ।
 जनस्याविदितान् सौम्यांस्तथाऽज्ञातान् परस्परम् ॥
 वणिजो मन्त्रकुशलान् सांवत्सरचिकित्सकान् ।
 तथा प्रव्रजिताकारान् चारान् राजा नियोजयेत् ॥
 नैकस्य राजा श्रद्दध्याचारस्यापि च भाषितम् ।
 द्वयोः संवादमाज्ञाय आदध्यान्नृपतिस्ततः ॥
 परस्परं सुविदितौ यदि स्यातां न तावुभौ ।
 तस्माद्राजा प्रयत्नेन गूढांश्चारान् प्रयोजयेत् ॥
 राज्यस्य मूलमेतावद्या राज्ञश्चारदृष्टिता ।
 चाराणामपि यत्नेन राज्ञा कार्यं परीक्षणम् ॥
 रागापरागौ भृत्यानां जनस्य च गुणागुणान् ।
 शुभानामशुभानां च विज्ञानं राम कर्मणाम् ॥
 सर्वं राज्ञां चरायत्तं तेषु यत्नः सदा भवेत् ।
 कर्मणा केन मे लोके जनः सर्वोऽनुरज्यते ॥
 विरज्यते तथा केन विज्ञेयं तन्महीक्षिता ।
 अनुरागकरं लोके कर्म कार्यं महीक्षिता ॥
 विरागजननं सर्वं वर्जनीयं प्रयत्नतः ।
 जनानुरागप्रभवा हि लक्ष्म्यो
 राज्ञां यतो भार्गववंशचन्द्र ।
 तस्मात्प्रयत्नेन नरेन्द्रमुख्यैः
 कार्योऽनुरागो भुवि मानवेषु ॥ इति ।
 इति चारलक्षणम् ।
 अथ निघोज्यसामान्यलक्षणम् ।
 विष्णुधर्मोत्तरे,

कर्माण्यपरिमेयाणि राज्ञां भृगुकुलोद्बह ।
 उत्तमाधममध्यानि बुद्धा कार्याणि पार्थिवैः ॥
 उत्तमाधममध्यांस्तु पुरुषान् विनियोजयेत् ।
 नरकर्मविपर्यासाद्राजा नाशमवाप्नुयात् ॥
 नियोज्यं पुरुषं भक्तिं श्रुतं शौर्यं कुलं बलम् ।
 ज्ञात्वा वृत्तिर्विधातव्या पुरुषाणां महीक्षिता ॥
 पुरुषान्तरविज्ञानतत्त्वमात्रनिबन्धना ।
 नरेन्द्रलक्ष्मीर्धर्मज्ञ तत्रायत्तो भवेन्नुप ॥ इति ।
 इति नियोज्यसामान्यलक्षणम् ।

अथ राजसेवकलक्षणम् ।

विष्णुधर्मोत्तरे,

पुष्कर उवाच ।

यथानुवर्तितव्यं स्याद्राम राजोपजीविभिः ।
 तथा ते कथयिष्यामि निबोध गदतो मम ॥
 आज्ञा सर्वात्मना कार्या स्वशक्त्या भृगुसत्तम ।
 आक्षिप्य वचनं तस्य न वक्तव्यं तथा वचः ॥
 अनुकूलं प्रियं तस्य वक्तव्यं जनसन्निधौ ।
 रहोगतस्य वक्तव्यमप्रियं यद्धितं भवेत् ॥
 परार्थमस्य वक्तव्यं स्वस्थे चेतसि भार्गव ।
 स्वार्थं सुहृद्भिर्वक्तव्यं न स्वयं तु कथञ्चन ॥
 कालातिपातः कार्येषु राक्षितव्यः प्रयत्नतः ।
 न च हिंस्यं धनं किञ्चिन्नियुक्तेन च कर्मणि ॥
 नोपेक्ष्यं नश्यमानं च तथा राज्ञः प्रियो भवेत् ।
 राज्ञश्च न तथा कार्यं विषभाषितचेष्टितम् ॥
 राजलीला न कर्तव्या तस्य चेष्टां विवर्जयेत् ।

राजचक्रलक्षणप्रकरणे राजसेवकलक्षणम् । २२९

राज्ञः समधिको वेषो न तु कार्यो विजानता ॥
 द्यूतादिषु तथैवास्य कौशलं तु प्रदर्शयेत् ।
 प्रदर्श्य कौशलं चास्य राजानं न विशेषयेत् ॥
 अन्तःपुरधनाध्यक्षवैद्यद्यूतैर्निराकृतैः ।
 संसर्गं न ब्रजेद्राम विना पार्थिवशासनात् ॥
 निःस्नेहतां चावमानं तत्प्रयुक्तं च गोपयेत् ।
 यच्च गुह्यं भवेद्राज्ञस्तन्न लोके प्रकाशयेत् ॥
 नृपेण श्रावितं यत्स्याद्गुह्याद्गुह्यं भृगूत्तम ।
 न तत्संश्रावयेत्लोके तथा राज्ञः प्रियो भवेत् ॥
 आज्ञाप्यमाने चान्यस्मिन् समुत्थाय त्वरान्वितः ।
 अहं किं करवाणीति वाच्यो राजा विजानता ॥
 कार्यावस्थां च विज्ञाय कार्यमेतत्तथा भवेत् ।
 सततं क्रियमाणेऽस्मिंल्लाघवं तु ब्रजेद्भुवम् ॥
 राज्ञः प्रियाणि वाच्यानि न चात्यर्थं पुनःपुनः ।
 न हास्यशीलश्च भवेन्न चापि भ्रुकुटीमुखः ॥
 नातिवक्ता न निर्वक्ता न च मत्सरिकस्तथा ।
 आत्मसम्भावितश्चैव न भवेद्धि कथञ्चन ॥
 दुष्कृतानि नरेन्द्रस्य न च सङ्कीर्तयेत्कचित् ।
 वस्त्रं पत्रमलङ्कारं राज्ञा दत्तं तु धारयेत् ॥
 औदार्येण न तदेयमन्यस्मै भूतिमिच्छता ।
 न चैवाभ्यसनं राज्ञः स्वपनं चापि कारयेत् ॥
 नानिर्दिष्टे तथा द्वारे प्रविशेत् कथञ्चन ।
 न च पश्येत् राजानमयोग्यासु च भूमिषु ॥
 राज्ञस्तु दक्षिणे पार्श्वे वामे वोपविशेत्तथा ।
 पुरस्तात्तु तथा पश्चादासनं तु विगर्हितम् ॥

२३० वीरमित्रोदयस्य लक्षणप्रकाशे

जृम्भानिष्ठीवनं कामं कोपं पर्यङ्किकाश्रयम् ।
 भ्रुकुटिं वातमुद्गारं तत्समीपे विवर्जयेत् ॥
 स्वयं तथा न कुर्वीत स्वगुणख्यापनं बुधः ।
 स्वगुणख्यापने नूनं परानेव प्रयोजयेत् ॥
 हृदयं निर्मलं कृत्वा परां भक्तिमुपाश्रितैः ।
 अनुजीविगणैर्भाव्यं नित्यं राज्ञामतन्द्रितैः ॥
 शाठ्यं लौल्यं च पैशुन्यं नास्तिक्यं क्षुद्रता तथा ।
 चापल्यं च परित्याज्यं नित्यं राजानुजीविना ॥
 श्रुतेषु विद्याशिल्पेषु संयोज्यात्मानमात्मना ।
 राजसेवां ततः कुर्याद्भूतये भूतिवर्धनः ॥
 नमस्कार्याः सदा चास्य पुत्रवल्लभमन्त्रिणः ।
 सचिवैश्चास्य विश्वासं न तु कार्यं कथञ्चन ॥
 अपृष्टश्चास्य न ब्रूयात्कामं ब्रूयात्तथाऽऽपदि ।
 हितं धर्म्यं च वचनं हितैः सह विनिश्चितम् ॥
 ब्रूयादिति पूर्वेण सम्बन्धः ।
 चित्तं चैवास्य विज्ञेयं नित्यमेवानुजीविना ।
 भर्तुराराधनं कुर्याच्चित्तज्ञो मानवः सुखम् ॥
 रागापरागौ चैवास्य विज्ञेयौ भूतिमिच्छता ।
 त्यजेद्विरक्तं नृपतिं रक्ताङ्गात्तिं तु कामयेत् ॥
 कर्मोपकारयोर्नाशं विपक्षाभ्युदयं तथा ।
 आशासंवर्द्धनं कृत्वा फलनाशं करोति च ॥
 अकोपोऽपि सकोपाभः प्रसन्नोऽपि च निष्फलः ।
 फलं वाक्यं सप्तं वेदं वृत्तिच्छेदं करोति च ॥
 प्रदेशवाक्ये उदिते न सम्भावयतीत्यथ ।
 आराधनासु सर्वासु सुप्तवच्च विचेष्टते ॥

राजचक्रलक्षणप्रकरणे सान्धिविग्रहिकादिलक्षणम् । २३१

कथासु दोषान् क्षिपति वाक्यच्छेदं करोत्यथ ।
 लक्ष्यते विमुखश्चैव गुणसङ्कीर्त्तने कृते ॥
 दृष्टिं क्षिपत्यथान्यत्र क्रियमाणे च कर्मणि ।
 विरक्तलक्षणं ह्येतत् शृणु रक्तस्य लक्षणम् ॥
 दृष्ट्वा प्रसन्नो भवति वाक्यं गृह्णाति चादरात् ।
 कुशलादिपरिप्रश्नं सम्प्रयच्छति चाऽऽसनम् ॥
 विवाक्ति दर्शने चास्य रहस्यं न च शङ्कते ।
 जायते हृष्टवदनः श्रुत्वा तस्य तु सङ्कथाम् ॥
 अप्रियाण्यपि वाक्यानि तदुक्तान्यभिनन्दते ।
 उपायनं च गृह्णाति स्तोकमप्यादरात्तथा ॥
 कथान्तरे स्मरति च प्रहृष्टवदनस्तथा ।
 इति रक्तस्य कर्त्तव्या सेवा भृगुकुलोद्बह ॥
 आपत्सु न त्यजेत्पूर्वं विरक्तमपि सेविनम् ।
 मित्रं न चापत्सु तथा च भृत्यं त्यजन्ति ये निर्गुणमप्रमेयम् ।
 प्रायो विशेषण च ते व्रजन्ति सुरेन्द्रधाम सुरवृन्दजुष्टम् ॥ इति ।

इति राजसेवकलक्षणम् ।

अथ सान्धिविग्रहिकलक्षणम् ।

विष्णुधर्मोत्तरे,

षाड्गुण्यविधितत्त्वज्ञो देशभाषाविशारदः ।

सान्धिविग्रहिकः कार्यो राज्ञा नयविशारदः ॥ इति ।

इति सान्धिविग्रहिकलक्षणम् ।

अथ युद्धकर्तृपुरुषलक्षणम् ।

महाभारते,

युधिष्ठिर उवाच ।

किंशीलाः किंसमाचाराः कथंरूपाश्च भारत ।

किंसन्नाहाः कथंशस्त्रा जनाः स्युः संयुगे नृप ॥

भीष्म उवाच ।

यथाचरितमेवात्र शस्त्रं पत्रं विधीयते ।

आचरन् वीरपुरुषस्तथा धर्मेषु वर्त्तते ॥

गन्धाराः सिन्धुसौवीराः नखरप्रासयोधिनः ।

अभीरवः सुबालिनस्तद्वलं सर्वपारगम् ॥

सर्वशास्त्रेषु कुशलाः सत्यवन्तो ह्युशीनराः ।

प्राच्या मातङ्गयुद्धेषु कुशलाः कूटयोधिनः ॥

तथा यवनकाम्बोजा मधुराभिमताश्च ये ।

एते नियुद्धकुशला दक्षिणा असिपाणयः ॥

सर्वत्र शूरा जायन्ते महासत्त्वा महाबलाः ।

प्राय एवं समुद्दिष्टा लक्षणानि तु मे शृणु ॥

सिंहशार्दूलवाङ्मात्रा सिंहशार्दूलगामिनः ।

पारावतकलिङ्गाक्षाः सर्वे शूराः प्रमाथिनः ॥

मृगस्वरा द्वीपिनेत्रा ऋषभाक्षा मनास्विनः ।

द्वीपी चित्रकः ।

प्रमादिनश्च मन्दाश्च योधनाः किङ्किणीस्वनाः ॥

मेघस्वनाः क्रोधमुखाः केचित्करभनिःस्वनाः ।

जिह्वनासाग्रजिह्वाश्च दूरगा दूरपातिनः ॥

विडालकुब्जतनवस्तनुकेशास्तनुत्वचः ।

शीघ्राश्चपलवृत्ताश्च भवन्ति च दुरासदाः ॥

गोधानिमीलिताः केचिन्मृदुप्रकृतयस्तथा ।

तुरङ्गगतिनिर्घोषास्ते नराः पारयिष्णवः ॥

सुसंहताः प्रतनवो व्यूढारेस्काः सुसंस्थिताः ।

सुवादितेषु हृष्यन्ति नृत्यन्ति कलहेषु च ॥

राजचक्रलक्षणप्रकरणे युद्धकर्तृपुरुषादिलक्षणानि । २३३

गम्भीराक्षा निःसृताक्षाः पिङ्गला भुकुटीमुखाः ।
 नकुलाक्षास्तथा चैव सर्वे शूरास्तनुत्यजः ॥
 जिह्वाक्षाः प्रललाटाश्च निर्मासहनवोऽपि च ।
 वक्रबाह्वङ्गुलीवक्राः कृशा धमनिसन्तताः ॥
 प्रवेपन्तीव वेगेन सम्पराये ह्युपस्थिते ।
 वारणा इव संमत्तास्ते भवन्ति दुरासदाः ॥
 प्रदीप्तस्फुटकेशान्ताः स्थूलपार्श्वहनूमुखाः ।
 उन्नतांसाः पृथुग्रीवा विकटाः स्थूलपिण्डिकाः ॥
 ऊर्ध्वगा इव सुग्रीवा विनता विहगा इव ।
 पिण्डशीर्षातिवक्राश्च वृकदंशमुखास्तथा ॥
 उग्रस्वरा मन्युमन्तो युद्धेष्वारावसारिणः ।
 अधर्मज्ञावलिप्ताश्च घोरा रौद्रप्रदर्शनाः ॥
 त्यक्तात्मानः सर्व एते अन्त्यजा ह्यनिवर्तिनः ।
 पुरस्कार्याः सदा सैन्ये हन्यन्ते घ्नन्ति चापि तै ॥
 अधार्मिका भिन्नवृत्ताः सान्त्वं तेषां पराभवः ।
 एवमेव प्रकुप्यन्ति राज्ञोऽप्येते ह्यभीक्ष्णशः ॥ इति ।

इति युद्धकर्तृपुरुषलक्षणम् ।

अथ सेनापतिलक्षणम् ।

विष्णुधर्मोत्तरे,

कुलीनः शीलसम्पन्नो धनुर्वेदविशारदः ।
 हस्तिशिक्षाश्वशिक्षासु कुशलः शलक्षणभाषितः ॥
 निमित्ते शकुने ज्ञाने वेत्ता वैद्यश्चिकित्सिते ।
 पुरुषान्तरविज्ञाने षाड्गुण्ये च विनिश्चितः ॥
 कृतज्ञः कर्मणां शूरस्तथा क्लेशसहोऽनृजुः ।
 व्यूहतत्त्वविधानज्ञः फल्गुसारविशेषवित् ॥

२३४

वीरमित्रोदयस्य लक्षणप्रकाशे

व्यूहः सैन्यसाम्राज्यविशेषः । फल्गुसारविशेषवित् सारा-
सारविवेककुशलः ।

राज्ञा सेनापतिः कार्यो ब्राह्मणः क्षत्रियोऽथ वा । इति ।

इति सेनापतिलक्षणम् ।

अत्र सेनापतिलक्षणे व्यूहतत्त्वविधानज्ञ इत्यनेन सेनाप-
तिर्व्यूहविदपोक्षित इत्युक्तम् । तत्र व्यूहलक्षणमुच्यते ।

राजविजये,

बलं व्यूहप्रौढं परबलविभेदेऽल्पमपि य—

ज्वेदूनं व्यूहैर्महदपि जये न क्षमबलम् ।

अतो वक्ष्ये व्यूहानसुरपृतनां पूर्वममराः

पराजिग्युर्व्यूहैरुपचितबलां वीर्यमहतीम् ॥

बलाकापङ्क्तिवद्व्यूहो बलाकाख्यः कृतो रणे ।

काकव्यूहः काकसङ्घो बलाकाव्यूहभञ्जकः ॥

तावुभावपि भज्येते श्येनव्यूहेन निश्चितम् ।

एको रथोऽग्रे कर्तव्यः पश्चाद्द्विरदसप्तकम् ॥

त्रिंशदश्वाः खड्गिशतं पार्श्वे कुन्तधरास्तथा ।

मध्येऽष्टौ रथिनस्त्रिंशदश्वाः पार्श्वे गजद्वयम् ॥

ततश्च पृष्ठतः सर्वे श्येनव्यूहः स उच्यते ।

अग्रे द्वौ पृष्ठगाश्चान्ये क्रौञ्चव्यूहः स उच्यते ॥

बलाककाकौ क्रौञ्चेन क्रौञ्चं श्येनेन भज्यते ।

अग्रे रथद्वयं पश्चाद्गजाः सप्त व्यवस्थिताः ॥

तत्पृष्ठे विंशतिरिभाः पश्चाद्गजाजिवाहकाः ।

सप्त सप्त रथाः पार्श्वे गजौ द्वौ द्वौ ततः स्थितौ ॥

तत्प्रमाणै रथैर्वेदी बहिस्तत्तद्गजाः स्थिताः ।

मध्ये पदातयश्चान्ते पार्श्वयोश्च तुरङ्गमाः ॥

राजचक्रलक्षणप्रकरणे व्यूहलक्षणानि । २३५

विज्ञेयः शकटव्यूहो न भेद्यस्त्रिदशैरपि ।
 अग्रे रथत्रयं पृष्ठे गजाकारो गजव्रजः ॥
 स्यन्दनाः पञ्च पञ्चैव अथो षष्टिर्धनुष्मताम् ।
 मध्ये पदातयः षष्टिः पार्श्वयो रथिनो गजाः ॥
 पृष्ठे तु सकला सेना सिंहव्यूहः प्रजायते ।
 शकटव्यूहकालेऽयं सूचीव्यूहेन भिद्यते ॥
 पद्मव्यूहस्तु सिंहेन सूची काकेन भिद्यते ।
 गजषोडशकं मध्ये वृत्ताकारेण कल्पयेत् ॥
 बाह्यतो रथिभिर्वेष्ट्यं तद्बाह्ये कुन्तधारकैः ॥
 शरचापधरा बाह्ये खड्गचर्मधरास्ततः ।
 बाह्यतोऽश्वैः समावेष्ट्यं पङ्क्तित्रितयतः क्रमात् ॥
 पुनः पुनः प्रकुर्वीत यावद्भवति बाहिनी ।
 चक्रव्यूहः स विज्ञेयो दुर्भेद्यस्त्रिदशैरपि ॥
 अन्तरे रथमेकैकं स्थानेष्वष्टसु कल्पयेत् ।
 तदन्तरे गजान् पञ्च नवाश्वान् स्थापयेत्ततः ॥
 ततः पत्तीन् पञ्चदश पत्रे पत्रे प्रकल्पयेत् ।
 तन्मध्ये स्यन्दनान् सप्त गजांश्चैव त्रयोदश ॥
 एकोनविंशतिहयान् पदातीनष्टविंशतिम् ।
 गजै रथैः पूरणीया पद्ममध्यस्य कर्णिका ॥
 तन्मध्ये गजमारूढश्चमूपो वा नृपोऽथ वा ।
 अन्तरे द्रोणिकायां तु रथा द्विरदवाजिनः ॥
 त्रयस्त्रयश्च सर्वत्र त्रयस्त्रिंशत् पदातयः ।
 पद्मव्यूहः स विज्ञेयः पद्माकारः कृतो यतः ॥
 रथं गजं हयं पत्तिं मालाकारेण विन्यसेत् ।
 पुनः पुनः श्रेणिवन्धान्मालाव्यूहः स उच्यते ॥

२३६ वीरमित्रोदयस्य लक्षणप्रकाशे

चतुर्दिक्षु रथौ द्वौ तत्पृष्ठे तु द्विरदा दश ।
 चतुर्विंशतिरश्वाश्च त्रिंशत्स्वङ्गधरास्ततः ॥
 शरचापधराश्चैव खेटपट्टिशधारिणः ।
 तेषां पृष्ठे कुन्तधरा यन्त्रधारास्तथैव च ॥
 सर्पाकारं रथेभाश्वैः पूरयेत्सैनिकैरपि ।
 सर्पव्यूहः स विज्ञेयः कृतान्तो युद्धकर्मणि ।
 सप्तधा स्युः सप्त रथा गजवाजिपदातयः ॥
 रथेभाश्वाः पत्तयश्च सप्त सप्तगुणाः क्रमात् ।
 अधोऽधः कल्पयेद्देवमग्निव्यूहः स उच्यते ॥
 सर्वोत्तमोऽयं व्यूहानामग्निवन्नाशकारकः ।
 चतूरेखाङ्कितां सेनां वेद्याकारां प्रकल्पयेत् ॥
 रथैर्गजैर्हयैः खड्गैः क्रमेण च चतुर्दिशम् ।
 ततश्चतुर्षु द्वारेषु रथौ द्वौ द्वौ तथा गजौ ॥
 अश्वानपि पदार्ताश्च चतुर्दिक्षु प्रकल्पयेत् ।
 तन्मध्ये नृपतिस्तिष्ठेद्देद्याकारेऽन्तरे सुधीः ॥
 विज्ञेयः खलकव्यूहः खलको द्वारसंस्थितः ।
 सौपर्णः श्येनकः कार्यस्तत्सङ्ख्याद्विगुणः पुनः ॥
 सार्पामिचक्रसंज्ञाश्च व्यूहेषु बलवत्तराः ।
 दण्डाकारो भवेद्दण्डो मकरो मकराकृतिः ॥
 सूचीव्यूहः सूचीसमः स्वनामसदृशाः परे ।
 रविश्चक्रे मण्डलेऽजः सूचीमकरयोः कुजः ॥
 सुपर्णादौ बुधः श्येने गुरुर्दण्डोरगे शनिः ।
 शुक्रः पद्मे च शकटे व्यूहेषु स्वामिनो मताः ॥
 सानुकूलो ग्रहव्यूहः कर्त्तव्यो व्यूहकर्मणि ।
 रिपूणां प्रतिकूलस्य कार्यो व्यूहो ग्रहस्य वा ॥

राजचक्रलक्षणप्रकरणे सामान्यनिवासलक्षणम् । २३७

बलोत्तरेण रिपुणा परव्यूहविभेदिना । इति ।

इति व्यूहलक्षणम् ।

अथ सामान्यनिवासस्थानलक्षणम् ।

इह पूर्वं राज्ञः सहायानामधिकारिपुरुषाणां च लक्षणान्य-
भिहितानि । इदानीं सहाययुक्तो राजा किलक्षणं देशमावसे-
दिति तन्निवासस्थानलक्षणमुच्यते ।

विष्णुधर्मोत्तरे,

राजा सहायसंयुक्तः प्रभूतयवसेन्धनम् ।

रम्यमानतसामन्तं पशव्यं देशमावसेत् ॥

यवसं तृणम् । सामन्ता भौमिकाः । पशव्यं पशुहितकरम् ।

वैश्यशूद्रजनप्रायमनाहार्यं तथा परैः ।

किञ्चिद्वाह्यणसंयुक्तं बहुकर्मकरं तथा ॥

अदेवमातृकं कर्मस्वनुरक्तजनान्वितम् ।

करैरपीडितं चापि बहुपुष्पफलं तथा ॥

अदेवमातृकं नदीमातृकम् वृष्ट्यपेक्षं न भवति नदीवा-
हुल्यात् । करः करभागः ।

अगम्यं परचक्राणां तद्वाधाविषयं पुनः ।

समदुःखसुखं राज्ञः सततं च प्रिये स्थितम् ॥

तद्वाधाविषयं शत्रुकृतदुःखायोग्यम् ।

सरीसृपविहीनं च व्यालतस्करवर्जितम् ॥

एवंविधं यथाकामं राजा विषयमावसेत् । इति ।

विषयो देशः । सरीसृपा व्याघ्रादयः । व्यालाः सर्पाः ।

याज्ञवल्क्योऽप्याह,

रम्यं पशव्यमाजीव्यं जाङ्गलं देशमावसेत् । इति ।

आजीव्यमनुजीव्यं कन्दमूलफलादिना । जाङ्गलं यद्यपि

२३८ वीरामित्रोदयस्य लक्षणप्रकाशे

अल्पोदकतरुपर्वतो देशो जाङ्गलस्तथाप्यत्र समसजलतरुपर्वतो
देशो जाङ्गलशब्देन विवक्षणीयः ।

मनुरपि,

जाङ्गलं सस्यसम्पन्नमार्यप्रायमनाविलम् ।

रम्यमानतसामन्तं स्वाजीव्यं देशमावसेत् ॥ इति ।

इति सामान्यनिवासस्थानलक्षणम् ।

अथ दुर्गलक्षणम् ।

याज्ञवल्क्यः,

तत्र दुर्गाणि कुर्वीत जनकोशात्मगुप्तये । इति ।

तत्र पूर्वोक्तगुणोपलक्षिते देशे ।

मनुः,

एकः शतं योधयति प्राकारस्थो धनुर्द्धरः ।

शतं दशसहस्राणि तस्मात् दुर्गं विधीयते ॥

तस्मादायुधसम्पन्नं धनधान्येन वाहनैः ।

ब्राह्मणैः शिल्पिभिर्यन्त्रैर्यवसेनोदकेन च ॥ इति ।

विष्णुधर्मोत्तरे,

दुर्गं च परिखोपेतं वप्राट्टालकसंयुतम् ।

शतघ्नीयन्त्रमुख्यैश्च शतशश्च तथा युतम् ॥

वपः प्राकारः ।

दुर्गे च यन्त्राः कर्तव्या नानाप्रहरणान्विताः ।

सहस्रघातिनो राम तैस्तु रक्षा विधीयते ॥

दुर्गे द्वाराणि गुप्तानि कार्याण्यपि च भूभुजा ।

यन्त्रायुधाट्टालचयोपपन्नं

समग्रधान्यौषधसम्प्रयुक्तम् ।

वणिग्जनैः शोभनमावसेत

राजचक्रलक्षणप्रकरणे दुर्गभेदाः ।

२३९

दुर्गं सुगुप्तं नृपतिः सदैव ॥ इति ।
 अत्रापेक्षितसर्वपदार्थानां सङ्ग्रहः कर्त्तव्यः ।
 इति दुर्गलक्षणम् ।
 अथ दुर्गभेदाः ।

तत्र मनुः,

धन्वदुर्गं महीदुर्गमब्दुर्गं वार्षमेव च ।

नृदुर्गं गिरिदुर्गं च समाश्रित्य वसेत्पुरम् ॥ इति ।

तत्र धन्वदुर्गं यथा—धन्वनि मरुभूमौ दुर्गं कुर्यात् । निर्जल-
 त्वादिदोषैर्दुर्गमत्वादित्यर्थः । तथा च—

औशनसे धनुर्वेदे,

सलिलवर्जितमतिशर्करान्वितं रूक्षनिराश्रयं विषमैर्विषकी-
 टैश्चितं विषमप्रदेशे दुःसञ्चरं बलवद्भिः पालकैरुपेतं रोगविनि-
 र्मुक्तं धन्वदुर्गं श्रेयसे भवेत् । इति ।

अथ वा निराश्रया निरुदका भूमिर्धन्वा तेन युक्तं दुर्गं
 धन्वदुर्गम् । स्वनिवासस्थानात्परितो निर्जलं वृक्षादिरहितं च
 भूमिप्रदेशं कुर्यादित्यर्थः । अत एव महाभारतेऽप्युक्तम्—

यदा तु पीडितो राजा भवेद्राज्ञा बलीयसा ।

तदाभिसंश्रयेद्दुर्गं बुद्धिमान् पृथिवीपतिः ॥

इत्युपक्रम्यानन्तरमेवाभिहितम्—

सस्याभिहारं कुर्याच्च स्वयमेव नराधिपः ।

असम्भवे प्रवेशस्य दाहयेदग्निना भृशम् ॥

क्षेत्रस्थेषु च सस्येषु शत्रोरुपचयो भवेत् ।

विनाशयेद्वा तत्सर्वं बलेनार्थं स्वकेन वै ॥

नदीषु दुर्गेषु सदा सङ्क्रमानवसादयेत् ।

जलं निस्त्रावयेत् सर्वमनिस्त्राव्यं च दूषयेत् ॥

२४०

वीरमित्रोदयस्य लक्षणप्रकाशे

दूषयेत् विषादिनेत्यर्थः ।

दुर्गाणां चाभितो राजा मूलच्छेदं प्रकारयेत् ।

सर्वेषां क्षुद्रवृक्षाणां चैत्यवृक्षं विवर्जयेत् ॥

प्रवृद्धानां च वृक्षाणां शाखाः प्रच्छेदयेत्तथा । इति ।

केचित्तु धन्वनां धनुषां लक्षणयाऽधिष्ठातृपुरुषाणां धन्विनां
मण्डलरूपं दुर्गमित्याहुः । तन्न युक्तम् । लक्षणादोषप्रसङ्गात् ।
एतादृशदुर्गस्याश्रुतत्वाददुस्तरत्वाच्च । वक्ष्यमाणनरदुर्गेण पौ-
नरुत्थापत्तेश्च । नरदुर्गं नाम बलदुर्गं तच्च गजरथाद्वध-
नुर्धराद्यैः सम्पद्यते । तत्र बलदुर्गे सम्पादिते धनुर्धरदुर्गे नान्त-
रीयकतया सिद्धमेवेति ।

महीदुर्गं यथा—मह्यम् इष्टकापाषाणादिनिर्मितं दुर्गं महीदु-
र्गम् । महेवोच्चावचप्रदेशप्रचुरा दुर्गमिति केचित् ।

औशनसे धनुर्वेदे,

सर्वोपकरणोपेतं गुप्तं चोपायसंयुतम् ।

अत्युत्सेधातिनिम्नं च महीदुर्गं तदिष्यते ॥ इति ।

सर्वोपकरणोपेतं सर्वापेक्षितपदार्थसमन्वितम् । गुप्तम् अवि-
ज्ञातमार्गं पराप्रवेश्यं पराभेद्यमिति वा । उपायसंयुतं उपाया-
परैरवरुद्धे दुर्गे तन्निराकरणसमर्थाः शतग्रीयन्त्रमुखास्तद्युक्तम् ।
अथ वा अतिप्रवलैः शत्रुभिरुपरुद्धे स्वनिर्गमनप्रकारा उपायाः ।
अत्युत्सेधः अत्युच्चता ।

जलदुर्गं यथा—नद्यादिप्रवाहेणोभयतः समेतेनागम्यप्रदेशो
जलदुर्गम् ।

औशनसे धनुर्वेदे,

सङ्क्षिप्तैकमार्गेण सविषैस्तु जलेचरैः ।

सलिलैर्विषमैः स्पर्शनखादनवधप्रियैः ॥ इति ।

राजचक्रलक्षणप्रकरणे दुर्गभेदाः ।

२४१

एतैर्युक्तं विषममित्यर्थः ।

वनदुर्गं यथा—वनतरुगहनवेष्टितो भूभागविशेषो वनदुर्गम् ।

औशनसे धनुर्वेदे,

अज्ञातमार्गं गहनं वृक्षगुल्मलतादिभिः ।

सकण्टकैर्वनं दुर्गं भूतये स्यात्सुविस्तृतम् ॥ इति ।

बलदुर्गं यथा—बलस्य स्वसैन्यस्य स्थितिविशेषेण सम्पाद-

नं व्यूहादिवत् बलदुर्गम् ।

औशनसे धनुर्वेदे,

मौलं वश्यं सुसन्तुष्टं शिक्षायुक्तं सनायकम् ।

भीमं चैवाप्रमत्तं च बलदुर्गं प्रशस्यते ॥ इति ।

बलदुर्गं तदिष्यते इति पाठान्तरम् । मौलं परम्परागतकु-

लीननृपतियुक्तम् । एतस्य प्रशंसाप्युक्ता—

महाभारते,

दुर्गेषु च महाराज षट्सु ये शास्त्रनिश्चिताः ।

सर्वे दुर्गेषु शस्यन्ते नरदुर्गं सुदुस्तरम् ॥ इति ।

अन्योन्यसंश्लिष्टहस्तमानुषमण्डलं नृदुर्गमिति केचित् । त-

त्र हृदयङ्गमम् । एतादृशदुर्गस्य दुस्तरत्वाभावात् ।

गिरिदुर्गं यथा—गिरिशिरोभूभागः परिमण्डलगिरिवलयवे-
ष्टितो देशविशेषो वा गिरिदुर्गम् ।

औशनसे धनुर्वेदे,

दुरारोहं परैर्दूरं शरपातस्य गोचरात् ।

सर्वसम्पत्समायुक्तं दुर्गं स्यात्पार्वतं श्रिये ॥ इति ।

एतत्प्राप्तस्त्यमुक्तम्—

विष्णुधर्मोत्तरे,

सर्वेषामेव दुर्गाणां गिरिदुर्गं प्रशस्यते । इति ।

२४२

वीरभिन्नोदयस्य लक्षणप्रकाशे

एतेषु षट्सु दुर्गेषु नृपतिरन्यतमं दुर्गमाश्रयेत् । तदुक्तम्-
विष्णुस्मृतौ,

धन्वमहीवारिवृक्षगिरिदुर्गाणामन्यतमं दुर्गमाश्रयेत् । इति ।

विष्णुधर्मोत्तरेऽपि,

तत्र दुर्गं नृपः कुर्यात्पण्णामेकतमं बुधः । इति ।

इति दुर्गभेदाः ।

अथ दुर्गपरिमाणम् ।

सिद्धान्तशेखरे,

चत्वारिंशत्समायुक्तं दण्डानां षट्शतं मतम् ।

दुर्गस्य विस्तरं दैर्घ्यं विदध्यादधमस्य च ॥

शतैश्च सप्तभिः कुर्याच्चतुर्भिः सह मध्यमम् ।

अष्टपष्ट्रियुतैः श्रेष्ठं दण्डानां सप्तभिः शतैः ॥

विस्तरं चायतं कुर्यात् दुर्गलक्षणमीरितम् । इति ।

इति दुर्गपरिमाणम् ।

अथ दुर्गाध्यक्षलक्षणम् ।

विष्णुधर्मोत्तरे,

अनाहार्यश्च शूरश्च तथा प्राज्ञः कुलोद्भूतः ।

दुर्गाध्यक्षः स्मृतो राम उद्युक्तः सर्वकर्मसु ॥

इति दुर्गाध्यक्षलक्षणम् ।

अथ ग्रामलक्षणम् ।

सिद्धान्तशेखरे,

स्वर्गार्थमपवर्गार्थं यशोऽर्थं च धनार्थकम् ।

रक्षार्थं च जयार्थं च वक्ष्ये ग्रामस्य लक्षणम् ॥

खेटग्रामाग्रहाराश्च कुब्जं दुर्गं च पत्तनम् ।

पुरं च राजधानीति कीर्तिता अष्टधा बुधैः ॥

राजचक्रलक्षणप्रकरणे अष्टविधग्रामलक्षणम् । २४३

शूद्रैरधिष्ठितं खेटं ग्रामः शूद्रैर्द्विजोत्तमैः ।
 विप्रैरेवाग्रहारः स्यात् कुब्जं सीमान्तवासतः ॥
 दुर्गं देशादिरक्षार्थं जलादिवनदुर्गमम् ।
 चतुरङ्गवलोपेतमगम्यं सर्वशत्रुभिः ॥
 द्वीपान्तरगतद्रव्यक्रयविक्रयकान्वितम् ।
 पत्तनं चेति विख्यातं पुरलक्षणमुच्यते ॥
 अनेकजातिसंयुक्तं तन्तुवाययुतं पुरम् ।
 नृपमन्दिरसंयुक्ता चतुरङ्गवलान्विता ॥
 भृत्यैर्देवालयैर्युक्ता राजधानीति चोच्यते ।
 विन्यासलक्षणं तेषां वक्ष्ये शैवागमोदितम् ॥
 दण्डो हस्तचतुष्केण यष्टिश्चापश्च तत्समः ॥
 खेटग्रामादिकानां च प्रमाणं तेन कारयेत् ।
 आयव्ययादिकं प्रोक्तदण्डेनैव समाचरेत् ॥
 वक्ष्ये विस्तारमायामं नीचं मध्यममुत्तमम् ।
 खेटादीनां च सर्वेषां प्रत्येकं त्रिविधं यथा ॥
 नीचं ग्रामं चतुःषष्ठ्या मध्यमं द्विगुणैस्तथा ।
 उत्तमं त्रिगुणैर्दण्डैः कुर्याद्दीर्घं च विस्तृतम् ॥
 शतद्वयेन दण्डानां षट्पञ्चाशद्युतेन च ।
 कुर्वीत खेटकं हीनं मध्यमं चोच्यतेऽधुना ॥
 शतत्रयेण विंशत्या दण्डानां सहितेन च ।
 त्रिभिः शतैः सहाशीत्या चतुर्भिः खेटमुत्तमम् ॥
 ग्रामस्य चाग्रहारस्य विप्रादीनां च सङ्ख्यया ।
 न्यूनाधिक्यप्रभेदेन विस्तारायामनिर्णयः ॥
 कुब्जस्यापि तथा प्रोक्तं दुर्गस्याथ निगद्यते ।
 दुर्गस्य विस्तार आयामश्च दुर्गलक्षणे द्रष्टव्यः ।

२४४ वीरमित्रोदयस्य लक्षणप्रकाशे

पत्तनस्याथ वक्ष्यामि लक्षणं तन्त्रचोदितम् ।
 चत्वारिंशत्समायुक्तैरष्टयुक्तैश्चतुःशतैः ॥
 दण्डानां पत्तनं नीचं कुर्याद्दोर्घं च विस्तृतम् ।
 सद्वादशैः शतैः कुर्यात्पञ्चभिर्मध्यपत्तनम् ॥
 षट्सप्ततिसमायुक्तैरुत्तमं पञ्चभिः शतैः ।
 एवं पत्तनमाख्यातं राजधानीति कथ्यते ॥
 सार्धद्वात्रिंशता कुर्याद्दण्डानामष्टभिः शतैः ।
 विस्तृतामायतां हीनां राजधानीं विचक्षणः ॥
 षडशीतियुतैः कुर्यान्मध्यमां चाष्टभिः शतैः ।
 दण्डानामायतां तज्ज्ञो राजधानीं च विस्तृताम् ॥
 दण्डानामुत्तमां कुर्यात् षष्ठ्या च नवभिः शतैः ।
 एवं दैर्घ्यं च विस्तारो ग्रामादीनां च कीर्तितः ॥
 ग्रामाग्रहारयोश्चाथ विप्रसङ्ग्या निगद्यते ।
 एकादिदशविप्रान्तं ग्रामं क्षुद्राधमं विदुः ॥
 द्वादशब्राह्मणोपेतं विप्रैः षोडशभिर्युतम् ।
 चतुर्विंशतिविप्रान्तं क्षुद्रग्रामं प्रकल्पयेत् ॥
 द्वात्रिंशद्ब्राह्मणैर्युक्तं ग्रामं पञ्चशता तथा ।
 चतुःषष्ठ्याथ विप्रैश्च साशीति सचतुष्टयम् ॥
 क्षुद्रग्राम इति प्रोक्तः कथ्यते मध्यमः क्रमात् ।
 शतमष्टोत्तरैर्विप्रैर्द्विगुणैस्त्रिगुणैस्तथा ॥
 ब्राह्मणैरन्वितं ग्रामं मध्यमं परिचक्षते ।
 शतैश्च पञ्चभिर्युक्तमुत्तमं सप्तभिः शतैः ॥
 सहस्रब्राह्मणोपेतं त्रिविधं तं प्रचक्षते ।
 सहस्रद्वयविप्राढ्यमग्रहारं तथाऽधमम् ॥
 सहस्रैश्च त्रिभिर्युक्तं चतुर्भिरधमं विदुः ।

राजचक्रलक्षणप्रकरणे ग्रामादौ ब्राह्मणसङ्ख्या । २४५

पञ्चपदसप्तसहस्रविप्रैस्तन्मध्यमं विदुः ॥
 सहस्रैरष्टभिर्युक्तं ब्राह्मणैरग्रहारकम् ।
 उत्तमं दशसाहस्रं विदुः सूर्यसहस्रकम् ॥
 विप्रसङ्ख्या समाख्याता तत्र कुर्याद्यथारुचि ।
 शासने ताम्रजे सङ्ख्या विप्राणां ग्रामनाम च ॥
 सकरं वाऽकरं वापि सीमान्तं लेखयेद्बुधः ।
 एवं निश्चित्य तं ग्रामं ब्राह्मणेभ्यो निवेदयेत् ॥ इति ।
 महाभारते,

दृढप्राकारपरिखं हस्त्यश्वरथसङ्कुलम् ।
 ऊर्जस्विनरनागं च चत्वरापणशोभितम् ॥
 प्रसिद्धव्यवहारं च प्रशान्तमकुतोभयम् ।
 शूराढ्यं प्राज्ञसम्पूर्णं तत्पुरं स्वयमाविशेत् ॥ इति ।
 विष्णुधर्मोत्तरे,

गोपुरं सकपाटं च तत्र स्यात्सुमनोहरम् ।
 सपताको गजारूढो येन राजा विशेत् पुरम् ॥
 चतस्रश्च तथा तत्र कार्याश्चापणवीथयः ।
 एकस्मिंस्तत्र वीथ्यग्रे देववेश्म विधीयते ॥
 वीथ्यग्रे च द्वितीये वै राजवेश्म विधीयते ।
 धर्माधिकरणं कार्यं वीथ्यग्रे च तृतीयके ॥
 चतुर्थे चैव वीथ्यग्रे गोपुरं च विधीयते ।
 आयतं चतुरस्रं वा वृत्तं वा कारयेत्पुरम् ॥
 सक्तिहीनं त्रिकोणं च यवमध्यं तथैव च ।
 अर्धचन्द्रप्रकारं च वज्राकारं च वर्जयेत् ॥
 सक्तिहीनं कोणरहितम् ।
 अर्धचन्द्रं प्रशसन्ति नदीतीरेषु यद्वरम् ।

अन्यत्र तन्न कर्त्तव्यं प्रयत्नेन विजानता ॥

इति ग्रामलक्षणम् ।

अथ राजगृहविन्यासः ।

विष्णुधर्मोत्तरे,

वीथ्यग्रे च द्वितीये वै राजवेश्म विधीयते ।

इत्यनुसन्ध्यायाऽऽह—

राज्ञः कोशगृहं कार्यं दक्षिणे राजवेश्मतः ॥

तस्यापि दक्षिणे भागे गजस्थानं विधीयते ।

गजानां प्राङ्मुखी शाला कर्त्तव्या वाप्युदङ्मुखी ॥

आग्नेये च तथा भागे आयुधागार इष्यते ।

महानसं च धर्मज्ञ कर्मशालास्तथाऽपराः ॥

गृहं पुरोधसः कार्यं वामतो राजवेश्मतः ।

मन्त्रिदैवविदां चैव चिकित्साकर्त्तुरेव च ॥

तत्रैव च तथा भागे गोष्ठागारं विधीयते ।

गवां स्थानं हि यत्रैव तुरङ्गाणां तथैव च ॥

यत्र गोस्थानं तत्रैव तुरङ्गाणां स्थानमित्यर्थः ।

उत्तराभिमुखी श्रेणी तुरङ्गाणां विधीयते ॥

प्राङ्मुखी वापि धर्मज्ञ परिशेषा विगर्हिता ।

परिशेषा दक्षिणाभिमुखी प्रत्यङ्मुखी चेत्यर्थः ।

ततस्तत्र यथास्थानं राजा विज्ञाय सारवित् ।

दद्यादावसथस्थानं सर्वेषामनुपूर्वशः ॥ इति ।

आवसथस्थानं वासाय गृहार्थं स्थलमित्यर्थः ।

इति राजगृहविन्यासः ।

इह राजगृहादिलक्षणमभिधायाधुना तदुपयोगिनां गवादी-
नामन्येषामपि केषां चिल्लक्षणान्युच्यन्ते । तत्र गोलक्षणमुक्तम्—

राजचक्रलक्षणप्रकरणे गवादिलक्षणानि । २४७

वराहसंहितायाम्,

पराशरः प्राह बृहद्रथाय गोलक्षणं व्याक्रियते ततोऽयम् ।
मया समासः शुभलक्षणास्ताः सर्वास्तथाप्यागमतोऽभिधास्ये ॥

सास्त्राविलरूक्षाक्षयो मूषकनयनाश्च न शुभदा गावः ।

प्रचलच्चिपिटानिषाणाः करटाः खरसदृशवर्णाश्च ॥

सास्त्राणि अश्रुयुक्तानि आविलानि कलुषाणि रूक्षाणि चा-
क्षीणि यासां ताः । प्रचलन्ति कम्पमानानि चिपिटानि शृङ्गाणि
यासां ताः । करटाः कुसुम्भकुसुमवर्णाः ।

पद्मसप्तचतुर्दन्त्यः प्रलम्बमुण्डानना विनतपृष्ठाः ।

ह्रस्वस्थूलग्रीवा यवमध्या दारितसुराश्च ॥

श्यावातिदीर्घजिह्वा गुल्फैरतितनुभिर्वृहद्भिर्वा ।

अतिककुदा कृशदेहा नेष्टा हीनाधिकाङ्ग्यश्च ॥ इति ।

इति गोलक्षणम् ।

अथ वृषलक्षणम् ।

विष्णुधर्मोत्तरे,

मार्कण्डेय उवाच ।

तस्याः सुतं परीक्षेत वृषभं लक्षणान्वितम् ।

उन्नतस्कन्धककुदं मृदुलाङ्गूलकम्बलम् ॥

कम्बलः सास्ना ।

महाकटितटस्कन्धं वैडूर्यमणिलोचनम् ।

प्रवालशफशृङ्गाग्रग्रीवाकम्बलवालधिम् ॥

वालधिः पुच्छम् ।

नवाष्टदशसङ्ख्यैर्वा तीक्ष्णाग्रैर्दशनैः शुभैः ।

मल्लिकाभैश्च मुक्ताभैर्गृहेऽपि धनधान्यदः ॥

वर्णतस्ताम्रकपिलो ब्राह्मणस्य प्रशस्यते ।

श्वेतो रक्तश्च कृष्णश्च गौरः पाटल एव च ॥
 भद्रनासः सुपृष्ठश्च शबलः पञ्चवर्णकः ।
 पृथुकर्णो महास्कन्धः श्लक्ष्णरोमा च यो भवेत् ॥
 रक्तश्च कपिलो यश्च रक्तशृङ्गशफो भवेत् ।
 श्वेतोदरः कृष्णपृष्ठो ब्राह्मणस्य प्रशस्यते ॥
 अनुरक्तेन वर्णेन क्षत्रियस्य प्रशस्यते ।
 काञ्चनाभेन वैश्यस्य कृष्णेनाप्यन्तजन्मनः ॥
 यस्य कर्णायते शृङ्गे सुमुखाभिमुखे सदा ।
 सर्वेषामेव वर्णानां स तु सर्वार्थसाधकः ॥
 मार्जारपादः कपिलो धन्यः कपिलपिङ्गलः ।
 श्वेतो मार्जारपादस्तु धन्यो मणिनिभक्षणः ॥
 करटः पिङ्गलश्चैव श्वेतपादस्तथैव च ।
 सर्वपादसितो यश्च द्विपादश्चेत एव च ॥
 कपिञ्जलनिभो धन्यस्तथा तित्तिरिसन्निभः ।
 आकर्णमूलाच्छ्रेतं च मुखं यस्य प्रकाशते ॥
 नदीमुख इति ज्ञेयो रक्तवर्णो विशेषतः ।
 श्वेतं च जठरं यस्य भवेत्पृष्ठं च गोपतेः ।
 वृषभः स समुद्राख्यः सततं कुलवर्द्धनः ॥
 मल्लिकापुष्पचित्रश्च धन्यो भवति पुङ्गवः ।
 कमलैर्मण्डलैश्चापि चित्रो भवति भोगदः ॥
 अतसीपुष्पवर्णश्च तथा धन्यतरः स्मृतः ।
 एते धन्यास्तथाऽधन्यान् कीर्त्तयिष्यामि ते नृप ॥
 एते धन्याः । कथिता इति, शेषः । अधन्यान् कीर्त्तयि-
 ष्यामीत्यग्रेतनेन सम्बन्धः ।
 कृष्णतालवोष्ठदशना रूक्षशृङ्गशफाश्च ये ।

राजचक्रलक्षणप्रकरणे वृषलक्षणम् ।

२४९

अव्यक्तवर्णा ह्रस्वाश्च व्याघ्रभस्मनिभाश्च ये ॥
 ध्वाङ्गृध्रसवर्णाश्च उद्भ्रान्तनयनास्तथा ।
 नैते वृषाः प्रमोक्तव्या न च धार्यास्तथा गृहे ॥
 मोक्तव्यानां च धार्याणां भूयो वक्ष्यामि लक्षणम् ।
 स्वस्तिकाकारशृङ्गाश्च मेघौघसदृशस्वनाः ॥
 महाप्रमाणाश्च तथा मत्तमातङ्गगामिनः ।
 महोरस्का महाश्वासा महाबलपराक्रमाः ।
 शिरः कर्णौ ललाटं च बालधिश्वरणास्तथा ॥
 नेत्रे पार्श्वे च कृष्णानि शस्यन्ते चन्द्रसत्त्विषः ।
 श्वेतान्येतानि शस्यन्ते कृष्णस्य तु विशेषतः ॥
 भूमौ कर्षति लाङ्गूलं प्रशस्तः स्थूलबालधिः ।
 पुरस्तादुद्यतो नीचः पृष्ठतश्च विशिष्यते ॥
 शक्तिध्वजपताकाभा येषां राजिर्विराजते ।
 अनद्धाहस्तु ते धन्या ऋद्धिसिद्धिजयावहाः ॥
 प्रदक्षिणं निवर्त्तन्ते स्वयं ये विनिवर्त्तिताः
 समुन्नतशिरोग्रीवा धन्यास्ते कुलवर्धनाः ॥
 रक्तशृङ्गाग्रनयनः श्वेतवर्णो भवेद्यदि ।
 शफैः प्रवालसदृशैर्नास्ति धन्यतरस्ततः ॥
 एते धार्याः प्रयत्नेन मोक्तव्या यदि वा वृषाः ।
 धारिताश्च तथा मुक्ता धनधान्यविवर्द्धनाः ॥
 चरणाश्च मुखं पुच्छं यस्य श्वेतानि गोपतेः ।
 लाक्षारससवर्णश्च तं नीलमिति निर्दिशेत् ॥
 वृष एव स मोक्तव्यो न स धार्यो गृहे भवेत् ।
 तदर्थमेषा चरति लोके गाथा पुरातनी ॥
 एष्टव्या बहवः पुत्रा यद्येकोऽपि गयां व्रजेत् ।

यजेत वाऽश्वमेधेन नीलं वा वृषमुत्सृजेत् ॥

गौरीं वाप्युद्वहेद्गार्या नीलं वा वृषमुत्सृजेत्—इति पा-
ठान्तरम् ।

एवं वृषं लक्षणसम्प्रयुक्तं

गृहोद्भवं क्रीतमथापि राजन् ।

मुक्त्वा न शोचेन्मरणं महात्मा

मोक्षे विधिं चाहमतोऽभिधास्ये ॥ इति ।

इति वृषलक्षणम् ।

अथ छागलक्षणम् ।

वराहसंहितायाम्,

छागशुभलक्षणमभिधास्ये नवदशाष्टदन्तास्ते ।

धन्याः स्थाप्या वेश्मनि सन्त्याज्याः सप्तदन्ता ये ॥

दक्षिणपार्श्वे मण्डलमसितं शुक्लस्य शुभफलं भवति ।

ऋष्यनिभकृष्णलोहितवर्णानां श्वेतमतिशुभदम् ॥

ऋष्यो मृगजातिभेदः ।

ऋष्यो नीलाण्डको लोके सरोम इति भण्यते ।

इति वैद्यकतन्त्रवचनात् ।

स्तनवदवलम्बते यः कण्ठेऽजानां मणिः स विज्ञेयः ।

एकमणिः शुभफलकृद्दन्यतमा द्वित्रिमणयो ये ॥

मुण्डाः सर्वे शुभदाः सर्वसिताः सर्वकृष्णदेहाश्च ।

अर्धासिताः सितार्द्धा धन्याः कपिलार्द्धकृष्णाश्च ॥

मुण्डाः शृङ्गरहिताः ।

विचरति यूथस्याग्रे प्रथमं चाम्भोऽवगाहते योऽजः ।

स शुभः सितमूर्द्धा वा मूर्द्धनि वा मृत्तिका यस्य ॥

यस्य मूर्द्धनि मृत्तिका तिलकाकृतिः ।

राजचक्रलक्षणप्रकरणे छागादिलक्षणानि । २५१

सपृषतकण्ठशिरा वा तिलपिष्टनिभश्च ताम्रदृक् शस्तः ।

कृष्णचरणः सितो वा कृष्णो वा श्वेतचरणो यः ॥

पृषताः बिन्दवः । ताम्रदृक् रक्ताक्षः ।

यः कृष्णाण्डः श्वेतो मध्ये कृष्णेन भवति पल्येन ।

पल्येन पल्याणाकृतिना । युक्तो भवतीति शेषः ।

यो वा चरति सशब्दं मन्दं च स शौभनश्छागः ।

ऋष्यशिरोरुहपादो यो वा प्राक्पाण्डुरोऽपरे नीलः ॥

स भवति शुभकृच्छागः श्लोकाश्चाप्यत्र गर्गोक्ताः ।

ऋष्यशिरोरुहपादः नीलशिरःकेशपादः । प्राक्पाण्डुरः पूर्व-
भागपाण्डुरः । अपरे पश्चिमभागे नीलः । गर्गोक्ताः श्लोकाश्चेत्यम्-

कुट्टकः कुट्टिकश्चैव जटिलो वामनस्तथा ।

ते चत्वारः श्रियः पुत्रा नालक्ष्मीके वसन्ति वै ॥

कुट्टकः, विचरतीत्यादिना उक्तः । कुट्टिकः, सपृषत इत्या-
दिना उक्तः । जटिलः, यः कृष्णाण्ड इत्यनेनोक्तः । वामनस्तु
ऋष्यशिरोरुह पाद इत्यनेनोक्तः ।

अथाप्रशस्ताः खरतुल्यनादाः प्रदीप्तपुच्छाः कुनखा विवर्णाः ।

निकृत्तकर्णा द्विपमस्तकाश्च भवन्ति ये चासिततालुजिह्वाः ॥

वर्णैः प्रशस्तैर्मणिभिश्च युक्ता मुण्डाश्च ये ताम्रविलोचनाश्च ।

ते पूजिता वेश्मसु मानवानां सौख्यानि कुर्वन्ति यशः श्रियं च ॥ इति ।

इति छागलक्षणम् ।

अथ कुक्कुरलक्षणम् ।

वराहसंहितायाम्,

पादाः पञ्चनखास्त्रयोऽग्रचरणः षड्भिर्नखैर्दक्षिण—

स्ताम्रौष्ठाग्रनसो मृगेश्वरगतिर्जिघ्रन् भुवं याति च ।

लाङ्गूलं ससटं दृष्टसदृशी कर्णौ च लम्बौ मृदू

यस्य स्यात्स करोति पोष्टुरचिरात्पुष्टं श्रियं श्वा गृहे ॥
सप्तजटिलम् । दृक् ऋक्षसदृशी आरक्तेत्यर्थः । पुष्टं महतीम्
गर्गसंहितायामपि,

त्रयः पादाः पञ्चनखा अग्रगो दक्षिणस्तथा ।
षण्णखस्ताम्रनासो यस्ताम्रौष्ठः सिंहविक्रमः ॥
महीं जिघ्रन् समायाति लाङ्गूलं जटिलं तथा ।
ऋक्षाभे चक्षुषी कर्णौ मृदू चातिप्रलम्बिनौ ॥
स श्वा नृपस्य महतीं श्रियं यच्छति पोषितः ।

इति कुक्कुरलक्षणम् ।

अथ कुक्कुरीलक्षणम् ।

वराहसंहितायाम्,

पादे पादे पञ्चपञ्चाग्रपादे वामे यस्याः षट् नखा मल्लिकाक्षी ।
वक्रं पुच्छं पिङ्गला लम्बकर्णी श्रेष्ठोरस्का कुक्कुरी पाति पुष्टा ॥ इति ।
मल्लिकाक्षी कुसुमनेत्रा । पुष्टा पोषिता । पाति, राष्ट्रं राज्ञ इति शेषः ॥

इति कुक्कुरीलक्षणम् ।

अथ कुक्कुटलक्षणम् ।

वराहसंहितायाम्,

कुक्कुटस्तृजुतनूरुहाङ्गुलिस्ताम्रवक्त्रनखचूलिकः सितः ।
रौति सुस्वरमुषोऽत्यये च यो वृद्धिदः स नृपराष्ट्रवाजिनाम् ॥
चूला शिखा । उषः प्रभातम् ।

यवग्रीवो यो वा बदरसदृशो योऽपि विहगो
बृहन्मूर्द्धा वर्णैर्भवति बहुभिर्यश्च रुचिरः ।
स शस्तः सङ्ग्रामे मधुमधुपवर्णश्च जयकृ-
न्न शस्तो योऽतोऽन्यः कृशतनुरवः खञ्जचरणः ॥ इति ।
यवग्रीवः यवसदृशग्रीवः । यवशिरा लोकप्रसिद्धः । बद-

राजचक्रलक्षणप्रकरणे कुक्कुट्यादिलक्षणानि । २५३

रसदशो लोहितवर्णः । बृहन्मूर्द्धा विस्तीर्णशीर्षः । खञ्जचरणः
विकलपादः ।

इति कुक्कुटलक्षणम् ।

अथ कुक्कुटीलक्षणम् ।

वराहसंहितायाम्,

कुक्कुटी मृदुलचारुभाषिणी स्निग्धमूर्तिरुचिराननेक्षणा ।

सा ददाति सुचिरं महीक्षितां श्रीयशोविजयनीतिसम्पदः ॥ इति ।

इति कुक्कुटीलक्षणम् ।

अथ कूर्मलक्षणम् ।

वराहसंहितायाम्,

स्फटिकरजतवर्णो नीलराजीविचित्रः

कलशसदृशमूर्तिश्चारुवंशश्च कूर्मः ।

अरुणसमवपुर्वा सर्पपाकारचित्रः

सकलनृपमहत्त्वं मन्दिरस्थः करोति ॥

अञ्जनभृङ्गश्यामतनुर्वा विन्दुविचित्रोऽव्यङ्गशरीरः ।

सर्पशिरा वा स्थूलगलो यः सोऽपि नृपाणां राज्याविवृद्धयै ॥

भृङ्गो भ्रमरः । अव्यङ्गशरीरः परिपूर्णशरीरः ।

वैडूर्यत्वक् स्थूलकण्ठस्त्रिकोणो

गूढच्छिद्रश्चारुवंशश्च शस्तः ।

क्रीडावाप्यां तोयपूर्णे मणौ वा

कूर्मः कार्यो मङ्गलार्थं नरेन्द्रैः ॥ इति ।

त्रिकोणः शृङ्गाटकाकृतिः । गूढच्छिद्रः अदृश्यरन्ध्रः । मणिः

रूपमुखसमीपे जलपूर्णप्रदेशः ।

इति कूर्मलक्षणम् ।

अथ सम्मार्जनीलक्षणम् ।

सिद्धान्तशेखरे,

नारिकेलस्य पत्राणां सारान् श्लक्षणीकृतान् बहून् ।

चतुस्तालसमायामान् मुष्टिमात्रप्रमाणकान् ॥

रज्जुना बन्धयेन्मूले प्रोक्ता हर्म्यादिमार्जनी । इति ।

तालस्तु—

तालः स्मृतो मध्यमया गोकर्णश्चेत्यनामया ।

इति प्रसिद्धः ।

इति सम्मार्जनीलक्षणम् ।

अथ शूर्पलक्षणम् ।

तत्रैव—

विंशत्यङ्गुलमायामं तावद्विस्तारसंयुतम् ।

एकाङ्गुलौष्ठसन्नद्धमश्वत्थच्छदनोपमम् ॥

वेषुवेत्रादिसम्बद्धं शूर्पं तुषविमोक्षकम् । इति ।

इति शूर्पलक्षणम् ।

अथोत्खललक्षणम् ।

तत्रैव,

उत्खलमथो वक्ष्ये दारुसारसमुद्भवम् ।

विंशत्यष्टादशकलामात्रैः स्यादुन्नतिः क्रमात् ॥

कलाः षोडश । मात्रमङ्गुलम् ।

त्रिधोत्तमादिकं दैर्घ्यं त्रिगुणं परिणाहकम् ।

कण्ठमूलपरिणाहमुत्सेधार्धप्रमाणतः ।

चतुर्भागकृते दैर्घ्ये गर्तमध्ये त्रिभागतः ।

अङ्गुलं पादपादोनमोष्ठः स्यादुत्तमादिके ॥

राजचक्रलक्षणप्रकरणे मुसलादिलक्षणानि । २५२

उलूखलमिति ख्यातं वक्ष्ये मुसललक्षणम् ।

इत्युलूखललक्षणम् ।

अथ मुसललक्षणम् ।

तत्रैव,

पञ्चतालं चतुस्तालं त्रितालं वार्द्धसंयुतम् ।

मुसलस्योन्नतिः प्रोक्ता श्रेष्ठा मध्याऽधमा क्रमात् ॥

स्वराष्टरन्ध्रमात्रैः स्यादुत्तमादिषु नाहकम् ।

स्वराः सप्त । रन्ध्राणि नव ।

अयोवलयसंयुक्तं मूलेऽग्रे ब्रजुलेन तत् ।

कीर्तितं मुसलं ह्येवम्—इति ।

इति मुसललक्षणम् ।

अथ जलद्रोणिलक्षणम् ।

सिद्धान्तशेखरे,

स्वर्णदुर्वर्णताम्रैर्वा विदध्यात्पित्तलेन वा ।

चतुर्भारजलैः पूर्णा वृत्ता वा चतुरस्रिका ॥

दुर्वर्णो रूप्यम् ।

पार्श्वयोर्वलयोपेता ओष्ठकण्ठविवर्जिता ।

जलद्रोणीति विख्याता जलाधारमथोच्यते ॥ इति ।

इति जलद्रोणिलक्षणम् ।

अथ जलाधारलक्षणम् ।

तत्रैव,

उदरस्य चतुर्विंशत्यङ्गुला विस्तृतिर्मता ।

विंशत्यङ्गुलमुन्नत्या वदनं तु कलाङ्गुलम् ॥

ओष्ठमेकाङ्गुलं कुर्यात् ब्रजुलं वा कचित्समम् ।

यवत्रयेण च द्वाभ्यां कुर्यादुदरबन्धनम् ॥ इति ।

इति जलाधारलक्षणम् ।

अथ दीपलक्षणम् ।

वराहसंहितायाम्,

वामावर्त्तो मलिनकिरणः सस्फुलिङ्गोऽल्पमूर्तिः

क्षिप्रं नाशं व्रजति विमलस्नेहवर्त्यन्वितोऽपि ।

दीपः पापं कलयति फलं शब्दवान् वेपनश्च

व्याकीर्णार्च्चिर्विशलभमरुद्यश्च नाशं प्रयाति ॥

स्फुलिङ्गोऽग्निकणः । विशलभमरुत् शलभवायूपद्रवरहितः ।

दीपः संहतमूर्तिरायततनुर्निर्वेपनो दीप्तिमान्

निःशब्दो रुचिरप्रदक्षिणगतिर्बद्धूर्यहेमद्युतिः ।

लक्ष्मीं क्षिप्रमभिव्यनक्ति सुचिरं यश्चोच्चकैर्दीप्यते

शेषं लक्षणमग्निलक्षणसमं योज्यं तथा युक्तितः ॥

इति दीपलक्षणम् ।

अथ शय्यासनलक्षणम् ।

वराहसंहितायाम्,

सर्वस्य सर्वकालं यस्मादुपयोगमेति शास्त्रमिदम् ।

राज्ञां विशेषतोऽतः शयनासनलक्षणं वक्ष्ये ॥

असनस्यन्दनचन्दनहरिद्रासुरदारुतिन्दुकीशालाः ।

काश्मर्यञ्जनपद्मकशाका वा शिशपा च श्रुता ॥

असनः जीवकः, विजयसार इति प्रसिद्धः । स्यन्दनः ति-
निशः, तिनस इति प्रसिद्धः । शालः सर्जकः, साल इति प्रसिद्धः ।
काश्मरी श्रीपर्णी, कुमारीति प्रसिद्धा । अञ्जनं सौवीरं, बदरमित्यर्थः ॥

राजचक्रलक्षणप्रकरणे शय्यासनलक्षणम् । २५७

अशनिजलानिलहस्तिप्रपातिता मधुविहङ्गकृतनिलयाः ।

चैत्यश्मशानपथजोर्ध्वशुष्कवल्लीनिबद्धाश्च ॥

अशनिर्वज्रम् । मधुविहङ्गकृतनिलयाः मधुमक्षिकाभिः पक्षिभिश्च कृतं निलयं स्थानं येषु ते । चैत्यः प्रसिद्धवृक्षः, प्रधानबौद्धदेवायतनस्थितश्च । पथजाः मार्गस्थिताः । ऊर्ध्वशुष्का ऊर्ध्वभागे शुष्काः । वल्लीभिः लताभिः निबद्धाः वेष्टिताः ।

कण्टकिनो ये च स्युर्महानदीसङ्गमोद्भवा ये च ।

सुरभवनजाश्च न शुभा ये चापरयाम्यदिक्वपातिताः ॥

अपरप्रदेशः प्रतीचीदिक्, याम्यदिक् दक्षिणदिक् तत्र पतिताः ।

प्रतिषिद्धवृक्षनिर्मितशयनासनसेविनां कुलविनाशः ।

व्याधिभयव्ययकलहा भवन्त्यनर्था अनेकविधाः ॥

पूर्वच्छिन्नं यदि वा दारु भवेत्तत्परीक्ष्यमारम्भे ।

यद्यारोहेत्तास्मिन् कुमारकः पुत्र पशुदं तत् ॥

सितकुसुममत्तवारणदध्यक्षतपूर्णकुम्भरत्नानि ।

माङ्गल्यान्यन्यानि च दृष्ट्वाऽऽरम्भे शुभं ज्ञेयम् ॥

कार्याङ्गुलं यवाष्टकमुदरासक्तं तुषैः परित्यक्तम् ।

अङ्गुलशतं नृपाणां महती शय्या जयाय कृता ॥

अयमर्थः । निस्तुषोदरासक्तयवाष्टकं मानाङ्गुलम् । तच्छ-

ताङ्गुलपरिमिता शय्या नृपाणां कार्या ।

नवतिः सैव षड्ना द्वादशहीना त्रिषट्कहीना च ।

नृपपुत्रमन्त्रिबलपतिपुरोधसां स्युर्यथासङ्ख्यम् ॥

अस्यार्थः । नृपपुत्राणां नवत्यङ्गुलपरिमिता । मन्त्रिणां

षड्ना नवतिः चतुरशीत्यङ्गुलानि तत्परिमिता । बलपतयः

सेनापतयस्तेषां द्वादशहीना नवतिः अष्टसप्ततिः तत्सङ्ख्याङ्गुल-

परिमिता । पुरोधसां त्रिषट्कहीना अष्टादशहीना नवतिः द्विस-

मतिः तत्सङ्ख्याङ्गुलपरिमिता । शय्या कार्येति सर्वत्र सम्बन्धः ।

अर्धमतोऽष्टांशोनं विष्कम्भो विश्वकर्मणा प्रोक्तः ।

आयामत्र्यंशसमः पादोच्छ्रायः सकुप्यशिराः ॥

अस्यार्थः । उक्तपरिमाणादष्टांशोनमर्थं विष्कम्भो व्यासः परिणाहः कर्तव्य इत्यर्थः । आयामत्र्यंशसमः पादोच्छ्रायः सकुप्यशिराः । उक्तदैर्घ्यस्य तृतीयांशेन समानः पादोच्छ्रायः पादोत्सेधः कर्तव्य इत्यर्थः । पादमस्तकानि च कुप्यघटितानि कर्तव्यानि । कुप्यं हेमरूप्यातिरिक्तं ताम्रपित्तलकादि । अयमत्र विवेकः । नृपशय्यायाः दैर्घ्यं शताङ्गुलानि । व्यासस्तु यवद्वयन्यूनचत्वारिंशदङ्गुलानि । पादोच्छ्रायश्च किञ्चिन्न्यूनयवत्रयाधिकत्रयस्त्रिंशदङ्गुलानि । नृपपुत्रशय्यायाश्च आयामः नवत्यङ्गुलानि, व्यासश्च यवत्रयाधिकैकोनचत्वारिंशदङ्गुलानि, पादोच्छ्रायश्च त्रिंशदङ्गुलानि । मन्त्रिशय्याया आयामः चतुरशीत्यङ्गुलानि, व्यासश्च यवद्वयन्यूनसप्तत्रिंशदङ्गुलानि, पादोच्छ्रायश्च अष्टाविंशत्यङ्गुलानि । सेनापतिशय्यायाश्च आयामः अष्टसप्तत्यङ्गुलानि, व्यासश्च एकयवाधिकचतुस्त्रिंशदङ्गुलानि, उच्छ्रायश्च चतुर्विंशत्यङ्गुलानि । पुरोहितशय्यायाश्च आयामो द्विसप्तत्यङ्गुलानि, व्यासश्च यवचतुष्टयाधिकैकत्रिंशदङ्गुलानि, उच्छ्रायश्च चतुर्विंशत्यङ्गुलानि ।

यः सर्वः श्रीपण्या पर्यङ्को निर्मितः स धनदाता ।

असनकृतो रोगहरस्तिन्दुकसारेण वित्तकरः ॥

यः केवलशिशपया विनिर्मितो बहुविधः स वृद्धिकरः ।

चन्दनमयो रिपुघ्नो धर्मयशोदीर्घजीवितकृत् ॥

पद्ममयः पर्यङ्कः श्रियमायुर्दीर्घमुत्तु शुभं वृत्तम् ।

कुरुते शालेन कृतः कल्याणं शाकरचितश्च ॥

केवलचन्दनरचितं काञ्चनगुप्तं विचित्ररत्नयुतम् ।

राजचक्रलक्षणप्रकरणे शय्यासनलक्षणम् । २५९

अध्यास्ते पर्यङ्कं विबुधैरपि पूज्यते नृपतिः ॥
 अन्येन समायुक्ता न तिन्दुकी शिंशपा च शुभफलदा ।
 न श्रीपर्णेन युतो न देवदारुवृक्षो न चाप्यसनः ॥
 शुभदौ तु शाकशालौ परस्परं संयुतौ पृथक्त्वे च ।
 तद्वत्पृथक् प्रशस्तौ सहितौ हरिद्रकदम्बौ च ॥
 सर्वस्यन्दनरचितो न शुभः प्राणान् हिनस्ति चाम्रयुतः ।
 असनोऽन्यदारुसहितः क्षिप्रं दोषान् करोति बहून् ॥
 आम्रोदुम्बरचन्दनवृक्षाणां स्यन्दनाः शुभाः पादाः ।
 स्यन्दनाः स्यन्दनवृक्षकाष्ठनिर्मिताः । अथ वा स्यन्दनाः
 प्रसवत्क्षीरवृक्षकाष्ठनिर्मिता इत्यर्थः ।

फलतरुणां शयनासनमिष्टफलं भवति सर्वेषाम् ॥
 गजदन्तः सर्वेषां प्रोक्ततरुणां प्रशस्यते योगे ।
 कार्योऽलङ्कारविधिर्गजदन्तेन प्रशस्तेन ॥
 दन्तस्य मूलपरिधिं द्विरायतं प्रास्य कल्पयेच्छेषम् ।
 अधिकमनूपचराणां न्यूनं गिरिचारिणां किञ्चित् ॥
 द्विरायतं द्विगुणम् । अनूपं बहूदकप्रदेशः ।
 श्रीवृक्षवर्द्धमानच्छत्रध्वजचामरानुरूपेषु ।
 छेदेषु दृष्टेष्वारोग्यविजयधनवृद्धिसौख्यानि ॥
 वर्धमानः शरावः ।
 प्रहरणसदृशेषु जयो नन्द्यावर्त्ते प्रनष्टदेशाप्तिः ।
 प्रहरणमायुधं खड्गः ।
 स्त्रीरूपे त्वरिनाशो भृङ्गारेऽभ्युत्थिते सुतोत्पत्तिः ॥
 भृङ्गारः करकः ।
 कुम्भेन निधिप्राप्तिर्यात्राविघ्नश्च दण्डेन ।
 कृकलासकपिभुजङ्गेष्वसुभिक्षव्याधयो रिपुबहुत्वम् ॥

गृध्रोल्कध्वाङ्गश्येनाकारेषु जनमरकः ।

पाशेऽथ वा कबन्धे नृपमृत्युर्जनविपत् स्मृते रक्ते ॥

स्मृते निर्गते ।

कृष्णे श्यावे रूक्षे दुर्गन्धे चाशुभं भवति ।

शुक्लः समः सुगन्धिः स्निग्धश्च शुभावहो भवेच्छेदः ॥

अशुभशुभच्छेदा ये शयनेष्वपि ते तथा शुभदाः ।

ईषायोगे दारु प्रदक्षिणाग्रं प्रशस्तमाचार्यैः ॥

अपसव्येन दिग्ग्रे भवति भयं भूतसञ्जनितम् ।

ईषाशब्देन खट्वाया उभयपार्श्वभागस्थित्यर्हपट्टिकाद्वयमुच्यते । तत्र पट्टिकापादयोगे पूर्वोक्तवृक्षैकशाखाया मूलाग्रभागेन घटितस्य पट्टिकाद्वयस्य मध्ये या शाखाग्रभागघटिता पट्टिका सा खट्वाया दक्षिणभागपार्श्वे योजनीया । या च शाखामूलभागघटिता सा वामभागे योजनीया । उक्तवैपरीत्येन पट्टिकायोजने तच्छ्रय्यायां च निद्राकर्तुर्भूतग्रहादिजनितं भयं भवतीत्याशयः ।

एकेनार्वाक्षिरसा भवति हि पादेन पादवैकल्यम् ।

द्वाभ्यां न जीर्यतेऽन्नं त्रिचतुर्भिः क्लेशवधबन्धाः ॥

एकेन पादेन अर्वाक्षिरसा अधोमुखेन मूलाग्रविपर्ययस्थितेन स्वामिनः पादवैकल्यं भवति । एतदुक्तं भवति । छिन्नायाः पूर्वोक्तवृक्षशाखाया यो मूलभागस्तेन पादघटनासमये पादमूलं कर्तव्यम् । एवं च यथा शाखामूलाग्रभागेनैव पादमूलाग्रभागकर्तव्यस्तेन यदि शाखाग्रभागेन पादमूलं क्रियते ततः शय्यापादस्याधोमुखत्वं भवतीति ।

सुपिरेऽथ वा विवर्णे ग्रन्थौ पादस्य शीर्षगो व्याधिः ।

पादे कुम्भे यस्य ग्रन्थौ तस्मिन्नुदररोगः ॥

कुम्भाधस्ताज्जङ्घा तत्र कृतो जङ्घयोः करोति भयम् ।

राजचक्रलक्षणप्रकरणे शयनासनलक्षणम् । २६१

तस्याश्वाधारोऽधः क्षयकृत् द्रव्यस्य तत्र कृतः ॥

खुरदेशे यो ग्रन्थिः खुरिणां पीडाकरः स निर्दिष्टः ।

ईषाशीर्षणयोश्च त्रिभागसंस्थो भवेन्न शुभः ॥

पादस्य छिद्रे विवर्णे वर्णान्तरयुक्ते सति, अथ वा तत्र
ग्रन्थौ सति भर्तुः शिरोव्याधिर्भवति । ग्रन्थिरतिकाठिन्यभागः ।

कुम्भः छिद्राधोभागः । खुरिणामश्वादीनाम् । ईषा व्याख्या-

ता । शीर्षणा शिरःकाष्ठम् । तयोः स्वमानात्रिभागे तृतीयेऽंशे

ग्रन्थिर्न शुभः । चकारात्पादभागपट्टिकाकाष्ठतृतीयांशेऽपि ।

निष्कुटमथ कोलाक्षं शूकरनयनं च वत्सनाभं च ।

कीलकमन्यद्वन्धुकमिति कथिताश्छिद्रसङ्क्षेपः ॥

घटवच्छुषिरं मध्ये सङ्कुटमास्ये च निष्कुटं छिद्रम् ।

निष्पावमापमात्रं नीलं छिद्रं च कोलाक्षम् ॥

शूकरनयनं विषमं विवर्णमध्यर्धपर्वदीर्घं च ।

वामावर्त्तं भिन्नं पर्वमितं वत्सनाभाख्यम् ॥

कीलकसंज्ञं कृष्णं वन्धुकमिति यद्वेद्विनिर्भिन्नम् ।

दारुसवर्णं छिद्रं न तथा पापं समुद्दिष्टम् ॥

निष्कुटसंज्ञे द्रव्यक्षयस्तु कोलेक्षणे कुलध्वंसः ।

शस्त्रभयं शूकरके रोगभयं वत्सनाभाख्ये ॥

कीलकवन्धुकसंज्ञं कीटैर्विद्धं च न शुभदं छिद्रम् ।

सर्वग्रन्थिप्रचुरं सर्वत्र न शोभनं दारु ॥

एकद्रुमेण धन्यं वृक्षद्वयनिर्मितं च धन्यतरम् ।

त्रिभिरात्मजवृद्धिकरं चतुर्भिरर्थो यशश्चाग्न्यम् ॥

पञ्चवनस्पतिरचिते पञ्चत्वं याति तत्र यः शेते ।

पद्मसप्ताष्टरूपां काष्ठैर्वदिते कुलविनाशः ॥ इति ।

इति शयनासनलक्षणम् ।

अथ भद्रपीठलक्षणम् ।

सिद्धान्तशेखरे,

कलाङ्गुलोन्नतं कुर्यात्क्षीरवृक्षविनिर्मितम् ।

द्वात्रिंशदङ्गुलास्तीर्णं दैर्घ्यं तन्निगुणं मतम् ॥

कमलाङ्कं चतुष्पादं भद्रपीठं कनिष्ठिकम् ।

त्रितयं मध्यमं श्रेष्ठं चतुरङ्गुलवृद्धितः ॥ इति ।

इति भद्रपीठलक्षणम् ।

भद्रासनं च छत्रं च बालव्यजनमेव च ।

लक्षणोक्तानि कार्याणि नूतनानि नृपस्य तु ॥

इति वचनेन नूतनराज्ञो भद्रासनादीनि लक्षणोपेतानि नू-
तनानि कर्त्तव्यानीत्युक्तम् । तत्र किंलक्षणोपेतानि तानि कर्त्त-
व्यानीति तल्लक्षणान्युच्यन्ते । तत्र भद्रासनलक्षणमुक्तम्—

विष्णुधर्मोत्तरे,

पुष्कर उवाच ।

भद्रासनं नरेन्द्रस्य क्षीरवृक्षेण कारयेत् ।

उच्छ्रायश्च तथा तस्य अध्यर्धकरसम्मितः ॥

अध्यर्धकरः सार्धकरस्तेन परिमितः ।

हस्तत्रयं तथा किन्तु विस्तारेण च कारयेत् ।

आयामस्तस्य कर्त्तव्यो विस्तारेणार्द्धसम्मितः ॥

चतुरस्रं च कर्त्तव्यं राज्ञो भद्रासनं तथा ।

अष्टास्रं च तथा वृत्तं न च दीर्घं भृगूत्तमम् ॥

सुवर्णरूप्यताम्रैश्च चित्रं कार्यं विशेषवत् ।

रत्नैः प्रशस्तैर्न तथा न रत्नप्रतिरूपकैः ॥

चत्वारः पुरुषास्तत्र विन्यस्ता भृगुनन्दन ।

द्विगुणाश्च तथा सिंहाः स्तम्भतो द्विगुणास्तथा ॥

राजचक्रलक्षणप्रकरणे चामरलक्षणम् । २६३

भद्रासनं तत्र भवेन्नृपस्य कुलेन पूर्णस्य सुखं परार्द्धम् ।
वैद्याग्रचर्मास्तरणं सुखार्थं वरासनं तस्य समामनन्ति ॥ इति ।

इति भद्रासनलक्षणम् ।

अथ चामरलक्षणम् ।

विष्णुधर्मोत्तरे,

पुष्कर उवाच ।

चमरीवालसम्भूताः शशाङ्कांशुसमप्रभाः ।

संहताः स्निग्धदीर्घाश्च तथाल्पास्थिनिबन्धनाः ॥

सुशब्दाश्चामरा राज्ञां विजयारोग्यवर्द्धनाः ।

दण्डश्च चामरे कार्यो रूप्यरुक्ममयस्तथा ॥

रुक्मं सुवर्णम् ।

प्रवालवैडूर्यमयो मध्ये च कनकान्वितः ।

क्षीरवृक्षस्य वा कार्यो रूप्यरुक्मनिबन्धनः ॥

रत्नैः प्रशस्तैश्चित्रो वा काञ्चनस्य प्रशस्यते ।

चन्दनस्याथ दन्तस्य शाकस्याप्यथ वा भवेत् ॥

अर्द्धहस्तान्न चान्यूनो अध्यर्धान्न तथाऽधिकः ।

अध्यर्धात्तथाधिको न सार्धहस्तपरिमितो दण्डः कार्य इत्यर्थः ।

कर्तव्यं चामरं राज्ञां नवं भार्गव रञ्जितम् ॥

रञ्जितमारक्तम् ।

आपीतवर्णं तु भवेत् प्रशस्तं सांवत्सरामात्यपुरोहितानाम् ।

नरेन्द्रपत्नीयुवराजसैन्यवालस्य शेषस्य जनस्य कृष्णम् ॥ इति ।

वराहसंहितायाम्,

देवैश्चर्मयः किल वालहेतोः सृष्टा हिमक्षमाधरकन्दरेषु ।

आपीतवर्णाश्च भवन्ति तासां कृष्णाश्च लाङ्गूलभवाः सिताश्च ॥

स्नेहो मृदुत्वं बहुबालता च वैशद्यमल्पास्थिनिबन्धनत्वम् ।

शौक्यं च तेषां गुणसम्पदुक्ता विद्धाल्पलुप्तानि न शोभनानि ॥

स्नेहः स्निग्धता । वैशद्यं केशानां निर्मलता परस्परमश्लेषश्च ।
अल्पास्थिनिबन्धनत्वं यत्रास्थिकेशाः संलग्नास्तिष्ठन्ति तस्या-
स्थ्र अल्पत्वम् । विद्धाल्पलुप्तानि विद्धाः खण्डिताः अल्पाश्च लु-
प्ताः परस्परदिल्लिष्टाः केशाः येषु तानि । येषु चामरेषु खण्डिता-
ल्पदिल्लिष्टाः केशास्तिष्ठन्ति तानि न शस्तानीत्यर्थः ।

अध्यर्धहस्तप्रमितोऽस्य दण्डो

हस्तोऽथ वाऽरत्रिसमोऽथ कार्यः ।

काष्ठाच्छुभात्काञ्चनरूप्यगुप्तो

रत्नैर्विचित्रैश्च हिताय राज्ञाम् ॥

यष्ट्यातपत्राङ्कुशवेत्रचाप-

वितानकुम्भध्वजचामराणाम् ।

व्यापीतताम्रा मधुकृष्णवर्णा

वर्णक्रमेणैव हिताय दण्डाः ॥

व्यापीताः श्वेताः ब्राह्मणस्य, ताम्राः क्षत्रियस्य, मधुवर्णाः
पीतवर्णाः वैश्यस्य, कृष्णवर्णाः शूद्रस्येति । अत एव राजवि-
जयेऽप्युक्तम्—

यष्टिकुन्तध्वजच्छत्रवेत्रचामरधन्वनाम् ।

श्वेतरक्तापीतकृष्णा दण्डा वर्णक्रमाच्छुभाः ॥ इति ।

मातृभूधनकुलक्षयावहा

रोगमृत्युजननाश्च पर्वभिः ।

व्यादिभिर्द्विकविवर्द्धितैः क्रमात्

द्वादशान्तविरतैः समैः फलम् ॥

एते दण्डा व्यादिभिः द्विप्रभृतिभिर्द्विकविवर्द्धितैर्द्वाभ्यां प-

राजचक्रलक्षणप्रकरणे चामरच्छत्रलक्षणे । २६५

वर्ष्यां विवर्द्धितैः, द्वादशान्तविरतैः द्वादशान्ते विरतैः समाप्तैः,
सप्तैः पर्वभिः युक्ता मातृक्षयादिफलं क्रमात् प्रयच्छन्ति । तद्यथा,
द्वाभ्यां पर्वभ्यां युक्ता दण्डा मातृक्षयं मातृमरणं कुर्वन्ति । च-
तुर्भिः पर्वभिः भूमिनाशं, षड्भिर्धनक्षयम्, अष्टभिः कुलक्षयं,
दशभि रोगं, द्वादशभिर्मृत्युजनना इति ।

यात्राप्रसिद्धिर्द्विषतां विनाशो

लाभः प्रभूतो वसुधागमश्च ।

वृद्धिः पशूनामाभिवाञ्छिताप्ति-

स्त्याद्यैरयुग्मैश्च महीश्वराणाम् ॥

पूर्वोक्तरीत्यैव त्र्याद्यैर्द्विकविवर्द्धितैरसप्तैः पर्वभिर्युक्ता
दण्डाः क्रमात् यात्राप्रसिद्ध्यादिफलं प्रयच्छन्ति । तद्यथा - त्रि-
भिः पर्वभिर्यात्रायाः प्रसिद्धिर्विजयः, पञ्चभिः शत्रुनाशः, सप्त-
भिर्द्रव्यादीनां बहुलाभः, नवभिर्भूम्यागमः, एकादशभिः पशुवृ-
द्धिः, त्रयोदशभिः अभिवाञ्छितप्राप्तिः ।

इति चामरलक्षणम् ।

अथ छत्रलक्षणम् ।

विष्णुधर्मोत्तरे,

पुष्कर उवाच ।

हंसपक्षैर्विरचितं मयूरस्य शुकस्य वा ।

पक्षैर्वाऽथ बलाकायाश्छत्रं राज्ञां प्रशस्यते ॥

मिश्रपक्षं न कर्त्तव्यं हीनापरिमितं तथा ।

चतुरस्रं तु कर्त्तव्यं ब्राह्मणस्य भृगूत्तम ॥

वृत्तं राज्ञः प्रशस्तं स्यात् शुक्लवस्त्रविभूषितम् ।

सितं दुकूलसञ्छन्नं पताकाभिर्विभूषितम् ॥

एकस्मिन् दिग्विभागे तु कार्याश्चन्द्रांशुनिर्मलाः ।
 चतस्रस्तस्य धर्मज्ञ पताका रुक्मभूषिताः ॥
 दण्डश्चामरवत्कार्यो वैणवस्य प्रशस्यते ।
 त्रिचतुष्पञ्चषट्सप्तअष्टपर्वः प्रशस्यते ॥
 दशद्वादशभिर्वापि पर्वभिः परिवर्जयेत् ।
 छत्रदण्डाग्रपर्वाणां दण्डः सर्वत्र शस्यते ॥
 धारयन्ति च दण्डं वै वैणवं गृहमेधिनः ।
 राज्ञां प्रशस्तः षट्हस्तश्छत्रदण्डः प्रशस्यते ॥
 अर्धपञ्चमहस्तस्तु महिषीयुवराजयोः ।
 सेनापतिपुराध्यक्षसांवत्सरपुरोहितैः ॥
 पञ्चहस्तस्तु कर्त्तव्यश्छत्रदण्डो भृगूत्तम ।
 चतुर्हस्तस्तु कर्त्तव्यो मया येऽत्र न कीर्त्तिताः ॥
 व्यासो दण्डार्धमानेन सदा छत्रस्य शस्यते ।
 छत्रं विभूषयेद्राज्ञामर्धचन्द्रदिवाकरैः ॥
 वज्रेन्द्रनीलस्फटिकैरुपेतं
 वैदूर्यमुक्ताफलसुप्रवालैः ।
 विभूषितं रश्मियुतं प्रशस्तं
 सदाऽऽतपत्रं तु महीपतीनाम् ॥ इति ।
 गर्गसंहितायाम्,
 हंसकुक्कुटपक्षैश्च मायूरैः सारसैस्तथा ।
 निचितं षट्सञ्छन्नं शुक्लं मुक्ताफलान्वितम् ॥
 पट्टं दुक्कलम् ।
 छत्रं स्फटिकमूलं च तत्र दण्डं तु षट्करम् ।
 कारयेद्धेमसञ्छन्नं नवपर्वनगान्वितम् ॥
 तदातपत्रं नृपतेः कल्याणातिजयावहम् । इति ।

राजचक्रलक्षणप्रकरणे पट्टलक्षणम् ।

२६७

नवपर्वान्वितं नगान्वितं च । नगान्वितं सप्तपर्वान्वितम् ।

इति छत्रलक्षणम् ।

अथ पट्टलक्षणम् ।

वराहसंहितायाम्,

विस्तरतो निर्दिष्टं पट्टानां लक्षणं यदाचार्यैः ।

तत्सङ्केपात्क्रियते मया च सकलार्थसम्पन्नम् ॥

पट्टः शुभदो राज्ञामप्यष्टावङ्गुलानि विस्तीर्णः ।

सप्त नरेन्द्रमहिष्याः पट्टं युवराजस्य निर्दिष्टः ॥

चतुरङ्गुलविस्तारः पट्टः सेनापतेर्भवति मेध्यः ।

यश्च प्रसादपट्टः पञ्चैते कीर्तिताः पट्टाः ॥

सर्वे द्विगुणायामा मध्यादर्धेन पार्श्वविस्तीर्णाः ।

सर्वे च शुद्धकाञ्चनविनिर्मिताः श्रेयसो वृद्धयै ॥

यद्दर्शने पीततरं निकषे च रक्तं

वह्नौ सुतप्तमतिरक्ततरं विभाति ।

छेदे च चिक्कणवपुर्विशदं च भङ्गे

यत्ताडितं नमति तत्कनकं प्रशस्तम् ॥

पञ्चशिखो भूमिपतेस्त्रिशिखो युवराजपार्थिवमहिष्योः ।

एकशिखः सैन्यपतेः प्रसादपट्टो विना शिखया ॥

क्रियमाणं यदि पत्रं सुखेन विस्तारमेति पट्टस्य ।

वृद्धिजयौ भूमिपतेस्तथा प्रजानां च सुखसम्पत् ॥

जीवितराज्यविनाशं करोति मध्ये व्रणः समुत्पन्नः ।

मध्यस्फुटितस्त्याज्यो विघ्नकरः पार्श्वयोः स्फुटितः ॥

अशुभनिमित्ते पट्टे शास्त्रज्ञः शान्तिमादिशेद्राज्ञाम् ।

शस्तानिमित्तः पट्टो नृपराष्ट्रविवृद्धये भवति ॥ इति ।

इति पट्टलक्षणम् ।

अथ रत्नलक्षणम् ।

रत्नान्येतानि धार्याणि सर्वाण्येव महीभुजा ।

सुवर्णप्रतिवद्धानि जयारोग्यसमृद्धये ॥

इति विष्णुधर्मोत्तरवचनेन,

रत्नानि धारयेत्कोशे शुद्धानि गुणवान्ति च ।

सम्भूतिं च तथा जातिं गुणं तेषां परीक्ष्य च ॥

परीक्षापरिशुद्धानां रत्नानां पृथिवीभुजा ।

धारणं सङ्ग्रहो वापि कार्यः श्रियमभीप्सता ॥

रत्नेन शुभेन शुभं भवति नृपाणामनिष्टमशुभेन ।

यस्मादतः परीक्ष्यं दैवं रत्नाश्रितं तज्ज्ञैः ॥

इति सङ्ग्रहगरुडपुराणवराहसंहितावचनैश्च राज्ञा परीक्ष्य
रत्नधारणं कर्तव्यमित्युक्तम् । तत्र च किंलक्षणानि रत्नानि धा-
र्याणि किंलक्षणानि न धार्याणि । कथञ्च तेषां परीक्षा कर्तव्ये-
त्यतो रत्नपरीक्षा प्रस्तूयते ।

विष्णुधर्मोत्तरे,

पुष्कर उवाच ।

वज्रं मरकतं चैव पद्मरागं च मौक्तिकम् ।

इन्द्रनीलं महानीलं वैडूर्यमथ सस्यकम् ॥

चन्द्रकान्तं सूर्यकान्तं स्फटिकं पुलकं तथा ।

कर्केतनं पुष्परागं तथा ज्योतिरसं द्विज ॥

स्फटिकं राजावर्त्तं च तथा राजमयं शुभम् ।

सौगन्धिकं तथा सङ्ख्यं शङ्खं ब्रह्ममयं तथा ॥

गोमेदं रुधिराक्षं च तथा भल्लातकं द्विज ।

धूलीमरकतं चैव तुत्थकं शेषमेव च ॥

पेलुं प्रवालकं चैव गिरिवज्रं च भार्गव ।

राजचक्रलक्षणप्रकरणे रत्नलक्षणम् ।

२६९

भुजङ्गेशमणिं चैव तथा वज्रमणिं शुभम् ॥
 टिट्ठिभं च तथा पिच्छं भ्रामरं च तथोत्पलम् ।
 रत्नान्येतानि धार्याणि सर्वाण्येव महीभुजा ॥
 सुवर्णप्रतिवद्धानि जयारोग्यसमृद्धये ।
 तेषां गुरुत्वं रागश्च स्वच्छत्वं रश्मिमालिता ॥
 अन्तःप्रभत्वं वैमल्यं सुसंस्थानत्वमेव च ।
 गुणवन्तो विनिर्दिष्टा धार्यास्ते गुणसंयुताः ॥
 खण्डाः सशर्करा ये च निष्प्रभा मलिनास्तथा ।
 न ते धार्या नरेन्द्राणां जयश्रीजीवितैषिणाम् ॥
 समस्तरत्नवर्गेऽपि वज्रधारणमिष्यते ।
 अम्भस्तरति यद्वज्रमभेद्यं विमलं च यत् ॥
 तथा च शुद्धं षट्कोणं लघु भार्गवनन्दन ।
 प्रभा च शक्रचापाभा यस्यार्काभिमुखी भवेत् ॥
 तं वज्रं धारयन् राजा सर्वान् जयति शात्रवान् ॥
 शुकपक्षनिभः स्निग्धः कान्तिमान् विमलस्तथा ।
 सुवर्णचूर्णसङ्काशैः सूक्ष्मैर्विन्दुभिरन्वितः ॥
 शस्तो मरकतो राम गम्भीरश्चोन्नतस्तथा ।
 धार्यश्च पृथिवीशानां सर्वोपद्रवनाशनः ॥
 कुरुविन्दाद्भवेज्जन्म तथा सौगन्धिकात् द्विज ।
 स्फटिकात्पद्मरागाणां श्रेष्ठास्ते ह्युत्तरोत्तरम् ॥
 जलरङ्गा भवन्तीह कुरुविन्दभवाश्च ये ।
 कषायरङ्गा निर्दिष्टा ये च सौगन्धिकोद्भवाः ॥
 स्वच्छाश्च रागवन्तश्च विज्ञेयाः स्फटिकोद्भवाः ।
 मुक्ताफलाः शुक्तिभवा बहवो मत्स्यजास्तथा ॥
 उत्कृष्टा न तथा तेभ्यो ये तु शङ्खोद्भवा द्विज ॥

तेभ्यः प्रशस्ता विज्ञेया नागकुम्भसमुद्भवाः ।
 निष्प्रभास्ते समुद्दिष्टाः श्रेष्ठाः क्रोडसमुद्भवाः ।
 तेभ्यो वेणुदलाः श्रेष्ठास्तेभ्यो भुजगसम्भवाः ।
 तेभ्योऽपि भुवि दुष्प्रापं मौक्तिकं मेघसम्भवम् ।
 धारणात्तस्य नृपतेः सर्वसिद्धिः प्रकीर्तिता ॥
 मौक्तिकानां तु सर्वेषां वृत्तत्वं गुण उच्यते ।
 स्वच्छता च सुशुक्लत्वं महत्त्वं च भृगूत्तमम् ॥
 इन्द्रनीलस्तु यः क्षीरं राजते भाजने स्थितम् ।
 रञ्जयेत्स्वप्रभावेण तममूल्यं विनिर्दिशेत् ।
 नीलरक्तं तु वैदूर्यं सर्वतः श्रेष्ठमुच्यते ॥
 सर्वेषामेव रत्नानां धार्यं कर्केतनं स्मृतम् ।
 पुष्परागं तथा राम ये चान्ये कीर्तिता मया ॥
 प्रशस्तरत्नैर्भूपानां मुकुटान्यङ्गदानि च ।
 हाराणि राम कार्याणि केयूराभरणानि च ॥
 अप्रशस्तानि रत्नानि वर्जनीयानि दूरतः ।
 सर्वरत्नोत्तमं राजा सुवर्णं मलिनं तथा ।
 न धारयेत्स धर्मज्ञः सुशुद्धं धारयेत्सदा ॥
 धृतिः प्रशस्ता भृगुवंशचन्द्र
 रत्नोत्तमानां सततं नराणाम् ।
 रत्नांशुदग्धात्तु नरस्य देहा-
 दनर्थमाशु प्रशमं प्रयाति ॥ इति ।

इति रत्नलक्षणम् ।

अथ कस्तूरीलक्षणम् ।

निघण्डुराजे,

कपिला पिङ्गला कृष्णा कस्तूरी त्रिविधा क्रमात् ।

राजचक्रलक्षणप्रकरणे कस्तूरीलक्षणम् । २७१

नेपालेऽपि च काश्मीरे कामरूपे च जायते ॥
 साप्येका खरिका ततश्च तिलका ज्ञेया कुलित्था परा
 पिण्डाऽन्यापि च नायिकेति च परा या पञ्चभेदाभिधा ।
 सा जाता मृगनाभितः क्रमवशाद्देशात्क्षितीशोचिता
 पक्षान्त्यादिदिनत्रयेषु जनिता कस्तूरिका स्तूयते ॥
 चूर्णाकृतिस्तु खरिका तिलका तिलाभा
 कौलित्यर्वाजसदृशी च कुलित्थका हि ।
 स्थूला ततः कियदियं किल पिण्डका
 स्यात्तस्याश्च किञ्चिदधिका यदि नायिका सा ॥
 तिक्ता स्वादे पिञ्जरा केतकीनां
 गन्धं धत्ते लाघवं तोलने च ।
 याऽप्सु न्यस्ता नैव वैवर्ण्यमेयात्
 कस्तूरी सा राजयोग्या प्रशस्ता ॥
 या नूनं केतकीनां वहति परिमलं वर्णतः पिञ्जराभा
 स्वादे तिक्ता कटुर्वा लघुरथ तुलिता मर्दिता चिकणा या ।
 दाहं या नैति वद्वौ चिमिचिमिकुरुते चर्मगन्धा हुताशे
 सा शुद्धा शोभनीया वरमृगतनुजा राजयोग्या प्रादिष्टा ॥
 या स्निग्धा धूम्रगन्धा वहति विनिहिता पीततां पाथसोऽन्त-
 र्निःशेषं या निविष्टा भवति हुतवहे भस्मसादेव सद्यः ।
 या च न्यस्ता तुलायां कलयति गुरुतां मर्दिता रूक्षतां च
 ज्ञेया कस्तूरिकेयं खलु कृतमतिभिः कृत्रिमा नैव सेव्या ॥ इति
 वृन्दे तु विशेषः ।
 करतलजलमध्ये स्थापयित्वा महद्भिः
 पुनरपि तदवश्यं चिन्तनीयं मुहूर्त्तम् ।
 भवति यदि सरक्तं तज्जलं पीतवर्णं

न भवति मृगनाभिः कृत्रिमोऽसौ विकारः ॥ इति ।

निघण्डुराजे,

बाले जरति च हरिणे क्षीणे रोगिणि च मन्दगन्धयुता ।

कामातुरे च तरुणे कस्तूरी बहलपरिमला भवति ॥ इति ।

इति कस्तूरीलक्षणम् ।

इति श्रीवीरमित्रोदये लक्षणप्रकाशे राजचक्रलक्षणप्रकरणम् ।

नानायुधलक्षणप्रकरणे धनुर्लक्षणम् । २७३

अथ नानायुधलक्षणप्रकरणम् ।

इह—

तथा रक्षेन्नृपो राष्ट्रं हन्याच्च परिपन्थिनः ।

इति मनुवचनेन राज्ञा सर्वोपायै राष्ट्ररक्षा कार्येत्युक्तम् ।

सा च राष्ट्रपीडाकरशत्रुहननमन्तरेणाशक्येति शत्रुहननं कर्त्तव्यमित्यवगम्यते । तत्र यद्यपि अनेकगजवाजिपदातिरथादिभिः समेता पृथुला सेनास्ति, तथापि शस्त्रैर्विना शत्रुवधः कर्त्तुं न शक्यते । अतः शत्रुवधार्थं स्वशरीरसंरक्षणार्थं च युधि राज्ञा तत्सहायैश्च नानायुधानि धार्याणि । तानि च किलक्षणोपेता-नीत्यतस्तल्लक्षणान्युच्यन्ते ।

तत्रादौ चापलक्षणमुच्यते—

विष्णुधर्मोत्तरे,

पुष्कर उवाच ।

धनुर्द्रव्यत्रयं लोहं शृङ्गं दारुं च भार्गव ।

ज्याद्रव्यत्रितयं चर्म वंशभङ्गास्त्वचस्तथा ॥

वंशभङ्गः त्वकृसहितो वंशखण्डः ।

वंशत्वग्वंशचापं तु कर्त्तव्यं भृगुनन्दन ।

अन्येषु राम चापेषु शेषद्रव्यमयं भवेत् ॥

प्रमाणं नात्र निर्दिष्टं चापयोः शार्ङ्गलोहयोः ।

दारुचापप्रमाणं तु श्रेष्ठं हस्तचतुष्टयम् ॥

तदर्धसमहीने तु प्रोक्ते मध्यकनीयसी ।

तदर्धसमहीने, तस्य चतुर्हस्तपरिमितधनुषः अर्धहीनमर्धहस्तहीनं सार्धहस्तत्रयमितं धनुः मध्यमम्, समहीनं सार्धत्रिहस्तधनुषः अर्धहस्तहीनं हस्तत्रयमितं धनुः कनिष्ठं प्रोक्तमित्यर्थः ।

सृष्टिग्राह्याणि वृत्तानि मध्ये सर्वाणि कारयेत् ॥

२७४ वीरामित्रोदयस्य लक्षणप्रकाशे

स्वल्पा कोटिस्तु ^{२७}वाक्षाणां शार्ङ्गलोहमये द्विज ।
 कामिनीभ्रूलताकारा कोटिः कार्या सुसंस्कृता ॥
 कोटिर्धनुषोऽग्रभागः । वाक्षाणां दारुणामित्यर्थः । शार्ङ्ग-
 लोहमये धनुषि दारुणा कोटिः कार्येत्यन्वयः ।
 पृथग्वा दारुमिश्रे वा लोहशार्ङ्गे तु कारयेत् ।
 धनुषी इति शेषः ।
 शार्ङ्गं स्तायुचितं कार्यं रुक्मविन्दुविभूषितम् ॥
 कुटिलं स्फुटितं चापं सच्छिद्रं तु न शस्यते ।
 कुटिलम् अनुपयुक्तभागे ।
 हस्तिभया द्रुमा ये च विद्युद्गन्धास्तथा च ये ॥
 आरामदेवतावेश्मतापसाश्रमसम्भवाः ।
 श्मशानसम्भवा ये च न ते कार्याः कथञ्चन ॥
 प्राणिनां यः सजात्येन शृङ्गी युधि निपातितः ।
 तच्छृङ्गं वर्जयेच्चापे नित्यं शार्ङ्गविचक्षणः ॥
 लोहानि राम चत्वारि शस्यन्ते चापकर्मणि ।
 सुवर्णं रजतं ताम्रं तथा कृष्णायसं द्विज ॥
 काञ्चनं चापरत्नं तु सरत्नमपि कारयेत् ।
 माहिषं शारभं शार्ङ्गं रौहीजं चापि कारयेत् ॥
 शरभो मृगजातिभेदः । तल्लक्षणं चोक्तम्-
 वैद्यकतन्त्रे,
 काश्मीरदेशे शरभोऽष्टपात्स्या-
 दुत्साहयुक्तश्चतुरूर्ध्वपादः ।
 उष्ट्रप्रमाणः स महाविषाणः
 ख्यातो वनस्थश्च महामृगाख्यः ॥ इति ।
 वार्क्षं चन्दनजं श्रेष्ठं वैतसं धान्वनं तथा ।

नानायुधलक्षणप्रकरणे धनुर्लक्षणम् । २७५

शालशाल्मलिशाखानां ककुभस्याञ्जनस्य च ॥
 शाल्मलिः पिच्छिला । सेंवरि इति प्रसिद्धः । शाकः सागवन
 इति प्रसिद्धः । ककुभोऽर्जुनः । कौह इति प्रसिद्धः ।
 वंशस्य च महाभाग सर्वश्रेष्ठतमं विदुः ।
 शरद्ग्रहीतैः काष्ठैस्तु चापं कार्यं प्रयत्नतः ॥
 वंशानामपि तत् श्रेष्ठं यत्र गङ्गा महानदी ।
 गङ्गातीरोत्पन्नवंशानां श्रेष्ठं धनुरित्यर्थः । एवमग्रेऽपि ज्ञेयम् ।
 शालानामपि तत् श्रेष्ठं गोमती यत्र भार्गव ।
 वितस्ताकूलजं श्रेष्ठं वेतसानां तथैव च ॥
 एवं द्रव्यमयं कार्यं चापं लक्षणसंयुक्तम् ।
 व्रणानां लक्षणं चास्य भविष्यति च खड्गवत् ॥
 सुखग्राह्यं दृष्टिकान्तं शरमोक्षमुखं तथा ।
 श्लक्ष्णं श्लिष्टं सुसंस्थानं सारवन्तं सुसंहतम् ॥
 श्लक्ष्णं सुसृष्टसंस्थानं सारवन्तं सुसंमहत्—इति पाठान्तरम् ।
 अवनामिमुखं नित्यं पुंसामतिबलोटकटम् ।
 एतदीदृशकं श्रेष्ठं चापरत्रं विदुर्बुधाः ॥
 राज्ञां चापस्य कर्त्तव्या पूजा वाणवरस्य च ।
 नित्यं देवकुले राम खड्गस्य च विशेषतः ॥
 अयसश्चापवंशस्य शरस्याथ शरो भवेत् ।
 शरवंशौ ग्रहीतव्यौ शरत्काले भृगूत्तम ॥
 शराः किरातजाः श्रेष्ठाः काञ्चीपुरसमीपतः ।
 तेभ्योऽपि ते श्रेष्ठतमाः स्कन्दजन्ममहीभवाः ॥
 स्निग्धा निमग्नपर्वाणः सारवन्तः समाहिताः ।
 ऋजवो मधुवर्णाभाः सुजाताः शरजां दृढाः ॥
 स्नायुश्लिष्टाः सुनेत्राश्च सुमुखाः कलनासमाः ।

तैलघौताश्च कर्तव्या रुक्मपुङ्खविभूषणाः ॥
 चैलपृष्ठाश्च कर्तव्या—इति पाठान्तरम् ।
 तथा विषमपर्वाणः फलैश्च व्रणवर्जितैः ।
 एकत्रिपुङ्खं कर्तव्यं राजहंसच्छदोत्तरम् ॥
 रुक्मं पुङ्खं सुवर्णाग्रमयःफलमनुत्तमम् ।
 स्नायुवद्धफलं तस्य रुक्मवद्धं तु कारयेत् ॥
 वज्रैश्च लक्षणोपेतैश्चित्रितं तं तु कारयेत् ।
 ग्रहणं तस्य कर्तव्यं सांवत्सरकरान्तृपैः ॥
 तस्य पूजा सदा कार्या साऽभिषेकसमा भवेत् ।
 यात्रायामभिषेके च माङ्गल्येषु च कर्मसु ॥
 सप्ताङ्कं तु वरं चापं सप्ताङ्कं तत्तु कारयेत् ।
 सप्ताङ्कं सप्तपर्वान्वितम् ।
 माङ्गल्यं तन्नरेन्द्राणां कथितं भृगुनन्दन ॥
 ये चापरत्नं विनतं तु भूपाः
 सुवर्णरत्नोपचितं सदैव ।
 वाणेन साकं परिपूजयन्ति
 भवन्ति ते राम विपन्नदुखाः ॥

विस्तरेण धनुर्लक्षणमुक्तम्—

त्रैयम्बके धनुर्वेदे,
 धनुर्विधिं प्रवक्ष्यामि शृणु वत्स यथाक्रमम् ।
 यादृशं कारयेच्चापं तादृशं च वदाम्यहम् ॥
 प्रथमं यौगिकं चापं क्रियाचापं द्वितीयकम् ।
 शलाकायां तृतीयं च ज्याघातेन चतुर्थकम् ॥
 पञ्चमं श्रमिकं चापं षष्ठं साङ्गामिकं स्मृतम् ।
 सप्तमं दूरपातेषु दृढभेदेषु चाष्टमम् ॥

नानायुधलक्षणप्रकरणे धनुर्लक्षणम् । २७७

विकर्षे नवमं प्रोक्तं फलार्थे दशमं स्मृतम् ।

धनुषं दशविख्यातं शुभमागमसम्मतम् ॥

तेषां मध्ये शृणु वत्स मानं यस्य च यादृशम् ।

अर्द्धपञ्चमहस्तं तु श्रेष्ठं निर्दिश्यते धनुः ॥

अर्धपञ्चमहस्तम्, अर्धो हस्तः पञ्चमो येषां हस्तानां तत्, २ १/२ अथ
सार्धचतुष्टयहस्तपरिमितमित्यर्थः ।

तद्भवेदैविकं चापं शङ्करेण तु धारितम् ।

ततः परशुरामेण ततो रामेण धारितम् ॥

भरतेन च द्रोणेन द्रोणाचार्यार्जुनेन च ।

अर्जुनात्सात्यकिश्चैव देवचापं निवर्त्तते ॥

चापम् अग्रहीदिति शेषः । ततो निवर्त्तते, अग्रे कोऽपि न
गृहीतवानित्यर्थः ।

चतुर्विंशज्जुलो हस्तश्चतुर्हस्तं धनुः स्मृतम् ।

तद्भवेन्मानवं चापं सर्वलक्षणसंयुतम् ॥

त्रिपर्व पञ्चपर्व वा सप्तपर्व च वा भवेत् ।

नवपर्व च कोदण्डं भवतीति चतुर्विधम् ॥

त्रिपर्व कुरुते श्रेयः पञ्चपर्वार्थ आगमम् ।

सर्वलक्षणसम्पूर्णं सप्तपर्वं जयावहम् ॥

नवपर्व च कोदण्डं नातिश्रेयो न मध्यम् ।

चतुष्पर्व च षट्पर्वमष्टपर्वं विवर्जयेत् ॥

अस्त्रं चैव प्रमाणेन ज्ञेयं नववितास्तिभिः ।

द्वादशाङ्गुलमानेन विस्तिः परिकीर्त्तिता ॥

उभे जिह्वासने कुर्यादङ्गुलत्रयमुन्नते ।

ईदृशं कारयेच्चापं चापानां चैव नायकम् ॥

व्याख्यातं विविधं चापमस्त्रं कोदण्डमेव च ।

कुमार उवाच ।

विज्ञप्तिं शृणु देवेश धनुषां च प्रमाणतः ।

ब्रूहि मे विविधं चापं श्रमचापं च कीदृशम् ॥

श्रीश्वर उवाच ।

शृणु पुत्रक सङ्गृह्य त्रिषु लोकेषु दुर्लभम् ।

सर्वेषां चैव चापानां प्रमाणं कथयाम्यहम् ॥

चतुःसर्षपो यवः प्रोक्तः कण्डिका च चतुर्यवा ।

मापकश्चतुरष्टौ च तालो द्वादशमापकः ॥

चत्वारोऽष्टौ, द्वादश, कण्डिका माप इत्यर्थः ।

पञ्चतालाः पलं चैव तत्पलैश्च पलं शतम् ।

तेन शास्त्रेण चापानां प्रमाणं चैव लभ्यते ॥

ततो न सिध्यते चापं गुणे भारं प्रदापयेत् ।

चापं गुणे न सिध्यते, गुणे आकर्षणयोग्यं न भवतीत्यर्थः । भारं विनेत्यर्थादुक्तं भवति । ततः कारणात् भारं प्रदापयेत् । बलानुरूपं यथाक्रमं भारं दद्यादित्यर्थः ।

तावद्भारः प्रदातव्यो यावद्भारसहं भवेत् ।

द्विशतं यौगिकं चापं त्रिशतं च क्रियाधनुः ॥

चतुःशतं शलाकायां धनुश्चैव तदा स्मृतम् ।

वामं सप्तशतं चापं दक्षिणं द्विशताधिकम् ॥

उभे सव्यापसव्ये च ताभ्यां वै कारयेच्छुभम् ।

उभे सव्यापसव्ये, धनुषी इति शेषः ।

सङ्ग्रामेषु धनुर्वत्स कृत्वा सप्तशतैरपि ।

दृढस्फोटे सहस्रेण विकर्षे द्वादशैः शतैः ॥

द्विसहस्रं च वै पुत्र फलार्थे कारयेद्धनुः ।

ईदृशं च प्रमाणं च धनुषां कीर्तितं मया ॥ इति ।

नानायुधलक्षणप्रकरणे धनुर्लक्षणम् । २७९

वीरचिन्तामणौ धनुर्वेदे,
 प्रथमं यौगिकं चापं युद्धचापं द्वितीयकम् ।
 निजबाहुबलोन्मानं किञ्चिद्दूनं शुभं धनुः ॥
 वरं प्राणाधिको धन्वी न तु प्राणाधिकं धनुः ।
 धनुषा पीड्यमानस्तु धन्वी लक्ष्यं न पश्यति ॥
 अतो निजबलोन्मानं चापं स्याच्छुभकारकम् ।
 देवानामुत्तमं चापं ततो न्यूनं च मानवम् ॥
 अतिजीर्णमपक्वं च जातिभ्रष्टं तथैव च ।
 दग्धाच्छिद्रं न कर्त्तव्यं बाह्याभ्यन्तरहस्तकम् ॥
 गुणहीनं गुणाक्रान्तं काण्डदोषसमन्वितम् ।
 गलग्रन्थि न कर्त्तव्यं तलमध्ये तथैव च ॥
 अपक्वं भङ्गमायाति अतिजीर्णं तु कर्कशम् ।
 जातिभ्रष्टं तु सोद्वेगं कलहो बान्धवैः सह ॥
 दग्धेन दह्यते गेहं छिद्रं युद्धविनाशनम् ।
 बाह्ये लक्ष्यं न लभ्येत तथैवाभ्यन्तरेऽपि च ॥
 हीने तु सन्धितो बाणः सङ्ग्रामे भङ्गकारकः ।
 आक्रान्तेऽपि पुनः कापि लक्ष्यं न प्राप्यते दृढम् ॥
 गलग्रन्थि तलग्रन्थि धनहानिकरं धनुः ।
 एभिर्दोषैर्विनिर्मुक्तं सर्वकार्यकरं शुभम् ॥
 शार्ङ्गं पुनर्धनुर्दिव्यं विष्णोः परममायुधम् ।
 वितस्ति सप्तसम्मानं निर्मितं विश्वकर्मणा ॥
 न स्वर्गे न च पाताले न भूमौ कस्य चित्करे ।
 तद्धनुर्वेशमायाति मुक्त्वैकं पुरुषोत्तमम् ॥
 पौरुषेयं तु यच्छार्ङ्गं बहुवत्सरशोभितम् ।
 वितस्तिभिः सार्धषड्भिर्मितं सर्वार्थसाधनम् ॥

प्रायो योग्यं धनुः शार्ङ्गं गजरोहाश्वसादिनाम् ।
रथिनां च पदातीनां वांशं चापं प्रकीर्तितम् ॥ इति ।

राजाविजये,

शार्ङ्गं वांशं दारवीयं तृणराजोद्भवं धनुः । इति ।
प्रशस्तमिति शेषः । तृणराजोद्भवं वैतसम् ।

इति धनुर्लक्षणम् ।

अथ गुणलक्षणम् ।

त्रैयम्बके धनुर्वेदे,

गुणानां लक्षणं चैव यादृशं कारयेच्छृणु ।

सुवृत्तश्च त्रितन्तुश्च ब्रह्मविष्णुमहेश्वराः ॥

गुणस्य तन्तवो ज्ञेया द्रव्यं शृणु च षण्मुख ।

प्रथमा हरिणीस्नायुस्तदभावे तु माहिषी ॥

कर्त्तव्या महिषाभावे गोस्नायुं साधयेद्बुधः ।

एत एव गुणा ग्राह्या उत्तमाध्रममध्यमाः ॥

प्राप्ते भाद्रपदे मासे अथ स्नायुः प्रवर्त्तते ।

तस्मात्ततो गुणः कार्यः पवित्रः स्थावरो दृढः ॥ इति ।

धनुर्वेदे वीरचिन्तामणौ,

गुणानां लक्षणं वक्ष्ये यादृशं कारयेद्गुणम् ।

पट्टसूत्रो गुणः कार्यः कनिष्ठामानसम्मितः ॥

धनुष्प्रमाणो निःसन्धिः शुद्धैस्त्रिगुणतन्तुभिः ।

वर्त्तितः स्याद्गुणः श्लक्ष्णः सर्वकर्मसहो युधि ॥

अभावे पट्टसूत्रस्य हरिणीस्नायुरिष्यते ।

गुणार्थमथ वा ग्राह्याः स्नायवो महिषीगवाम् ॥

तत्कालहतगोकर्णचर्मणा छागलेन वा ।

निर्लोमतन्तुरूपेण कुर्याद्वा गुणमुत्तमम् ॥

नानायुधलक्षणप्रकरणे गुणादिलक्षणम् । २८१

पक्ववंशत्वचः कार्यो गुणस्तु स्थावरो दृढः ।
 पट्टमूत्रेण सन्नद्धः सर्वकर्मसहो युधि ॥
 प्राप्ते भाद्रपदे मासि त्वगर्कस्य प्रशस्यते ।
 तस्यास्तत्र गुणः कार्यः पवित्रः स्थावरो दृढः ॥
 वृत्तार्कस्तत्र तन्तूनां हस्तास्त्वष्टादश स्मृताः ।
 तद्वृत्तं त्रिगुणं कार्यं प्रमाणोऽयं गुणः स्मृतः ॥ इति ।
 राजाविजये,
 सुवृत्तः सुदृढो दीर्घः सुमृष्टो गुप्तहीरकः ।
 स्निग्धः श्लक्ष्णः सुस्वरश्च गुणस्याष्टौ गुणाः स्मृताः ॥
 इति गुणलक्षणम् ।
 अथ शरलक्षणम् ।

धनुर्वेदे वीरचिन्तामणौ,
 अतः परं प्रवक्ष्यामि शराणां लक्षणं शुभम् ।
 स्थूलं न चातिसूक्ष्मं च नापक्वं न कुभूमिजम् ॥
 हीनग्रन्थि विदीर्णं च वर्जयेद्दीदृशं शरम् ।
 पूर्णग्रन्थि सुपक्वं च पाण्डुरं समयाहृतम् ॥
 समये शरदि गृहीतम् ।
 शरवंशौ ग्रहीतव्यौ शरत्काले भृगूत्तम ।
 इति विष्णुधर्मोत्तरे उक्तत्वात् ।
 कठिनं वर्तुलं काण्डं गृहीयात्सुप्रदेशजम् ।
 द्वौ हस्तौ मुष्टिहीनौ च दैर्घ्ये स्थौल्ये कनिष्ठिका ॥
 विधेया शरमानेषु यन्त्रेष्वकर्षयेत्ततः ।
 कङ्कहंसशशादानां मत्स्यादक्रौञ्चकेकिनाम् ॥
 गृध्राणां कुरराणां च पक्षा एते सुशोभनाः ।
 शशादः श्येनः । मत्स्याश्च मत्स्यभक्षका जलगताः पक्षिणः ।

एकैकस्य शरस्यैव चतुष्पक्षाणि योजयेत् ।
 षडङ्गुलप्रमाणेन पक्षच्छेदं च कारयेत् ॥
 दशाङ्गुलमिताः पक्षाः शार्ङ्गचापस्य मार्गणे ।
 योज्या दृढाश्चतुष्पञ्चसम्बद्धाः स्नायुतन्तुभिः ॥
 शराश्च त्रिविधा ज्ञेयाः स्त्री पुमांश्च नपुंसकः ।
 अग्रे स्थूला भवेन्नारी पश्चात्स्थूलो भवेत्पुमान् ॥
 समं नपुंसकं ज्ञेयं न लक्ष्यार्थं प्रशस्यते ।

॥ दूरपातं युवत्या च पुरुषो भेदयेत् दृढम् ॥ इति ।

राजविजये,

भग्नपृष्ठं तथा वक्रं चलितोन्नतपर्वकम् ।
 अतिदीर्घाल्पपर्वाणं वर्जयेदिषुमीदृशम् ॥
 इषुर्व्रद्धा गुणो विष्णुर्धनुर्देवो महेश्वरः ।
 एतेषां स्मरणादेव सर्वपापैः प्रमुच्यते ॥ इति ।

इति शरलक्षणम् ।

अथ नाराच-नालीकलक्षणम् ।

धनुर्वेदे वीराचिन्तामणौ,
 सर्वलोहास्तु ये बाणा नाराचास्ते प्रकीर्तिताः ।
 पञ्चभिः पृथुलैः पक्षैर्युक्ताः सिध्यन्ति कस्य चित् ॥
 १ नालीका लघवो वाणा नलयन्त्रेण नोदिताः ।
 अत्युच्चदूरपातेषु दुर्गयुद्धेषु ते मताः ॥ इति ।

इति नाराच-नालीकलक्षणम् ।

अथ फललक्षणम् ।

वीराचिन्तामणौ धनुर्वेदे,
 फलं तु शुद्धलोहस्य सुधारं तीक्ष्णमक्षतम् ।

नानायुधलक्षणप्रकरणे फलादिलक्षणम् । २८३

योजयेद्वज्रलेपेन शरे पक्षानुमानतः ।
 आरामुखं क्षुरप्रं च गोपुच्छं चार्धचन्द्रकम् ॥
 सूचीमुखं च भल्लं च वत्सदन्तं द्विभल्लकम् ।
 कर्णिकं काकतुण्डं च तथान्यान्यप्यनेकशः ॥
 फलानि देशभेदेषु भवन्ति बहुरूपतः ।
 आरामुखेन वै चर्म क्षुरप्रेण च कार्मुकम् ।
 सूचीमुखेन कवचमर्द्धचन्द्रेण मस्तकम् ॥
 भल्लेन हृदयं वेध्यं द्विभल्लेन गुणः शराः ।
 लौहं च काकतुण्डेन लक्षं गोपुच्छकेन च ॥
 अन्यद्वोपुच्छकं ज्ञेयं शुद्धकाष्ठविनिर्मितम् ।
 मुखे च लोहकण्ठेन विद्धं त्र्यङ्गुलसम्मितम् ॥ इति ।
 त्रैयम्बके धनुर्वेदे विशेषः ।
 अर्धचन्द्रेण बाणेन शिरश्छेदं तु कारयेत् ।
 भुजच्छेदं धनुश्छेदं गुणच्छेदं तु युक्तितः ॥
 छेदत्रयं क्षुरप्रेण कारयेद्गुरुमुष्टिना ॥ इति ।
 इति फललक्षणम् ।

अथ प्रसङ्गादन्यदप्युपयुक्तं किञ्चिल्लिख्यते ।
 वीराचिन्तामणौ धनुर्वेदे ,
 फलस्य पायनं वक्ष्ये दिव्यौषधिविलेपनैः ।
 येन दुर्भेद्यवर्माणि भेदयेत्तरुपत्रवत् ॥
 पिप्पली सैन्धवं कुष्ठं गोमूत्रेण तु पेषयेत् ।
 अनेन लेपयेच्छस्त्रं लिप्तं चाग्नौ प्रतापयेत् ॥
 अतिशीतमनाविद्धं पीतनष्टं तथौषधम् ।
 ततो निर्वापितं तैले लोहं तत्र विशिष्यते ॥
 पञ्चभिर्लवणैः पिष्टं मधुसिक्तैः ससर्षपैः ।

एभिः प्रलेपयेच्छस्त्रं लिप्तं चाग्नौ प्रतापयेत् ॥
 शिखिग्रीवानुवर्णाभं तप्तपीतं तथाविधम् ।
 ततस्तु विमलं तोयं पाययेच्छस्त्रमुत्तमम् ॥ इति ।
 इति फलपायनविधिः ।

अथ धनुर्वेदः ।

तत्र स्थानमुष्याकर्षणलक्षणानि ।
 स्थानान्यष्टौ विधेयानि योजने भिन्नकर्मणाम् ।
 मुख्याः पञ्च समाख्याता व्याधाः पञ्च प्रकीर्त्तिताः ॥
 अग्रतो वामपादं च दक्षिणं जानु कुञ्चितम् ।
 आलीढे तु प्रकर्त्तव्यं हस्तद्वयं सुविस्तरम् ॥
 प्रत्यालीढे तु कर्त्तव्यं सव्यं चैवानुकुञ्चितम् ।
 दक्षिणं तु पुरस्तद्वद्दूरपाते प्रशस्यते ॥
 पादौ सविस्तरौ कार्यौ समौ हस्तप्रमाणतः ।
 विशाखस्थानकं ज्ञेयं कूटलक्ष्यस्य वेधने ॥
 समपादे समौ पादौ निष्कम्पौ च सुसङ्गतौ ।
 अंसमेव पुरो वामो हस्तमात्रेण तं वपुः ॥
 आकुञ्चितोरू द्वौ यत्र जानुभ्यां धरणीं गतौ ।
 दर्दुरक्रममित्याहुः स्थानकं दृढभेदनम् ॥
 सव्यं जानु गतं भूमौ दक्षिणं च सकुञ्चितम् ।
 अग्रतो यत्र दातव्यं तं विद्याद्गरुडक्रमम् ॥
 पद्मासनं प्रसिद्धं तु उपविश्य यथाक्रमम् ।
 धन्विनां तच्च विज्ञेयं स्थानकं शुभलक्षणम् ॥ इति ।

इति स्थानानि ।

अथ गुणमुष्टयः ।

पताका वज्रमुष्टिश्च सिंहकर्णी तथैव च ।

नानायुधलक्षणप्रकरणे धनुर्वेदे गुणमुष्टयादिः । २८५

मुत्सरी काकतुण्डी च योजनीया यथाक्रमम् ॥
 दीर्घा तु तर्जनी यत्र आश्रिताङ्गुष्ठमूलकम् ।
 पताका सा च विज्ञेया नालिकादूरमोक्षणे ॥
 तर्जनीमध्यमामध्यमङ्गुष्ठो विशते यदि ।
 वज्रमुष्टिश्च सा ज्ञेया स्थूलनाराचमोक्षणे ॥
 अङ्गुष्ठनखमध्ये तु तर्जन्यग्रं सुसंस्थितम् ।
 सिंहकर्णी तु सा ज्ञेया शराणां लक्ष्यवेधने ॥
 अङ्गुष्ठनखमूले तु तर्जन्यग्रं सुसंस्थितम् ।
 मुत्सरी सा च विज्ञेया चित्रलक्ष्यस्य वेधने ॥
 अङ्गुष्ठाग्रे तु तर्जन्या मुखं यत्र निवेशितम् ।
 काकतुण्डी तु सा ज्ञेया सूक्ष्मलक्ष्ये तु योजिता ॥
 इति गुणमुष्टयः ।

अथ धनुर्मुष्टिसन्धानम् ।
 सन्धानं त्रिविधं प्रोक्तमथ ऊर्ध्वं समं तथा ।
 योजयेत्त्रिःप्रकारं हि कार्येष्वपि यथाक्रमम् ॥
 अधश्च दूरपातित्वं समे लक्ष्यं सुनिश्चलम् ।
 दृढस्फोटं प्रकुर्वन्ति ऊर्ध्वं साधनयोगतः ॥
 इति धनुर्मुष्टिसन्धानम् ।

अथ व्यापाः ।

कौशिकः केशमूले च शिरःशृङ्गे च सात्त्विकः ।
 श्रवणे वत्सकर्णश्च ग्रीवायां भरतो भवेत् ॥
 अंसके स्कन्धनामा च व्यापाः पञ्च प्रकीर्त्तिताः ।
 कौशिकश्चित्रयुद्धेषु अधोलक्ष्येषु सात्त्विकः ॥
 वत्सकर्णश्च विज्ञेयो भरतो दृढभेदने ।

दृढभेदे च दूरे च स्कन्धनामानमुद्दिशेत् ॥

इति व्यापाः ।

अथ लक्ष्यम् ।

लक्ष्यं चतुर्विधं चैव स्थिरं चैव चलं तथा ।

चलाचलं द्वयचलमिति प्रोक्तं मनीषिभिः ॥

आत्मानं सुस्थिरं कृत्वा लक्ष्यं चैव स्थिरं पुनः ।

वेधयेन्निःप्रकारं तु स्थिरवेधी स उच्यते ॥

चलं तु वेधयेद्यस्तु आत्मना स्थिरसंस्थितः ।

चललक्ष्यं तु तत्प्रोक्तमाचार्येण तु धीमता ॥

धन्वी तु चलते यत्र स्थिरलक्ष्ये समाहितः ।

चलाचलं भवेत्तत्र अप्रमेयमनिन्दितम् ॥

उभावेव चलौ यत्र लक्ष्यं चापि धनुर्द्धरः ।

तद्विज्ञेयं द्वयचलं ^{अथ} श्रमेणैव हि साध्यते ॥

श्रमेणास्खलितं लक्ष्यं दूरं च बहुभेदनम् ।

श्रमेणास्खलिता दृष्टिः शीघ्रं सन्धानमाप्यते ॥

श्रमेण चित्रयोधित्वं श्रमेण प्राप्यते जयः ।

तस्माद्गुरुसमक्षं हि श्रमः कार्यो विजानता ॥

प्रथमं वामहस्तेन यः श्रमं कुरुते नरः ।

तस्य चापक्रियासिद्धिरचिरादेव जायते ॥

वामहस्ते तु संसिद्धे पश्चादक्षिणमारभेत् ।

उभाभ्यां च श्रमं कुर्यान्नाराचैश्च शरैस्तथा ॥

वामेनैव श्रमं कुर्यात्सुसिद्धे दक्षिणे करे ।

विशाखेनासनेनैव तथा व्यापे च कौशिके ॥

उदिते भास्करे लक्ष्यं पश्चिमायां निवेशयेत् ॥

अपराद्धे च कर्तव्यं लक्ष्यं पूर्वदिगाश्रितम् ।

नानायुधलक्षणप्रकरणे धनुर्वेदे लक्ष्यादिः । २८७

उत्तरेण सदा कार्यं प्रशस्तमविरोधकम् ॥
 सङ्ग्रामेण विना कार्यं न लक्ष्यं दक्षिणामुखम् ।
 षष्ठिधन्वन्तरे लक्ष्यं ज्येष्ठं लक्ष्यं प्रकीर्तितम् ॥
 चत्वारिंशन्मध्यमं च विंशतिश्च कनिष्ठकम् ।
 शराणां कथितं हेतन्नाराचानामथोच्यते ॥
 चत्वारिंशच्च त्रिंशच्च षोडशैव भवेत्ततः ।
 चतुःशतैश्च काण्डानां यो हि लक्ष्यं विसर्जयेत् ॥
 सूर्योदये चास्तमये स ज्येष्ठो धन्विनां भवेत् ।
 त्रिशतैर्मध्यमश्चैव द्विशताभ्यां कनिष्ठकः ॥
 लक्ष्यं च पुरुषोन्मानं कुर्याच्चन्द्रकसंयुतम् ।
 ऊर्ध्ववेधी भवेज्ज्येष्ठो नाभिवेधी च मध्यमः ॥
 यः पादवेधी लक्ष्यस्य स कनिष्ठो मतो मम ।

इति लक्ष्यम् ।

अथ श्रमक्रिया ।

क्रियाकलापान् वक्ष्यामि श्रमसाध्यान् शुचिष्मताम् ।
 येषां विधानमात्रेण सिद्धिर्भवति नान्यथा ॥
 विज्ञातमात्रेणेति पाठान्तरम् ।
 प्रथमं चापमारोप्य चूलिकां बन्धयेत्ततः ।
 स्थानकं तु ततः कृत्वा बाणोपरि करं न्यसेत् ॥
 तुलनं धनुषश्चैव कर्त्तव्यं वामपाणिना ।
 आदानं च ततः कृत्वा सन्धानं च ततः परम् ॥
 सकृदाकृष्टचापेन भूमिवेधं च कारयेत् ।
 नमस्कुर्याच्छिवं विघ्नराजं गुरुधनुः क्रमात् ॥
 याचितव्या गुरोराज्ञा चापस्याकर्षणं प्रति ।
प्राणवायुं प्रयत्नेन बाणेन सह पूरयेत् ॥

कुम्भकेन स्थिरं कृत्वा हुङ्कारेण विसर्जयेत् ।
 इत्यभ्यासक्रिया कार्या धन्विना सिद्धिमिच्छता ॥
 षण्मासात्सिध्यते मुष्टिः शराः संवत्सरेण तु ।
 नाराचास्तस्य सिद्ध्यन्ति यस्य तुष्टो महेश्वरः ॥
 पुष्पवद्भारयेद्भागं सर्पवत्पीडयेद्धनुः ।
 धनवच्चिन्तयेल्लक्ष्यं यदीच्छेत्सिद्धिमात्मनः ॥
 क्रियामिच्छन्त्यथाचार्या दूरमिच्छन्ति भार्गवाः ।
 राजानो दृढमिच्छन्ति लक्ष्यमिच्छन्ति चेतराः ॥
 जनानां रञ्जनं येन लक्ष्यघातात्प्रजायते ।
 हीनेनापीषुणा तस्मात्प्रशस्तं लक्ष्यवेधनम् ॥

इति श्रमक्रिया ।

अथ लक्ष्यास्खलनविधिः ।

विशाखस्थानके स्थित्वा समं सन्धानमाचरेत् ।
 गोपुच्छमुखवाणेन सिंहकर्ण्य च मुष्टिना ॥
 आकर्षेत्कौशिकव्यापे न शिखां चालयेत्ततः ।
 पूर्वापरौ समौ कार्यौ समांसौ निश्चलौ करौ ॥
 समौ अंसौ स्कन्धौ ययोस्तौ ।
 चक्षुषी स्पन्दयेन्नैव दृष्टिं लक्ष्ये नियोजयेत् ॥
 मुष्टिना च्छादितं लक्ष्यं शरस्याग्रे नियोजयेत् ।
 मनोदृष्टिगतं ज्ञात्वा ततः काण्डं विसर्जयेत् ॥
 स्खलत्येवं कदाचिन्न लक्ष्ये योधो जितश्रमः ।

इति लक्ष्यास्खलनविधिः ।

अथ शीघ्रसन्धानम् ।

आदानं चैव तूणीरात्सन्धानं कर्षणं तथा ।
 क्षेपणं च त्वरायुक्तो बाणस्य कुरुते तु यः ॥

नानायुधलक्षणप्रकरणे धनुर्वेदे शीघ्रसन्धानादिः । २८९

नित्याभ्यासवशात्तस्य शीघ्रसन्धानता भवेत् ।

इति शीघ्रसन्धानम् ।

अथ दूरपातित्वम् ।

प्रत्यालीढे कृते स्थाने अथः सन्धानमाचरेत् ।

मुष्ट्या पताकया बाणं स्त्रीचिह्नं दूरपातितम् ॥ ✓

इति दूरपातित्वम् ।

अथ दृढभेदिता ।

दर्दुरस्थानमास्थाय ऊर्ध्वं सन्धानमाचरेत् ।

स्कन्धव्यापेन वज्रस्य मुष्ट्या पुंमार्गणेन च ॥ ✓

अत्यन्तसौष्ठवाद्बाहोर्जायते दृढभेदिता ।

इति दृढभेदिता ।

अथ हीनगतयः ।

सूचीमुखा मीनपुच्छा भ्रमरी च तृतीयका ।

शराणां गतयस्तिस्रः प्रशस्ताः कथिता बुधैः ॥

सूचीमुखगतिस्तस्य सायकस्य प्रजायते ।

पत्रं विलोलितं यस्य अथ वा हीनपत्रकम् ॥

कर्कशेन तु चापेन यः कृष्टो हीनमुष्टिना ।

मत्स्यपुच्छा गतिस्तस्य सायकस्य प्रकीर्तिता ॥

भ्रमरी कथिता ह्येषा सद्भिस्तु श्रमकर्मणि ।

ऋजुत्वेन विना याति क्षेप्यमाणस्तु सायकः ॥

इति हीनगतयः ।

अथ बाणानां लक्ष्यस्खलनगतयः ।

वामगा दक्षगाश्चैव ऊर्ध्वगाधोगमास्तथा ।

चतस्रो गतयः प्रोक्ता बाणस्खलनहेतवः ॥

२९०

वीरामित्रोदयस्य लक्षणप्रकाशे

कम्पते गुणमुष्टिस्तु मार्गणस्य हि पृष्ठतः ।
 सम्मुखी स्यादनुर्मुष्टिस्तदा वामे गतिर्भवेत् ॥
 ग्रहणं शिथिलं यस्य ऋजुत्वेन विवर्जितम् ।
 पार्श्वे तु दक्षिणं याति सायकस्तु न संशयः ॥
 ऊर्ध्वं भवेच्चापमुष्टिर्गुणमुष्टिरधो भवेत् ।
 स मुक्तो मार्गणो लक्ष्यादूर्ध्वं याति न संशयः ॥
 मोक्षणे चैव बाणस्य चापमुष्टिरधो भवेत् ।
 गुणमुष्टिर्भवेदूर्ध्वं तदाधोगामिनी गतिः ॥
 इति लक्ष्यस्खलनगतयः ।

अथ शुद्धगतयः ।

लक्ष्यबाणाग्रदृष्टीनां सङ्गतिस्तु यदा भवेत् ।
 तदानीं मुष्टितो बाणो लक्ष्यान् स्खलति ध्रुवम् ॥
 निर्दोषः शब्दहीनश्च सममुष्टिर्द्वयोः स्थितः ।
 नरनागाश्वक्रायेषु न स तिष्ठति मार्गणः ॥
 यस्य तृणसमा बाणा यस्येन्धनसमं धनुः ।
 यस्य प्राणसमा मौर्वी स धन्वी धन्विनां वरः ॥

इति शुद्धगतयः ।

अथ दृढचतुष्कम् ।

अयश्चर्म घटश्चैव मृत्पिण्डं च चतुष्टयम् ।
 यो भिनत्ति हि तस्येषुर्वज्रेणापि न धार्यते ॥
 सार्धाङ्गुलप्रमाणेन लोहयन्त्राणि कारयेत् ।
 तानि भिच्चैकबाणेन दृढघाती भवेन्नरः ॥
 चतुर्विंशतिचर्माणि यो भिनत्तीषुणा नरः ।
 तस्य बाणो गजेन्द्रस्य कायं निर्भिद्य गच्छति ॥
 भ्रमन् जले घटो वेध्यश्चक्रे मृत्पिण्डकस्तथा ।

नानायुधलक्षणप्रकरणे धनुर्वेदे दृढचतुष्कादिः । २९१

भ्रमन्तं वेधयेद्यो हि दृढवेधी स उच्यते ॥
अयस्तु काकतुण्डेन चर्म चारामुखेन च ।
मृत्पिण्डं च घटं चैव विध्येत्सूचीमुखेन च ॥
इति दृढचतुष्कम् ।

अथ चित्रविधिः ।

बाणभङ्गं करावर्तं काष्ठभेदनमेव च ।
विन्दुकं गोलकयुगं यो वेत्ति स जयी भवेत् ॥
लक्ष्यस्थाने धृतं काण्डं सम्मुखं छेदयेन्नरः ।
किञ्चिन्मुष्टिं विधाय स्वां तिर्यक् द्विफलकेषुणा ॥
सम्मुखं च समायान्तं तिर्यग्वाऽऽयान्तमम्बरे ।
शरं शरेण यश्छिन्द्याद्बाणच्छेदी स जायते ॥
इति बाणभङ्गः ।

काष्ठैश्च केशं संयम्य तत्र बद्धा वराटिकाम् ।
हस्तेन भ्राम्यमाणां च यो हन्ति स धनुर्द्धरः ॥
इति वराटिकावर्तः ।

लक्ष्यस्थाने न्यसेत्काष्ठं सान्द्रगोपुच्छसन्निभम् ।
यश्छिन्द्यात्तं क्षुरप्रेण काष्ठच्छेदी स जायते ॥
इति काष्ठभेदः ।

लक्ष्ये विन्दुं न्यसेत् शुभ्रं शुभ्रवन्धूकपुष्पवत् ॥
हन्ति तं विन्दुकं यस्तु चित्रवेधी स जायते ।
इति विन्दुकभेदः ।

काष्ठगोलयुगं क्षिप्तं दूरमूर्ध्वं पुरःस्थितम् ।
असम्प्राप्तं धरापृष्ठे तद्गोपुच्छमुखेन हि ॥
यो हन्ति शरयुग्मेन शीघ्रसन्धानयोगतः ।

सः स्यादनुर्भूतां श्रेष्ठः पूजितः सर्वपार्थिवैः ॥

इति गोलकयुगप्रभृतिचित्रविधिः ।

अथ धावल्लक्ष्यम् ।

रथस्थेन गजस्थेन हयस्थेन पदातिना ।

धावता वै श्रमः कार्यो लक्ष्यं हन्तुं सुनिश्चितम् ॥

इति धावल्लक्ष्यम् ।

अथ शब्दवेधित्वम् ।

लक्ष्यस्थाने न्यसेत्कांस्यपात्रं हस्तद्वयान्तरे ।

ताडयेच्छर्कराभिस्तत् शब्दः सञ्जायते यथा ॥

यत्रैवोत्पद्यते शब्दस्तं सम्यक् तत्र चिन्तयेत् ।

कर्णेन्द्रियसमायोगाल्लक्ष्यं निश्चयतां नयेत् ॥

पुनः शर्करया तच्च ताडयेत् शब्दहेतवे ।

पुनर्निश्चयतां नेयं शब्दस्थानानुसारतः ॥

ततः किञ्चित्कृतं दूरे नित्यं नित्यविधानतः ।

लक्ष्यं समभ्यसेद्वाते शब्दध्वननहेतवे ॥

ततो वाणेन हन्यात्तदवधानेन तीक्ष्णधीः ।

एतच्च दुष्करं कर्म भाग्यैः कस्यापि सिद्ध्यति ॥

इति शब्दवेधित्वम्

अथ धनुर्धरप्रशंसा ।

एकोऽपि यत्र नगरे प्रसिद्धः स्यादनुर्द्धरः ।

ततो यान्तरयो दूरं मृगाः सिंहग्रहादिव ॥

इति धनुर्धरप्रशंसा ।

इति धनुर्वेदः समाप्तः ।

नानायुधलक्षणप्रकरणे धनुर्वेदे खड्गप्रशंसा । २९३

अथ खड्गप्रशंसा ।

औशनसे धनुर्वेदे,
जमदग्निं प्रति शुक्रो भगवानुवाच ।
असिरेव परं शस्त्रं स्वहस्ते नित्यशोऽक्षयम् ।
अमोघाकारसदृशं सर्वशस्तु क्षयप्रदम् ॥
सर्वप्रकारेण क्षयप्रदं, शत्रूणां क्षयकारकमित्यर्थः ।
उत्ताने वाथ कुब्जे वा बले साचीगतेऽपि वा ।
संविष्टे चोपविष्टे च खड्ग एव परायणम् ॥
सङ्कटे च विषमे गिरिदुर्गे
निम्नगर्तसिकतास्थगिते वा ।
कण्टकद्रुमवृतेऽपि च देशे
खड्ग एव शरणं जमदग्ने ॥
क्षितौ रथे वाजिनि कुञ्जरे वा
गृहे द्रुमे नागरके प्रमादे ।
सर्वत्र सर्वस्य च भार्गवेन्द्र
परायणं स्यादसिरेव नित्यम् ॥
धनुरिह शरपातादेव वै हन्ति शत्रून्
दहति रिपुसमूहं वाजिवह्निर्जवेन ।
सुभटकरगतस्तु क्षिप्रमभ्यासमात्रे
शमयति रिपुसेनां पातयोगेन खड्गः ॥
मतङ्गजस्थो रथवाजिगो वा
शरक्षये शस्त्रगणक्षये च ।
समस्थितो वा विषमस्थितो वा
नरोऽसिना मर्दयतीह सर्वान् ॥
स्वच्छन्दे चापभङ्गे च विरथस्य विवाजिनः ।

शत्रुमध्यावतीर्णस्य नान्यत् खड्गात्परायणम् ॥ इति ।

नकुलेनाप्युक्तम्—

खड्गाल्लक्ष्मीस्तथा राज्यं यशः खड्गादवाप्यते ।

खड्गाद्वैरिविनाशं च यन्नात्तमभिदध्महे ॥ इति ।

इति खड्गप्रशंसा ।

अथ खड्गलोहोत्पत्तिः ।

विष्णुधर्मोत्तरे,

पुष्कर उवाच ।

पुरा सुमेरुशिखरे काञ्चने रत्नपर्वते ।

स्वर्गगङ्गातटे ब्रह्मा यज्ञं यजति भार्गव ॥

तस्मिन् यज्ञे स दृष्टो विघ्नार्थं लोहदानवम् ।

विघ्नस्य शमनं तस्य चिन्तयामास तत्त्ववित् ॥

तदा चिन्तयतस्तस्य पुरुषः पावकाद्भौ ।

नीलोत्पलदलश्यामतनुश्चातिसितेक्षणः ॥

प्रांशुः सुवदनः श्रीमान् बलेनाप्रतिमो भुवि ।

स ववन्दे तदा गत्वा देवं कमलसम्भवम् ॥

अभ्यनन्दन्त जातेन तेन देवाः सवासवाः ।

तस्मात्स नन्दको नाम खड्गरत्नमभूत्तदा ॥

तं दृष्ट्वा भगवान् ब्रह्मा केशवं वाक्यमब्रवीत् ।

खड्गं गृहीष्व गोप्तारं धर्मस्य जगतां पते ॥

यज्ञविघ्नकरं मह्यं खड्गेनानेन केशव ।

निपातय महाबाहो बलिनं लोहदानवम् ॥

इत्येवमुक्तो जग्राह ग्रीवायां तं जनार्दनः ।

एतस्मिन्नन्तरे तत्र व्यदृश्यत तदा महान् ॥

करालकृष्णवदनः शतबाहुर्महोदरः ।

नानायुधलक्षणप्रकरणे खड्गलोहोत्पत्तिः । २९६

प्रांशुः सुवृत्तदंष्ट्राग्रो बलवान् लोहदानवः ॥
यज्ञविघ्नार्थिनं प्राप्तं स दृष्ट्वा लोहदानवम् ।
खड्गमादाय हस्तेन ययौ तं प्रति केशवः ॥
स केशवमनादृत्य देवान् शक्रपुरोगमान् ।
विद्रावयामास तदा गदया भीमवेगया ॥
तदा भग्रेषु देवेषु युद्धं कृत्वा हरिश्चिरम् ।
खड्गेन तस्य गात्राणि चिच्छेद मधुहा रणे ॥
खड्गच्छिन्नानि गात्राणि नानादेशेषु भूतले ।
निपेतुस्तस्य धर्मज्ञ शतशोऽथ सहस्रशः ॥
नन्दकस्य तु संस्पर्शात्तानि गात्राणि भार्गव ।
लोहीभूतानि सर्वाणि प्रसादात्केशवस्य तु ॥
हतायास्मै वरं प्रादाद्भगवान् मधुसूदनः ।
त्वदङ्गानि पवित्राणि भविष्यन्ति महीतले ॥
आयुधानि च तैर्लोके करिष्यन्ति हि मानवाः ।
एवमुक्त्वा हरिर्देवो ब्रह्माणं वाक्यमब्रवीत् ॥
विना विघ्नं मखमिमं कुरु शीघ्रं जगद्गुरो ।
एवमुक्तस्तदा ब्रह्मा यज्ञेन मधुसूदनम् ॥
आत्मना पूजयामास सुसमिद्धमनोरथः ।
उत्पत्तिरुक्ता लोहस्य खड्गस्य च मया तव ॥ इति ।
इति खड्गलोहोत्पत्तिः ।

अथ खड्गलोहलक्षणम् ।

लोहार्णवे,

लोहानां लक्षणं वक्ष्ये यथोक्तं मुनिपुङ्गवैः ।

निरङ्गसाङ्गभेदेन ते लोहा द्विविधा मताः ॥

निरङ्गाः काञ्चिण्ड्यादिभेदाद्बहुविधा मताः ।

रसकर्मसु ते शस्ता नानाव्याधिविनाशनाः ॥
 शस्यन्ते प्रायशो यस्मात्साङ्गाः खङ्गादिकर्मसु ।
 नामभेदेन चिन्हानि लोहानामभिदध्महे ॥
 क्षुद्राङ्गं सुदृढं यस्य नीलमीषत्प्रतीयते ।
 रौहिणं तद्विजानीयात्तत्क्षणे बहुवेदिना ॥
 नीलपिण्डं समाङ्गं च नीलपिण्डं विदुर्बुधाः ।
 मयूरकण्ठसंस्थानमङ्गं यस्य प्रतीयते ॥
 मयूरग्रीवकं लोहं तत् विदुर्मुनिपुङ्गवाः ॥
 नागकेसरपुष्पाभमङ्गं यस्य प्रतीयते ।
 मयूरवज्रकं प्राहुर्लोहशास्त्रविदो जनाः ॥
 यस्मिन् तित्तिरपक्षाभमङ्गं लोहे प्रतीयते ।
 दुर्लभं तन्महामूल्यं तित्तिराङ्गं सुपाकजम् ॥
 सुवर्णसदृशाकारा त्वङ्गभूमिः प्रतीयते ।
 सुवर्णवज्रकं विद्याद्बहुमूल्यं महागुणम् ॥
 मृणालनालप्रतिमं विवरैरग्रसंश्रितैः ।
 कङ्कोलवज्रकं प्राहुः स्वर्णाङ्गं वज्रचिन्तकाः ॥
 अङ्गं प्रतीयते यत्र बहुग्रन्थिसमन्वितम् ।
 दुर्लभं तन्महामूल्यं ग्रन्थिवज्रकमुच्यते ॥ इति ।
 खड्गकोषे,
 धारा शुभ्रा भवेद्यस्य मध्यं कज्जलसन्निभम् ।
 कृष्णैरङ्गैश्चितं गात्रं विद्यात्कज्जलवज्रकम् ॥
 निरङ्गं रौप्यपत्राभमीषन्नीलनिभं च यत् ।
 दुर्लभं तन्महामूल्यं कान्तिलोहं प्रचक्षते ॥
 अङ्गं दमनपत्राभमङ्गे यस्मिन् प्रतीयते ।
 विद्यादमनवज्रं तु तीक्ष्णधारं महागुणम् ॥

Tue

20

ताक्ष्णच्छदसहा वज्रा दृढाः सूर्यारकाद्भवाः ॥
 सुहस्ताश्चैव विज्ञेयाः प्रभावन्तो विदेहजाः ।
 अङ्गदेशोद्भवास्तीक्ष्णाः सुहस्ताः सुदृढास्तथा ॥
 वेगवन्तस्तथा तीक्ष्णा मध्यमग्रामसम्भवाः ।
 असारा लघवस्तीक्ष्णाश्चेदिदेशसमुद्भवाः ॥
 सहग्रामोद्भवाः खड्गाः सुतीक्ष्णा लघवस्तथा ।
 निर्ब्रणा निर्मलास्तीक्ष्णाश्चीनदेशसमुद्भवाः ॥
 कालञ्जरा भारसहास्तेषां वक्ष्यामि लक्षणम् ।
 शतार्द्धमङ्गुलानां तु श्रेष्ठः खड्गः प्रकीर्तितः ॥
 श्रेष्ठः खड्गः प्रमाणत इत्यपि कचचित्पाठः ।

रस चारानी वनने बाद मिलाये

② अम्लपित्त में एक छंश्क सफेद प्याज
महीन दुई कर आधा साव गारु के दही में
मिलाकर खाये। दिन में तीन बार
ले आदि अन्य रोग भी नष्ट होगे।

③ लहसुन शक्ति वर्यक है
१ पाकली की दो फाँक कर दुध में
औरों कर ताव की दुध पिये। टाँक
है तथा रक्त दाब कम करता है।
खाद्वधोरनी चं

④ ज्वर में प्याज के गोले के साथ तीन
पिप्पली दो बार त्रिफलापत्रों
रिया ज्वर दूर होता है। T.B. 18 के
इसके रस का प्रयोग खांसी को
करता है। Sun

⑤ प्याज - सफेद प्याज कफ पित्त नाशक है।
हो करने वाला, पचने पर स्वादिष्ट
मृदु का र वाला है। फुटुआ है। पेट के
कड़ोते को दूर करता है।

अङ्गं प्रतीयते यत्र बहुग्रन्थिसमन्वितम् ।

दुर्लभं तन्महामूल्यं ग्रन्थिवज्रकमुच्यते ॥ इति ।

खड्गकोषे,

धारा शुभ्रा भवेद्यस्य मध्यं कज्जलसन्निभम् ।

कृष्णैरङ्गैश्चितं गात्रं विद्यात्कज्जलवज्रकम् ॥

निरङ्गं रौप्यपत्राभमीषन्नीलनिभं च यत् ।

दुर्लभं तन्महामूल्यं कान्तिलोहं प्रचक्षते ॥

अङ्गं दमनपत्राभमङ्गे यस्मिन् प्रतीयते ।

विद्यादमनवज्रं तु तीक्ष्णधारं महागुणम् ॥

नानायुधलक्षणप्रकरणे खड्गलक्षणम् ।

२१७

ऊर्ध्वाङ्गं कपिलाभासमङ्गं यस्मिन् प्रतीयते ।
 नकुलाङ्गं तु तद्विद्यात् स्पर्शस्तस्याहिनाशनः ॥ इति ।
 इति खड्गलोहलक्षणम् ।

अथ खड्गलक्षणम् ।

विष्णुधर्मोत्तरे,

पुष्कर उवाच ।

अतः परं प्रवक्ष्यामि खड्गलक्षणमुत्तमम् ।
 प्रधानदेहसम्भूतैर्देत्यास्थिभिररिन्दम ॥
 लोहप्रधानं खड्गार्थं प्रशस्तं तद्विशेषतः ।
 खटीकदूरऋषिकवङ्गसूर्यारकेषु च ॥
 विदेहेषु तथाङ्गेषु मध्यमग्रामचेदिषु ।
 सहग्रामेषु चीनेषु तथा कालञ्जरेऽपि च ॥
 लोहप्रधानं तज्जानां खड्गानां शृणु लक्षणम् ।
 खटीकदूरजाता ये दर्शनीयाश्च ते स्मृताः ॥
 कायच्छिदस्त्वार्षिका ये मर्मघ्ना गुरवस्तथा ।
 तीक्ष्णच्छेदसहा वङ्गा दृढाः सूर्यारकोद्भवाः ॥
 सुहस्ताश्चैव विज्ञेयाः प्रभावन्तो विदेहजाः ।
 अङ्गदेशोद्भवास्तीक्ष्णाः सुहस्ताः सुदृढास्तथा ॥
 वेगवन्तस्तथा तीक्ष्णा मध्यमग्रामसम्भवाः ।
 असारा लघवस्तीक्ष्णाश्चेदिदेशसमुद्भवाः ॥
 सहग्रामोद्भवाः खड्गाः सुतीक्ष्णा लघवस्तथा ।
 निर्व्रणा निर्मलास्तीक्ष्णाश्चीनदेशसमुद्भवाः ॥
 कालञ्जरा भारसहास्तेषां वक्ष्यामि लक्षणम् ।
 शतार्द्धमङ्गुलानां तु श्रेष्ठः खड्गः प्रकीर्तितः ॥
 श्रेष्ठः खड्गः प्रमाणत इत्यपि कचचित्पाठः ।

२९८

वीरमित्रोदयस्य लक्षणप्रकाशे

तदर्धो मध्यसंज्ञो यस्ततो हीनं न धारयेत् ।
 प्रमाणाभ्यधिकं देव छिन्नवंशं तथैव च ॥
 खड्गं विद्यादिति शेषः । उक्तप्रमाणान्य्यूनाधिकखड्गधारणे
 वंशच्छेदो भवेदित्यर्थः ॥

दीर्घः सुमधुरः शब्दो यस्य खड्गस्य भार्गव ।
 किङ्किणीसदृशस्तस्य धारणं श्रेष्ठमुच्यते ॥
 खड्गः पद्मपलाशाग्रो मण्डलाग्रश्च शस्यते ।
 करवीरपलाशाग्रसदृशश्च विशेषतः ॥
 महीघृतसुगन्धश्च पद्मोत्पलसुगन्धिकः ।
 वर्णतश्चोत्पलाकारः सवर्णो गगनस्य च ॥
 समाङ्गुलस्थाः शस्यन्ते व्रणाः खड्गेषु भार्गव ।
 श्रीवृक्षपर्वताकारा लिङ्गपद्मनिभाश्च ये ॥
 मङ्गल्यानां तथाऽन्येषां सदृशा ये च भार्गव ॥
 काकोलूककवन्धाभा विषमाङ्गुलिसंस्थिताः ।
 वंशानुगाः प्रभूताश्च न शस्तास्ते कदाचन ॥
 वंशः खड्गस्य मध्यभागः । तत्र ये स्वाकृतयोऽपि व्रणास्तेऽ-
 प्यशुभदा ज्ञेयाः

खड्गे न पश्येद्वदनं वृथा विवृणुयान्न च ।
 वृथा न विवृणुयात्, विगतावरणं न कुर्यात् । वृथा कोशात्खड्गं
 नोद्घाटयेदित्यर्थः ।

न वास्य कथयेन्मूल्यं जातिं देशं कथञ्चन ।
 उच्छिष्टो न स्पृशेत्खड्गं निशि कुर्याच्च शीर्षके ॥
 दिवा च पूजयेदेनं गन्धमालयान्नसम्पदा ।

खड्गं प्रशस्तं मणिहेमचित्रं
 कोशे सदा चन्दनचूर्णयुक्तम् ।

नानायुधलक्षणप्रकरणे खड्गलक्षणम् । २९९

संस्थापयेद्भूमिपतिः प्रयत्ना—

द्रक्षेत्तथैनं स्वशरीरवच्च ॥ इति ।

देवीपुराणे,

खड्गस्य लक्षणं वक्ष्ये त्रिशिखस्य तु सुन्दरि ।

नान्यशस्त्रोद्भवं कार्यं मृदुलोहमयं तथा ॥

स्फुटितं खण्डितं ह्रस्वं सत्रणं सन्धितं तथा ।

मृदुलोह अपूज्यस्तु सन्धिते मरणं भवेत् ॥

सत्रणे चापि हृद्रोगः स्फुटिते पातकी भवेत् ।

भार्या माता तथा पुत्रो म्रियते खण्डितेन तु ॥

ह्रस्वेन लाघवं लोके दीर्घं वापि ह्यसिद्धिदम् ।

अन्यशस्त्रोद्भवेनापि सम्भवेन्मरणं ध्रुवम् ॥

पञ्चाशदङ्गुलं खड्गं त्रिशिखं च सुरेश्वरि ।

ईदृशं कारयेत्प्राज्ञ आशु सिद्धिफलप्रदम् ॥ इति ।

वराहसंहितायां तु विशेषः ।

अङ्गुलशतार्धमुत्तममूनं स्यात्पञ्चविंशतिः खड्गः ।

अङ्गुलमाने ज्ञेयः समाङ्गुलस्थो व्रणः शुभदः ॥

श्रीवृक्षवर्धमानातपत्रशिवलिङ्गकुण्डलाब्जानाम् ।

सदृशा व्रणाः प्रशस्ता ध्वजायुधस्वस्तिकानां च ॥

कुकलासकाककङ्कक्रव्यादकबन्धवृश्चिकाकृतयः ।

खड्गे व्रणा न शुभदा वंशानुगताः प्रभूताश्च ॥

स्फुटितं ह्रस्वं कुण्ठं संछिन्नं न दृढ्यनोऽनुगतम् ।

अस्वनमिति वानिष्टं प्रोक्तविपर्यस्तमिष्टफलम् ॥

क्वणितं मरणायोक्तं पराजयाय प्रवर्त्तनं कोशात् ।

स्वयमुद्गीर्णे युद्धं ज्वलिते विजयो भवति खड्गे ॥

कोशात्प्रवर्त्तनम् अनिर्गमनं बहिः । स्वयमुद्गीर्णे खड्गे, स्वय-

मेव बहिर्निर्गते ।

नाकारणं विवृणुयान्न विघट्टयेच्च
पश्येन्न तत्र वदनं न वदेच्च मूल्यम् ।
देशं न चास्य कथयेत्प्रतिमानयेच्च
नैव स्पृशेन्नृपतिरेव यतोऽसियष्टिम् ॥

न विघट्टयेत् न चालयेत् । न प्रतिमानयेत् नाङ्गुलैर्मितुयात् ।
गोजिह्वासंस्थानो नीलोत्पलवंशपत्रसदृशश्च ।

करवीरपत्रशूलाग्रमण्डलाग्राः प्रशस्ताः स्युः ॥

निष्पन्नो न छेद्यो निकषैः कार्यः प्रमाणयुक्तः सः ।

मूले म्रियते स्वामी जननी तस्याग्रतश्छिन्ने ॥

निष्पन्नः सिद्धः खड्गो न छेद्यः । प्रमाणाधिकश्चेत् नि-
कषैः घर्षणैः प्रमाणयुक्तः कार्यः । छेदने तु दोषो मूले

म्रियत इत्यादिनोक्तः ।

यस्मिन्त्सरुप्रदेशे व्रणो भवेत्तद्वदेव खड्गेऽपि ।

वानितानामिव तिलको गुह्ये वाच्यो मुखे दृष्ट्वा ॥

खड्गस्य या शिखा मुष्ट्या गृह्यते सा त्सरुशब्देनोच्यते ।

खड्गग्रहणभाग इत्यर्थः ।

अथ वा स्पृशति यदङ्गं प्रष्टा निस्त्रिंशभृत्तदवधार्य ।

कोशस्थस्यादेश्यो व्रणोऽस्ति शास्त्रं विदित्वैवम् ॥

अस्यार्थः । कोशस्थं सकोशं खड्गं हस्ते गृहीत्वा अस्मिन्
खड्गे व्रणोऽस्ति न वेति प्रष्टा प्रश्नकर्त्ता स्वीयं यदङ्गं स्पृशति
तदङ्गमवधार्य विलोक्य कोशस्थस्य कोशान्तर्गतस्य खड्गस्य
अमुकत्र व्रणोऽस्तीति व्रणादेशः कार्यः । इत्थमसिशास्त्रं विदि-
त्वा । तच्चाह—

स एव,

नानायुधलक्षणप्रकरणे खड्गे व्रणभेदेन फलम् । ३०१

शिरसि स्पृष्टे प्रथमेऽङ्गुले द्वितीये ललाटसंस्पर्शे ।
 भ्रूमध्ये च तृतीये नेत्रे स्पृष्टे चतुर्थे च ॥
 नासोष्ठकपोलहनुश्रवणग्रीवांसकेषु पञ्चाद्याः ।
 उरसि द्वादशसंस्थास्त्रयोदशे कक्षयोर्ज्ञेयः ॥
 स्तनहृदयोदरकुक्षीनाभीषु चतुर्दशादयो ज्ञेयाः ।
 नाभीमूले कट्यां गुह्ये चैकोनविंशतितः ॥
 ऊर्वोर्द्वाविंशे स्यादूर्वोर्मध्ये व्रणस्त्रयोविंशे ।
 जानुनि च चतुर्विंशे जङ्घायां पञ्चविंशे च ॥
 जङ्घामध्ये गुल्फे पाष्णौ पादे तथाङ्गुलीष्वपि च ।
 षड्विंशादिषु यावच्चिंशदिति मतेन गर्गस्य ॥
 पुत्रमरणं धनाप्तिर्धनहानिः सम्पदश्च बन्धश्च ।
 एकाद्यङ्गुलसंस्थैर्व्रणैः फलं निर्दिशेत्क्रमशः ॥
 सुतलाभः कलहो वा गजलाभः पुत्रमरणधनलाभौ ।
 क्रमशो विनाशवनिताप्तिचित्तदुःखानि षट्प्रभृति ॥
 लब्धिर्हानिस्त्रीलब्धयो वधो वृद्धिमरणपरितोषाः ।
 ज्ञेयाश्चतुर्दशादिषु, धनहानिश्चैकविंशे वा ॥
 वित्ताप्तिरनिर्वाणं धनागमो मृत्युसम्पदोऽस्वत्वम् ।
 ऐश्वर्यमृत्युराज्यानि च क्रमाच्चिंशदितियावत् ॥

अयमर्थः । प्रश्नकर्त्रा स्वभावादेव प्रश्नसमये स्वशिरसि
 स्पृष्टे कोशान्तर्गतस्य खड्गस्य मूलादेव प्रथमेऽङ्गुले व्रणो वा-
 च्यः, खड्गस्वामिनः फलं च पुत्रमरणं निर्देश्यम् । ललाटसं-
 स्पर्शे द्वितीयेऽङ्गुले व्रणो निर्देश्यः, फलं च धनप्राप्तिः । भ्रूमध्य-
 स्पर्शे तृतीयेऽङ्गुले, फलं च धनहानिः । नेत्रस्पर्शे चतुर्थाङ्गुले,
 फलं च सम्पदः । नासास्पर्शे पञ्चमाङ्गुले, फलं च बन्धः । ओष्ठ-
 स्पर्शे षष्ठेऽङ्गुले, फलं च सुतलाभः । कपोलस्पर्शे सप्तमाङ्गुले, फ-

लं च कलहः । हनुस्पर्शे अष्टमेऽङ्गुले, गजलाभश्च फलम् । कर्ण-
 स्पर्शे नवमेऽङ्गुले पुत्रमरणं च फलम् । ग्रीवास्पर्शे दशमेऽङ्गुले,
 धनलाभश्च फलम् । अंसस्पर्शे एकादशाङ्गुले, फलं च विनाशः
 मरणमित्यर्थः । उरःस्पर्शे द्वादशाङ्गुले, फलं च स्त्रीप्राप्तिः । कक्षास्पर्शे
 त्रयोदशाङ्गुले, फलं च चित्तदुःखं, मनसः खेदः । स्तनस्पर्शे
 चतुर्दशेऽङ्गुले, फलं च लब्धिः, अर्थलाभ इत्यर्थः । हृदयस्पर्शे
 पञ्चदशेऽङ्गुले, फलं च हानिः, अर्थनाश इत्यर्थः । उदरस्पर्शे षोडशे-
 ऽङ्गुले, फलं स्त्रीप्राप्तिः । कुक्षिस्पर्शे सप्तदशे, फलं च वधः । नाभिस्पर्शे
 अष्टादशे, फलं च वृद्धिः, द्रव्यादेः । नाभीमूलस्पर्शे एकोनविंशे
 फलं च मरणम् । कटिस्पर्शे विंशे, फलं च सन्तोषः । गुह्यस्पर्शे
 एकविंशे, फलं च धनहानिः । ऊरुस्पर्शे, द्वाविंशे फलं च विता-
 प्तिः, द्रव्यप्राप्तिरित्यर्थः । ऊरुमध्यस्पर्शे त्रयोविंशे, फलं च निर्वाणं
 मृत्युरित्यर्थः । जानुस्पर्शे चतुर्विंशे, फलं च धनागमः । जङ्घास्पर्शे
 पञ्चविंशे, फलं च मृत्युः । जङ्घामध्यस्पर्शे षट्त्रिंशे, फलं च
 सम्पदः । गुल्फस्पर्शे सप्तविंशे, फलं चास्वत्वं, निर्द्धनता दारिद्र्य-
 मित्यर्थः । पार्श्विस्पर्शे अष्टाविंशे, फलं च ऐश्वर्यम् । पादस्पर्शे
 एकोनत्रिंशे, फलं च मृत्युः । अङ्गुलीस्पर्शे त्रिंशेऽङ्गुले, फलं
 राज्यं वदेत् । व्रणो निर्देश्य इति प्रत्येकं सम्बन्धः ।

परतो न विशेषफलं विषमसमस्थाश्च पापशुभफलदाः ।

परतः, त्रिंशत्परतो नैवं विशेषफलम् । किंतु विषमाङ्गुलस्था
 अशुभाः समाङ्गुलस्था व्रणाः शुभा इति सामान्यफलमेव ।

कौश्विदफलाः प्रदिष्टास्त्रिंशत्परतोऽयमितियावत् ॥

कौश्वित् पराशरादिमुनिभिस्त्रिंशत्परतो व्रणा निष्फला उ-
 क्ताः । तथा चोक्तम्—

पराशरेण, खड्गलक्षणमधिकृत्य ।

नानायुधलक्षणप्रकरणे खड्गे व्रणभेदेन फलम् । ३०३

तेषां प्रमाणानि जघन्यमङ्गुलानि पञ्चविंशतिर्मध्यमं त्रि-
शदुत्तमं चत्वारिंशदतो हीनमतिरिक्तं वा न धारयेत् । मू-
लात्प्रभृत्यङ्गुलान्तरितेषु व्रणेष्वनाकृतिषु यावत्त्रिंशदङ्गुलं ता-
वत्क्रमात्फलनियमः पुत्रनाशोऽर्थगमोऽर्थनाशः सञ्चयो गृहदाहो
मित्रलाभो व्याधिभयं सुखावाप्तिर्ज्ञातिवध आज्ञाप्राधान्यं विपक्षो-
त्पत्तिर्वाहनलाभः शोकः प्रव्रज्या सुतज्ञातिकुलच्छेदो माहात्म्यं
बललाभः सन्तापः क्लेशः पुत्रलाभो धनागमः शोकः प्रामाण्यमा-
धिपत्यमुपभोगो भयं दौर्भाग्यमैश्वर्यं राजपूजेति । परतः सर्वं
प्रशस्तं विद्यात् । इति ।

औशनसे धनुर्वेदे तु त्रिंशत्परतोऽपि विशेषफलमुक्तम् ।

तद्यथा, तथा एकत्रिंशदङ्गुले सभृत्यस्त्रीवाहनं भर्तारं वि-
नाशयति । द्वात्रिंशदङ्गुले पराजयमारिभिः करोति । त्रयस्त्रिंशद-
ङ्गुले परैर्भर्तारं पीडयति, नीचस्य च कर्मणो वशगं करोति । च-
तुस्त्रिंशदङ्गुले धन्यं दानं धर्मभाजनम् । पञ्चत्रिंशदङ्गुले मरणं सद्यः
करोति । षट्त्रिंशदङ्गुले युधि जयं भर्तुर्ददाति । सप्तत्रिंशदङ्गुले
पराजयमारिभिः करोति । अष्टत्रिंशदङ्गुले शत्रुमर्दनं करोति । नव-
त्रिंशदङ्गुले कुलधनैरेव क्लेशं नयति । चत्वारिंशदङ्गुले कन्याला-
भमारिजयं च प्राप्नोति । व्रणेन खड्गस्थितेन । तथैकचत्वारिंशदङ्गुले
शत्रुपीडनाद्भयं लभते । द्विचत्वारिंशदङ्गुले स्वराष्ट्रवर्धनम् । त्रिचत्वा-
रिंशदङ्गुले दुःखं प्राप्नोति, सेनापतिरेव भर्ता भवति । चतुश्चत्वा-
रिंशदङ्गुले श्रियं विपुलां लभते । पञ्चचत्वारिंशदङ्गुले व्रणो भय-
ङ्करः स्यात् । षट्चत्वारिंशदङ्गुले व्रणः सुखावहो भवति । सप्त-
चत्वारिंशदङ्गुले स्वपक्षं पीडयति परपक्षं वर्धयति । अष्टचत्वा-
रिंशदङ्गुले राजश्रियं भुङ्के । एकोनपञ्चाशदङ्गुले शत्रोर्विजयं
लभते । पञ्चाशदङ्गुले कुलवृद्धिर्भवति । केचित्पुनराहुर्मङ्गलं चक्र-

३०४ वीरामित्रोदयस्य लक्षणप्रकाशे

वर्तित्वं नृपतेर्भवतीति ।

करवीरोत्पलगजमदघृतकुङ्कुमकुन्दचम्पकसुगन्धः ।

शुभदोऽनिष्टो गोमूत्रमेदपङ्कामिषसगन्धः ॥

कूर्मवसासृक्क्षारोपमश्च भयदुःखदो भवति गन्धः ।

पङ्कः कर्दमः । आमिषं मांसम् ।

वैदूर्यकनकविद्युत्प्रभो जयारोग्यवृद्धिकरः ।

इदमौशनसं तु शस्त्रपानं

रुधिरेण श्रियमिच्छता प्रदीप्ताम् ।

हविषा गुणवत्सुताभिलिप्सोः

सालिलेनाक्षयामिच्छतश्च वित्तम् ॥

प्रदीप्तामुत्कृष्टाम् ।

वडवोष्ट्रखरेभदुग्धपानं

यदि पापेन समीहतेऽर्थसिद्धिम् ।

झषपित्तमृगाविवस्तदुग्धैः

करिहस्तच्छिदये सतालगर्भैः ॥

पापेन शत्रुवधादिना । झषपित्तं मत्स्यपित्तम् । वस्तः छागः ।

एतेषां पूर्वोक्तानां दुग्धैः तालगर्भस्तालवृक्षनिर्यासस्तत्सहितैः

गजहस्तच्छेदनकामः पानं कारयेत् ।

आर्कं पयो हुडविषाणमपीसमेतं

पारावताखुशकृता च युतः प्रलेपः ।

शस्त्रस्य तैलमथितस्य ततोऽस्य पानं

पश्चात् सितस्य न शिलासु भवेद्विघातः ॥

आर्कं पयः अर्कक्षीरम् । हुडविषाणं मेषशृङ्गं तस्य मपी

तया समेतम् ।

क्षारैः कदल्या मथितेन युक्तै-

नानायुधलक्षणप्रकरणे खड्गे चिह्नभेदेन फलम् । ३०५

दिनोषितैः पायितमायसं यत् ।

सम्यक्सितं वाश्मानि नैति भङ्गं

न चान्यलोहेष्वपि तस्य कौण्ट्यम् ॥

मथितेन युक्तैः कदल्याः क्षारौरित्यन्वयः । मथितं तक्रम् ।

सम्यक्सितं तीक्ष्णीकृतम् । कौण्ट्यं कुण्ठत्वम् ।

लोहरत्नाकरे,

यस्य यस्य यदा चिन्हं तच्चेत्सर्वाङ्गसुन्दरम् ।

तं खड्गमुत्तमं प्राहुः सर्वसम्पत्तिकारकम् ॥

अर्द्धचन्द्राकृतिर्यस्मिन् खड्गे स्वाभाविकी भवेत् ।

अपि दोषसहस्राणि हन्ति चन्द्रस्तमो यथा ॥

गदा चक्रं तथा शूलं डमरुर्मण्डलं तथा ।

यत्र स्वाभाविकं खड्गे स खड्गो नृपदुर्लभः ॥

एकवर्णो भवेद्यस्तु लक्षणैकेन संयुतः ।

स खड्गराजो नृपतेर्विज्ञेयः शुभकारकः ॥

निम्बकल्को भवेद्यत्र रात्रन्दिवविलेपितः ।

मधुरो मधुवर्णाभः स खड्गो देवदुर्लभः ॥

आहते यत्र मधुरो ध्वनिः समुपजायते ।

पूज्यः स खड्गो नृपतेः शत्रुसञ्चयनाशनः ॥

कांस्यस्वन इवाभाति यस्मिन् खड्गे हते ध्वनिः ।

खड्गोत्तमं तं वदति गिरिशः शुभवर्धनम् ॥

खड्गेषु लक्षणं यद्यद्येषु येषु प्रकाशितम् ।

तच्छुद्धं प्रभुसम्पत्त्यै मिश्रितं शत्रुसम्पदे ॥

यस्याधो दृश्यते चिन्हं मध्ये नैव प्रदृश्यते ।

स्वहितार्थं न गृह्णन्ति तं खड्गं नरपुङ्गवाः ॥

यस्याग्रे दृश्यते चिन्हं मध्ये नाधोऽपि दृश्यते ।

३०६ वीरमित्रोदयस्य लक्षणप्रकाशे

खड्गं मध्यगुणं प्राहुः खड्गशास्त्रविशारदाः ॥
 अधोऽर्धे लक्षणं यस्य परार्द्धे नैव दृश्यते ।
 अधमः स भवेत्खड्गः क्षितिपानां भयावहः ॥
 ऊर्ध्वार्धे लक्षणं यस्य नाधोऽर्द्धे लक्षणं भवेत् ।
 तं खड्गं मध्यमं प्राहुः खड्गशास्त्रविशारदाः ॥
 तिर्यक् यस्य भवेच्छिह्नमपि सर्वाङ्गगोचरम् ।
 खड्गाधमं तं नृपतिदूरादेव विवर्जयेत् ॥
 तिर्यक्चिह्नमधोऽर्धे स्यादुपर्यर्धे न वा भवेत् ।
 नापकृष्टं न प्रकृष्टं तं प्राहुः खड्गकोविदाः ॥
 अधोऽर्धे वर्ण एकः स्यादूर्ध्वार्धे भिन्नवर्णकः ।
 वर्णसङ्करवान् खड्गो नृपाणां भयवर्धनः ॥
 आहते यत्र खड्गे स्यात् ध्वनिः काकस्वरोपमः ।
 हुङ्कारो ध्वनितं वा स्यात्स वज्र्यो नरपुङ्गवैः ॥ इति ।
 अथ विस्तरेण खड्गवर्णादिलक्षणमुक्तम्—
 औशनसे धनुर्वेदे,
 जमदग्निं प्रति शुक्रो भगवानुवाच ।

अथ प्रशस्तान् वर्णान् वक्ष्यामि निबोध । मुक्ताफलस्फटि-
 क्रवर्णसदृशस्तरुणादित्यकिरणसप्रभो वैडूर्योत्पलवर्णः समुद्रस-
 न्निभो नीलनीरदाभोऽभिनवेन्द्रनीलसच्छायो मयूरग्रीवावर्णो
 विमलाकाशसङ्काशः कांस्यनीलसवर्णः सुवर्णरजतवर्णसम्भ-
 दी महानीलमणिवर्णानुकारी चेति खड्गानां वर्णः प्रशस्तो भ-
 वेत् । श्वेतवर्णाऽनुवर्णः खड्गो ब्राह्मणस्य पूजितः । स हि पुत्र-
 वंशकरः सर्वसम्पत्करश्च तस्य स्यात् । रक्तवर्णानुवर्णः क्षत्रिय-
 स्याभिपूजितः । स हि स्थानवंशकरः सर्वकामार्थकरस्तु स्यात् ।
 हेमवर्णानुवर्णो वैश्यस्य पूजितो भवति । स हि धनधान्यकरः सौ-

नानायुधलक्षणप्रकरणे खड्गे वर्णभेदेन फलम् । ३०७

भाग्यकरश्च तस्य स्यात् । नीलजलधरवर्णोऽपि शूद्रस्य भव-
ति । स हि स्थानायुष्टद्विकरः शुभकरश्च स्यान्नीलवर्णानुवर्णश्च
तस्य सर्वकामार्थसाधको भवति । वैडूर्योत्पलवर्णो नृपस्य विज-
यावहो निर्दिष्टो यस्तु श्वेतवर्णः पीतो रक्तो वा तद्वर्णं शूद्रो
न धारयेत् । तेषामन्यतमं वर्णं धारयतो वैश्यस्य व्यापादो भ-
वति । राज्ञस्तु समुद्रसलिलवर्णं खड्गं धारयतश्चक्रं प्रवर्त्तते । वै-
श्यस्य च नीलजाम्बूतसदृशवर्णः कुलवर्धनो भवति । तं खड्गं प्रा-
प्य महीपतिः स्वराष्ट्रवृद्धिमाप्नुयात् । एवं च यदि वैश्य आवहेत
तदा तस्य धनधान्यसमृद्धिस्तुमुला स्यात् । शूद्रोऽपि यदि दैव-
योगादेनं लभेत् ततो महदैश्वर्यं प्राप्नुयात् । इन्द्रनीलात् खड्गा-
न्मेदिनीपतिः सार्वभौमो भवति । मयूरक्रीवावर्णः खड्गो विधा-
रितः परराष्ट्रं पीडयति ऊर्ध्वं स्वं स्वं राष्ट्रं च कुलं च वर्धयति ।
यद्यन्योऽपि कश्चित्तं लभेत्तदा सोऽपि महतीं श्रियमाप्नुयात् ।
तथा निर्मलनभस्तलवर्णः कांस्यनीलसप्रभः सुवर्णरजतप्रख्य-
श्च खड्गो विधृतो भूमिलाभं विपुलां श्रियं च दद्यात् । महानी-
लवर्णोऽपि धनरत्नप्रदो भवति । नृपस्य च विजयं सुवृष्टिं च ते-
न निर्दिशेत् । द्विजः कृष्णं न धारयेत् सच्छूद्रोऽपि श्वेतं न धा-
रयेद्वैश्यस्तु रक्तं न धारयेन्नरपतिश्च पीतं न धारयेदित्येते सफ-
ला वर्णैरभिहिताः । इति प्रशस्ता वर्णा उक्ताः । निन्दिता वर्णा
वक्ष्यन्ते । केशवर्णो मषीमालिनः सीससन्निभः समानश्च लोहवर्णे-
न मक्षिकापक्षधूमसन्निभवर्णो गृहधूमसवर्णो रूक्षः कल्माषो
निष्प्रभश्चेति वर्णाः समासतो विगर्हिताः । तत्र केशवर्णाभः खड्गः
केशकरो भवति मषीसवर्णो भयप्रदो भवति सीसवर्णो
भर्तुर्विनाशाय कुलविनाशाय च लोहवर्णो मातुलस्य कु-
क्षिन्याधिकरो मक्षिकापक्षसवर्णो भयङ्करस्तस्य च भोग-

विनाशाय धूमसवर्णो वह्निभयं दद्यात् । गृहधूमसवर्णः कुलक्षयं
 करोति कल्माषो रूक्षो निष्प्रभश्च दौर्भाग्यायार्थनाशाय च क-
 ल्पते खड्ग इति । वर्णाः शुभाशुभाः कथिताः । स्वरा वक्ष्यन्ते ।
 मृदङ्गवीणाघण्टाकोकिलध्वनिमनोहरो वृषभजीमूतहिरण्यस्वन-
 सदृशो हुतहुताशनबृंहितसदृशो वेदघोषसमानः शब्दः खड्गस्य
 पूजितः समासाद्भवति । पुष्कलेन वेदध्वनिना नरस्य विप्रवासो
 जायते । तथा स्निग्धं विमुञ्चेच्छिन्नं दूरनादितं गम्भीरमतिग-
 म्भीरं शब्दं यतः सोऽपि पूजितः खड्गः समो विशदश्च । पूजिता
 नामेषां प्रत्येकं फलं वक्ष्यते । मृदङ्गध्वनिगम्भीरेण क्रुद्धिभवति
 घण्टाघोषो जयावहः स्याद्वीणाकोकिलशब्दः सौभाग्यकारकः
 पुत्रलाभं विजयं च ददाति वृषस्वनः खड्गो जीमूतनिःस्वन-
 श्चात्यर्थं लाभाय भवेत् हिरण्यघोषो बहुविधधनप्रदो वह्निदृष्टि-
 तघोषो ब्राह्मणस्य वाञ्छितार्थसिद्धिदो ध्रुवं संस्थानमसम्भ्रान्तं
 करोति । स्निग्धः शब्दः परिजनप्रियत्वमाधत्ते । उच्चैःस्वरोऽपि
 बलं गम्भीरो वृद्धिं दूरनादेन सारस्वतीं श्रियं समस्थानसम्प-
 त्तिं विशदः सिद्धिमतिगम्भीरो विजयमिति ।

खड्गशब्दः कुरुत इति शेषः ।

स्वरलक्षणफलम् । एतद्विपरीतः स्वरो विगर्हितो भवति ।
 स्वर उक्तः शुभः साम्प्रतमशुभो वक्ष्यते । शुष्कचर्मसमानस्ता-
 लपत्रध्वनिर्जर्जरनिःस्वनो भिन्नकांस्यसदृश इत्येते शब्दाः समा-
 सतो निन्दिता भवन्ति । तत्र यः शुष्कचर्मसदृशस्वनः खड्गः स
 नित्यं भर्तुर्व्याधिकरः छिन्नचर्मनिस्वनः क्लेशमात्रं वदति ताल-
 पत्रध्वनिर्धननाशं करोति जर्जरशब्दो विनाशाय नित्यं भवे-
 द्भिन्नकांस्योपमशब्दो वित्तनाशाय कल्पते खड्ग इति ।

एते खड्गशब्दा विगर्हिताः ।

नानायुधलक्षणप्रकरणे खड्गभेदादिलक्षणम् । ३०९

अन्यत्सर्वं खड्गगन्धादिलक्षणमौशनसादिधनुर्वेदेषु द्रष्टव्यम् ।
विस्तरभयान्न लिख्यते ।

इति खड्गलक्षणम् ।

अथ खड्गभेदाः ।

औशनसे धनुर्वेदे,

अतः परं खड्गनाम वक्ष्यते । क्रिया मरको मारो मार्गस्थोऽथ
चित्रतालित इति पञ्चैते पञ्चैव सन्नाह्याः खड्गाः कनीयांसो वेदि-
तव्याः । सुखसञ्चारः सुखसन्नाह्यो मध्यमोत्तमश्चेति पञ्च मध्यमाः
खड्गा भवन्ति । दुर्धर्षो विजयः सुनन्दो नन्दनः श्रेष्ठः पञ्चोत्त-
माः खड्गा भवन्ति । तेषां मध्ये द्वाविंशत्यङ्गुलः प्रथमः खड्गो भ-
वति । ततः परेषां द्व्यङ्गुलादिवृद्धिरुत्तरोत्तरा भवति । तथा विंश-
तिपलिक आद्यः शेषाणामष्टपला विवृद्धिः पलानामयुग्मं वाङ्गु-
लानां न प्रशस्तं भवति । अग्रपृथुर्मूलपृथुः सङ्क्षिप्तमध्यः समका-
यश्चेति खड्गाश्चतुर्विधा वेदितव्याः । पिण्डितः पत्र इति तेषां द्वि-
विधः कायो भवति एकधारो द्विधारश्च । मुखानि तु द्वादश
भवन्ति । शूलाग्रः शिखराग्रः समाग्रो मण्डलाग्रो गोजिह्वाग्रः पा-
र्श्वग्रोऽथ कुटिलाग्रः सहकारपत्राग्रो मण्डलाग्रोऽथ कुमुदाग्रः
पञ्चोत्पलपुष्पफलोपममुखोऽहिमुखाग्रो मुखान्येवमस्य खड्गस्य
द्वादश भवन्ति । द्व्यङ्गुलोऽधमस्य विस्तारो मध्यमस्य चतुरङ्गुलो
विस्तार उत्तमस्य षडङ्गुलो विस्तारो भवति ।

इति खड्गभेदाः ।

अथ चक्रलक्षणम् ।

औशनसे धनुर्वेदे,

जमदग्निं प्रति शुक्र उवाच ।

वत्स यथाप्रश्नमुपदिश्यमानं निबोध । तत्रोत्तममध्यमाध

३१० वीरमित्रोदयस्य लक्षणप्रकाशे

मभेदेन चक्रं त्रिविधं भवति । संयुक्तमष्टभिरारैरुत्तमं षडारं मध्यमं चतुर्भिरारैः सम्पन्नमधमं भवति । तत्र श्लोकः—

अष्टारमुत्तमं चक्रं षडारं मध्यमं भवेत् ।

जघन्यं चतुरारं स्यादिति चक्रं भवेत्त्रिधा ॥

द्वादशपलमुत्तममेकादशपलं मध्यमं दशपलमधमं चेति बालानां चक्रम् । अबालानां तु पञ्चाशत्पलमुत्तमं चत्वारिंशत्पलं मध्यमं त्रिंशत्पलं कनिष्ठमिति । तथाष्टाङ्गुलमुत्तमं सप्ताङ्गुलं मध्यममधमं तु षडङ्गुलं भवति बालानाम् । अबालानां तु षोडशाङ्गुलमुत्तमं चतुर्दशाङ्गुलं मध्यममधमं द्वादशाङ्गुलं भवति । तत्र श्लोकौ—

द्वादशैकादश दश पलानि क्रमशः शिशोः ।

त्रिंशच्च चत्वारिंशच्च पञ्चाशत्पतिलोमतः ॥

बालानां त्रिविधं चक्रमष्टसप्तषडङ्गुलम् ।

अबालस्य द्विरष्टौ स्युर्द्विः सप्त द्वादशापि च ॥

त्रिविधं च नेमिप्रमाणं श्रेष्ठं मध्यं कनिष्ठं चेति । तत्र व्यङ्गुला प्रथमा नेमिः सार्धद्व्यङ्गुला मध्यमा नेमिः द्व्यङ्गुला तु कनिष्ठा नेमिः । नेम्युत्तममध्यमकनीयसां मध्ये परिमण्डला नेमिः स्यूतमणिरत्नालङ्कृता स्थूलभूला च या नेमिः सा चक्रे पूजिता भवति । तत्र शिल्पिभिर्विचित्रमनेकविधसंस्थानमतिमनोहरं सुधारमवर्णं च चक्रं कर्तव्यमिति ।

इति चक्रलक्षणम् ।

अथ परशुलक्षणम् ।

औशनसे धनुर्वेदे,

जमदग्निं प्रति शुक्रः प्रोवाच ।

नानायुधलक्षणप्रकरणे परश्ववादिलक्षणम् । ३११

यथोपदेशमुपादिश्यमानं निबोध परशोर्द्रव्यं प्रमाणं चोत्तममध्यमाधमानाम् । नराणां सपाणिः पाणिमुक्तश्चेति द्विकर्मा परशुर्भवति । तत्र पञ्चाशत्पालिकः श्रेष्ठश्चत्वारिंशत्पालिको मध्यमस्त्रिंशत्पालिकः कनिष्ठ इति । जातप्रमाणस्य पुरुषस्य सर्वायसमपारास्त्रिविधः परशुर्भवति । श्रेष्ठस्य सार्धचतुरङ्गुलं मूलं सार्धत्र्यङ्गुलं मूलं मध्यमस्य सार्धद्व्यङ्गुलं निकृष्टस्य मूलं विस्तृतं भवति । तथा मध्यं सार्धपञ्चाङ्गुलं विस्तृतं चोत्तममध्यमकनिष्ठानां भवति । तथाङ्गमपि पञ्चदशाङ्गुलमुत्तमस्य सार्धत्रयोदशाङ्गुलं मध्यमस्य द्वादशाङ्गुलं निकृष्टस्येति परशोः फलम् । तथोत्तमं द्वादशाङ्गुलायामं मध्यमं दशाङ्गुलायाममध्यममष्टाङ्गुलायाममित्येवमपि त्रिविधं भवति । कुणपदण्डप्रमाणमुत्तममध्यमकनिष्ठत्वभेदात्रिविधम् । सल्लकीधवाशोकार्जुनशिरीषशिंशपासनराजवृक्षेन्द्रवृक्षतिन्दुकप्रभृतीनां द्रुमाणां दण्डः प्रायो भवेत् । यस्तु सपाणिः परशुः स यथाकामं प्रयोध्य इति ।

राजवृक्षः शम्पाकः, धनवहेड इति प्रसिद्धः । इन्द्रवृक्षः देवदारुः ।

इति परशुलक्षणम् ।

अथ तोमरलक्षणम् ।

औशनसे धनुर्वेदे,

शुक्रो भगवानुवाच जमदग्निं प्रति ।

वत्स निबोध यथाप्रश्नमुच्यमानम् । तत्र दण्डान्वितं सर्वलोहं चेति तोमरं द्विविधं भवति । यत्तोमरं सदण्डं तल्लक्ष्ये पाते च भवेत् । यत्तोमरं सर्वायसं तत्कार्यपाते प्रयोजयेत् । तच्च निकृष्टमध्यमोत्तमं भूयस्त्रिविधं भवति । तत्र चतुर्हस्तप्रमाणं निकृष्टं सार्धचतुर्हस्तप्रमाणं मध्यमं पञ्चहस्तप्रमाणं तुत्तमं भवति । तथा च

३१२

वीरमित्रोदयस्य लक्षणप्रकाशे

कलनायां चाद्यं द्वितीयं तृतीयं चेति त्रिधा । मध्ये त्र्यङ्गुलकलि
तमेकं स्यान्मध्यमादूर्ध्वं त्र्यङ्गुलकलितं द्वितीयं स्यान्मध्यात्पूर्व
षडङ्गुलकलितं स्थानकलनया तृतीयं स्यात् । तत्र एकं निकृष्टं
त्र्यङ्गुलं मध्यमं षडुत्तमं कलनायाम् । तथा तोमरास्त्रस्य परिणा-
हः परः षडङ्गुलो भवति सार्धपञ्चाङ्गुलो मध्यमः पञ्चाङ्गुलः क-
निष्ठ इति त्रयाणां देशानां त्रयश्छन्दाः ।

छन्द आख्येत्यर्थः ।

छन्दतया आवन्त्यो मागधो दाक्षिणात्यश्चेति । तत्रावन्त्यं
यत्तोमरं ततः शाणसंस्थानं भवति मागधं तोमरं योत्रत्रसंस्थानं
भवति दाक्षिणात्यं तोमरं वृत्तं भवति ।

शाणः करपत्रम् । तेषां नामानि तद्देशतो वेदितव्यानि ।
दण्डस्तु सर्वायसमयस्ताम्रमयो वेणुमयश्चेति त्रिविधो वोच्छका-
लङ्कृत इति ।

इति तोमरलक्षणम् ।

अथ कुणपलक्षणम् ।

औशनसे धनुर्वेदे,

जमदग्निं प्रति भगवानुशना प्रोवाच ।

साधु पृष्ठं कुणपानां विधानं यथोपदेशं कथया-
मि । शृणु, विंशत्यङ्गुलो दशाङ्गुलः षोडशाङ्गुलश्चे-
ति श्रेष्ठमध्यमाधमत्वेन कुणपोऽङ्गुलमानेन त्रिविधा भवेत्
एवं पलमानेन विंशतिपलः षोडशपलो द्वादशपलश्चेति
बालयोग्यानामेतत्प्रमाणमुक्तम् । अबालानां तु कुणपः त्रिंशत्प-
लः श्रेष्ठः पञ्चविंशतिपलो मध्यमो विंशतिपलस्तु निकृष्टश्च-
तुर्विंशत्यङ्गुलः श्रेष्ठो द्वाविंशत्यङ्गुलो मध्यमः कनिष्ठस्तु विंशत्य-

नानायुधलक्षणप्रकरणे कुणपादिलक्षणम् । ३१३

गुल एव भवेत् । खेटकमपि कुणपस्य त्रिविधमुत्तमं द्वादशाङ्गुलं दशाङ्गुलं मध्यममष्टाङ्गुलं तु निकृष्टं बालानामेतत् खेटकम् । अबालानां तु निबोध । विंशत्यङ्गुलमुत्तममष्टादशाङ्गुलं मध्यमं पौण्ड्रं निकृष्टमिति । ऋजुकायो मन्यः सङ्कुचितकोणश्चेति त्रिविधा भवन्ति करणैः ।

मन्यः असमान इत्यर्थः ।

कुणपानां तु यानि गात्राणि तानि बलवन्ति निर्व्रणानि च कर्त्तव्यानि । तेषां मुखानि वेदितव्यानि चतुरस्रं कुसुमाग्रं ब्रीहिवक्त्रं शिखराग्रं चेति । यः पीनाग्रो निर्व्रणो बलयाढ्यः सुजातो हृद् ऋज्वग्रः शुभशब्दालुः प्रियदर्शनश्चेति जातप्राणस्य पुरुषस्य प्रशस्तः कुणपो भवतीति ।

इति कुणपलक्षणम् ।

अथ शक्तिलक्षणम् ।

औशनसे धनुर्वेदे,

जमदग्निं प्रति शुक्र उवाच ।

वत्स जमदग्ने शृणु यन्मां त्वं परिपृच्छसि । उत्तमा मध्यमा कनिष्ठा चेति तिस्रः शक्तयो भवन्ति । तासां दण्डश्चतुर्विधो वैणवो दारुमयो दन्तमय आयसश्चेति । सुस्निग्धत्वं निर्व्रणत्वं व्रणपूजितत्वं चेति दण्डगुणाः स्युस्तासु पञ्चहस्ता उत्तमा मध्यमा द्विवितस्तिहीना त्रिवितस्तिहीना त्वधमा भवन्ति । तासां कक्षाद्वयोपघटितलक्षणमुभयतः फलद्वयं भवति । हस्तमात्रमतितीक्ष्णं कायभेदनसमर्थमतिघनं सुदृढं तच्च निस्त्रिंशाकारं कार्यं सङ्क्षिप्तमध्यभागं भवति । मध्यफलमितराभ्यां कक्षाफलाभ्यां युक्तं श्रितं वा भवति । तच्च द्विविधं मूलयुक्तं मूलाश्रितमुखयुक्तं चेति ।

三三三

धीरमित्रोदयस्य लक्षणप्रकाशे

तच्च दण्डे पत्रभङ्गादिचित्रान्वितं नागबन्धैर्बद्धीयात् । अथोक्त-
मायाः शक्तेः फलाग्रेण शतपलवर्द्धितं गौरवं भवति । मध्यमाया-
स्त्वशीतिपलं कनिष्ठायाः षष्टिपलमिति शक्तिलक्षणमुक्तमिति ।

इति शक्तिलक्षणम् ।

अथ चोत्थकलक्षणम् ।

औशनसे धनुर्वेदे,

जमदग्निं प्रति शुक्रः प्रोवाच ।

शृणु चोत्थकानां लक्षणम् । चोत्थकस्यार्थे दण्डमुपकल्पयेत् ।
तस्य ग्रहणविधिर्वक्ष्यते । नातिबालो न वृद्धो न कीटैः कश्चितो
न छिन्नो न भिन्नो न सत्रणो न सगर्भाधानकाले नापि फल-
काले न पुष्पकाले गृहीतः प्रोक्तद्रुमाणां मध्ये द्रुमोऽन्यतमः
प्रशस्तो यः स्यात्तस्य दण्डस्तमेवंविधं द्रुममुत्तक्रमेण गृहीत्वा
समाहितो नात्युष्णे नातिशीतले च देशे विन्यस्य विपर्यासेन
संस्थाप्य द्रव्यं प्रशान्तो रक्षत्ततोऽग्निर्कर्मणि सुसमाहितं विधाय
चतुरस्रं कृत्वा पुनरष्टास्रं षोडशास्रं च कृत्वा तत्प्रवर्णमयं
कारयेत्समन्तादिति दण्डकल्पः । एतेनैव च विधिना सर्वान्
प्रकल्पयेत् । दशहस्तो दण्डः श्रेष्ठो नवहस्तो मध्यमः कनि-
ष्ठश्चाष्टहस्तो भवति । तस्य दण्डस्योभयोः पक्षयोः सम्यक्प्र-
योजयेदागमानुरूपमयोमयमम्भोजकर्णिकासंस्थानं वृत्तं वा च-
तुरस्रं वा प्रमाणेन यथेष्टं फलद्वयम् । तथा हस्तमात्रप्रवेशेन प्र-
माणतो द्वौ कोशौ स्यातां बृज्जुलहीनौ मध्यमस्य चतुरज्जु-
लहीनौ कनिष्ठस्य । तेषां त्रयाणामपि मध्ये कल्पना भवति ।
चोत्थकानां पलमानं वक्ष्यते । तत्र पलानां शतमुत्तमस्य न-
वतिः पलानि मध्यमस्याशीतिपलान्यधमस्य भवन्तीति ।

इति चोत्थकलक्षणम् ।

नानायुधलक्षणप्रकरणे गदालक्षणम् । ३१५

अथ गदालक्षणम् ।

औशनसे धनुर्वेदे,
जमदग्निं प्रति शुक्र उवाच ।

गदालक्षणं वक्ष्यते । समाहितो निबोध । तत्र गदा पञ्चाश-
दङ्गुलायामा श्रेष्ठा चत्वारिंशदङ्गुलायामा मध्यमा त्रिंशदङ्गु-
लायामा निकृष्टा भवेदिति त्रिविधा गदा बुधैरुपदिष्टा । प-
लानां सहस्रमुत्तमायाः शतान्यष्टौ मध्यमायाः षट्शतानि
कनिष्ठाया इति गदायाः त्रिविधं गौरवं भवति । सैव लक्षणल-
क्षिता गदा प्रपौत्रशास्त्रतो ग्रहीतव्या । यस्तु बलदर्पितः समर्थगौ-
रवो देव देववराधिष्ठितः स तां गृह्णाति । तस्य मुक्तस्य च दो-
षाः सम्भवेयुः । तथा या गदा लघीयसी भवति न सा स-
ङ्गमे युद्धविशारदैः प्रशस्यते । तस्मात्समा सर्वेषां प्रशस्ता
भवति । या हि प्रतीचारे प्रहारे चारिकासु च सञ्चारमोक्षा स-
पेत्यभिधीयते । ज्येष्ठा वृत्ताश्रिवा सुगात्रा व्रणरहिता सुवि-
हिता प्रियदर्शना कर्त्तव्या । ग्रहो दशाङ्गुलायामो दशाङ्गुलप-
रिणाहश्च त्रयाणां पुरुषाणाम् । मूलतः सुद्रव्याणि पद्मगर्भोपमं
पूर्णचन्द्रोपमं वा ग्रहमूलं चित्रज्ञैश्चित्रितं भवति । स्थूलाग्रा विशिष्टा
चतुरस्रा मध्यमा तालमूलाकृतिर्निकृष्टा भवति । तप्तकाञ्चनपदै-
रजतपदैर्वा बहुचित्रितरूपैर्मूलमध्याग्रबन्धनैर्विचित्रीकृता गदा
श्रेष्ठा भवति सर्वशास्त्रेषु । सा हि क्रियाविधौ वपुष्मत्वाद्बलव-
त्वाच्च सुखयोगा भवति । नानाचित्रैरलङ्कृता सर्वेभ्यः शस्त्रेभ्य-
श्चाक्षय्या । सा हि गदा शस्त्रज्ञैरायुधवरेत्यभिधीयते इति ।

राजविजये,

पञ्चाशदङ्गुलो दण्डो दलेष्वर्काङ्गुला गदा ।

३१६

वीरमित्रोदयस्य लक्षणप्रकाशे

दलानि षोडशैव स्युः कलशोऽङ्गुलिमात्रकः । इति ।

इति गदालक्षणम् ।

अथ कुन्तलक्षणम् ।

औशनसे धनुर्वेदे,

उक्ता कुन्तोत्पत्तिरनन्तरं कुन्तद्रव्यं वक्ष्यते । वेणुवेत्रतालचन्दनशिशपासनखदिरदेवदारुश्चेति कुन्तस्य दण्डद्रव्याणि । तत्र दण्डः सप्तहस्तप्रमाणः श्रेष्ठः षड्भिर्हस्तैर्मध्यमः पञ्चहस्तश्च निकृष्टो भवति । लोहस्याकरौ द्वौ भवतः । एकं पुष्कलावर्तं द्वितीयं वीनोत्थितं चेति । तत्र वीनोत्थितं यल्लोहं तीक्ष्णम् । यत्तु पुष्कलावर्तकं तल्लोहं मृदु । तयोस्त्विदं परीक्षा यत्ताडितं नदति तत्तीक्ष्णम् । यन्निःशब्दं तन्मृदु । निपाते च यद्भज्यते तत् वीनोत्थितं तीक्ष्णम्, यन्नमति तत्पुष्कलावर्तं मृदु भवेत् । कुन्तस्य च फलं मृदुना लोहेन कर्तव्यं तीक्ष्णेन लोहेन धारा कार्या । तयोरलाभे शेषाणि लोहानि शोधयित्वा कुन्तफलं तैः कारयेत् । तच्च सप्तपर्णशाकखज्जूरीवेत्रकरवीरवेणुतालानाम् । केतक्यास्तपत्राकारं कुशाग्रसन्निभं तथा कर्णसंस्थानं वा कर्तव्यम् । तच्च निर्व्रणं मनोदृष्टिहरं तीक्ष्णं शुभं च श्रेष्ठं च षोडशाङ्गुलायामं मध्यमं चतुर्दशाङ्गुलायाममधमं द्वादशाङ्गुलायामं भवति । ज्यङ्गुलविस्तारं त्र्यङ्गुलविस्तारं च क्रमाद्भवति । द्वियवबाहुल्यं सादृश्यं कयवबाहुल्यमेकयवबाहुल्यं च । तत्र श्लोकाः—

वेण्वादिद्रुमजातीनां कार्यो दण्डः स च त्रिधा ।

सप्तषट्पञ्चहस्तोऽसावुत्तमो मध्यमोऽधमः ॥

तस्याकरौ च द्वौ स्यातां वीनपुष्कलावर्तकौ ।

तत्रैकस्तीक्ष्णलोहस्य द्वितीयो मृदुनस्तथा ॥

नानायुधलक्षणप्रकरणे कुन्तलक्षणम् । ३१७

तत्फलं मृदुलोहेन धारां तीक्ष्णेन कारयेत् ।
 सप्तपर्णादिपत्राणां समाकारं फलं भवेत् ॥
 पोटशाङ्गुलमायामं व्यङ्गुलं चापि विस्तृतम् ।
 यवद्वितयबाहुल्यं श्रेष्ठं कुन्तफलं भवेत् ॥
 मध्यमाधमयोर्हानिर्बहुगुलाधङ्गुलेन च ।
 आयामो विस्तृतो वत्स बाहुल्येन यथाक्रमम् ॥

सुगन्धत्वं सुरसत्वं सुवर्णत्वं व्रणपूजितत्वं छायापूजितत्वं
 चेति फलगुणाः । चम्पकोत्पलचन्दनागरुपत्रोशीरसुगन्धदाफ-
 लस्य गन्धसम्पत् । तथा युक्तं फलं पूजितं भवति । वसागन्धि वि-
 ष्मूत्रगन्धि मोत्रगन्धि दुर्गन्धि च निन्दितं भवति । मधुरं यच्चांमलं
 यत्कषायं भवति तल्लक्ष्मीप्रवर्द्धनम् । यल्लवणं कटु तिक्तं तन्निन्दि-
 तं भवति । शब्दस्तु हिरण्यस्थालीशब्दवत् घण्टाशब्दवत्प्रशस्तः ।
 भिन्नपात्रशब्दवद्देरीशब्दवच्च शब्दो निन्दितो भवति । वैडूर्य-
 चन्द्रसमानवर्णं नीलोत्पलसदृशवर्णं निर्मलाकाशसवर्णमतसीपु-
 ष्पानिभं वा कुन्तफलं श्रियं भर्तुर्ददाति । मधुकोशमपीसमानवर्णं
 सीसनीलोत्पलमक्षिकावर्णं च निन्दितं भवति । हंसशुकमयूर-
 ताम्रचूडषट्पदनन्द्यावर्त्तकूर्ममत्स्याः अन्ये च मङ्गलशंसिनः प-
 दार्थाः कुन्तव्रणेषु यदि दृश्यन्ते तदा ते धर्मकामार्थसाधका
 निर्दिष्टाः । पाण्डुकोलूकवायसश्वगृध्रजम्बूकशृगालकृकलाशा अ-
 न्ये च निन्दिताः पदार्था दृश्यन्ते व्रणेषु ते दृष्टाः श्रियमपहर-
 न्ति वत्सेति व्रणलक्षणम् । छाया वक्ष्यते । ध्वजपताकाचामर-
 च्छत्रतोरणशिविकावेश्माङ्कुशवर्धमानभृङ्गारगजतुरङ्गा यस्मिन्
 कुन्तफले दृश्यन्ते धौतच्छायान्तरगताः स कुन्तः प्रशस्तस्तमपु-
 ष्यकृतो न लभन्ते ।

भृङ्गारः करकः ।

वानरकुररकुलर्क्षट्टकसूकरमहिषवायसोलूका अन्ये च नि-
न्दिता यदि कुन्ते स्युर्धौते व्यक्तास्तदा स कुन्तः श्रियं भुज्य-
मानामपि विनाशयेत् यस्तादृशं कुन्तं विभृयात् स बन्धं सद्यो
लभेत् । महिषाट्टकव्याघ्रनखस्य शुक्तिचूर्णं चेति समभागानि
कारयेत् । चूर्णितं कृत्वा तेन चूर्णेन फलं घर्षयेत् । घर्षितं कुन्तफलं
निर्मलं भवति दुर्गन्धं न भवेत् । तथा मलेन न लिप्यते । तच्च च-
र्मकोशसमन्वितं समाहितं कारयेत् । नालिका निर्व्रणा सुदृढा प-
त्रायामेन अनुबन्धैश्च सुश्लिष्टैर्दृढैः सुवर्णमयै रजतमयैर्वा मणिर-
त्नालङ्कृतैर्नालिका कर्त्तव्या । तथा चोत्थकं कुन्तस्य कर्त्तव्यम् ।
नालिका सहजा वा नालिका चात्र श्लिष्टा कार्या । हरीतकी-
सदृशं तले विल्वफलाकारं कपित्थफलसदृशं वा वृत्तमष्टासं वा
कलशामलकाकारं चोत्थकसम्भवे सर्वोपस्करान्वितं कुन्तायुधं
षष्टिपलं श्रेष्ठं पञ्चाशत्पलं मध्यमं चत्वारिंशत्पलं निकृष्टमिति
प्रबलरिपुविनाशकं च कुन्तं कारयेत् । न तु स्वप्रमाणादधिकगौ-
रवम् । यो हि स्वस्य बलमविदित्वा कुन्तमायुधमावहेत्सादी तस्या-
जीर्णमजानतः पुरुषस्येवातिभक्तमशनं कुन्तायुधं विषीभवतीति ।

राजविजये,

एकादशकरः कुन्तो नवहस्तस्तु शर्वलः ।

सप्तहस्तो भवेद्भलः क्षेपणी पञ्चहस्तिकी ॥ इति ।

इति कुन्तलक्षणम् ।

अथ प्रसङ्गात्पताकादिलक्षणान्युच्यन्ते ।

राजविजये,

त्रिकोणा नवहस्ता च सैन्यस्था स्यात्पताकिका ।

नानायुधलक्षणप्रकरणे पताकादिलक्षणम् । ३१९

गजस्थैकादशकरा सप्तहस्ता तथोपरि ॥
 पञ्चहस्ता पदातीनां यष्टिः स्यात्तत्प्रमाणिका ।
 श्वेदारुणा क्रमात्पीता कृष्णा वर्णचतुष्टये ।
 नीलान्त्यजानां चित्रा तु पूर्ववर्णत्रये शुभा ॥ इति ।
 इति पताकालक्षणम् ।

अथ दुन्दुभिलक्षणम् ।

राजविजये,
 मूले वितस्तिर्निःसाणे सार्धहस्तं मुखं स्मृतम् ।
 हस्तत्रयं समुत्सेधश्चतुरस्रस्त्रिलोहजः ॥
 यमलैः कीलकैर्वद्धमावृतं सार्धचर्मणा ।
 उष्ट्रस्थे वादनं द्वन्द्वेनाहतं युगपत् पृथक् ॥ इति ।
 इति दुन्दुभिलक्षणम् ।

इति श्रीवीरमित्रोदये लक्षणप्रकाशे नानायुध-
 लक्षणप्रकरणम् ।

अथ गजलक्षणप्रकरणम् ।

तत्र—

रिपुविजयः फलमेषां नागानां नागलक्षणोक्तानाम् ।
 सञ्चरणसाहसनिरतस्य भवति नित्यं नरेन्द्रस्य ॥
 साङ्ग्रामिका द्विपा राजन् सम्यगलक्षणलक्षिताः ।
 राज्ञा तथापि लक्षणवर्जितो वर्जनीयश्च ॥
 सर्वलक्षणसम्पूर्णो यो भवेद्गज उत्तमः ।
 सङ्ग्रामादिषु कार्येषु पार्थिवस्तं समारुहेत् ॥
 इत्यादिबार्हस्पत्यसंहितावचनैः सुलक्षणगजैरेव रिपुविज-
 यो भवतीत्यतो राजा लक्षणहीनं गजं विहाय सङ्ग्रामादिषु
 सुलक्षणमेव गजमारुहेदित्युक्तम् । तत्र च किंलक्षणोऽभिमत
 इति तल्लक्षणमुच्यते । तत्रादौ गजप्रशंसा उच्यते ।

विष्णुधर्मोत्तरे,

पुष्कर उवाच ।

कुञ्जराः परमा शोभा शिविरस्य बलस्य च ।

आयत्तः कुञ्जरेष्वेव विजयः पृथिवीक्षिताम् ॥

शिविरं गृहम् ।

तेषां समर्जने यत्नं पालने च भृगूत्तम ।

यथावन्तृपतिः कुर्याद्गन्धर्वाः कुञ्जरा मताः ॥

तावन्तश्च तथा धार्या यावतां पोषणं सुखम् ।

कर्तुं शक्यं न धार्यास्ते क्षुधिता दुःखितास्तथा ॥

दुःखितास्ते नृणां हन्युः कुलानि भृगुसत्तम ।

तस्मात्तेषां सुखं कार्यं यशःश्रीविजयप्रदम् ॥

सन्नद्धपुरुषारूढैः सुसन्नद्धैस्तुरङ्गमैः ।

गजलक्षणप्रकरणे गजप्रशंसा ।

३२१

अनल्पैरपि यत् युक्तं बलं परबलप्रणुत् ।
 तदेकस्यापि समरे कुञ्जरस्य विचर्मणः ॥
 न शक्येत मुखे स्थातुं वेगादापततो द्विज ।
 भिन्नानां राम सङ्घानां संहतानां च भेदनम् ॥
 एकः कुद्धो रणे कुर्यात्कुञ्जरः साधुचोदितः ।
 मदक्लिन्नकपोलस्य किञ्चिदश्रितचक्षुषः ॥
 षट्पदाभोगगण्डस्य कः शोभां कथितुं क्षमः ।
 वेगेन धावमानस्य प्रसारितकरस्य च ॥
 कः समर्थः पुरः स्थातुं स्तब्धकर्णस्य दन्तिनः ।
 यस्य फूत्कारमात्रेण तुरङ्गमशतान्यपि ॥
 स्वारूढान्यपि वेगेन विद्रवन्ति दिशो दश ॥
 तत्सैन्यं कुञ्जरा यत्र स नृपो यस्य कुञ्जराः ।
 मूर्तिमान् विजयो नाम कुञ्जरा मदगर्विताः ॥
 सपक्षा देववाह्यास्ते मनुजानामपक्षकाः ।
 वाहनार्थं कृता राम स्वयमेव तु वेधसा ॥

दृष्ट्वा पताकाभिरलङ्कृतं तु
 नागेन्द्रसैन्यं प्रबलं यथाद्रिम् ।

पतन्ति शीघ्रं हृदयान्यरीणां

तस्मात्प्रधानाः सततं करीन्द्राः ॥ इति ।

पालकाप्ये,

प्रत्यक्षदेवता नागा देवजात्या यतस्ततः ।

स्वामिनश्च भवन्त्येते तस्मात्प्रोक्तास्तु भूमिदाः ॥

राज्ञाऽऽरूढो गजो भाति गजस्थः शोभते नृपः ।

उभयोरविशेषत्वाद्राज्ञामात्मसमा गजाः ॥

क्षुधितास्तृपिताश्चापि व्यापत्सु महतीषु च ।

न त्यजन्ति नृपं यस्माद्धान्धवास्तेन वारणाः ॥
 पुत्रदारात्मसन्देहे सन्धौ चैवात्र भूभृताम् ।
 विनये ऋषिभिस्तुल्याः क्रुद्धा नागास्तु राक्षसाः ॥
 निस्त्रिंशदधिकत्वाच्च शस्त्रं नागा महीपतेः ।
 भूपं युज्यन्ति रक्षन्ति वहन्ति रणमूर्द्धनि ॥
 भूपं रणमूर्द्धनि वहन्ति रक्षन्तीति सस्वन्धः ।
 प्राणाँस्त्यजन्ति कृच्छ्रेण श्रेष्ठाङ्गास्तेन वारणाः ।
 प्राकारगोपुराट्टालकपाटोच्चाटनादिषु ॥
 भञ्जने मर्दने चैव नागा वज्रोपमाः स्मृताः ।
 स्वसैन्यं परिरक्षन्ति परसैन्यविमर्दनाः ॥
 घटाभिरन्विता नागाः प्राकारा इव दुर्जयाः ।
 सहसैवागतं सैन्यं घटास्था वारणाः पुनः ॥
 घटा गजसमूहः ।
 दर्पतः प्रातिरुन्धन्ति सेतुबन्ध इवार्णवम् ।
 सहस्रोत्पतिते कार्ये नागारूढो महीपतिः ॥
 रणाङ्गं विजयं कुर्यादेकश्च विजयः कृतः ।
 शरजालाञ्चितमुखः कोऽन्यः शक्तः परं गजात् ॥
 हन्तुं प्राकारमुन्मथ्य रथाश्वनरकुञ्जरम् ।
 एकशक्तिप्रहारेण म्रियतेऽश्वो नरोऽपि च ॥
 सहेच्छक्तिप्रहाराणां शतं युद्धेषु वारणः ।
 मोक्षात्परा गतिर्नास्ति नास्ति वेदात्परा स्मृतिः ॥
 नास्ति कृष्णात्परं भूतं नास्ति यानं गजात्परम् ।
 पृथिव्या भूषणं मेरुः शर्वर्या भूषणं शशी ॥
 नराणां भूषणं विद्या सैन्यानां भूषणं गजः ।
 तत्सौख्यं किल तद्राज्यं धार्मिको यत्र पार्थिवः ॥

तन्मित्रं यत्र विश्वासस्तत्सैन्यं यत्र कुञ्जराः ।

शीलात्तु शोभते रूपं वारिभ्यः शोभते कुलम् ॥

कुलं जनपदः ।

पुष्पितं शोभतेऽरण्यं शोभते सगजं बलम् ।

नासौ पुमान् यस्य हिता न भार्या

नासौ नृपो यस्य शुभा न नागाः ।

यद्वदनमसिंहं तु यद्वद्राष्ट्रमपार्थिवम् ।

यद्वत् शौर्यमशस्त्रं तु तद्वत्सैन्यमकुञ्जरम् ॥

यतः सत्यं ततो धर्मो यतो धर्मस्ततः फलम् ।

यतो रूपं ततः शीलं यतो नागस्ततो जयः ॥

खड्गतोमरचक्रैस्तु नागस्कन्धहता नराः ।

क्षणात्स्वर्गं तु गच्छन्ति तस्मात्स्वर्गोपमा गजाः ॥

प्रासादासनशय्यासु निषणां शिविकासु च ।

बहन्ति प्रमदां राजन्नुद्यानेषु सरस्सु च ॥

क्रीडासु च नरेन्द्राणां जले पुष्पितपङ्कजे ।

स्नपयन्ति गजा हस्तैर्लग्नपुष्करपुष्करैः ॥

पुष्करः कराग्रम् । पुष्करं कमलम् ।

स्त्रियोऽवतारयन्त्येते मृन्मया इव निश्चलाः ।

नास्ति हस्तिसमो बन्धुर्नास्ति हस्तिसमो रिपुः ॥

नास्ति हस्तिसमः कायो नास्ति हस्तिसमो बली ।

वारणेषु तु सामर्थ्यं विशेषेणेह दृश्यते ॥

त्रयाणामपि सैन्यानां विद्यन्ते नैव ते गुणाः ।

दृश्यन्ते ये सदा राजन् हितेष्वपि च बन्धुषु ॥

चन्द्रहीना यथा रात्रिः सस्यहीना यथा मही ।

नागहीना तथा सैन्या विस्तीर्णापि न शोभते ॥

ये चैवान्ये च बहवो वारणानां गुणाः स्मृताः ।
 तस्मात्प्रयत्नाद्रक्षेत्तु स्वपुत्रानिव नित्यशः ॥
 तेषाममितसत्त्वानां कर्त्तव्यमनुपालनम् । इति ।
 इति गजप्रशंसा ।
 अथ गजोत्पत्तिः ।

पालकाप्ये,

पुरा हि वारणा राजन् कामगाः कामरूपिणः ।
 चरन्ति मानुषे लोके देवलोके च पार्थिव ॥
 अथोत्तरे हिमवति महान्न्यग्रोधपादपः ।
 द्वियोजनशतं राजन्नुच्छिन्नस्तद्वदायतः ॥
 ऋषिर्दीर्घतमा नाम तस्यासीत्स परिग्रहः ।
 न्यग्रोधं ते कदाचित्तु समाजग्मुरनेकधा ॥
 निपेतुस्तस्य शाखायां सर्वे ते सहिता गजाः ।
 अतिभारेण तेषां तु सा शाखा शतयोजना ॥
 विदारयन्ती तं देशं निपपात महीतले ।
 ते चापि वारणाः सर्वे शाखामन्यां समाश्रिताः ॥
 ततः कोपसमाविष्टस्तान् गजानृषिरब्रवीत् ।
 मददर्पोच्छ्रयाद्यस्मान्मम भग्नः परिग्रहः ॥
 विमुक्ताः कामचारेण भविष्यथ न संशयः ।
 नराणां वाहनत्वं च तस्मात्प्राप्स्यथ वारणाः ॥
 अथान्तरिक्षान्महती वाणी राजन् विनिर्गता ।
 यैः क्षयं दानवा नीतास्तान् हित्वा मुनिसत्तम ॥
 वाणीं श्रुत्वा शुभामेतामेवमस्त्विति सोऽब्रवीत् ।
 अथ ते वारणाः श्रुत्वा शापमात्मापराधजम् ॥
 परं दैन्यमुपागम्य ब्रह्माणमुपतस्थिरे ।

गजलक्षणप्रकरणे गजोत्पत्तिः ।

३२५

अथ तान् पूर्वमेवाह ब्रह्मा लोकपितामहः ॥
 त्यजध्वं वारणाः शोकं न हि शापो मदन्यथा ।
 कर्तुं यत्नेन मुनिना वचनं समुदाहृतम् ॥
 एतद्वाक्यं ततः श्रुत्वा प्रत्यूचुस्ते दिशां गजाः ।
 अस्माकमन्वयानां तु गजानां ग्रामवासिनाम् ॥
 रोगाः प्रादुर्भाविष्यन्ति विषमाभ्यशनादिभिः ।
 दिग्गजानां वचः श्रुत्वा प्रत्युवाच पितामहः ॥
 न विषादे मनः कार्यं व्यस्तं प्रति मतङ्गजाः ।
 उत्पत्स्यते चिरेणाथ गजबन्धुर्महामुनिः ॥
 आयुर्वेदस्य विज्ञाता मत्कृतस्य भविष्यति ।
 तेषां रोगान् समुत्पन्नान् हरिष्यत्यौपधीवलात् ॥
 एवमुक्त्वा तु दिङ्गागान् विससर्ज यथादिशम् ।
 ततस्ते प्रययुः स्थानं स्वं स्वमैरावतादयः ॥
 दिग्वारणान्वयास्ते तु लोकं मानुषमाश्रिताः ।
 विचरन्ति महीं कृत्स्नां पद्भिः सागरमेखलाम् ॥
 शतधा यूथसङ्ख्याभिः प्रवृद्धाश्च सहस्रशः ।
 राजन् हिमवतः पार्श्वे महर्षिः सामगायनः ॥
 सागरं प्रति लौहित्यं तपस्तीव्रमतप्यत ।
 तस्याश्रमपदाभ्याशमाजगाम यदृच्छया ॥
 स वृद्धबालं सुमहत् गजयूथं सयूथपम् ।
 तं स्वमे धर्षयामास यक्षिणी कामरूपिणी ॥
 का त्वियं शयनात्तूर्णमुत्थितः स व्यचिन्तयत् ।
 आश्रमादभितः क्रम्य मुनिर्मृत्रं चकार सः ॥
 तस्य सूत्रेण संसृष्टं तत्रैवेन्द्रियमस्रवत् ।
 प्रविष्टमात्रे निलयं तस्मिंस्तु मुनिसत्तमे ॥

अथाजगाम तं देशं गजयूथं सयूथम् ।
 दैवात्करेणुसंयुक्तं तत्र तद्वेतसान्वितम् ॥
 अपिबद्धस्तिनी मूत्रं ततो गर्भमधत्त सा ।
 तस्य तद्वचनं श्रुत्वा राजा वचनमब्रवीत् ॥
 कथं करेणुस्तच्छुक्रं पीत्वा गर्भमधत्त सा ।
 को हेतुः करणं किंवा भगवन् वक्तुमर्हसि ॥
 तस्य तद्वचनं श्रुत्वा पालकाप्यस्ततोऽब्रवीत् ।
 शृणु सर्वं महाराज शुक्रं पीतवती च सा ॥
 गर्भवती यदर्थं च सा शुक्रेण च हस्तिनी ।
 ब्रह्मणा विहिता मूर्ती रुचिरा नामदेवता ॥
 आदिकाले प्रजासर्गे विजित्य भगवान् प्रभुः ।
 देवानां मानुषाणां च गन्धर्वाणां च रक्षसाम् ॥
 गृहीत्वाऽसौ सृजंस्तेजः स्वयं स्वायम्भवीमिव ।
 तां दृष्ट्वा रुचिरां देवा ऋषयश्च तपोधनाः ॥
 इत्युचुरमृतं प्राप्य विस्मयं सर्वपारगाः ।
 रुचिरेत्यभिविख्याता लोकेषु भविता त्रिषु ॥
 आचिन्तयित्वा सा देवान् प्रजापतिपुरोगमान् ।
 यौवनस्यैव गर्वाद्वा केवलं लीलयापि वा ॥
 तत्रैवं मुनिभिः ख्याता कीर्त्यमाना ययौ तदा ।
 तां रुष्टो भगवान् ब्रह्मा शशाप वसुधाधिप ॥
 भविष्यसि करेणुस्त्वं कदाचिद्वसुधातले ।

रुचिरोवाच ।

मम शापवशात्प्राप्तिं ब्रूहि नाथ क्षितौ तदा ।
 इत्युक्त्वा ब्रह्मणः सा तु पादयोरपतत्तदा ॥
 तामुवाचाश्रुपूर्णाक्षीं प्रमदां प्रमदां शुभाम् ।

गजलक्षणप्रकरणे गजोत्पत्तिः ।

३२७

करेणुभावो मेदिन्यां मतङ्गात्ते भविष्यति ॥
 प्रसूय भार्गवाख्याते वसुवंशे च कन्यकाः ।
 भविष्यसि तदा भद्रे पुनः शापवशाद्वशा ॥
 प्राप्तशापा वसुकुले जन्म कामयते तदा ।
 उपायं चिन्तयत्यत्र जन्मार्थं पश्चिमां गता ॥
 महर्षेर्भार्गवस्याथ वृक्षव्यालनिषेवितम् ।
 आश्रमं मुनिभिः श्रेष्ठैः शोभितं ब्रह्मनिःस्वनैः ॥
 ब्रह्मसन्ननिभं चित्रं सिद्धगन्धर्वसेवितम् ।
 शैलराजस्य पार्ष्णिस्थं मणिराजिविराजितम् ॥
 अप्सरोभिः समाकीर्णं किन्नरीगीतनादितम् ।
 आकुलं यज्ञधूमैश्च स्वाध्यायस्वरसंयुतैः ॥
 पावकादित्यसङ्काशैरशोकस्तवकैरपि ।
 शोभितं वृक्षखण्डैश्च नीलधाराधरोपमैः ॥
 कमलोत्पलनद्धैश्च सरोभिरुपशोभितम् ।
 ददर्श तत्र धीमन्तं पावकोपमतेजसम् ॥
 सुवर्णस्तम्भवर्ष्माणं जटामुकुटधारिणम् ।
 तं मेरुशिखराकारं श्रिया विगतकल्मषम् ॥
 उवाच वदतां श्रेष्ठं कृत्वा मूर्द्धनि चाञ्जलिम् ।
 ऋषीणां भार्गवश्रेष्ठ क्रोधस्यान्तं कदा भवेत् ॥
 इत्युक्त्वा ब्रह्मणस्तस्य साऽपतत्पादयोस्तदा ।
 मा भैषीः केन वित्रस्ता कलुषा वा शुभानने ॥
 तामुवाच महाप्राज्ञो ह्यवस्थां चिन्तयंस्तदा ।
 ददर्श सर्वं निर्वृत्तं दिव्यचक्षुःसमन्वितः ॥
 वसूनामुत्तमे वंशे जननं ते भविष्यति ।
 तत्र वर्षसहस्रं तु नीत्वा शापमवाप्स्यसि ॥

एतत्ते कथितं राजन् पुनश्चेदं निगद्यते । इति ।
विष्णुधर्मोत्तरे,

मार्कण्डेय उवाच ।

पुलहस्य प्रजासर्गं श्रुत्वा गन्धर्वसत्तमः ।
भूयः पप्रच्छ तं विप्रं गजोत्पत्तिं सुविस्तरात् ॥

शैलूष उवाच ।

कुञ्जराणां समुत्पत्तिं श्रोतुमिच्छामि विस्तरात् ।
कुञ्जरा हि महाभागा भृशं च दयिता मम ॥

नारायण उवाच ।

यदा प्रसूता मार्त्तण्डमदितिर्भास्कराराणिः ।
तदा तदण्डमुद्धाव्य दृष्टवान् कश्यपः स्वयम् ॥
तेजोऽधिकत्वादण्डस्थं नापश्यत यदा शिशुम् ।
उवाच देव्या अण्डेऽस्मिन् किमसौ बालको मृतः ॥
ततः सभासः सकलं तेजसा भासयन् जगत् ।
तेन मार्त्तण्डनाथस्य कथिता द्विजसत्तमैः ॥
ततस्त्वण्डकपाले द्वे गृहीत्वा तु प्रजापतिः ।
पृथक्पृथगवस्थाप्य रथन्तरमगायत ॥
रथन्तरं साम ।

मनुः प्रवेशयामास इडायास्ताविडेप्सया ।
उदरे पुलहात्तेन जनयामास सा गजान् ॥
अष्टौ महाबलान् नागान् तेषां नामानि मे शृणु ।
ऐरावतस्तथा पद्मः पुष्पदन्तश्च वामनः ॥
सुप्रतीकोऽञ्जनो नीलः कुमुदश्च मतङ्गजाः ।
शक्राद्यानां दिगीशानां यथासङ्ख्येन वाहनाः ॥
चत्वारो जातयस्तेषामेकैकस्यान्वये स्मृताः ।

गजलक्षणप्रकरणे गजजातिनिर्देशः । ३२९

भद्रा मन्दा मृगा चैव सङ्कीर्णा च नराधिप ॥ इति ।

इति गजोत्पात्तिः ।

अथ गजजातिनिर्देशः ।

तत्र गजा भद्रमन्दमृगमिश्रजातिभेदेन चतुर्विधा जायन्ते ।

तदुक्तम्—

पराशरसंहितायाम्,

तत्र जातयश्चतस्रो भवन्ति । भद्रा मन्दा मृगा मिश्रा चेति ।

तथा च,

भद्रो मन्दो मृगो मिश्रश्चतुर्धा जायते गजः । इति ।

विष्णुधर्मोत्तरे,

ऐरावताद्यष्टौ दिग्गजाननुक्रम्य—

चत्वारो जातयस्तेषामेकैकस्यान्वये स्मृताः ।

भद्रा मन्दा मृगा चैव सङ्कीर्णा च नराधिप ॥ इति ।

एतासामुत्तममध्यमकनिष्ठत्वमपि स्मर्यते—

तत्रैव,

भद्रा तेषां भवेच्छ्रेष्ठा मन्दा मध्या कनीयसी ।

मृगा ज्ञेया च बाहुल्यात्सङ्कीर्णा पार्थिवोत्तम ॥ इति ।

पराशरसंहितायामपि,

भद्रा श्रेष्ठा भवेत्तासां मन्दा मध्या कनीयसी ।

मृगा मिश्राधिकैर्ज्ञेया गुणदोषैः समासतः ॥ इति ।

इति गजजातिनिर्देशः ।

अथ भद्रादिगजलक्षणम् ।

तत्र भद्रगजलक्षणमुक्तम्—

विष्णुधर्मोत्तरे,

व्यूढोच्चमस्तकोऽस्वच्छपृथ्वायतमुखाङ्गुलिः ।

३३०

वीरमित्रोदयस्य लक्षणप्रकाशे

उदग्रश्चोग्रसत्त्वश्च समसाध्यो महाकरः ॥

ताम्रताल्वीक्षणः स्निग्धः सहिष्णुः स्वासनस्तथा ।

अन्वर्थवेदी बलवान् भद्रो ज्ञेयो मतङ्गजः ॥ इति ।

व्यूढोच्चमस्तकः विपुलोच्चशिराः । उदग्र उच्चः । अन्वर्थ-

वेदी सङ्केताभिज्ञः ।

पालकाप्ये,

प्रतिमाने सुविपुलश्चारुपृष्ठायताननः ।

मुखे सुराभिनिःश्वासस्ताम्रजिह्वौष्ठतालुकः ॥

तथाऽस्य तुल्यसंस्थानौ दन्तौ शुभ्रौ विशेषतः ।

मधुपिङ्गलनेत्रश्च महाकायो महाबलः ॥

पुरस्तादुच्छ्रितश्चापि पश्चादवनतोऽपि यः ।

धनुर्विनतवंशश्च समपादतलः शुभः ॥

विंशत्या च नखैर्युक्तो योऽष्टादशभिरेव च ।

विद्युद्वावाग्निसिंहेभ्यो न विभेत्यङ्कुशादपि ॥

अन्वर्थवेदी शूरश्च क्षमावान्न च कर्कशः ।

कल्याणमेधास्तेजस्वी स भद्रः परिकीर्तितः ॥ इति ।

पराशरसंहितायाम्,

तत्र भद्रजातिश्चारुपृष्ठायतमुखो व्यूढोच्चमस्तक उदग्रोष्ण-
सत्त्वोऽनुवृत्तकरः श्रोता दीर्घपुष्कराङ्गुलिवालधर्महामन्योरो-
ग्रीवः स्थूलमेढ्रोदरस्ताम्रतालुजिह्वौष्ठः सुपाश्वः स्निग्धः सवर्ण-
मृदुरोमा कूर्मपादतलस्थितिः पृथ्वासनः सुच्छविः सूक्ष्मबिन्दु-
चित्रो बह्वणुरोमोपचितश्रोत्रः सुनखो धनुःपृष्ठवंशो मधुवर्णवान्
यूथाभिरक्षिता सहिष्णुरन्वर्थवेदी बलवान् कामातुरो मृदुनोपा-

१ वाहित्थस्याधोभागे दन्तयोर्मध्यं प्रतिमानम् । अधः कुम्भस्य
वाहित्थं प्रतिमानमधोऽस्य यत् । इत्यमरः ।

गजलक्षणप्रकरणे भद्रगजस्याङ्गलक्षणानि । ३३१

येन साध्य आशूपदेशग्राही च भवतीति ।

अनुवृत्तकरः अनुक्रमेण वृत्तशुण्डादण्डः । मन्या कन्धरा ।

चित्रत्वं बाहुशिरसोरन्तर्मणिगणं तथा ।

दन्तयोर्मधुवर्णत्वं नेत्रयोर्मधुपिङ्गता ॥

आसनस्य पृथुत्वं च पूर्णता कुक्षिपार्श्वयोः ।

पृथुत्वं पृष्ठभागस्य घनत्वं समसन्धिता ॥

स्निग्धच्छायात्वमायामपरिणाहोच्छ्रयौ तथा ॥

सश्रीकत्वं गुरुत्वं च कायस्यैते गुणाः स्मृताः ।

इत्यादिवचनैः शरीरस्यैते गुणा उक्ताः ।

सर्वलक्षणसम्पूर्णो दृश्यते न मतङ्गजः ।

इत्यनेन च सुलक्षणसम्पूर्णावयवगजस्य दुर्लभत्वमुक्तम् ।

अतः शरीरगतगुणज्ञानार्थं कानिचिदङ्गलक्षणान्युच्यन्ते । तत्र

बार्हस्पत्यसंहितायां भद्रगजलक्षणमुपक्रम्य—

हीनं कृष्णं च कल्माषं पुष्करं न प्रशस्यते ।

सम्पूर्णं मांसलं रक्तं सुकुमारं शुभं स्मृतम् ॥

व्यङ्गुलं तु भेवद्दीनं हीनं पतिविनाशनम् ।

कृष्णं भर्तुर्विरोधाय कल्माषं भर्तुरोगदम् ॥

सम्पूर्णं राज्यदं भर्तुः पुष्करं चतुरङ्गुलम् ।

सौभाग्यं मांसलं कुर्यात्सुकुमारं तथार्थदम् ॥

रक्तपद्मदलच्छायं तथा मिष्टान्नपानदम् ।

अतः परं शुभे ज्ञेये स्रोतसी पाटलोदरे ॥

स्रोतसी तालुमध्यगतौ प्रदेशौ ।

पञ्चाङ्गुलप्रमाणेन वर्तुलत्वेन चार्थदे ।

अतो मृदु च ताम्रं च करनालं सुखप्रदम् ॥

१ स्कन्धप्रदेशस्य । आसनं स्कन्धदेशः स्यात् इत्यमरः ।

अतः परं प्रवक्ष्यामि क्रमेण करलक्षणम् ।
 न करादीर्घमिच्छन्ति वालार्धिं शास्त्रपण्डिताः ॥
 न वालधिसमं हस्तं नातिदीर्घं क्रमायतम् ।
 न तनुं नातिकायं च न रूक्षं न कृतव्रणम् ॥
 नाक्रमेण कृतोत्सेधं न हीनं दशनान्तरे ।
 न ह्रस्वाङ्गुलिसंयुक्तं नातिसङ्कटपुष्करम् ॥
 एतल्लक्षणसंयुक्तं करं शंसन्ति कोविदाः ।
 वालधिस्तु समो हीनः समो वा दन्तिदुःखदः ॥
 समः, करेणेत्यनुषङ्गः ।
 अतिदीर्घो भवेद्भर्तुरायुर्नाशकरः करः ।
 तनुर्व्याधिकरो भर्तुरतिकायोऽर्थनाशनः ॥
 रूक्षो व्याधिव्रणं कुर्याद्यातुर्व्रणकृतो व्यथाम् ।
 प्रतिलोमेन च स्थूलो गजस्य सुखनाशनः ॥
 असमञ्जसहीनश्च असमञ्जसवर्तुलः ।
 दुःखशोकभयायासकर्ता भवति नित्यशः ॥
 दशनान्तरहीनश्च जायते दन्तरोगकृत् ।
 कथितं पूर्वमेवैतत्पुष्कराङ्गुलिलक्षणम् ॥
 अतो मया ते कथितं साम्प्रतं करलक्षणम् ।
 निर्वलिर्दीर्घरोमा च क्रमवृत्तान्तसंयुतः ॥
 अणुबिन्दुविचित्रश्च दैर्घ्ये नृप शताङ्गुलः ।
 बाहिथ्यपुष्करं यावदायामो जात्यपेक्षया ॥
 अरन्नित्रयनाशश्च हीनो हीनतरः क्रमात् ।
 युक्तस्त्वनेन मानेन करः पूज्यतमो भवेत् ॥
 निर्वलीकश्च सौभाग्यं दीर्घरोमार्थदः स्मृतः ।
 क्रमवृत्तो जयं कुर्यादणुबिन्दुयुतो धनम् ॥

गजलक्षणप्रकरणे भद्रगजस्याङ्गलक्षणानि । ३३३

सुप्रमाणो भवेद्राजः शक्त्वायुःपरिवर्धनः ।
 आनाहवांश्च सततं राज्यस्फीतिकरो भवेत् ॥
 करस्य कीर्तितं ह्येतल्लक्षणं शुभसंज्ञितम् ।
 अतः परं प्रक्षयामि लक्षणं दन्तवेष्टयोः ॥
 कचहीनावतिस्थूलौ शिथिलौ विषमौ तथा ।
 दन्तवेष्टौ सदा भर्तुः प्रमाणाभ्यामसौख्यदौ ॥
 दन्तमूले सुसम्बद्धौ सकचौ किञ्चिदुन्नतौ ।
 दन्तवेष्टौ सदा भर्तुर्वृद्धिदौ परिकीर्तितौ ॥
 अतः परं प्रवक्ष्यामि लक्षणं तु त्रिषाणयोः ।
 विषाणयोः दन्तयोः ।
 व्यस्तता सङ्कटत्वं च तनुता भस्मशुभ्रता ॥
 वक्रत्वं ह्रस्वता चैव धूसरत्वं च रूक्षता ।
 मृदुताऽधोगतित्वं च हीनता मूलमध्ययोः ॥
 सर्पच्छत्रककान्तित्वं दोषास्त्वेते चतुर्दश ।
 प्रान्तयोः स्थूलता चैव दीर्घता चातिमात्रयोः ॥
 दन्तास्त्वेते समाख्याताः फलं चैषां निबोध मे ।
 व्यस्तौ च सङ्कटौ दन्तौ महाहानिकरौ तु तौ ॥
 दान्तिनस्तनुतायुक्तौ व्याधिदौ परिकीर्तितौ ।
 भस्मशुभ्रौ तथा भर्तुर्महाक्लेशकरौ मतौ ॥
 वक्रावर्थविनाशाय ह्रस्वौ च परिकीर्तितौ ।
 धूसरौ रूक्षतायुक्तौ गजस्यायुर्विनाशनौ ॥
 मृदुत्वयुक्तौ नागस्य शल्यव्रणकरौ मतौ ।
 स्थूलावधोगतित्वं च हीनत्वं मूलमध्ययोः ॥
 सर्पच्छत्रककान्तित्वं दन्तयोर्दुःखदं मतम् ।
 अतिदीर्घौ तथा दन्तौ भर्तुर्यातुश्च दुःखदौ ॥

अशुभं लक्षणं हेतदन्तयोः कथितं मया ।
 शुभं च साम्प्रतं वक्ष्ये यथावदनुपूर्वशः ॥
 स्निग्धौ समौ सुनिष्क्रान्तौ सम्पूर्णौ व्रणवर्जितौ ।
 मुकुलाग्रौ दृढौ वापि ताम्रचूडाहलोपमौ ॥
 दक्षिणाभ्युन्नतौ किञ्चित् मृणालकुमुदप्रभौ ।
 दुग्धकुन्ददलच्छायौ हेमचम्पकपिञ्जरौ ॥
 मधुपिङ्गौ घृतच्छायौ पीयूषसदृशप्रभौ ।
 केतकीकुसुमाभौ च मृगाङ्गाकिरणप्रभौ ॥
 अध्यर्द्धारत्निमानौ च तदर्धानाहसंयुतौ ।
 अध्यर्द्धारत्निमानौ सार्द्धारत्निदीर्घौ । तदर्धानाहसंयुतौ
 पादोनारत्निपरिमितसूत्रगर्भस्थूलौ । अरत्निलक्षणं च पूर्वोक्तमा-
 नलक्षणादवगन्तव्यम् ।

अमीभिर्लक्षणैर्युक्तौ दन्तौ नागस्य संमतौ ।
 स्निग्धौ धनप्रदौ भर्तुरायुषश्च करौ समौ ॥
 अरिघ्नौ तु सुनिष्क्रान्तौ सम्पूर्णौ राज्यदौ मतौ ।
 निर्त्रणौ राज्यलाभाय मुकुलाग्रौ जयप्रदौ ॥
 दृढौ रोगविनाशाय ताम्रचूडाहलोपमौ ।
 अरिराज्यविनाशाय कीर्तितौ शास्त्रपण्डितैः ॥
 दक्षिणाभ्युन्नतौ भर्तुः कीर्त्तिसौभाग्यकारकौ ।
 मृणालकुमुदच्छायौ सुभिक्षारोग्यकारकौ ॥
 हेमचम्पकसङ्काशौ वस्त्राभरणदौ स्मृतौ ।
 कुरुतो मधुपिङ्गौ च निःसपत्नं महीतले ॥
 पशुलाभकरौ ज्ञेयौ घृतपीयूषसन्निभौ ।
 केतकीकुसुमाभौ च भर्तुर्वशविवर्द्धनौ ॥
 अध्यर्द्धारत्निकौ दन्तौ सुतभृत्यजयप्रदौ ।

गजलक्षणप्रकरणे भद्रगजस्याङ्गलक्षणानि । ३३५

आनाहमानसंयुक्तौ सदा स्फीतिकरौ मतौ ॥
दुग्धकुन्ददलच्छायौ पीयूषसदृशप्रभौ ।
चन्द्रांशुसन्निभौ दन्तौ सर्वसौख्यप्रदायकौ ॥
इदं शुभकरं राजन् दन्तयोर्लक्षणं मतम् ।

अत्र—

कुरुतो मधुपिङ्गौ च निःसपत्रं महीतले ।
इति पूर्वमुक्तम् । तत्र मधुपिङ्गलक्षणमुक्तम्—
तत्रैव,
शूलं चन्द्रांशुशुभ्रं स्याच्चक्रं च ज्वलनप्रभम् ।
वज्रं काञ्चनसङ्काशं कालदण्डः स्फुलिङ्गकः ॥
अग्निकणसदृशः कालदण्डः ।
एतेषां च समायोगे दन्तानां मधुपिङ्गता ।
जाता गजविषाणानामतो मधुनिभाः शुभाः ॥
छायापञ्चकमेतद्धि दन्तयोस्तु शुभं स्मृतम् ।
भद्रजातिगजस्येतन्मन्दस्य मृगमिश्रयोः ॥
घृतपीयूषशङ्खेन्दुकेतकीछाविपञ्चकम् ।
एवं जातित्रयस्यापि सामान्यं शोभनं मतम् ॥
कपोतधूमभस्मास्थिसर्पच्छत्रकसन्निभा ।
दन्तयोस्त्वशुभा राजन् छाया पञ्चविधा अपि ॥
अध्यर्धारत्रिका राजन् प्रमाणं दन्तयोः शुभम् ।
युद्धकर्मणि नागानां प्रयोजनकरं भवेत् ॥
अस्मात्प्रमाणादीर्घा ये ह्रस्वा ये च नराधिप ।
प्रतिनागप्रभेदेषु न ते दन्तास्तु पूजिताः ॥
अतः परं प्रवक्ष्यामि नेत्रयोरपि लक्षणम् ।
मार्जारनकुलक्रौञ्चशाखामृगनिभेक्षणान् ॥

सर्वदोषकरान् राजन् दूरेण परिवर्जयेत् ।
 स्निग्धे मधुनिभे दीप्ते कलविङ्काक्षिसन्निभे ॥
 रक्तपद्मदलच्छाये पद्मरागमणिप्रभे ।
 निर्धूमाग्निशिखाकारे इन्द्रनीलसमप्रभे ॥
 सौम्यदृष्टिसमायुक्ते व्यङ्गुले लोचने शुभे ।
 स्निग्धे दृढिकरे भर्तुर्मधुपिङ्गे जयप्रदे ॥
 दीप्ते दीप्तिकरे चैव प्रतापतपने यथा ।
 कलविङ्काक्षिरूपे च धनधान्यविवर्द्धने ॥
 चामीकरकरे नित्यं रक्तपद्मदलप्रभे ।
 पद्मरागनिभे चैव रत्नालङ्कारकारके ॥
 निर्धूमाग्निशिखाकारे प्रतिपक्षक्षयङ्करे ।
 इन्द्रनीलनिभे नेत्रे सर्वसौख्यप्रदायके ॥
 मानयुक्ते च सौम्ये च लोचने बलवर्द्धने ।
 अक्षिकूटकटोद्देशौ निम्नौ राज्यविनाशनौ ॥
 सम्पूर्णौ च बलोत्साहमददृढिकरौ मतौ ।
 दन्तोद्गमे भवेन्नित्यं तालुकं षोडशाङ्गुलम् ॥
 षडङ्गुलं पृथुत्वेन वंशमध्यगतं भवेत् ।
 तथा शुभाशुभं चैव लक्षणज्ञैः प्रकीर्तितम् ॥
 कृसरं परिदग्धं च कृष्णं कल्माषमेव च ।
 चतुर्विधमनिष्टं स्याद्यथावदभिधीयते ॥
 कृष्णं मषीसमं ज्ञेयं कल्माषं कृष्णलोहितम् ।
 मांसलं धूम्रवर्णं च परिदग्धं प्रकीर्तितम् ॥
 कृसरं च तिलच्छायं कथितं शास्त्रवेदिभिः ।
 गर्भस्थस्य यदा पित्तं जायते तालुके भृशम् ॥
 कृष्णतालुस्तदा नागो जायते पापलक्षणः ।

गजलक्षणप्रकरणे भद्रगजस्याङ्गलक्षणानि । ३३७

व्याधिभिः पीड्यते नित्यं वातपित्तकफोद्भवैः ॥
 तृतीयां वा चतुर्थीं वा दशां प्राप्य विनश्यति ।
 सङ्ग्रामे वा पलायेत बहुशस्त्रकृतव्रणः ॥
 शस्त्रप्रघातपूर्णङ्गिः कृतान्तभवनं व्रजेत् ।
 वातपित्तकफा यस्य चयं कुर्यन्ति तालुके ॥
 गर्भस्थस्यैव कल्माषतालुकं तस्य जायते ।
 कृष्णतालुनि ये दोषा रक्ते ये च गुणाः स्मृताः ॥
 कल्माषतालुनस्ते तु भवन्ति च द्वयोरपि ।
 रक्तच्छायां यदा वंशे पार्श्वयोस्त्वसितं भवेत् ॥
 तदा मध्यफलं ज्ञेयं गुणदोषसमाश्रयात् ।
 यदा वंशे च कृष्णं स्यात्पार्श्वयोस्ताम्रता भवेत् ॥
 भर्तृरुद्वेगजनकं कल्माषं तालुकं तथा ।
 किञ्चित्पित्तेन यत्तालु परिदग्धं तु जायते ॥
 नागस्याधोरणस्यापि बलक्षयकरं हि तत् ।
 आधोरणो हस्तिपकः ।
 कृसरं च यदा तालु पित्तोत्कर्षसमुद्भवम् ।
 महामात्रविनाशाय वारणस्योपजायते ॥
 महामात्रो हस्तिपकः ।
 कृष्णतालोरपि यदा दक्षिणावर्त्तनं भवेत् ।
 दृश्यते नित्यमेवं हि तदाऽसौ दोषवर्जितः ॥
 यथा गृह्णाति रागेण दोषान् लोकः समाहितः ।
 गुणान् करोति हृदये न तथा कथितानपि ॥
 दोषघ्नं लक्षणं शस्तं यदाचार्यैरुदाहृतम् ।
 सत्तथैवावगन्तव्यं नान्यथा ऋषिभाषितम् ॥
 एवं जिह्वापि मन्तव्या तालुनः समलक्षणा ।

अरन्निमात्रा दैर्घ्येण विस्तारेऽष्टाङ्गुला मता ॥
 अशुभं लक्षणं ह्येतत्तालुकस्य मयोदितम् ।
 शुभं च साम्प्रतं वक्ष्ये लक्षणं शृणु चानघ ॥
 रक्तं श्वेतं च पीतं च कषायं तालुकं शुभम् ।
 रक्तं वृद्धिकरं भर्तुस्तथा चायुर्विवर्द्धनम् ॥
 किंशुकाशोकपुष्पाभं रिपुक्षयकरं मतम् ।
 श्वेतं पुष्टिकरं चापि वारणस्योपजायते ॥
 चम्पकाभं तथा भर्तू रौप्यहेमाविवर्द्धनम् ।
 कषायं सर्वदा तालु प्रयातुः शोकवर्धनम् ॥
 एवं जिह्वापि रक्ताभा सर्वसौख्यप्रदा मता ।
 अतः परं प्रवक्ष्यामि सूक्ष्माश्रित्य लक्षणम् ॥
 निन्दिते मानहीने तु सूक्ष्मिणी मांसवर्जिते ।
 सूक्ष्मिणी ओष्ठसन्धी ।
 मुखरोगकरे नित्यं पण्डितैः परिकीर्तिते ॥
 सर्वसौख्यप्रदे तस्य सम्पूर्णे द्वादशाङ्गुले ॥
 अतः परं प्रवक्ष्यामि लक्षणं चिबुकोष्ठयोः ।
 अरोमशं बलीमुक्तमनाताम्रं लघुं तथा ॥
 गजस्योष्ठं न शंसन्ति मुनयो दन्तरोगदम् ।
 दीर्घरोमा सुसम्पूर्ण ओष्ठः पद्मदलप्रभः ॥
 षोडशाङ्गुलनाहश्च हस्तार्धं चायतः शुभः ।
 भर्तुरायुष्करो दीर्घो दीर्घरोमा च कीर्तितः ॥
 पूर्णः पूरयते कोशं रक्तः सौभाग्यदो भवेत् ।
 अरोमशं तथा हीनं चिबुकं न प्रशस्यते ॥
 तद्धि वारणनाथस्य मुखरोगकरं मतम् ।
 चतुरङ्गुलमानं तु स्थूलं रोमाविलं च यत् ॥

गजलक्षणप्रकरणे मद्रगजस्याङ्गलक्षणानि । ३३९

तत्प्रशस्तं गजेन्द्राणां सुखालङ्कारकम् ।
 निम्ने च विषमे चैव हीने चैवाशुभे मते ॥
 मदहानिकरे नित्यं सगदे कर्णरोगदे ।
 सगदे कपोलाधःप्रदेशौ ।
 अरन्निनाहयुक्ते च समे च सुखदे सदा ।
 मानं च कर्णपाल्यास्तु मूलादारभ्य गृह्यते ॥
 बाहित्थं वातकुम्भं च हीनं निम्नं च गर्हितम् ।
 मुखरोगकरं निम्नं हीनं हानिकरं च यत् ॥
 पूर्णं चैवोन्नतं साधु हस्तमात्रायतं भवेत् ।
 त्रिरन्निपरिणाहं च करिणां सत्त्वशक्तिदम् ॥
 रत्निश्च वद्धमुष्टिः करो रत्निरिति प्रसिद्धः ।
 वामनं हस्तहीनं च परिणाहविवर्जितम् ॥
 अव्यक्तं च न शंसन्ति वातकुम्भं विपत्करम् ।
 द्वादशाङ्गुलविस्तारं दैर्घ्येणाष्टादशाङ्गुलम् ॥
 व्यक्तं शुक्तिपुटाकारं भर्तुर्भूलाभकारकम् ।
 गर्भाकारे च निर्याणे कठिने चातिकृत्सिते ॥
 शिरसो रोगजनने गजस्यारोहकस्य च ।
 सम्पूर्णे सुकुमारे च सुप्रशस्ते प्रकीर्तिते ॥
 गजवृद्धिकरे नित्यं भर्तुर्विजयकारके ।
 इदमेव हि विज्ञेयं लक्षणं कटपाश्वयोः ॥
 अतः परं प्रवक्ष्यामि लक्षणं कुम्भयोरपि ।
 विषमत्वमरोमत्वं देहच्छायाविवर्णितम् ॥
 समता कण्ठपृष्ठाभ्यां समाधिक्यमपूर्णता ।
 व्यस्तता वामनत्वं च परिणाहविहीनता ॥
 बनुभावः शिखरयोः कुम्भदोषा दश स्मृताः ।

भर्तुश्चापत्करौ ज्ञेयौ विषमौ रोमवर्जितौ ॥
 देहच्छायाविवर्णौ तु शत्रुशोकविवर्द्धनौ ।
 कण्ठपृष्ठसमौ चैव प्रमातुः प्रविनाशनौ ॥
 मानाधिकौ च हीनौ च भर्तुरुच्छेदकारकौ ।
 व्यस्तौ च वामनौ चैव भर्तुः कीर्तिविनाशनौ ॥
 परिणाहविहीनौ च कोशक्षयकरौ मतौ ।
 शिखरस्य तनुत्वेन युक्तौ कुम्भौ तु रोगदौ ॥
 अशुभं लक्षणं ह्येतत्साम्प्रतं च शुभं शृणु ।
 समौ दीर्घकचाक्रान्तौ विस्तीर्णविवरौ तथा ॥
 कर्णमूलात्समारभ्य हस्तार्धजनितोच्छ्रयौ ।
 सुसंहतौ च पीनौ च कामिनीकुचसन्निभौ ॥
 समाक्रान्तललाटौ च देहच्छायासमप्रभौ ।
 आरोहकशरीरार्धदर्शनावरणक्षमौ ॥
 सश्रीकौ च सुवृत्तौ च शुभौ कुम्भौ प्रकीर्तितौ ।
 समौ च दीर्घरोमाणौ भर्तुः श्रीसौख्यकारकौ ॥
 समानौ रिपुनाशाय तथैव च समुन्नतौ ।
 सुसंहतौ च पीनौ च वरस्त्रीलाभकारकौ ॥
 शत्रुनाशकरौ ज्ञेयौ कामिनीकुचसन्निभौ ।
 समाक्रान्तललाटौ च सुप्रभौ रोगनाशनौ ॥
 आरोहकाच्छादितार्धौ सश्रीकौ विजयप्रदौ ।
 वृत्तौ च हस्तिनां कुम्भौ पुष्पालङ्कारकारकौ ॥
 अतः परं प्रवक्ष्यामि कर्णयोरपि लक्षणम् ।
 निर्लोमशौ स्तसाकीर्णौ तनुच्छिद्रौ तनुत्वचौ ॥
 स्तसा शिरा ।
 सङ्गतौ विषमौ रुक्षौ वृद्धिताग्रौ सुनिष्ठुरौ ।

गजलक्षणप्रकरणे भद्रगजस्याङ्गलक्षणानि । ३४१

स्तब्धौ च वर्चुलौ चैव कर्णौ नागस्य निन्दितौ ॥
 फलं च साम्प्रतं वक्ष्ये यथावदनुपूर्वशः ।
 निर्लोमशौ स्तसाकीर्णौ गजस्य कटरोगदौ ।
 निष्ठुरौ त्रुटिताग्रौ च यातृकोशहरौ मतौ ॥
 स्तब्धौ च वर्चुलौ चैव गजस्यायुर्विनाशनौ ।
 तनुत्वचौ तनुच्छिद्रौ सङ्कटौ विषमौ तथा ॥
 रूक्षौ कर्णौ तु नागस्य भर्तुर्यातुश्च दुःखदौ ।
 अतः परं प्रवक्ष्यामि शुभं कर्णविनिश्चयम् ॥
 द्विरन्निमानसंयुक्तौ शिराजालविवर्जितौ ।
 समत्वचौ महाच्छिद्रौ स्निग्धच्छायासमप्रभौ ॥
 कपोलमण्डलास्फालकृतशब्दौ मुहुर्मुहुः ।
 कर्णौ चामरसङ्काशमृदुरोमकृतार्चनौ ॥
 अजर्जरमृदुप्रान्तावीषद्विगुणचूलिकौ ।
 मयूरतालवृन्ताभौ सुविस्तीर्णसमौ शुभौ ॥
 द्विरन्निमानसंयुक्तौ भर्तू राज्यकरौ मतौ ।
 स्तसाजालविनिर्मुक्तौ शिरोरोगविनाशनौ ॥
 समत्वचौ महाच्छिद्रौ गजलाभकरौ मतौ ।
 स्निग्धौ कान्तिकरौ नित्यं जयदौ दुन्दुभिस्वनौ ॥
 शत्रुनाशकरौ प्रोक्तौ मृदुरोमकृतार्चनौ ।
 अजर्जरमृदुप्रान्तौ प्रमातुः सौख्यकारकौ ॥
 गजस्योपचयायैव ईषद्विगुणचूलिकौ ।
 मयूरतालवृन्ताभौ तुरङ्गवलवर्धनौ ।
 सुविस्तीर्णौ समौ भर्तुर्भूमिलाभकरौ मतौ ॥
 कर्णयोस्तु समाख्यातं मयैतत् शुभलक्षणम् ।
 फणिमार्जारमण्डूकशृगालैश्च समप्रभम् ॥

वानरस्य समं चैव मुखं नागस्य निन्दितम् ।
 स्निग्धान्यापूर्णगण्डानि गिरिकूटनिभानि च ॥
 अपूर्णमेघरूपाणि पूजितानि मुखानि वै ।
 रोमहीनं कृशं ह्रस्ववाहित्यं निष्प्रभं तथा ॥
 वराहलोचनाक्रान्तमदृष्टचिबुकं तथा ।
 ललाटतटपर्यन्तं गर्त्ताकृतिभिरन्वितम् ॥
 सगदाहीनतायुक्तं मुखं नागस्य निन्दितम् ।
 मुखस्य लक्षणं सम्यक्कथितं तव सुव्रत ॥
 कण्ठस्य साम्प्रतं वक्ष्ये यथावदनुपूर्वशः ।
 वक्रो हीनश्च दीर्घश्च कण्ठस्त्वशुभदो भवेत् ॥
 आरोहकप्रभूणां च क्रमशः कुञ्जरस्य च ।
 अवक्रः परिणाहेन सप्तषष्ठ्याधिकं शतम् ॥
 अङ्गुलानां तथाऽऽयामे द्वादशैवाङ्गुलानि तु ।
 सम्पूर्णपिण्डितोदग्रश्चान्तर्मणिविभूषितः ॥
 कण्ठो वारणनाथस्य एवम्भूतस्तु पूजितः ।
 ऋजुः प्रमोदजननः सम्पूर्णः कार्यसिद्धिदः ॥
 अह्रस्वो जयकृद्भर्तुः कीर्तितः पूर्णपिण्डकः ।
 उदग्रो वंशवृद्धिं च प्रतापं कुरुते तथा ॥
 अन्तर्मणिसमायुक्तो मणिरत्नप्रदो भवेत् ।
 करालं चातिनिम्नं च आसनं न प्रशस्यते ॥
 करालं यातुरशुभं निम्नं च व्रणकारकम् ।
 दैर्घ्येण हस्तमात्रं तु विस्तीर्णं तु शुभं स्मृतम् ॥
 विस्तीर्णं विस्तृतं राज्यं सम्पूर्णं कुरुते जयम् ।
 वंशस्याथ प्रवक्ष्यामि लक्षणं तु शुभाशुभम् ॥
 अत्युच्छिन्नो निम्नपरो ह्रस्वो वंशो न शस्यते ।

गजलक्षणप्रकरणे भद्रगजस्याङ्गलक्षणानि । ३४३

राज्ञश्चोदररोगाणां कर्त्ता च स भवेत्सदा ॥
 षण्णवत्यङ्गुलायाममासनात्पश्चिमासनम् ।
 यावत्पूरितपार्श्वश्च वंशश्चापलताकृतिः ॥
 शुभो ज्ञेयो गजेन्द्राणामायामः कुरुते सुखम् ।
 सम्पूर्णपार्श्वो लाभाय धनूरूपो ततो भवेत् ॥
 अरन्निद्वयमानं तु पेचकात्पश्चिमासनम् ।
 पेचकः पुच्छमूलप्रदेशः ।
 घनास्थिविषमं निम्नं गर्हितं पुच्छरोगदम् ।
 मांसोपचयपूर्णं च विस्तीर्णं च शुभं मतम् ॥
 जघनोपरि रोगाणां तद्विनाशकरं मतम् ।
 पेचकः पुच्छमूलाच्च अतिदीर्घोऽतिलम्बितः ॥
 करोति महतीं पीडां राज्ञश्चाधोरणस्य च ।
 ब्रजुलस्तु पृथुत्वेन दैर्घ्येणाष्टादशाङ्गुलः ॥
 स पूज्यः पेचको ज्ञेयो गजभर्तुः सुखप्रदः ।
 वक्रं स्थूलं च ह्रस्वं च पुच्छं कचविवर्जितम् ॥
 समानाहं च नागस्य सर्वदोषकरं भवेत् ।
 अवक्र ऋजुदीर्घश्च ग्रन्थिहीनः सुपेचकः ॥
 गोपुच्छतालवृन्ताभः कचप्रान्तविभूषितः ।
 भूमिं तु न स्पृशेद्यस्तु चतुर्भिश्चाङ्गुलैः सदा ॥
 शुभोऽयं बालधिर्ज्ञेयो गजभर्तुसुखप्रदः ।
 अतिप्रमाणं ह्रस्वं च कर्तुरं विगतप्रभम् ॥
 शिरालं चाशुभं मेढ्रं गजभर्तुषु दुःखदम् ।
 स्निग्धं षष्ठ्यङ्गुलायामं नाहतः षोडशाङ्गुलम् ॥
 शिराजालविनिर्मुक्तमात्रपल्लवसप्रभम् ।
 ब्रजुलस्रोतसा युक्तं रत्नविन्दुविवर्जितम् ॥

मेढूं प्रशस्तं विज्ञेयं भर्तुर्जीवितवर्धनम् ।
 अतः परं प्रवक्ष्यामि लक्षणं गात्रयोरपि ॥
 गात्रं गजाग्रजङ्घादिभागः ।
 सार्धा रत्निर्द्विरन्निश्च त्रिरन्निश्च शताङ्गुला ।
 सदानभागः क्रमशः परिणाहस्तु कीर्तितः ॥
 आयामो द्वित्रिरन्निः स्यात्समत्वं कचहीनता ।
 मांसलत्वं घनत्वं च गात्रयोस्तु गुणाः स्मृताः ॥
 सुनाहे च सुयामे च भर्तुरारोग्यकारके ।
 समे च कचहीने च गजलाभकरे तथा ॥
 गजस्य पुष्टिदे नित्यं मांसले च घने स्मृते ।
 गात्रे वारणनाथस्य एवम्भूते शुभे मते ॥
 चिपिटे चांसफलके गात्रे रोगकरे सदा ।
 सम्पूर्णे राज्यदे भर्तुर्गजस्य च सुखप्रदे ॥
 तथैवोरोमणिर्हीनो गजस्य गर्भरोगकृत् ।
 कायोपचयकर्त्ता च सम्पूर्णः कमठाकृतिः ॥
 अतः परं प्रवक्ष्यामि नखानां च शुभाशुभम् ।
 हीनाः कृष्णाः सुखण्डाश्च रूक्षाश्च न नखाः शुभाः ॥
 सदा च रोगदा हीनाः कृष्णा भर्तुर्विनाशनाः ।
 खण्डा रूक्षाश्च राज्ञस्तु पादव्याधिविवर्द्धनाः ॥
 स्निग्धाश्चन्द्रार्धसङ्काशा मानेनैव पुरोनखाः ।
 सप्तषट्पञ्चसङ्ख्यानि अङ्गुलानि क्रमेण हि ॥
 एवंविधा नखाः शस्ता भर्तुरारोग्यकारकाः ।
 अतः परं प्रवक्ष्यामि पादयोरपि लक्षणम् ॥
 हीनौ मृदुतलौ रूक्षौ चरणौ दन्तिदुःखदौ ।

(१) द्वौ पूर्वपश्चाज्जङ्घादिदेशौ गात्रावरे क्रमात् । इत्यमरः ।

गजलक्षणप्रकरणे भद्रगजस्याङ्गलक्षणानि । ३४५

हस्तप्रमाणौ दैर्घ्येण कूर्माकारौ सुखप्रदौ ॥
 अतः परं प्रवक्ष्यामि लक्षणं चापराश्रितम् ।
 अभ्युच्छिन्ते च हीने च निन्दिते चापरे तनू ॥
 सम्पूर्णे च शुभे ज्ञेये तथा आयामसंयुते ।
 निन्दिते रोगदे भर्तुः पूजिते प्रभुसौख्यदे ॥
 द्वादशाङ्गुलहीनं तु आसनात्पश्चिमासनम् ।
 अपरापादयोश्चापि आयामोऽरन्निमात्रकः ॥
 नखानां च तथा मानं षट्पञ्चचतुरङ्गुलम् ।
 प्रधानावयवानां तु लक्षणं कथितं तव ॥
 कचानां साम्प्रतं भेदान् वक्ष्यमाणान्निबोध मे ।
 नेत्रयोः पुटपालिस्थाः कचाः पक्ष्माणि कीर्त्तिताः ॥
 बालधेः प्राप्तसंस्थाश्च बाला इति हि संज्ञिताः ।
 मस्तकस्थाश्च केशाः स्युः शेषा देहगताश्च ये ॥
 ते रोमशब्दवाच्यास्तु भेदास्त्वेते कचाश्रिताः ।
 न सङ्ख्या नैव मानं तु रोम्णां चैव प्रकीर्त्तितम् ॥
 देहच्छायासवर्णत्वं मृदुत्वं च तथा परम् ।
 अनाविलत्वं घनता तथा चास्फुटिताग्रता ॥
 ऋजुता चैव सूक्ष्मत्वं रोम्णां सप्त गुणाः स्मृताः ।
 दोषाश्च सप्तसङ्ख्याः स्युर्गुणानां च विपर्ययात् ॥
 शुभानि शुभकर्तृणि दुःखदान्यशुभानि च ।
 अतः परं प्रवक्ष्यामि लक्षणं पक्ष्मसंश्रयम् ॥
 बाह्योत्तानानि रूक्षाणि दीर्घाण्यपि घनानि च ।
 मृदूनि पिङ्गवर्णानि पक्ष्माणि करिणः सदा ॥
 भर्तुरन्तःपुरेऽत्यन्तं दुःखं कुर्वन्ति मानसे ।
 स्निग्धच्छायानि कृष्णानि समानि च दृढानि च ॥

अघनानि सच्छिद्राणि पक्ष्माण्यातिशुभानि च ।
 गजानां स्वामिनः सौख्यं कुर्वन्ति रमणीयताम् ॥
 दृढाः स्निग्धाः प्रलम्बाश्च सुवृत्ताः षट्पदप्रभाः ।
 तालवृन्तसमाकारा बाला भर्तुर्जयप्रदाः ॥
 शुनः पुच्छसमा रूक्षाः कपिलाः स्फुटितास्तथा ।
 घनत्वातिशयोपेताः सावर्त्तास्त्वितिनिन्दिताः ॥
 भर्तृयातृगजानां तु नित्योद्वेगकरास्तु ते ।
 अतः परं प्रवक्ष्यामि केशानामपि लक्षणम् ॥
 अभिन्ना ऋजवः स्निग्धाः घना मेघसमप्रभाः ।
 केशा वारणनाथस्य क्षेमवृद्धिकरा मताः ॥
 रूक्षाश्च निष्ठुराः पिङ्गाः स्फुटिताश्च जुगुप्सिताः ।
 कुर्वन्ति दन्तिनां नित्यं केशा भर्तुर्हि चाशुभम् ॥
 पक्ष्मबालकेशरोम्णां लक्षणं कथितं मया । इति ।

इति भद्रगजलक्षणम् ।

अथ मन्दगजलक्षणम् ।

विष्णुधर्मोत्तरे,

गम्भीरवेदी निःशङ्कस्तीक्ष्णः साध्यो महोदरः ।
 दीर्घमेढ्राङ्गुलिश्चैव सुविभक्तशिरोधरः ॥
 स्थिरः कचच्छिलः स्थूलो दीर्घबालधिपुष्करः ।
 हर्यक्षः सूक्ष्मनाभिश्च मन्दो ज्ञेयो मतङ्गजः ॥ इति ।
 हर्यक्षः सिंहदृक् ।

सैहीव दृक् मन्दमतङ्गजस्य—इति वराहोक्तेः ।

पालकाप्ये,

महाग्रीवो महावक्रो महाप्रोथो महोदरः ।
 पीनोरुवंशः सान्द्रत्वक् सुविभक्तमहाशिराः ॥

गजलक्षणप्रकरणे मन्दगजस्याङ्गलक्षणानि । ३४७

बहुलैर्मृदुभिर्दीर्घैर्युक्तः स्निग्धैस्तनूरुहैः ।
 स्थिराकृतितलैः पादैश्चिपिटैः पृथुभिः समैः ॥
 स्थिरस्निग्धे विशाले च पीने चापि प्रकीर्तिते ।
 विषाणे तस्य विद्वद्भिरोष्ठो दीर्घश्च रोमशः ॥
 कूर्मसंस्थानगमनो मन्दो मन्दगतिक्रमः ।
 सम्मील्य लोचने नित्यं निद्रान्ध इव गच्छति ॥
 धीरोऽनुरक्तो हस्तिन्यां गतोद्वेगो जितश्रमः ।
 निर्भयो मन्दबुद्धिश्च धृतिमान्मन्द उच्यते ॥ इति ।

अथाङ्गलक्षणम् ।

बार्हस्पत्यसंहितायाम्,

नहुष उवाच ।

साम्प्रतं श्रोतुमिच्छामि सर्वशास्त्रविशारद ।
 पूर्वमुक्तं विशेषेण लक्षणं मृगमन्दयोः ॥
 पूर्वमुक्तमपि साम्प्रतं मृगमन्दयोर्लक्षणं विशेषेण श्रोतुमि-
 च्छामीति सम्बन्धः ।

तच्छ्रुत्वा तु महातेजा बृहस्पतिरुवाच तम् ।
 नोक्तं यद्विभिः पूर्वं गजज्ञानरतैरपि ॥
 लक्षणं मन्दमृगयोस्तत्प्रत्यक्षं करोमि ते ।
 भद्रस्य सदृशाः केचित्केचिदप्यधिकाः स्मृताः ॥
 मांसलत्वेन मन्दस्य प्रदेशोऽमरपुङ्गव ।
 सारत्वान्नेत्रयोरेव प्रथमं लक्षणं शृणु ॥
 यतो हि वारणेन्द्राणां सत्त्वं नेत्रेषु संस्थितम् ।
 स्निग्धे मधुनिभे दीप्ते कलविङ्काक्षिसन्निभे ॥
 रक्तपद्मदलच्छाये पद्मरागमणिप्रभे ।

१ अत्र सन्धिरार्षः ।

नीलच्छायेऽतितीक्ष्णे च मन्दस्यापि हि लोचने ॥
 मार्जारवानरादीनां सदृशैर्लोचनैर्गजाः ।
 हीनसत्त्वाश्च जायन्ते गिरिकूटोपमा अपि ॥
 अधिकं पुष्करं चैव मांसलत्वेन जायते ।
 प्रभया यत्कषायं स्यान्मानोनाङ्गुलिपञ्चकम् ॥
 किञ्चिद्गुणे च विज्ञेये श्रोतसी चतुरङ्गुले ।
 हस्तोऽपि पूर्वमानस्य स्थूलत्वेनाधिको भवेत् ॥
 रोमशो नातिवृद्धश्च पृथुलः षड्भिरङ्गुलैः ।
 आयामेन च हीनः स्यात्पूर्वमानात् षडङ्गुलैः ॥
 नातिगोपुच्छसंस्थानौ कृष्णविन्दुविभूषितौ ।
 आनादे हस्तमात्रौ च सार्धहस्तद्वयायतौ ॥
 पीयूषकुमुदच्छायौ किञ्चिच्चम्पकपिङ्गलौ ।
 स्निग्धौ चाधोमुखौ चैव दन्तौ मन्दस्य कीर्तितौ ॥
 दन्तवेष्टावतिस्थूलौ कचाक्रान्तौ सुनिष्ठुरौ ।
 त्र्यङ्गुलौ तु कटौ ज्ञेयौ मांसोपचयपूरितौ ॥
 ज्ञेये कटोपरि तथा स्रोतसी द्व्यङ्गुले स्थिरे ।
 एकाशीत्यङ्गुलानाहं द्वाविंशत्यङ्गुलायतम् ॥
 किञ्चिन्नतं कचाक्रान्तं बाहित्थं तु प्रकीर्तितम् ।
 प्रतिमानं तु विज्ञेयं हस्तः सचतुरङ्गुलः ॥
 प्रतिमानं गजदन्तद्वयान्तरालम् ।
 आयामेन तु विज्ञेयस्त्वधरस्तु दशाङ्गुलः ।
 विंशत्यङ्गुलमानस्तु परिणाहोऽभिधीयते ॥
 पञ्चाङ्गुलं तु चिबुकं सृक्किणी तु नवाङ्गुले ।
 षड्विंशदङ्गुलायामे सगदे परिकीर्तिते ॥

१ माने ऊनमङ्गुलिपञ्चकं यस्मिन् । किञ्चिन्न्यूनपञ्चाङ्गुलमित्यर्थः ।

गजलक्षणप्रकरणे मन्दगजस्याङ्गलक्षणानि । ३४९

अध्यर्द्धारत्रिकौ कर्णौ विस्तारेण कचाविलौ ।
 कपायपल्लवौ स्थूलौ कृष्णविन्दुविचित्रितौ ॥
 कर्णात् कर्णान्तरं यावत्पण्णवत्यङ्गुलं शिरः ।
 वातकुम्भं तथा ज्ञेयं स्थूलं सप्तदशाङ्गुलम् ॥
 अङ्गुलीनां शतं सार्धमानाहे व्यङ्गुलाधिकम् ।
 आयतत्वं च कण्ठस्य दशाङ्गुलमिति स्मृतम् ॥
 भद्रस्येवासनं ज्ञेयं ततो वंशस्त्वरत्रिकः ।
 षडङ्गुलोच्छ्रितः स्थूलस्तुल्यो लाङ्गूलतो भवेत् ॥
 पुच्छमूलाद्विहस्तं तु जायते पश्चिमासनम् ।
 उच्छ्रायेण तु हीनं स्यादासनं षड्भिरङ्गुलैः ॥
 पेचकोऽष्टाङ्गुलायामो लम्बत्वेनाङ्गुलत्रयम् ।
 विंशत्यङ्गुलमानाहे भवेत्पुच्छस्तथोद्गमे ॥
 प्रान्तं यावत्क्रमेणैव कथ्यते चाङ्गुलत्रयम् ।
 दैर्घ्यवांस्तु स विज्ञेयो भूमेरष्टाङ्गुलस्थितः ॥
 इदं बालधिमानं तु मन्दस्य परिकीर्तितम् ।
 सार्धद्व्यरत्रिके मूले अपरे सम्प्रकीर्तिते ॥
 उदरं चातिमात्रं स्यान्मेढ्रं हस्तद्वयायतम् ।
 विंशत्यङ्गुलमानाहे कृष्णच्छायं सदा भवेत् ॥
 पञ्च चत्वारि च त्रीणि अङ्गुलानि नखाः क्रमात् ।
 आपाण्डुविसकन्दाभा भवन्त्यपरपादयोः ।
 अनेनैव तु मानेन गात्रपादसमाश्रयः ॥
 नखा मन्दस्य विज्ञेयाश्चरणाश्च कचाविलाः ।
 अतिस्थूलः पृथुत्वेन सार्धं समाधिकः करः ॥
 अरत्रिकं च दैर्घ्येण प्रमाणं गात्रयोरपि ।
 उरोमणिस्तथा ज्ञेयोऽरत्रिमात्रोऽतिमांसलः ॥

३५०

वीरमित्रोदयस्य लक्षणप्रकाशे

विंशत्यङ्गुलमानस्तु अन्तर्गलमणिर्भवेत् ।
 अनेनैव हि मानेन वातकुम्भः प्रकीर्तितः ॥
 एते प्रशस्ता मन्दस्य भूनाथ कथितास्तव ।
 नोक्ता ये तेऽपि भद्रस्य विज्ञेयाः समलक्षणाः ॥ इति ।

इति मन्दगजलक्षणम् ।

अथ मृगगजलक्षणम् ।

विष्णुधर्मोत्तरे,

ह्रस्वमुष्को दीर्घहनुर्भीरुर्बृहशनस्तथा ।

ह्रस्ववंशश्च दुर्मेधा यूथस्यानुचरस्तथा ॥

दीर्घजिह्वाविषाणश्च दीर्घकुक्ष्यासनस्तथा ।

क्लेशाक्षमश्च शीघ्राशी मृगो ज्ञेयो मतङ्गजः ॥ इति ।

पालकाप्ये,

तनुत्वकर्णपादो यस्तन्वास्यस्तनुमेहनः ।

तनुवंशोदरश्चैव तनुव्यक्ततनूरुहः ॥

दीर्घजिह्वाविषाणश्च दीर्घगात्रस्तथोरसः ।

प्रध्वस्तरोमकर्णत्वक् पुरस्ताच्चापि संवृतः ॥

निपाने गोचरस्थाने शय्यायां चाप्यनिवृतः ।

रूपाभिभवशङ्की च नित्यमेवानवस्थितः ॥

ह्रस्वश्रवणलाङ्गूलो दीर्घ विक्रमते क्रमैः ।

पुनः पुनश्च विनदन् दुर्मतिश्चापि धावति ॥ इति ।

अथाङ्गलक्षणम् ।

बार्हस्पत्यसंहितायाम् ,

बृहस्पतिरुवाच ।

मृगस्य साम्प्रतं वक्ष्ये प्रदेशान् लक्षणान्वितान् ।

यैश्च तैर्ज्ञानचपला ध्वस्यन्ते मोहजन्तवः ॥

गजलक्षणप्रकरणे मृगगजस्याङ्गुलक्षणानि । ३५१

चपलश्चौरः ।

ह्रस्वा ह्रस्वतराः केचित्केचिदीर्घतरा मताः ।

अतो न घटते यस्य लक्षणं भद्रमन्दयोः ॥

त्र्यङ्गुलं पुष्करं तस्य त्र्यङ्गुले स्रोतसी तथा ।

अङ्गुलानि च चत्वारि कीर्तिता तस्य चाङ्गुलिः ॥

तनुः करस्त्र्यरन्त्रिः स्यादानाहे सार्धरन्त्रिकः ।

वाहित्यपुष्करं यावन्मानं सद्भिरुदाहृतम् ॥

तथा तनुतरौ दन्तौ दैर्घ्ये सार्धस्त्र्यरन्त्रिकौ ।

प्रतिमानं तथा ज्ञेयं निम्नं पञ्चदशाङ्गुलम् ॥

द्व्यङ्गुलं चिबुकं तत्स्यादधरस्तु षडङ्गुलः ।

अष्टाङ्गुलस्तथानाहे सृक्किणी तु षडङ्गुले ॥

सगदेऽङ्गुलिविंशत्यौ कपोलौ निम्नमध्यगौ ।

कटौ द्व्यङ्गुलमानौ तु निर्याणे चतुरङ्गुले ॥

नेत्रे चापि तथा स्यातां निष्प्रभे स्थूलतारके ।

नातिव्यक्तसमांसं स्याद्वातकुम्भं दशाङ्गुलम् ॥

गर्त्ताकारं च निम्नं च कटकुम्भान्तरं भवेत् ।

अष्टाङ्गुलान्तरौ कुम्भावायामे षोडशाङ्गुलौ ॥

विंशत्यङ्गुलकौ कर्णौ स्तब्धौ रूक्षौ च वर्तुलौ ।

षण्णवत्यङ्गुलानाहा आयामे षोडशाङ्गुला ॥

ग्रीवा मृगस्य विज्ञेया करालं चासनं भवेत् ।

सार्धस्त्र्यरन्त्रिकायामः कुब्जस्तुङ्गोऽतिमात्रया ॥

वंशो मृगस्य विज्ञेयो निम्नतल्पनिभप्रभः ।

स्थूलास्थिविषमं निम्नं पुच्छादध्यर्धरन्त्रिकम् ॥

आसनेन समं चैव मृगे स्यात्पश्चिमासनम् ।

पञ्चाङ्गुलस्तु विज्ञेयः पेचको गुदसंसृतः ॥

३५२

वीरमित्रोदयस्य लक्षणप्रकाशे

वक्रो ग्रन्थिसमाकीर्णः स्थूलो ह्रस्वश्च वालधिः ।

अपरापादपार्णिभ्यां हस्तमात्रसमुच्छ्रयः ॥

अपरे दीर्घे तनू रुक्षे द्विसप्तत्यङ्गुलायते ।

तत्प्रमाणे तथा गात्रे तत्पुटे चापि निष्प्रभे ॥

चरणाश्च गतच्छायैश्चतुस्त्रिव्यङ्गुलैर्नखैः ।

संयुक्ताः स्फुटिता निम्ना मानेनाष्टादशाङ्गुलाः ॥

एवमुद्देशमात्रणे कथितं मृगलक्षणम् । इति ।

विशेष एव मया उक्तः, अन्यदपेक्षितमविरुद्धं भद्रलक्षणो-
क्तं ग्राह्यमित्याशयः ।

इति मृगगजलक्षणम् ।

अथ मिश्रगजलक्षणम् ।

मिश्रगजस्तु भद्रमन्दमृगलक्षणैर्युक्तः सर्वसङ्कुललक्षणो भ-
वति । तथा च—

पराशरसंहितायाम्,

मिश्रस्तु तेषां परस्परसंयोगजः सर्वसङ्कुललक्षण इति ।

मिश्र एव सङ्कीर्ण इति कथ्यते ।

विष्णुधर्मोत्तरे,

सङ्कीर्णलक्षणो नागः सङ्कीर्णश्च निगद्यते । इति ।

पालकाप्ये,

बद्धाशी बह्वलीकश्च दन्तपातेषु चाक्षमः ।

गच्छेत्प्रकृष्टवेगश्च भारं प्राप्यावसीदति ॥

कृच्छ्राच्चाप्यायते नागः क्षिप्रं च परिहीयते ।

कट्वम्ललवणैश्चैव रुक्षैश्चातुरतां व्रजेत् ॥

नित्यं च सान्त्वयेदेनं न चैनमभितापयेत् ।

सर्वेषां लक्षणैः कैश्चिद्युक्तो मिश्रो भवेद्गजः ॥ इति ।

गजलक्षणप्रकरणे मिश्रगजलक्षणम् ।

३५३

बार्हस्पत्यसंहितायां विशेषः ।

अतः परं प्रवक्ष्यामि सङ्कीर्णस्य च लक्षणम् ।

पशुत्वाद्वारणेन्द्राणां गच्छतां च वियोनिषु ॥

धेनुकामु भवन्त्येते गजाः सङ्कीर्णलक्षणाः ।

भद्रो मन्दो मृगो वाथ शुद्धजातिः प्रजायते ॥

तस्मान्मिश्राणि रूपाणि गदतो मे निबोधत ।

आनन्त्यान्मिश्रभेदानां निश्चयो नोपपद्यते ॥

तथापि किञ्चिदुद्देशान्मिश्रलक्षणमुच्यते ।

भद्रमन्दो भद्रमृगो भद्रमन्दमृगस्तथा ॥

इह भेदत्रयं मन्दमृगयोरपि जायते ।

भद्रादीनां च सर्वेषां रूपं सङ्कीर्णसंज्ञितम् ॥

ऊर्ध्वाधःकायभेदेन तत्पुनर्भिद्यते द्विधा ।

त्रिधा च भिद्यते भूय एकैकं तु यथाक्रमम् ॥

एवमष्टादशविधं कीर्तितं मिश्रलक्षणम् ।

शुभाशुभविभागेन साम्प्रतं निगदाम्यहम् ॥

भद्रमन्दो भवेच्छ्रेष्ठो मृगमन्दस्तथाऽधमः ।

भद्रमन्दमृगश्चैव मध्यमः परिकीर्तितः ॥

भद्रजातिर्महाकायो गजो मध्ये तु दान्तिनाम् ।

मन्दावयवलेशेन स युक्तो भवति द्विपः ॥

मृगस्यापि हि रूपेण किञ्चिच्चानुगतेन वै ।

अशुभत्वं न भद्रस्य जायते शोभनो हि सः ॥

लोचनानां प्रधानत्वं यस्माच्छास्त्रेषु कीर्तितम् ।

तस्मान्मृगाक्षिसंसक्तो भद्रोऽपि हि न शस्यते ॥

भद्रेणोपरिकायेन मन्देनाधोगतेन च ।

उन्नतो हि गजानां तु भद्रमन्दो भवेद्गजः ॥

अनेनैव हि रूपेण विपर्यस्तेन यो गजः ।
 सोऽपि शोभन एव स्यान्मन्दभद्र इति स्मृतः ॥
 एवं मन्दे मृगे वापि लक्षणैर्मिश्रलक्षणम् ।
 मन्दावयवबाहुल्यान्मृगरूपस्य लेशतः ॥
 भद्रावयवनिर्मुक्तो मध्यमोऽसौ गजो भवेत् ।
 कायेन यो भवेद्भद्रो मन्दो वापि मतङ्गजः ॥
 मृगगात्रापरश्चैव स भवेद्देगवान् गजः ।
 मृगरूपाधिकत्वं च दृश्यते यस्य दन्तिनः ॥
 अधमस्तु स विज्ञेयः सत्त्वशक्तिविवर्जितः ।
 करदन्ताक्षिकुम्भैश्च यो मृगो जायते गजः ॥
 शेषावयवभद्रोऽपि हीन एव भवेदसौ ।
 एवमुद्देशमात्रेण मिश्रभेदा मयोदिताः ॥
 नोदिता येऽपि तेऽप्यत्र मिश्रा ज्ञेया मनीषिभिः ।
 मिश्रलक्षणसंयोगे उत्कृष्टं यस्य दृश्यते ॥
 रूपं तन्नामधेयोऽसौ जायते हि मतङ्गजः । इति ।

इति मिश्रगजलक्षणम् ।

अथ वनविशेषेण गजविशेषलक्षणम् ।
 विष्णुधर्मोत्तरे,
 अतः परं प्रवक्ष्यामि गजानां ते वनाष्टकम् ।
 हिमवत्प्रयागलौहित्यगङ्गामध्ये महद्वनम् ॥
 प्राच्यमैरावतस्योक्तं वनं यत्र मतङ्गजाः ।
 किञ्चित्कमलवर्णाभाश्चपलाः पृथुमस्तकाः ॥
 कुन्ता रूपवन्तश्च तथा मन्दमदा गजाः ।
 उन्मत्तगङ्गा त्रिपुरी दशार्णं मेकलास्तथा ॥

गजलक्षणप्रकरणे वनविशेषेण गजलक्षणम् । ३५५

तेषां मध्ये करुषारुखं वनं पद्मस्य कीर्तितम् ।
 ह्रस्वाश्चण्डास्तथा श्यामाः शीघ्रोदग्रा महास्वनाः ॥
 सूक्ष्मविन्दुचितास्तत्र भवन्त्यन्वर्थवेदिनः ।
 विल्वे शैलं वेत्रवती दशार्णं च महागिरिः ॥
 तेषां दशार्णकं मध्ये पुष्पदन्तस्य काननम् ।
 सुवृत्तजघनश्यामाः सूक्ष्मविन्दुविचित्रिताः ॥
 स्थूलहस्तशिरोग्रीवास्तत्र जाता मतङ्गजाः ।
 पारियात्रकवैदेश्यौ नर्मदा ब्रह्मवर्धनम् ॥
 वामनस्य वनं मध्ये तेषां वै मार्गरेयकम् ।
 सुप्रमाणाश्च मध्वक्षाः शीघ्रगाश्च सुविग्रहाः ॥
 मध्वक्षा मृदुत्वचः ।
 करेणूनामधेयाश्च ततोक्ताश्चाल्पयोधिनः ।
 विन्ध्यसहोत्कलानां च दक्षिणस्यार्णवस्य च ॥
 वनं च मध्ये कालेशं सुप्रतीकस्य कीर्तितम् ।
 चापवंशा वृत्तनखाः पीना ह्रस्वशिरोधराः ॥
 तनुत्वगुदरा दीर्घाः पद्माभास्तत्र दन्तिनः ।
 रेवादेशः समुद्रश्च प्रेमहारं च नर्मदा ॥
 तेषां मध्येऽञ्जनाख्यस्य वनं खल्वपरान्तिकम् ।
 पीनायतविषाणास्या महाकाया बलाधिकाः ॥
 रक्तताल्वोष्ठजिह्वाश्च जायन्ते तत्र दन्तिनः ।
 कृष्णस्थली महीपाल आवन्त्योऽर्बुदनर्मदाः ॥
 तेषां मध्ये तु सौराष्ट्रं वनं नीलस्य कीर्तितम् ।
 कृष्णस्थली द्वारका । अर्बुदावन्तिनर्मदान्तरतः सौराष्ट्रकं
 वनमिति पराशरोक्तेः ।
 तस्य वंशे तु जायन्ते चण्डा वैकल्यदेहकाः ॥

सूक्ष्मा रूक्षत्वचश्चैव तथा शिक्षात्यजो गजाः ।

हिमवत्कालिकासिन्धुकुरुजाङ्गलमेव च ॥

तेषां पञ्चनदं मध्ये कुमुदस्य महद्वनम् ।

स्फुटिताग्रद्विजास्तत्र जायन्ते कवलद्विषः ॥

ध्यानशीलाश्च भूताश्च दुर्विधेयाश्च वारणाः ।

एतत्तत्त्वोक्तं च मतङ्गजानां कुलाष्टकं चैव वनाष्टकं च ।

अतः परं किं कथयामि तुभ्यं तन्मे वदस्वायतलोहिताक्ष॥इति ।

बार्हस्पत्यसंहितायां विशेषः । तदुच्यते—

वनानां मध्ये प्राच्यं कालिङ्गकमपरान्तिकं त्रीणि
वनानि शोभनानि । त्रयाणामपि प्राच्यं वनं शोभनम् । तत्र
कृतयुगोत्पन्ना ऐरावतकुलप्रसूतिसम्भवाः प्रायेण मृगमिश्रभद्र-
लक्षणा महाकायाः करिणो भवन्ति । नातिक्रोधनाः समुद्वेजिताः
सत्त्वं दर्शयन्ति । ते च वृक्षकवलैः कायोपचयातिशयेन मदाभि-
मुखाः कर्त्तव्याः । कालिङ्गके चापरान्तिके च त्रेतायुगोत्पन्ना
मन्दमहागजावयवा गजा मन्दाभिधानाः प्रायशो मृगावयवाः
सङ्कीर्णगजाः समुत्पद्यन्ते । नात्युदग्रा जलदप्रभा नातिमदाबुद्धि-
प्रियाश्च गजा भवन्ति । तथा च करुषदशार्णकमार्गरेयकाभिधा-
नेषु मध्यमा गजाः समुत्पद्यन्ते मृगमन्दजातयः । ते च मध्यमबला
मध्यमप्रमाणाः स्थूलरोमाविलशरीरा मन्दगतयः । तथा च सौराष्ट्रे
पाञ्चनदाभिधाने द्वापरयुगोत्पन्ना मृगमन्दगजान्वया मृगमाया
गजा भवन्ति । भीरवः कुत्सितमदा नातिचण्डा दुर्दमा दुर्वृत्ताश्च
एवंविधा गजाः समुत्पद्यन्ते । वनाच्च वनान्तरगजेषु दुर्वृत्तेषु धे-
नुकासम्पर्केण प्राच्यवनेऽपि कालिङ्गकेऽपि अपरान्तिकेऽपि ।

ह्रस्वासनश्च भीरुश्च बलवान् हीनमस्तकः ।

हीनाग्रभागो दुःशीलस्त्वसंहतशरीरभृत् ॥

गजलक्षणप्रकरणे गिरिनद्युभयचरगजलक्षणम् । ३५७

समुत्थितस्त्वनायामपरिणाहविवर्जितः ।

भारभीरुर्वालधिना तनुना श्रीविवर्जितः ॥

मृगस्वरूपो दीनश्च मृगजातिर्गजाधमः । इति ।

श्रेष्ठवनेष्वपि वनान्तरस्थदुर्गुत्तगजसम्पर्केण गजाधम उत्पद्यत इत्यर्थः ।

इति वनविशेषेण गजाविशेषलक्षणम् ।

अथ गिरिनद्युभयचरगजलक्षणम् ।

बार्हस्पत्यसंहितायाम्,

अतः परं प्रवक्ष्यामि लक्षणं गिरिचारिणाम् ।

तथा नदीचराणां च तथैवोभयचारिणाम् ॥

महाबला महाकायाः समस्तगुणसंयुताः ।

सुपाश्वीश्चरुदिग्धाङ्गा दृढपादा गतकलमाः ॥

उदग्रा निर्भयाश्चैव सल्लकीकवलप्रियाः ।

सदा घातविभिन्नाग्रदन्तदारितभूतलाः ॥

शार्दूलादिमहासच्चसंस्फोटतङ्कवर्जिताः ।

मदस्त्रावकृतोत्साहा दुर्दमा वारिभीरवः ॥

पांसुक्लीडारता नित्यं वृक्षोन्मूलनतत्पराः ।

विषाणचेष्टनासक्ताः शूरा गिरिधरा गजाः ॥

स्निग्धच्छाया नखैः स्निग्धैः पृथुपादा महोदराः ।

दीर्घहस्तविषाणाश्च छन्नगात्रापरास्तथा ॥

अस्थिरा भिन्नशीलाश्च खेदसन्तापनाशकाः ।

कराग्रस्फोटनिरताश्चीत्कारकरणाप्रियाः ॥

अनुदग्रा घनश्यामाः सीकरोद्गिरणप्रियाः ।

तौयकर्मणि निःशङ्कास्ते गजाश्च नदीचराः ॥

उभयेषु चरन्त्येते नदीपर्वतसानुषु ।

ये गजा हृष्टमनसस्ते भवन्त्यतिशोभनाः ॥ इति ।
इति गिरिनद्युभयचरगजलक्षणम् ।

अथ गजायुर्लक्षणम् ।

बार्हस्पत्यसंहितायाम्,
साम्प्रतं तव वक्ष्येऽहमायुर्लक्षणमुत्तमम् ।
आभ्यन्तरं च बाह्यं लक्षणं द्विविधं स्मृतम् ॥
आभ्यन्तरं योगसाध्यं बाह्यं किञ्चित् प्रलक्ष्यते ।
तेनान्तरं परित्यज्य बाह्यं लक्षणमुच्यते ॥
देहावयवसंस्थानि दश क्षेत्राणि दन्तिनाम् ।
छायासत्त्वसमायोगाद्भवन्ति द्वादशैव हि ॥
एकं हस्तगतं क्षेत्रं द्वितीयं वदनाश्रितम् ।
तृतीयं च विषाणस्थं चतुर्थं शिरसि स्थितम् ॥
पञ्चमं नयनस्थं च षष्ठं कर्णाश्रितं भवेत् ।
कण्ठस्थं सप्तमं चैव अष्टमं गात्रसंस्थितम् ॥
नवमं चोरो विज्ञेयं शेषाङ्गस्थं द्विपञ्चकम् ।
एकादशं च कान्तिस्थं द्वादशं सत्त्वसंस्थितम् ॥
एवं द्वादश क्षेत्राणि मातङ्गानां भवन्ति हि ।
द्वादशैव दशा ज्ञेया दशवर्षाभिलक्षिताः ॥
विंशोत्तरं वर्षशतं भद्रस्यायुः प्रकीर्तितम् ।
अब्दान्यशीतिर्मन्दस्य चत्वारिंशन्मृगस्य च ॥
मिश्रस्य चायुषः सङ्ख्या जातिभावेन जायते ।
प्रदेशजातितत्त्वज्ञो जातिं समुपलक्षयेत् ॥
सर्वैः क्षेत्रैस्तु सम्पूर्णः सम्पूर्णायुर्गजो भवेत् ।
हीनैश्च हीयते चायुर्यत्प्राग्वदभिधीयते ॥

गजलक्षणप्रकरणे गजस्यायुरादिलक्षणानि । ३५९

दशाब्दानां क्षयं कुर्याद्धस्तो लक्षणवर्जितः ।
 विंशत्यब्दविनाशश्च हीने क्षेत्रद्वये भवेत् ॥
 क्षेत्रत्रये विहीने च त्रिंशदब्दपरिक्षयः ।
 चत्वारिंशत्समानाशो हीने क्षेत्रचतुष्टये ॥
 समा सम्बत्सरः ।
 पञ्चाशदब्दा हीयन्ते हीने तु क्षेत्रपञ्चके ।
 षट्क्षेत्रहीनतायां तु षष्टिवर्षविनाशनम् ॥
 सप्तत्यब्दविनाशाय सप्तक्षेत्रविहीनता ।
 अशीतिरष्टभिर्हीनैर्वर्षाणां च विनश्यति ॥
 नवतिर्नवभिर्हीनैः क्षेत्रैर्नाशं प्रयाति च ।
 दशभिश्च तथा हीनैर्नश्यत्यब्दशतं ध्रुवम् ॥
 दशोत्तरं चाब्दशतं हीना छाया विनाशयेत् ।
 विंशोत्तरं चाब्दशतं हीने सत्त्वे विनश्यति ॥
 एवं दशाब्दनाशं तु क्षेत्रं कुर्यादलक्षणम् ।
 एवमायुःक्षयं विद्याद्गजस्य गजकोविदः ॥
 सामान्यलक्षणं हेतु जीवितस्य परीक्षणे ।
 विशेषलक्षणं यावद्ब्रह्मलक्षणजातितः ॥
 एवमुद्देशमात्रेण गजायुर्लक्षणं तव । इति ।
 कथितमिति शेषः ।

इत्यायुर्लक्षणम् ।

अथ दोषनाशकलक्षणम् ।

बार्हस्पत्यसंहितायाम्,
 नखाः स्निग्धाः सिताः शस्ता विंशतिस्तु नरेश्वर ।
 अष्टादश च नागस्य शेषास्त्वशुभसंज्ञिताः ॥

पाददोषक्षयं कुर्यान्नखानां शुभलक्षणम् ।
 पादानां लक्षणं चैव गात्रदोषहरं भवेत् ॥
 पुष्करस्य गुणो दोषान्नाशयत्यङ्गुलिस्थितान् ।
 लक्षणं त्वङ्गुलिगतं करदोषविनाशनम् ॥
 हस्तस्य लक्षणं सम्यक् दन्तदोषं प्रणाशयेत् ।
 दन्तयोर्लक्षणं हन्ति दोषान् बाहित्यसंश्रितान् ॥
 बाहित्यलक्षणैः सम्यक् नेत्रदोषक्षयो भवेत् ।
 नेत्रयोर्लक्षणं हन्ति दोषांस्तालुसमाश्रितान् ॥
 सृक्किदोषविनाशश्च क्रियते तालुलक्षणैः ।
 सृक्किणीलक्षणं कुर्यात्सगदो दोषनाशनम् ॥
 कपोलकटदोषं च नाशयेत्सगदो गुणः ।
 निर्याणवातकुम्भानां दोषघ्नः कटयोर्गुणः ॥
 कुम्भदोषविनाशाय तेषामेव गुणो भवेत् ।
 कर्णदोषविनाशस्तु क्रियते कुम्भलक्षणैः ॥
 कण्ठदोषविनाशाय कर्णलक्षणमेव हि ।
 आसनस्य हि ये दोषास्तान् हरेत्कण्ठजो गुणः ॥
 वंशदोषक्षयकर आसनस्य गुणो भवेत् ।
 गुणा घ्नन्ति च वंशस्य दोषान् तल्पलसंश्रितान् ॥
 तल्पलः पृष्ठवंशोभयपार्श्वप्रदेशः ।
 पश्चिमासनदोषघ्नं लक्षणं तल्पलाश्रितम् ॥
 कुक्षिपेचकदोषघ्नं पश्चिमासनलक्षणम् ।
 गुणाः पेचककुक्षिस्थास्तुच्छदोषविनाशनाः ॥
 मेढूदोषक्षयं कुर्यात्पुच्छलक्षणमेव हि ।
 मेहनस्य गुणो हन्ति दोषांश्चैवापराश्रितान् ॥
 अण्डकोशगतं दोषमपरालक्षणं हरेत् ।

गजलक्षणप्रकरणे दोषघ्नादिलक्षणम् । ३३१

नाभिदोषक्षयं कुर्यादण्डकोशस्य लक्षणम् ॥
 नाभेर्गुणैश्च हन्यन्ते दोषाः स्तनसमाश्रिताः ।
 उरोमणिगतान् दोषान्नाशयेत्स्तनलक्षणम् ॥
 चित्रुकस्य हरेदोषानुरोमणिगुणोदयः ।
 यथा दोषक्षयो राजन् लक्षणैः क्रियते शुभैः ॥
 एवं दोषातिरेकोऽपि प्रदेशगुणनाशनः ।
 प्रदेशोऽनन्तरस्यैव प्रदेशस्य गुणान्वितः ॥
 कुरुते दोषनाशं हि स दोषो गुणनाशनम् ।
 करकुम्भविषाणाक्षिकर्णलक्षणसंयुतः ॥
 सर्वैर्नखैः शुभैरन्यैर्लक्षणैश्च शुभो गजः । इति ।

इति दोषघ्नलक्षणम् ।

अथ गजमानलक्षणम् ।

बार्हस्पत्यसंहितायाम् ,
 उत्सेधायामनाहानां साम्प्रतं कथयाम्यहम् ।
 समतन्तुसमायुक्तं सूत्रं कृत्वा सुवर्तितम् ॥
 सुप्रशस्ते दिने नित्यं मानं कुर्वीत मानवित् ।
 सप्तारत्निर्गजेन्द्राणां प्रधानकुलजन्मनाम् ॥
 आसनं यावदुत्सेधस्तलसन्धिस्तु कीर्तितः ।
 तलसन्धिर्यावदासनमुत्सेध इति सम्बन्धः । तलसन्धिः
 तले पादतले सन्धिः सन्धानं संस्थानं यस्य सः । पादतलमार-
 भ्यासनपर्यन्तं सप्तारत्निरुत्सेधो द्रष्टव्य इत्यर्थः ।
 पेचकात्प्रतिमानं तु आयामो रत्नयो नव ॥
 मध्यदेशे तथा नाहो दशरत्निः प्रकीर्तितः ।
 मानमेतद्धि भद्रस्य मुनिभिः परिकीर्तितम् ॥
 सप्तमेन तु भागेन हीनं मन्दस्य जायते ।

मन्दाद्धीनं मृगाख्यस्य षड्भागेन प्रकीर्तितम् ॥
 एवं क्रमेण योक्तव्यं मानं मानविशारदैः ।
 किञ्चिन्न्यूनेऽधिके वापि न दोषः प्रतिपद्यते ॥
 दोषाणां च गुणानां च वृद्धिरेव फलप्रदा । इति ।

इति गजमानलक्षणम् ।

अथ क्षेत्रलक्षणम् ।

पालकाप्ये गजहृदये,
 क्षेत्राणि हस्तौष्ठमुखं दन्तौ शीर्षं च चक्षुषी ।
 कर्णौ ग्रीवा च गात्रं च वक्षः कायश्च भेदतः ॥
 एतानि दश क्षेत्राणि दश दशा तत्र यदङ्गं शुभाशुभलक्ष-
 णयुतं यत्क्षेत्रान्तर्गतं तदशायामेव तत् शुभाशुभफलं भवति ।
 तथा च—

पालकाप्ये गजहृदये ,
 दशायां च तदाख्यातं प्रभूतमिति सूरिभिः ।
 लक्षणं दाक्षिणाङ्गस्थं हस्तिनः पुण्यपापदम् ॥
 तथा वामाङ्गं तच्च हस्तिन्याः फलदं मतम् ।
 दशायां लक्षणं प्रभूतं फलदमिति सम्बन्धः । लक्षणविष-
 ये विशेषोऽपि स्मर्यते—

तत्रैव,

महद्वक्तं भवेद्यच्च लक्षणं तन्महाफलम् ।

यदल्पमप्रकाशं च तदल्पफलदं मतम् ॥

मध्यमेन फलं मध्यं लक्षणेन समादिशेत् ।

शुभाशुभेन मिश्रेण बहुत्वेनादिशेत्फलम् ॥ इति ।

इदं च गजलक्षणफलं राज्ञां भवति । करेणुलक्षणफलं च

गजलक्षणप्रकरणे क्षेत्रादिलक्षणम् ।

३६३

राज्ञः स्त्रीणाम् । तदप्युक्तम्—

पालकाप्ये गजहृदये,

लक्षणाच्च गजाङ्गस्थात्फलं भूमिभुजां मतम् ।

फलं भूपावरोधानां करेण्वङ्गस्थलक्षणात् ॥ इति ।

गजानामशुभलक्षणमपि राजारोहणे शुभफलदं भवति ।

तदुक्तम्—

पालकाप्ये गजहृदये,

कदाचिच्छुभदं च स्याद्गजानामप्यलक्षणम् ।

शुभकर्माणमासाद्य राजानमथ वा द्विजम् ॥

यथा हि सर्वसरितः समुद्रं समुपेत्य हि ।

स्वरसेन वियुज्यन्ते भवन्ति लवणाम्भसः ॥

एवमासाद्य भर्तारं बहुलक्षणलक्षितम् ।

भवन्ति बाधितानीह दुर्लक्षणफलानि च ॥

राजारूढे च यानि स्युः पापचिह्नानि हस्तिनाम् ।

विद्यात्तान्यफलान्येवं गीयते सोमसूनुना ॥

राजाधिरूढस्य गजस्य यानि

भवन्ति पापानि तु लक्षणानि ।

सर्वाणि तानि प्रलयं प्रयान्ति

राजा हि लोके परमं पवित्रम् ॥ इति ।

इति क्षेत्रलक्षणम् ।

अथ छायालक्षणम् ।

बार्हस्पत्यसंहितायाम्,

सर्वेषामेव नागानां छायालक्षणमुत्तमम् ।

तद्यथा जायते यस्य तत्तथैवाभिधीयते ॥

सत्त्वांशकत्वाद्भद्रस्य पाटला भवति प्रभा ।
 नवपूगफलच्छाया स्निग्धा तनुतनूरुहा ॥
 तथा तमोऽशकत्वाच्च कृष्णा मन्दस्य जायते ।
 तरुणाम्बुदसङ्काशा स्थूलकृष्णकचाविला ॥
 रजोऽशकत्वाच्च तथा मृगस्यापि हि धूसरा ।
 मलिनाम्बुदसङ्काशा रूक्षा तनुतनूरुहा ॥
 एवं छायाविशेषास्तु भद्रादीनां मयोदिताः ।
 छाया सम्मिश्रभावाच्च मिश्रा भवति दन्तिनाम् ॥
 सत्त्वं रजस्तमश्चेति क्रमोऽयं श्रूयते किल ।
 भद्रमन्दमृगाणां च क्रमेणैव हि युज्यते ॥
 तथैव यत्त्वया प्रोक्तं यतो मन्दस्तमोऽशकः ।
 रजोऽशको मृगश्चेति ममेदं वक्तुमर्हसि ॥
 तच्छ्रुत्वा वचनं तस्य प्रत्युवाच बृहस्पतिः ।
 वनजातिगुणैरेव भद्रः श्रेष्ठो नरोत्तम ॥
 तमोऽशकत्वं मन्दस्य ते यदुक्तं निबोध मे ।
 दुर्गतित्वं तथाऽऽलस्यं निद्रालुत्वं च मूढता ॥
 गम्भीरवेदिता चैव दुष्टत्वं च तमोगुणाः ।
 एते मन्दस्य जायन्ते तेन मन्दस्तमोऽशकः ॥
 तेजस्विता च चण्डत्वं चञ्चलत्वं तथैव च ।
 शीघ्रत्वं क्रीडितत्वं च तथा चोत्तानवेदिता ॥
 एते रजोगुणा राजन्मृगस्तेन रजोऽशकः ।
 धैर्यं स्थैर्यं पटुत्वं च विनीतत्वं सुकर्मता ॥
 अन्वर्थवेदिता चैव भयस्थानेषु मूढता ।
 सुभगत्वं च धीमत्त्वं सत्त्वस्यैते गुणाः स्मृताः ॥
 अतः सत्त्वांशको राजन् भद्रजातिरुदाहृतः । इति ।

गजलक्षणप्रकरणे छायालक्षणम् ।

३६५

हस्तिहृदयप्रबन्धे,

भूखाग्न्यम्बुमरुज्जाता भवेच्छाया विसाशिनाम् ।
 प्रशस्ता चाप्रशस्ता च सफला निष्फलापि च ॥
 छायायाः सम्भवः पूर्वं परतः परितः प्रभा ।
 छायाया हि वृत्तं देहं प्रभा तत्परतः स्थिता ॥
 वर्णमात्रमतश्छाया प्रभा वर्णप्रकाशिनी ।
 उत्कृष्टे लक्ष्यते छाया निकृष्टे भा प्रकाशते ॥
 स्निग्धता सान्द्रता स्थैर्यं व्यक्ता च शुभवर्णता ।
 दीप्तता चेति कथिताश्छायायाः षड्गुणा बुधैः ॥
 लक्षणानि तु नागानां पापानि च शुभानि च ।
 छायावशात्फलन्त्येव छायायामतिलक्षणम् ॥
 यस्य स्यालक्षणं भद्रं छाया भद्रा भवेन्न तु ।
 नैवासौ शुभदो हस्ती छायोपहतलक्षणः ॥
 पापलक्षणयुक्तोऽपि शुभच्छायायुतो गजः ।
 फलं लक्षणजं हित्वा छायाफलमवाप्नुयात् ॥
 नीराजनेऽभिषेके च ध्वजोच्छ्राये रणोदये ।
 तेषु तेषु च कालेषु भवेच्छायावलोकनम् ॥
 वक्षसि प्रतिमाने च कुम्भकर्णकटेषु च ।
 निर्याणमस्तकस्थाने वेष्टयोश्च कपोलयोः ॥
 पिण्डिकाजघनाभोगे तेषु तेषु पदेषु च ।
 प्रोदितेषु प्रधानेषु छायाया वीक्षणं भवेत् ॥
 शस्यते पार्थिवी छाया वन्हिजा जलजापि च ।
 नेष्यते व्योमजा छाया मातरिष्वभवास्य च ॥

१ हस्तिनाम् ।

पार्थिवी स्निग्धगम्भीरा सर्ववर्णा विभाव्यते ।
 छाया ह्यासां च रक्ता च स्निग्धजम्बूनिभाग्निजा ॥
 छाया नीलाम्बुदाभासा स्निग्धा सलिलसम्भवा ।
 अव्यक्तपुरुषा खस्य छायावगमने तथा ॥
 ध्वस्ता रूक्षा च वायव्या भस्माभा निष्प्रभा तथा ।
 एताश्छायाः परीक्षयाः स्युर्मातङ्गे राजपूजिते ॥
 नीलाम्बुजेन्द्रनीलाभा नीलाञ्जननिभापि च ।
 काप्युक्ता पार्थिवी छाया सुभिक्षक्षेमकारिणी ॥
 बालार्कपद्मकिञ्जल्कशक्रगोपकसन्निभा ।
 ज्वालाभा तप्तहेमाभा बन्हिजा विजयप्रदा ॥
 छाया मणिपयःशङ्खकुन्दरूप्यविसद्युतिः ।
 सोमाख्यया प्रतीता च भर्तुरर्थप्रदा सदा ॥
 जलबुद्बुदसङ्काशा धूम्रा च द्युतिरस्थिरा ।
 जिह्वा च व्योमजा छाया नित्योद्वेगकरी मता ॥
 सर्ववर्णैरुपेतापि निष्प्रभा भस्मसन्निभा ।
 विच्छिन्ना विकृता छाया वायव्यार्थक्षयावहा ॥
 वैरिञ्ची वैष्णवी शाक्री तथा चैव हि शाङ्करी ।
 कौमारी राक्षसी सर्पि गान्धर्वी च तथाऽऽसुरी ॥
 पैशाची चेति याश्चन्याश्छाया दिव्याः क्वचिच्छुभाः ।
 भूतोक्तलक्षणं तासामभेदान्नेह कीर्तितम् ॥
 तेजोऽतिसक्ता भद्रस्य पाटला भवति प्रभा ।
 छाया रक्तारुणरुचिः पक्वपूगनिभापि वा ॥
 कृष्णा वा मन्दकरिणश्छाया च मृगहस्तिनः ।
 मलिनाम्बरधूम्रैव गीर्वाणगणदर्शनात् ॥ इति ।
 इति छायालक्षणम् ।

गजलक्षणप्रकरणे वर्णलक्षणम् ।

३६७

अथ वर्णलक्षणम् ।

बार्हस्पत्यसंहितायाम्,

अत ऊर्ध्वं प्रवक्ष्यामि गजानां वर्णलक्षणम् ।

आहारस्य विशेषेण वातपित्तकफैस्तथा ॥

देशजातिगुणैश्चैव बीजयोनिवशेन च ।

ग्रहालोकननक्षत्रलग्नराशिवशेन च ॥

पूर्वकर्मवशाच्चापि धातूनां च विपर्ययात् ।

भवन्ति कारणैरेभिर्वर्णा नानाविधा नृप ॥

दिव्यसत्त्वाः शुभैर्भेदैस्त्रिविधास्ते भवन्ति हि ।

सिन्दूरशङ्खचैडूर्यविशुज्जाम्बूनदप्रभाः ॥

इन्द्रनीलोत्पलादित्यहरितालनिभाश्च ये ।

अतिश्वेताश्च रक्ता ये शुक्रवर्हिणसप्रभाः ॥

वर्हिणो मयूरः ।

एते देवगजाः सर्वे भूतले न भवन्ति हि ।

दैवयोगाद्वने प्राच्ये तेषां कश्चिद्यदा भवेत् ॥

वन्दनीयश्च पूज्यश्च नासौ ग्राह्यो नराधिपैः ।

दिव्यवर्णास्त्वमे प्रोक्ताः प्रशस्तान् शृणु साम्प्रतम् ॥

लोहितश्चैव कृष्णश्च श्यामो वर्णत्रयं शुभम् ।

स्निग्धच्छायासमायुक्तं भवेद्भूतलदन्तिनाम् ॥

गोशृङ्गाङ्गारभस्मास्थिपङ्कमाञ्जिष्ठसन्निभाः ।

म्लानपुष्पसवर्णाश्च गजास्त्वेतेऽतिनिन्दिताः ॥

एवं वर्णविशेषास्तु कथितास्तव सुव्रत ।

गजमेकादशगुणं वक्ष्यमाणं निबोध मे ॥

मधुसन्निभदन्तश्च श्यामो मधुनिभेक्षणः ।

उदरे पाण्डुवर्णश्च वज्रे च कमलप्रभः ॥

द्विरेफसमवालश्च कुन्देन्दुसदृशैर्नखैः ।
 द्विरेफो भ्रमरः । बालाः पुच्छस्थाः केशाः ।
 चूतपल्लवमेद्वश्च शेषेष्वङ्गेषु पीतकः ॥
 विचित्रं च मुखं यस्य रक्तैः श्वेतैश्च बिन्दुभिः ।
 स नागो गजयूथानां मध्ये राजा तु जायते ॥
 तं प्राप्य नृपतिर्मुक्ते सागरान्तं महीतलम् ।
 यो वै सवर्णसंस्थानः स गजो गजनाशनः ॥
 मुखे मेद्रे च हस्ते च कर्णोदरशिरःसु यः ।
 केशैः शुभ्रैश्च पृथुलैर्विन्दुभिः परिमण्डलैः ॥
 सवर्णो यो भवेद्वर्णः किलासः सोऽभिधीयते । इति ।
 हृदयप्रबन्धे,
 तत्रापि श्वेतवर्णेन शुक्लवर्हमणित्विषा ।
 शुद्धहेमरुचा चेतां सुरार्हा न नरेषु वा ॥
 नृणां तु हृदयाः कृष्णाः श्यामाश्च करिणः स्मृताः ।
 स्वे स्वे वर्णे च सुस्निग्धा निःसन्दिग्धाश्च शंसिताः ॥
 हरिर्मधुसवर्णः स्यात्कृष्णश्चाञ्जनसन्निभः ।
 न कालो न हरिर्नागो मध्यमः श्याम इष्यते ॥
 एतेषु च त्रिवर्णेषु हरिवर्णो वरो मतः ।
 मध्यमः श्यामवर्णश्च कनिष्ठः कृष्णविद्युतिः ॥
 श्वेतैस्तुनूरुहैराप्तः समन्तादेककूपजैः ।
 सूक्ष्मबिन्दुचितो हस्ती हरिवर्णो महावरः ॥ इति ।
 इति वर्णलक्षणम् ।

अथ गन्धलक्षणम् ।

हेमाद्रौ हृदयप्रबन्धे,

१ इताः युक्ताः ।

गजलक्षणप्रकरणे गन्धादिलक्षणम् । ३६९

आस्याक्षिकुम्भकर्णेषु मदनिःश्वासवायुषु ।
 शकृद्वमथुमूत्रेषु गन्धान् समुपलक्षयेत् ॥
 वमथुर्गजकरसीकरः ।
 इष्टगन्धान्निषेवेत वारणानवनीश्वरः ।
 अनभिप्रेतगन्धांश्च यत्नतः परिवर्जयेत् ॥
 सर्पिर्मधुधरालाजादधिक्षीरानुरूपकः ।
 धरा मृत्तिका ।
 मालतीकेतकीजातीचन्दनादिकसौरभः ॥
 वचासवफलामोदगन्धो नागस्य सम्पदे ।
 असृङ्मूत्रशकृत्पूयवसाकुणपकुत्तिसतः ॥
 कुणपः शवः ।
 पक्षिनीडपलाण्डादिसप्तपर्णादिसन्निभः ।
 खरोष्ट्रसूकरसमः श्वानमेपादिसन्निभः ॥
 मीनमत्कुणतुल्यश्च गन्धो नागस्य दुःखदः ।
 आमोदवासितजला ये च गेहेषु वारणाः ॥
 ते न भीतिभिरिष्यन्ते सागरान्तधराशुजाम् ।
 ये आमोदवासितजलास्ते गजा भूशुजां भयाय न भव-
 न्तीत्यर्थः । कुत्तिसतगन्धास्तु भयाय ज्ञेया इत्यर्थः ।

इति गन्धलक्षणम् ।

अथ निःश्वासलक्षणम् ।

बार्हस्पत्यसंहितायाम् ,
 अतः परं प्रवक्ष्यामि निःश्वासस्य तु लक्षणम् ।
 निःश्वासो द्विविधो ज्ञेयः शुभश्चैवाशुभस्तथा ॥
 शुभः सुरभिगन्धः स्याद्दुर्गन्धस्त्वशुभो मतः ।
 विशेषेण पुनश्चैव लक्षणं चास्य कीर्त्यते ॥

सूक्ष्मता दीर्घता चैव समता च सुगन्धिता ।
 सौकुमार्यं मृदुत्वं च निःश्वासस्य तु षड्गुणाः ॥
 स्थूलता ह्रस्वता चैव दुर्गन्धत्वं तथोष्णता ।
 पारुष्यं विषमत्वं च दोषाश्चापि भवन्ति षट् ॥ इति ।
 इति निःश्वासलक्षणम् ।

अथाऽऽलोकितलक्षणम् ।

बार्हस्पत्यसंहितायाम्,
 अतः परं प्रवक्ष्यामि गजालोकितलक्षणम् ।
 स्निग्धं स्थिरं च सौम्यं च वारिजोत्फुल्लतारकम् ॥
 सलक्षं प्रतिनागं तु प्रेक्षितं करिणां शुभम् ।
 उद्विग्नं चञ्चलं दीनमविकासिततारकम् ॥
 ऊर्ध्वाधःपार्श्वदृष्टिं च निर्लक्षं निन्दितं भवेत् । इति ।

इत्यालोकितलक्षणम् ।

अथ गतिलक्षणम् ।

बार्हस्पत्यसंहितायाम्,
 अतः परं प्रवक्ष्यामि मातङ्गगतिलक्षणम् ।
 समा च लघुपादा च वेगेऽप्यतिशुभा मता ॥
 दीर्घक्रमा मुखोत्क्षिप्ता गात्रसञ्चारहारिणी ।
 शुभलक्षणसंयुक्ता पुरुषस्य गजस्य च ॥
 मातङ्गवृषसिंहानां गतितुल्या शुभा गतिः ।
 अत्र मातङ्गवृषसिंहानां गतितुल्या गतिः पुरुषस्य शुभा,
 वृषसिंहानां गतितुल्या गतिर्गजस्य शुभेति विभज्य व्याख्येय-
 म् । अन्यथा—

अतः परं प्रवक्ष्यामि मातङ्गगतिलक्षणम् ।

गजलक्षणप्रकरणे गत्यादिलक्षणम् । ३७१.

इत्यादिना गजगतिलक्षणकथनप्रस्ताव एव मातङ्गगतितु-
ल्या गजस्य शुभेति विरोधः प्रसज्यते । एवं चाविरोधः । ननु
अतः परं प्रवक्ष्यामि मातङ्गगतिलक्षणम् ।

इत्यादिना गजगतिलक्षणमुपक्रम्य मध्ये पुरुषगतिलक्ष-
णमुक्त्वा,

कथितं तव राजेन्द्र गजानां गतिलक्षणम् ।

इत्युपसंहृतम् । एवं सति उपक्रमोपसंहारभङ्गः स्यादिति
चेत्, न । गजगतिलक्षणकथनप्रसङ्गात्पुरुषगतिलक्षणमुक्तमिति न
विरोधः । आर्षत्वाच्च । न हि ऋषीणां नियोगः कर्तुं शक्य-
त इति ।

क्लेशचालितगात्रा या विषमा सुलघुक्रमा ॥

वेगेऽपि मन्दसञ्चारा विशेषान्दोलितासना ।

मृगस्य कृकलासस्य जम्बूकस्य खरस्य च ॥

गमनेन समा या तु साऽधमा दन्तिनां गतिः ।

कथितं तव राजेन्द्र गजानां गतिलक्षणम् ॥ इति ।

हृदयप्रबन्धे,

शृगालकृकलासादिसमाना विकटा ऽसमा ।

उद्धूता स्वलिता वक्रा सङ्कीर्णा नेष्यते गतिः ॥ इति ।

इति गतिलक्षणम् ।

अथ वेगलक्षणम् ।

बार्हस्पत्यसंहितायाम्,

साम्प्रतं च यथाशास्त्रं कथ्यते वेगलक्षणम् ।

तिसृणामपि जातीनां शृणुष्ववहितो भव ॥

न बालं च न वृद्धं च द्विपञ्चपदसंस्थितम् ।

गजोत्थानसहोत्थानं नरवेगेन धावितम् ॥
 द्विपञ्चपदसंस्थितं दशपदस्थितम् । गजोत्थानसहोत्थानं
 गजधावनसमसमयधावितम् ।

पञ्चाशत्क्रममात्रे तु यस्तु गृह्णाति वारणः ।
 कोपाविष्टेन मनसा स वेगेनोत्तमो मतः ॥
 यस्तु गृह्णाति वेगेन नरं सप्तपदान्तरम् ।
 पदानां शतमात्रे तु स मध्यमजवो भवेत् ॥
 यस्तु पञ्चदशस्थं हि नरं गृह्णाति चोदितः ।
 पदानां तु शते सार्धे स हीनजव उच्यते ॥
 शतद्वयं वा धनुषां गच्छेदुन्नमिताननः ।
 द्वात्रिंशता च मात्राभिः स उत्तमजवो भवेत् ॥
 मात्रालक्षणं च पुरुषलक्षणप्रकरणे निमेषलक्षणकथनावसरे
 प्रागभिहितमतो नेहोच्यते ।

पञ्चाशता च मात्राभिर्यो याति च शतद्वयम् ।
 स मध्यमोऽधमो ज्ञेयो मात्राणां च शतद्वयात् ॥
 एवं परीक्ष्यते राजन् वेगो वीथीषु दन्तिनाम् । इति ।
 हृदयप्रबन्धे,

द्वात्रिंशत्सङ्ख्यमात्राभिर्यो याति धनुषां शतम् ।
 स उत्तमगतिर्नागो गतिज्ञैः परिनिष्ठितः ॥
 मात्रापञ्चाशता मध्यो हीनोऽशीत्या च गच्छति । इति ।
 इति वेगलक्षणम् ।

अथ शब्दलक्षणम् ।

बार्हस्पत्यसंहितायाम्,
 स्थानान्यष्टौ नृपते भवन्ति शब्दस्य वारणेन्द्राणाम् ।
 ताल्वोष्ठशिरःकरजिह्वामूलं गलकपौलौ च ॥

गजलक्षणप्रकरणे शब्दलक्षणम् ।

३७३

गम्भीरसौम्यदृष्टाः स्वस्थाश्च गर्जितास्तथा स्निग्धाः ।
 नादाः शुभा नराधिप षडेव कथिता गजेन्द्राणाम् ॥
 चत्वारस्त्वशुभास्ते रौद्राः क्षयभयशोकसङ्गमोत्पन्नाः ।
 एवं शुभाशुभमता दशप्रकाराः स्वरा ज्ञेयाः ॥
 अन्येऽपि वक्त्रकर्णगतानिलास्फालनोद्भवा बहवः ।
 शब्दा भवन्ति करिणां शुभाशुभं तैर्न सम्भवति ॥
 निःश्वसितचञ्चुकायितरुक्षितकूजितखरोष्ठनादनिभाः ।
 वायसजम्बुककपिकाष्ठभङ्गसदृशा रवास्त्वशुभाः ॥
 ज्ञेयानि शुभानि सदा मृदङ्गजीमूतदुन्दुभिनिभानि ।
 पोतायितफेनायितगर्जितहसितानि नागानाम् ॥
 पोतायितं च ताल्वोष्ठसम्भवं गर्जितं च कण्ठेन ।
 जिह्वामूलसमुत्थं फेनायितमित्यभिख्यातम् ॥
 हसितं कपोलजनितं पुष्करविवरोद्भवं च नागानाम् ।
 भवति धनधान्यवाहनभूलाभकरं नरेन्द्रस्य ॥
 हस्तेन मृदङ्गरवं कर्णाभ्यां दुन्दुभिनिःस्वनं चैव ।
 दर्दुररवं गलेन च करोति यो जयकरः स गजः ॥
 सर्वस्थानसमुत्थाः शब्दा नरनाथ वारणेन्द्राणाम् ।
 आचार्यैः सर्वैस्ते बृंहितसंज्ञाः शुभास्तु विज्ञेयाः ॥
 एते च जयपराजयकथनसमर्था भवन्ति भूपानाम् ।
 गर्हितशुभप्रदेशस्था नोपरिवर्द्धिता नादाः ॥
 शुष्कवृणकाष्ठकण्टकवल्मीकास्थिश्मशानदुष्टासु ।
 पाषाणाङ्गारादिषु भूमिषु यदि संस्थिताः करिणः ॥
 बृंहन्ति हीनलक्षणमसकृद्भर्तुस्तदा जयो नास्ति ।
 जयदास्तु शार्दूलादिशरभोद्देशस्थिता नित्यम् ॥
 स्पृशति कराग्रेण यदा नराधिपस्य विजयस्तदा राजन् ।

सेनामध्ये च यदा बृंहति शार्दूलवद्भजो हृष्टः ॥
 भवति स्वसैन्यस्य तदा विजयः सङ्ख्ये नरेन्द्रस्य ॥
 सङ्ख्यः सङ्ग्रामः ।
 कलहंसनादमधुरं किञ्चिच्चोत्क्षिप्तपुष्करस्तु यदा ।
 बृंहति वारणनाथस्तदा जयं नरपतिर्लभते ॥
 दशनविवर्जितहस्तस्तुरङ्गगम्भीरशङ्खनादसमः ।
 बृंहति यदा च हस्ती तदा तु विजयो भवेद्भर्तुः ॥
 मुखविवरकपोलगतं बृंहत्यसकृद्भजो यदा हृष्टः ।
 मधुरं गजहसितं तज्जयप्रदं भवति भूपानाम् ॥
 क्रौञ्चरवं हंसरवं नागो हि बृंहितं यदा कुरुते ।
 एतदपि नागहसितं जयप्रदं भवति भूपानाम् ॥
 गर्जति कण्ठेन यदा यथा घनो वारणः प्रहृष्टमनाः ।
 मुखरन्ध्रनिविष्टकरस्तदा जयो जायते भर्तुः ॥
 जलधरगृहीतसलिलं ससीकरं बृंहितं यदा कुरुते ।
 भवति तदा नरनाथस्य शत्रुविनाशः सुखेनैव ॥
 कथितान्येतानि मया शुभानि गजबृंहितानि नरनाथस्य ।
 अशुभानि च नागानामतः परं सम्प्रवक्ष्यामि ॥
 सङ्कोचायितलपनो वराहघुषितवान्निःस्वनं कुरुते ।
 यदि नागो भवति भयं तदा रणे नरपतिबलस्य ॥
 भूतलविस्तृतहस्तो नदति यदा धरणिकण्ठनादसमम् ।
 नरपतिराष्ट्रविनाशो भवति तदा शत्रुसैन्यकृतः ॥
 जायेत विजयविघ्नः शीतं पुरराष्ट्रपीडनं च तथा ।
 मदमुदितकरः खरवत् स निःस्वनं यदि करी कुरुते ॥
 बलिभुङ्क्तिःस्वनसदृशं यदि बृंहति विनमिताननो हस्ती ।
 म्रियते तदास्य यन्ता मासस्यान्ते चतुर्थस्य ॥

गजलक्षणप्रकरणे शब्दलक्षणम् ।

३७५

बलिभुक् श्वा ।

भूमौ बलितनिवेशिताशिथिलकरो बृंहति च यदा करुणम् ।

मीलितलोचनयुक्तो भर्तृविनाशं तदा कुरुते ॥

सततं दुःखितहृदयो रोगाणामागमं रिपुभयं च ।

खरपारावतरुतसमबृंहितमुखरः करी कुरुते ॥

रुक्षं नादं बृंहत्यसकृत्सन्ध्याद्वये यदा हस्ती ।

हस्तिपसहितश्च तदा स एव पञ्चत्वमुपयाति ॥

आघ्राताननविवरो बृंहति च यदा सुदुःसहं दन्ती ।

सहसाभिघातजनितस्तदा भयं भवति भूपानाम् ॥

चीत्कारं यदि कुरुते परुषं सङ्ग्रामकल्पितो हस्ती ।

धरणीतलन्यस्तकरस्तदा भयं जायते भर्तुः ॥

पातारं सैन्यपतिं कुद्धो भीत इव यः स्वनं कुरुते ।

गजपरिवर्जितमुखः स नाशयेद्वारणः सङ्क्षये ॥

अशनिस्फूर्जितसदृशं द्विरदो यदि बृंहते रणारम्भे ।

धरणीतलगतवदनस्तदा जयो नास्ति भूपस्य ॥

निःश्वसति दीनवदनो जम्बुकनादानुकारिकृतशब्दः ।

यो नागो रणसमये न तस्य भर्त्ता जयं लभते ॥

यः किङ्किणीस्वनसदृशं नादं करोति कुपितोऽपि ।

त्याज्योऽसौ नरपतिना सन्तापक्रियाकरो भवति ॥

हर्षिततनूरुहो यदि बृंहति पर्यश्रुलोचनो हस्ती ।

पीलुपतियातृनाशं तदा कुरुतेऽवश्यमेवासौ ॥

पीलुर्हस्ती ।

वामान्दोलितचरणो यदा करी बृंहते सनिःश्वासम् ।

आलानगतः कुरुते तदा क्षयं यातृपीलुपतेः ॥

एवं प्रकृतिस्था यदि मतङ्गजा बृंहितानि कुर्वन्ति ।

३७६

वीरमित्रोदयस्य लक्षणप्रकाशे

आत्यन्तिकानि राज्ञस्तान्येव भवन्ति नान्यानि ॥ इति ।

इति शब्दलक्षणम् ।

अथावर्त्तलक्षणम् ।

हृदयप्रबन्धे,

आवर्त्तः षट्प्रदेशेषु त्वग्जो दशनभङ्गजः ।

केशजः पक्ष्मजातश्च बालजो रोमजोऽपि च ॥

केशरोमभवौ शस्तौ दन्तकल्पनजः शुभः ।

शोकानर्थप्रदाः प्रोक्तास्त्वग्जपक्ष्मजबालजाः ॥

भूमिदो रोमजावर्त्तो केशावर्त्तो जयप्रदः ।

दन्तभङ्गभावावर्त्तः सुतदारप्रदस्तथा ॥

कर्त्तनः पक्ष्मजावर्त्तस्त्वग्जातश्चामयप्रदः ।

व्रणकृद्बालजावर्त्तः शोकमारणसम्भवः ॥

प्रशस्तो दक्षिणावर्त्तो वामावर्त्तो विगर्हितः ।

मतः शस्तो मृदुस्निग्धः सवर्णः पीतरोमकः ॥

वामे ये दक्षिणावर्त्ता वामावर्त्ताश्च दक्षिणे ।

आवर्त्तास्तेऽपि नाभीष्ठा राजपुत्रमतं यथा ॥

शुभोऽप्यक्षेत्रजातस्तु शुभं नैव प्रयच्छति ।

अशुभः क्षेत्रजातश्च नानिष्टफलदः स्मृतः ॥

अवग्रहेऽग्रहस्ते च स्तनयोरन्तरे तथा ।

ग्रीवायामक्षिकूटे च कुम्भाभ्यन्तरतस्तथा ॥

तल्पले दन्तवेष्टे च कर्णमध्ये च वक्षसि ।

आवर्त्ता वारणानां हि निश्चयाख्याः शुभप्रदाः ॥

अवग्रहः कुम्भोपरितनप्रदेशः । अग्रहस्तः कराग्रस्योभयपार्श्वगतः प्रदेशः ।

स्तनान्तरे शिरोमध्ये कुम्भान्तश्चूलिकान्तरे ।

गजलक्षणप्रकरणे आवर्तादिलक्षणम् । ३७७

वक्षस्यावर्तयोगेन कुञ्जरः पञ्चमङ्गलः ॥

दूलिका कर्णपिप्पल्युपरितनो भागः ।

शीर्षावर्त्तोऽभिपेकाय स्तनावर्त्तो जयाय च ।

सुखाय चूलिकावर्त्तः कुम्भो रात्रः प्रियाय च ॥

वंशे प्रोथे च वाहित्ये मन्यायां सगदे कटे ।

कर्णे ऽक्षिकूटे नाभौ च कक्षपार्श्वीसकुक्षिषु ॥

बालधौ पेचके मेद्रे रन्ध्रसन्धिकलासु च ।

आवर्त्ता न प्रशस्यन्ते कर्णभागेषु तेषु च ॥ इति ।

वंशः शुण्डादण्डवंशः, नपृष्ठवंशः । सन्धिर्निर्याणसमीपप्रदेशः ।

इत्यावर्त्तलक्षणम् ।

अथ पुष्पलक्षणम् ।

हृदयप्रबन्धे,

स्वस्तिकादिषु संस्थानं पुष्पं दशनदेहजम् ।

स्निग्धं भव्यं शुभच्छायमच्छिन्नं वाञ्छितप्रदम् ॥

कवन्धादिकसंस्थानं विगतप्रभमस्फुटम् ।

रूक्षवर्णं च कुसुमं ततोऽनर्थकरं मतम् ॥

दद्यात्सुतं सितं पुष्पं स्निग्धं पीतं च हेमदम् ।

नीलोत्पलेन्द्रनीलाभं स्निग्धं कालं च वृत्तिदम् ॥

यच्च स्यात्पूजिते भागे कुसुमं स्निग्धपाण्डुरम् ।

शुभाय च शुभाकारं तद्भवेद्भूपतेः शुभम् ॥

शक्रचापनिभं पुष्पं दन्तोपरि च दन्तिनः ।

दिशेद्वृष्टिं सुभिक्षं च क्षेमं च क्षितिरक्षिणः ॥

श्वेतान्तःस्निग्धरक्ते च पुष्पे रणसहो भवेत् ।

पुष्पे श्वेतान्तःकाले च दानवृद्धिं विनिर्दिशेत् ॥

श्रीवृक्षादिनिभाकारैर्वैजयन्तीध्वजोपमैः ।

शैलप्रासादसदृशैश्छत्रचामररूपिभिः ॥
 सोमसूर्यसमाभासैः शिबिकायानमूर्तिभिः ।
 पुष्पैर्दशनरोमस्थैर्यथायोग्यं विनिर्दिशेत् ॥
 बहून्यनेकवर्णानि फलानां रजतस्य च ।
 पुष्पं वराङ्गसंस्थानं कृष्णाहिसदृशाकृति ॥
 श्वक्रव्यादनिभाकारं रणे मरणकारणम् ।
 धूमाभं पुष्पमिच्छन्ति मृत्यवेऽग्निभयाय च ॥
 कृष्णपुष्पोदयेनापि द्विषद्भूतागमो द्रुतम् । इति ।

इति पुष्पलक्षणम् ।

अथ बलपरीक्षा ।

बार्हस्पत्यसंहितायाम्,
 अतः परं प्रवक्ष्यामि तेषां बलपरीक्षणम् ।
 गजेन बलहीनेन सुरुपेणापि किं रणे ॥
 गुणेभ्योऽपि बलं श्रेष्ठं तत्परीक्षेत पण्डितः ।
 शरीरान्तर्गतः प्राणो बललब्देन कीर्त्यते ॥
 क्रियते वारणस्यास्य तस्योपायैः परीक्षणम् ।
 जाम्बूनदस्य ताम्रस्य पलानां रजतस्य च ॥
 अष्टादशसहस्राणि युक्त्या सङ्गृह्य वेगवान् ।
 जाम्बूनदं सुवर्णम् ।
 दशयोजनमध्वानं गच्छति श्रमवर्जितः ।
 यो गजो गजगध्ये तु स उत्तमबलः स्मृतः ॥
 यश्चतुर्दशसाहस्रं भारमादाय गच्छति ।
 सप्तयोजनमध्वानं स मध्यमबलो मतः ॥
 दशसाहस्रकं भारं गृहीत्वा पञ्चयोजनम् ।
 अध्वानं यो हि संयाति स हीनबल उच्यते ॥

गजलक्षणप्रकरणे बलादिपरीक्षा ।

३७९

अथ वा खादिरं स्तम्भं शिशपामयमेष च ।
 निर्ग्रन्थिलं च वक्रत्वहीनं द्वादशहस्तकम् ॥
 सत्रिभागद्विहस्तेन परिणाहेन संयुतम् ।
 चतुर्हस्तनिखातं तु यो भिनच्युत्तमो हि सः ॥
 अथ वोत्पाटेयेद्वापि बलेन महता युतः ।
 सार्धत्रिहस्तनिखातं सप्तहस्तोच्छ्रितं तथा ॥
 पञ्चाशदङ्गुलीकेन परिणाहेन संयुतम् ।
 भिनत्ति यो गजः शीघ्रं क्षिपत्युद्धृत्य वा पुनः ॥
 स गजानां तु सर्वेषां मध्ये मध्यबलो मतः ।
 हस्तत्रयनिखातं तु षड्दहस्तोच्छ्रयमेव च ॥
 युक्तं स्थूलतया चैव पूर्वसङ्ख्याधर्मात्रया ।
 भिनत्ति हेलया यस्तु उत्खातं वा करोति च ॥
 स्तम्भं कुञ्जरमध्ये तु स हीनबल उच्यते ।

इति बलपरीक्षा ।

अथ सत्त्वपरीक्षा ।

बार्हस्पत्यसंहितायाम्,
 गुरुत्वं रूपतः श्रेष्ठं गुरुत्वादधिकं बलम् ।
 बलादप्यधिकं सत्त्वं तस्मात्सत्त्वं निरूपयेत् ॥
 शुद्धस्फटिकसङ्काशं सत्त्वं हृदि शरीरिणाम् ।
 दुर्लक्ष्यं विद्यते सम्यगुपायैस्तद्धि लक्षयेत् ॥
 पाषाणैरिष्टकाभिर्वा बाह्यतः फलकैर्धनैः ।
 सुसङ्कल्पितमूलैस्तु कारयेच्चत्वरं दृढम् ॥
 उच्छ्रायेण त्रिहस्तं स्यादायामेन चतुर्दश ।
 हस्तषट्कं पृथुत्वेन परिखाकृतकर्णिकम् ॥
 बाणपातद्वयायामं पार्श्वे शोधितभूतलम् ।

मातङ्गमन्त्रपूतेन प्रोक्षयेत्सलिलेन हि ॥

मन्त्रः—

ईशानमलसम्भूत विघ्ननाथ गणाधिप ।

गजानां गजसत्त्वज्ञ कुरु तत्त्वाविनिर्णयम् ॥

सुप्रशस्ते दिने लग्ने गजौ गैरिकमण्डितौ ।

कर्णचामरशङ्खादिमुखाभरणभूषितौ ॥

पादान्दोलनसञ्जातघण्टाघण्टालनिःस्वनौ ।

आरोहककरास्फालकृतोत्साहोन्नताननौ ॥

अन्योन्यटौकयाच्छिद्यौ पार्श्वकोलाहलाकुलौ ।

टौका गजपृष्ठपश्चाद्भागारूढनरहस्तगतौ गजपुच्छप्रदेशताड-
नसाधनं काष्ठमयो मुद्गरः ।

वेगोत्थानकृतास्फोटं दन्तसङ्घट्टभेदनैः ॥

कृताङ्गौ स्थूलहस्तस्य वेदनां यो न मन्यते ।

गजो दन्तकृतास्फालैश्चत्वरं भेत्तुमिच्छति ॥

नापसर्पति घातेन प्रतिघातं करोति च ।

कण्ठगर्जिनादेन परिपूरितदिङ्मुखः ॥

निवर्त्यते च दुःखेन स भवेत्सत्त्ववान् गजः ।

पदात्यश्वसमूहं वा गजमालातिभीषणम् ॥

वेगोत्थानसमुद्भूतं गम्भीरकलहाकुलम् ।

उत्थानसमवेगेन रोषरञ्जितलोचनः ॥

दन्तदारणरागेण प्रतिनागगतेक्षणः ।

प्रसारितैरतिस्तब्धैर्निःशङ्कः कर्णपल्लवैः ॥

यो भिनत्यतिवेगेन स भवेत्सत्त्ववान् गजः ।

शार्दूलादिकसत्त्वानां त्रासवर्जितमानसः ॥

कृतकं च तथा नागं यो भिनत्युत्तमो हि सः ।

गजलक्षणप्रकरणे सत्त्वपरीक्षा ।

३८१

दावानलशिखिश्रेणीशब्दसन्त्रासवर्जितः ।
 वनेषु विचरेद्यस्तु स सत्त्वसहितो गजः ॥
 कृतशङ्को बलाद्यस्तु न चारोहणमीषते ।
 सङ्कुचन् विरसो दीनो मन्दान्मन्दतरो भवेत् ॥
 आलोकयति पार्श्वानि चीत्कारकरणप्रियः ।
 आलोकयति दीनाभ्यां लोचनाभ्यां प्रतिद्विपम् ॥
 पदात्यश्वसमूहं वा ज्वलन्तमिव मन्यते ।
 अधमस्तु स विज्ञेयो गजः सङ्ग्रामवर्जितः ॥
 यस्तु सङ्घटते मन्दं घटितश्चापसर्पति ॥
 तथोपसर्पवेगेन दन्तघातं प्रयोजयेत् ।
 किञ्चित्तिर्यङ्मुखो भूत्वा कृतचीत्कारनिःस्वनः ।
 कुरुते दन्तसङ्घट्टः समसत्त्वस्तु स द्विपः ॥
 एवंविधैः प्रकारैस्तु ज्ञात्वा सत्त्वाधिकं गजम् ।
 दन्तघातेषु कुशलं कारयेद्युद्धपण्डितैः ।
 धनुर्वेदादिकैः शास्त्रैर्नरा युद्धविशारदाः ॥
 बलान्नरसहस्राणि घ्नन्ति सङ्ग्रामभूमिषु ।
 एवं गजास्तु राजेन्द्र कुशला युद्धकर्मणि ॥
 परानीके तु वृन्दानां कुर्वन्ति बलनाशनम् ।
 बलसत्त्वगुरुत्वादिगुणयुक्तोऽपि वारणः ॥
 दन्तघातान्न जानाति यो रणे निष्फलो हि सः ।
 सम्पातश्च तथोल्लेखः परिलेखस्तथैव च ॥
 कर्त्तरी तलघातश्च पार्श्वघातस्तथैव च ।
 आराघातश्च सूची च ताडितः सन्धितस्तथा ॥
 एते युद्धेन नागानां दन्तघाता दश स्मृताः ।
 अन्येऽन्यमुखसंस्फोटः सम्पात इति कीर्तितः ।

ऊर्द्धक्षेपस्तु दन्ताभ्यामुल्लेख इति संज्ञितः ॥
 तिर्यगूर्ध्वकृतक्षेपः परिलेखो ऽभिधीयते ।
 उभयोः पार्श्वयोश्चैव दन्तघातस्तु कर्त्तरी ॥
 तलघातस्तु दन्ताधः क्रियते यो मुखेन वा ।
 पार्श्वघातः स विज्ञेयो यः स्थूलेन प्रयुज्यते ॥
 आराघातस्तु विज्ञेयः सम्मुखो यस्तु लक्ष्यते ।
 मुखे विषाणघातानां प्रतिमानाङ्गदारकः ।
 प्रतीक्ष्य प्रतिघातस्तु दन्तेनैकेन यो भवेत् ॥
 करमध्यप्रदेशे तु सूचीघातः स उच्यते ।
 अन्योन्यदन्तसङ्घट्टजनितस्ताडितो मतः ॥
 सन्धितस्तु स विज्ञेय उपर्युपरि यो भवेत् ।
 एतेषां च समायोगे यो भवेन्मिश्रलक्षणः ॥
 दन्तघातस्तु नागानां गर्हितः सोऽभिधीयते ।
 परिवृत्य गजो वेगात्पार्श्वयोः कुरुते दृढम् ।
 दन्तघातं द्विपस्थाय परिवृत्तः स उच्यते ॥
 आर्द्रद्रुमकृते स्तम्भे शुचौ देशे सरोपिते ।
 निर्जने प्राङ्मुखं कृत्वा नागं बद्धा समाहितः ॥
 दृढासनो दृढकर्मा सव्यासव्योरुपीडनात् ।
 अङ्कुशोल्लेखनाच्चापि दन्तघातान् प्रयोजयेत् ॥
 एवं संसक्तदन्तस्तु स्तम्भहः क्रियते गजः ।
 दौकया च कृतोत्साहो परिवृत्य पुनः पुनः ॥
 एवमभ्यस्तघातस्य कुञ्जरस्य महारणे ।
 मदक्लिन्नकपोलस्य प्रतिरोकं करोति कः ॥ इति ।
 अत्र विशेषः ।
 दिव्याधमसस्वानां लक्षणमथ साम्प्रतं वक्ष्ये ।

गजलक्षणप्रकरणे अनूकादिलक्षणम् । ३८३

निहतद्विपदचतुष्पदकुणपान्न स्पृशति यो न गृह्णाति ॥
 न च जिघ्रति मूत्रादीन् स वारणो दिव्यसत्त्वस्तु ।
 हत्वा च योऽस्ति मांसं सत्त्वानां सर्वगतं च लोभेन ॥
 जिघ्रति मूत्रपुरीषान् पिशाचसत्त्वः स विज्ञेयः ।
 एवं सत्त्वपरीक्षा क्रियते नरनाथ वारणेन्द्राणाम् ॥ इति ।

इति सत्त्वपरीक्षा ।

अथानूकलक्षणम् ।

हृदयप्रबन्धे,
 यत्पूर्वसम्भवेऽभ्यस्तं सत्त्वं रूपं गतिः स्वरः ।
 तस्यानुकरणादुक्तमनूकमिति कोविदैः ॥
 सत्त्वरूपजवारावैः शुभैरनुकृता गजाः ।
 देवर्षिनरगन्धर्वनागानूका मताः शुभाः ॥
 एवमेव च सत्त्वाद्यैर्दुष्टैर्नानुकृतैर्युताः ।
 दैत्यरक्षःपिशाचानामनूकैः परिवर्जिताः ॥
 वृषसिंहतुरङ्गादिसमानूका मता द्विपाः ।
 नेष्टाश्च खरगृध्रादिसमानानूकयोगिनः ॥ इति ।

इत्यनूकलक्षणम् ।

अथ वेदितलक्षणम् ।

बार्हस्पत्यसंहितायाम्,
 सत्त्वस्य सम्भवं ज्ञात्वा नहुषस्तं महामुनिम् ।
 गजानां वेदितं कोपं वेगं गुणान् स्म पृच्छति ॥
 ऊचे सुराधिपगुरुः प्रहृष्टहृदयस्तदा ।
 राजन् पञ्चविधं चैव गजानां वेदितं मतम् ॥
 अत्यर्थं प्रथमं ज्ञेयं प्रत्यर्थं च तथाऽपरम् ।
 अन्वर्थं चैव मम्भीरमुत्तानं पञ्चमं भवेत् ॥

प्रतोदाङ्कुशदण्डाद्यैर्दूरादुद्विजते तु यः ।
 तीव्रसङ्कुचितः स्पृष्टः स स्यादत्यर्थवेदितः ॥
 यच्च स्तोकं बहु तथा यः कृतं मन्यते गजः ।
 वागङ्कुशादिभिर्नित्यं सो हि प्रत्यर्थवेदितः ॥
 जानात्यङ्कुशनोदाद्यैर्यद्यथा तत्तथैव हि ।
 कृतं, कोपभयैर्मुक्तो योऽन्वर्थज्ञस्त्वसौ भवेत् ॥
 अङ्कुशादिकृतान् यस्तु चिरेणैवावगच्छति ।
 तीव्रानपि स गम्भीरवेदी भवति वारणः ॥
 रोम्णामग्रं तृणेनापि स्पृष्टं वेत्ति तथा गुरुः ।
 उत्तानवेदितं तं तु गजं विद्धि महाभुज ॥
 सर्वाणि वेदितव्यानि भद्रादीनां भवन्ति वै ।
 प्रकृतिस्थाऽस्य सततं भद्रस्यान्वर्थवेदिता ।
 गम्भीरवेदिता चापि मन्दस्यैव प्रकीर्तिता ॥
 उत्तानवेदिता नित्यं मृगस्यैव भवेन्नृप ।
 वेदित्वमेवंजातीनां तिसृणामपि जायते ॥ इति ।

हृदयप्रबन्धे,

वेदितानि च वेद्यानि वारणानां विशेषतः ।

अज्ञातवेदितेनैव नागमारोढुमर्हति ॥

पञ्चधा वेदितं चैव विज्ञेयं सामजन्मनाम् ।

सामजन्मनां गजानाम् । सामगायनऋषेर्गजा उत्पन्ना इति
 पालकाण्ये । विष्णुधर्मोत्तरे तु गजोत्पत्तिसमये ब्रह्मणा रथ-
 न्तरसामगानं कृतम् । एतत्सर्वं प्रागभिहितगजोत्पत्तौ द्रष्टव्यम् ।

अत्यर्थोत्तानगम्भीरप्रत्यर्थान्वर्थभेदतः ॥

यस्तु घातादुद्विजते दूरादेवाङ्कुशादिकम् ।

स्पृष्टश्च व्यथतेऽत्यर्थं स गजोऽत्यर्थवेदितः ॥

गजलक्षणप्रकरणे वेदितादिलक्षणानि । ३८५

योऽपि त्वक्स्पर्शमात्रेण रोमस्पर्शवशेन च ।
 विद्यादण्डाङ्कुशादींश्च स गजोत्तानवेदितः ॥
 त्वग्भेदात् शोणितस्त्रावात्तीव्रं च व्यथनादपि ।
 अङ्कुशादीन् विजानीयात् गजो गम्भीरवेदितः ॥
 शनैर्हतो भृशं वेत्ति शनैर्वेत्ति भृशाहतः ।
 विपरीतगतिर्नागो ज्ञेयः प्रत्यर्थवेदितः ॥
 शनैर्हतो भृशं वेत्ति भृशं वेत्ति भृशाहतः ।
 प्रत्येति प्रातिषिद्धश्च चोद्यमानश्च गच्छति ॥
 यथासंज्ञं विदध्याच्च सर्वकर्माणि योऽद्भुतम् ।
 अत्यर्थवेदितं प्राज्ञं जानीयात्तं शुभं गजम् ॥ इति ।
 इति वेदितलक्षणम् ।

अथ क्रोधलक्षणम् ।

बार्हस्पत्यसंहितायाम्,
 क्रोधोऽपि द्विविधो ज्ञेयः शिशुश्चैवाशिशुस्तथा ।
 द्विविधस्यापि राजेन्द्र यथावच्छृणु लक्षणम् ॥
 उद्वेजितोऽपि कालेन कोपं वध्नाति मध्यमम् ।
 निवार्यमाणश्च तथा शीघ्रं कोपान्निवर्तते ॥
 एवंविधस्तु यो हस्ती स शिशुक्रोध उच्यते ।
 मध्यमस्तु भवेच्चायं गजः सङ्ग्रामकर्मणि ॥
 क्षिप्रं गृह्णाति यः क्रोधं दुर्निवारं च दुःसहम् ।
 वार्यमाणोऽपि यत्नेन शमं याति च मुह्यति ॥
 स ज्ञेयस्त्वशिशुक्रोधो गजो राजन् रणप्रियः । इति ।
 इति क्रोधलक्षणम् ।

अथ गुणलक्षणम् ।

बार्हस्पत्यसंहितायाम्,

अतः परं प्रवक्ष्यामि गजस्य गुणलक्षणम् ।
 कल्याणजातिराख्यातः क्षीणः श्रान्तो बुभुक्षितः ॥
 भर्त्रर्दितो वा तृषितस्ताडितोऽनपराधतः ।
 रात्रौ वा दिवसे वापि निर्विकारस्तु यो भवेत् ॥
 कल्याणशीलः स ज्ञेयो मातङ्गो गजलक्षणैः ।
 विकारं कुरुते यस्तु पीड्यमानः क्षुधादिभिः ॥
 तमकल्याणिनं राजन् गजं दुष्टं प्रकल्पयेत् । इति ।

इति गुणलक्षणम् ।

अथ स्थितलक्षणम् ।

बार्हस्पत्यसंहितायाम्,
 स्थितानां च यथायोगं साम्प्रतं लक्षणं शृणु ।
 पञ्चस्थितसप्तस्थितनवस्थितद्वादशस्थिताश्चैव ॥
 पुण्यवतां जायन्ते राज्ञां गैरिकमन्निभाः करिणः ।
 लक्षणसहितैः स्निग्धैः करकुम्भविषाणकर्णनयनैश्च ॥
 संयुक्तो भवति गजः सुखदः पञ्चस्थितो नागः ।
 परिणाहायामोद्धायबलविक्रमधैर्यकान्तिसम्पन्नः ॥
 भर्तुः प्रतापजननो ज्ञेयः सप्तस्थितो हस्ती ।
 उत्साहवेगसाहसमदसत्त्वगुरुत्वदक्षतायुक्तः ॥
 करदन्तकर्मकुशलो नवस्थितः कुञ्जरो भवति ।
 बुद्धिर्मेधा सत्त्वं दन्तौ कुम्भौ तथाऽक्षिणी हृदयम् ॥
 रोमाणि छविः पादास्तथाऽऽसनं पृष्ठवंशश्च ।
 द्वादश चैतानि सदा स्थितानि नागस्य यस्य दृश्यन्ते ॥
 स द्वादशस्थितो वै भवति गजः सर्वसौख्यकरः ।
 चत्वारः स्थितभेदाः कथिता गुणसंश्रिता गजेन्द्राणाम् ॥ इति ।

गजलक्षणप्रकरणे स्थितादिलक्षणानि । ३८७

विष्णुधर्मोत्तरे,

राम उवाच ।

श्रोतुमिच्छामि धर्मज्ञ कुञ्जरं सप्तसुस्थितम् ।
यं प्राप्य किल राजानो जयन्ति वसुधां नृप ॥

पुष्कर उवाच ।

वर्णः सत्त्वं बलं रूपं कान्तिः संहननं जवः ।
सप्तैतानि सदा यस्य स गजः सप्तसुस्थितः ॥ इति ।

इति स्थितलक्षणम् ।

अथ प्रशस्तगजलक्षणम् ।

विष्णुधर्मोत्तरे,

पुष्कर उवाच ।

नागाः प्रशस्ता धर्मज्ञ प्रमाणान्नाधिकाश्च ये ।
दीर्घहस्ता महोद्धवासाः स्वासनाश्च विशेषतः ॥
निगूढवंशा मध्वक्षास्तथा व्यूढोच्चमस्तकाः ।
व्यूढा विपुलाः ।

विंशत्यष्टादशनखाः शीतकालमदाश्च ये ॥
येषां चैव करः पादा दीर्घा लाङ्गूलमेव च ।
दक्षिणं चोन्नतं दीप्तं बृंहितं जलदोपमम् ॥
अत्यर्थवेदना ये च शूराः शब्दसहिष्णवः ।
कर्णौ च विपुलौ येषां सूक्ष्मबिन्दुचितत्वचौ ॥
ते प्रशस्ता महानागा ये तथा सप्तसु स्थिताः ।
दन्तच्छेदेषु दृश्यन्ते येषां स्वस्तिकलक्षणम् ॥
भृङ्गारबालव्यजनवर्धमानाङ्कुशास्तथा । इति ।

वराहसंहितायाम्,
 येषां भवेदक्षिणपार्श्वभागे
 रोम्णां तु पुञः पिटकोऽथवापि ।
 ते नागमुख्या विजयाय युद्धे
 भवन्ति राज्ञां न हि संशयोऽत्र ॥
 ताम्रोष्ठतालुवदनाः कलविङ्कनेत्राः
 स्निग्धोन्नताग्रदशनाः पृथुलायतास्याः ।
 चापोन्नतायतनिगूढानिमग्नवंशा—
 स्तन्वेकरोमचितकूर्मसमानकुम्भाः ॥
 विस्तीर्णकर्णहनुनाभिललाटगुह्याः ।
 कूर्मोन्नतैर्द्विनवविंशतिभिर्नखैश्च ।
 रेखात्रयोपाचितवृत्तकराः सुवाला
 धन्याः सुगन्धिमदपुष्करमारुताश्च ॥ इति ।

इति प्रशस्तगजलक्षणम् ।

अथाशुभदुष्टगजलक्षणम् ।

विष्णुधर्मोत्तरे,
 ते धार्या वामना ये च हस्तिनो ये च मत्कुणाः ।
 ते धार्या इति पदं पूर्वोक्तप्रशस्तगजैः सम्बध्यते ।
 हस्तिन्यो याश्च गर्भिण्यो ये च मूढा मतङ्गजाः ॥
 अपाकलाश्च कुब्जाश्च सहन्ता ये च भार्गव ।
 कुदन्ताश्च तथा वर्ज्या वामकूटाश्च यत्नतः ॥
 अश्रुस्पृशश्च कूटाश्च षण्ढाश्च विकटाश्च ये ।

श्रीराम उवाच ।

वामनाद्याश्च ये नागाः प्रोक्ता निन्दितलक्षणाः ॥
 तेषां तु श्रोतुमिच्छामि लक्षणं वरुणात्मज ।

गजलक्षणप्रकरणे अशुभदृष्टगजलक्षणम् । ३८९

पुष्कर उवाच ।

अनाहायामसम्पूर्णो योऽतिह्रस्वो भवेद्गजः ॥
 वामनस्तु समाख्यातो मत्कुणो दन्तवर्जितः ।
 नाहः स्थूलता । आयामो दैर्घ्यम् ।
 दशां चतुर्थी सम्प्राप्य वर्धते यश्च यद्द्विजौ ।
 स्थूलावनायतौ स्यातां स मूढाख्यो गजाधमः ॥
 अपाकलो विशालेन दन्तेनैकेन वारणः ।
 सक्षिप्तवक्षोजघनः पृष्ठमध्यसमुन्नतः ॥
 प्रमाणहीननाभिश्च स कुब्जो वारणाधमः ।
 अनुन्नताभ्यां सहन्तः कुदन्तः स्यान्नतो बहिः ॥
 वामदन्तोन्नतो नागो वामकूटश्च कथ्यते ।
 दन्तावश्रुस्पृशौ यस्य सोऽश्रुस्पृकीर्तितो गजः ॥
 एकदन्तस्तथा नागः कूट इत्यभिधीयते ।
 पादयोः सन्निकर्षः स्याद्यस्य नागस्य गच्छतः ॥
 स षण्ढोऽध्वनि युद्धे च लक्षणज्ञैर्न पूजितः ।
 व्यरत्न्यभ्यधिकं यस्य विस्तरेण स्तनान्तरम् ॥
 विकटः स विनिर्दिष्टो दुर्गतिर्निन्दितो गजः । इति ।
 वराहसंहितायाम्,

निर्मदाभ्यधिकहीननखाङ्गान्
 कुब्जवामनकमेषविषाणान् ।
 दृश्यकोशफलपुष्करहीनान्
 श्यावनीलशङ्खलासिततालून् ॥
 दृश्यमाने कोशफले वृषणौ येषां ते ।
 स्वल्पवक्त्ररुहमत्कुणषण्ढान्
 हस्तिनीं च गजलक्षणयुक्ताम् ।

गर्भिणीं च नृपतिः परदेशं

प्रापयेदतिविरूपफलास्ते ॥ इति ।

स्वल्पा वक्ररुहो दन्ताः, मुखलोमानि वा येषां ते ।

पराशरसंहितायाम्,

आस्यस्पृशौ विशालस्य विषाणौ पार्श्व उन्नतौ ।

अपाकलो विशालेन दन्तेनैकेन वारणः ॥

अनुन्नताभ्यां सद्दन्तः कुदन्तः स्यान्नतावधः ।

वर्ज्यास्ते शुभकामेन सर्व एते विगर्हिताः ॥

अब्दद्वये नदीजानां पञ्चमेऽब्दे वनौकसाम् ।

उत्पद्यन्ते हि नागानां दन्ताश्चैव न संशयः ॥ इति ।

तथा च,

अनाहायामसंयुक्तोऽतिह्रस्वो यो भवेद्भजः ।

वामनः स समाख्यातो भर्तुर्नार्थयशःप्रदः ॥

सर्वलक्षणसम्पूर्णो दन्तैस्तु परिवर्जितः ।

मत्कुणः स समाख्यातः सङ्ग्रामे प्राणघातकः ॥ इति ।

बार्हस्पत्यसंहितायाम्,

नहुषं प्रति बृहस्पतिरुवाच ।

दुष्टगजानां प्रथमं दुर्लक्षणमेव ते वच्मि सकलम् ।

ह्रस्वतनुर्वलिवदनो महाशिराः स्तब्धकर्णश्च ॥

नातिस्थूलाधोमुखवान् तथा निरङ्कुशो हस्ती ।

लोचनयुगलं स्तब्धं घनपक्ष्मान्तरिततारकं यस्य ॥

विषमं च मेचकं स्यात् प्रलम्बितः पेचकोऽत्यर्थम् ।

मेढ्रं किलासिवर्णं स्तब्धानि च गात्रवदनरोमाणि ॥

व्यासः स भवति हस्ती निरङ्कुशो दुष्टशीलश्च ।

स्थूलाक्षिपाण्डुररूक्षदीर्घविषाणनाशितमुखश्रीश्च ॥

गजलक्षणप्रकरणे अशुभदुष्टगजलक्षणम् । ३९१

पृथुपादो वक्रनखो वक्रेण तु पुच्छदण्डेन ।
 विस्तृतकुक्षिलम्बोदरश्च कृष्णो वाराहनयनश्च ॥
 ज्ञेयो वकीलनामा व्यालोऽयं सर्वदोषकरः ।
 अतिह्रस्वापरगात्रो बृहन्मुखः काककृष्णनयनश्च ॥
 स्थूलतराधोमुखदन्तमुशलः स्फुटितवर्हनखपादः ।
 स्थूलनखपुष्करकश्च वामनसंज्ञो गजाधमो यो हि ॥
 निर्याणे चातिदृढे ह्रस्वौ परिमण्डलौ तथा कर्णौ ।
 वदनं च मांसलं स्यादधोगतं स्थूलनयनश्च ॥
 सममांसलत्वयुक्तो ह्रस्वो ह्रस्वाङ्गुलिः करो यस्य ।
 नाम्ना च विश्वरूपसुखस्त्याज्योऽयं दुष्टमातङ्गः ॥
 ग्रन्थिषु च शुक्लवर्णः कपिजम्बुकलोचनोऽतिविकृततनुः ।
 पापात्मायं हस्ती राज्ञा त्याज्यः प्रयत्नेन ॥
 दिवसमपि यत्र तिष्ठति तं देशं दहति पावक इव ।
 नीत्वा विन्ध्यवने वा परराष्ट्रे वा स मोक्तव्यः ॥
 धेन्वा सदृशमुखो यः कर्णकचा यस्य कर्कशा रूक्षाः ।
 रोमभिरधोमुखगतैः काकाक्षो दीर्घवक्रश्च ॥
 स्थिरह्रस्वकर्णयुगलः स राक्षसो हस्तिरूपेण ।
 तिर्यक्प्रेक्षणनिरतो दुर्गन्धः काकतुण्डवदनश्च ॥
 मूत्रपूरीषाघ्राणे समुत्सुको भवति चाण्डालः ॥
 कुम्भौ यस्य विशालौ विक्षिप्तस्थूलतारके नेत्रे ।
 तन्वी बलिता त्वक् स्यात् बालधिवालाश्च बहुरूपाः ॥
 राजी पेचककारा मेढ्रोपरि संस्थितोदरं च महत् ।
 बलपञ्चक्षतहस्ती स भवति नाम्ना महादुष्टः ॥
 अङ्गं प्रसार्य वदनं विधूय वाऽऽधोरणं निपातयति ।
 स जले स्थले च सदृशो विवर्जनीयः प्रयत्नेन ॥

ह्रस्वकराङ्गुलिवालस्तनुदशनश्चाल्परोमगात्रश्च ।
 मत्कुणजातिः स गजः सुदुष्टशीलश्च भीरुश्च ॥
 स्तब्धोऽतिविडालपक्ष्मा ध्यानपरः शब्दकरणनिरतश्च ।
 द्विगुणीकृत्य कराग्रं ताडयति च भूतले नित्यम् ॥
 वामेन च लिखति महीं पादेन कुञ्चिताग्रेण ।
 जर्जरविरूपकर्णः पापोऽसौ वर्जितो हस्ती ॥
 मृदुना मेढ्रेण युतो नेष्टमदः कोशमेही च ।
 मन्दालोकननिरतो महाशिराः पृथुविषाणनयनश्च ॥
 हस्ती नपुंसकोऽसौ विवर्जनीयश्च सङ्ग्रामे ।
 अल्पायुषो भवन्ति हि सकालजिह्वोष्ठतालुका नागाः ॥
 नरपतिभिस्ते सततं विवर्जनीयाः प्रयत्नेन ।
 आयामे परिहीनं सन्नाहोच्छ्रायेण मुखेन नमितम् ॥
 उच्छिन्नतवक्रं कुब्जं निरङ्कुशं कुम्भहीनं च ।
 एषंभूतं नागं राजा दूरेण वर्जयेन्मतिमान् ॥
 गृह्णाति मन्दबुद्धिर्यस्तस्य कुलक्षयो भवति ॥
 लाक्षामञ्जिष्ठाभोऽतिलोमशो हीनकर्णकरवालः ।
 हस्ती विवर्जनीयो हीननखः पूतनो नाम ॥
 ज्वलनकृतं सततं दुर्भिक्षकृतं महद्भयं कुरुते ।
 यस्मिन्देशे निवसति नाशयति च तं स दुष्टात्मा ॥
 यस्य न भवतो दन्तौ कुलरूपवतोऽपि गर्भदोषेण ।
 स गजो मत्कुणनामा न तं रणे योजयेद्राजा ॥
 कुञ्जरघटागतोऽसौ हरति गजानां बलं च सत्त्वं च ॥
 अत एव समरकाले नराधिपैर्वर्जनीयश्च ।
 अक्षिभ्यामश्रुजलं निपतति नागस्य यस्य नित्यं हि ॥
 नयनव्याधिवियुक्तः स तस्य भर्ता रणे म्रियते ।

गजलक्षणप्रकरणे अशुभदुष्टगजलक्षणम् । ३९३

कर्णौ दन्तौ च समौ मानेन च भवतो यस्य नरनाथ ॥
 सनराधिपवलनाशकरः स करी जायते समरे ।
 चित्री रोमाचितो वा स्थूलो वातिप्रलम्बिताग्रो वा ॥
 कोशः कोशविनाशं करोति नागस्य भूपानाम् ।
 सितविन्दुविचित्रं वा श्वेतं वा यस्य जायते मेढ्रम् ॥
 स गजः शक्तिविनाशं करोति भूपस्य सङ्ग्रामे ।
 एकोनविंशतिनखो युवराजविनाशनं कुर्यात् ॥
 सप्तदशनखस्तु गजो नरपतिपत्नीविनाशनसमर्थः ।
 षोडशनखमातङ्गो नायकनाशं ध्रुवं कुरुते ॥
 पञ्चदशनखश्च तथा सेनापतिनिधनकृद्गजो भवति ।
 कुरुते चतुर्दशनखो व्याधिं पुरवासिनां नागः ॥
 हस्ती त्रयोदशनखो राष्ट्रविनाशं करोति भूपस्य ।
 द्वादशनखस्तु कुरुते पदातितुरगक्षयं च समम् ॥
 एकादशनखयुक्तो गजहानिकरो भवेत्स गजः ।
 पुरदाहं तु दशनखः करोति हस्ती दुरालोकम् ॥
 चतुरङ्गस्यापि बलस्य नाशनं नवनखो गजः कुरुते ।
 अष्टनखस्तु पुरोहितवंशोन्मूलनसमर्थो हि ॥
 सप्तनखः प्रतिहारं नाशयेत् षण्णखोऽमात्यम् ।
 पञ्चनखो भक्तचरं चतुर्नखो द्वारपालं च ॥
 त्रिनखो विषयवैकृतं द्विनखश्चान्तःपुरानुबद्धं च ।
 एकनखो नखरहितो राज्यविनाशं ध्रुवं कुरुते ॥
 एवम्भूतनखा ये नरपतिना ते गजा न सङ्गाह्याः ।
 सुप्तोत्थितस्य वदनाद्यस्य गजेन्द्रस्य गलति रुधिरजलम् ॥
 ज्वलनकणं मुञ्चति वा स गजः क्षिप्रं हि भर्तृनाशकरः ।
 इति कथितस्तव नरनाथ दुष्टमातङ्गलक्षणं सम्यक् ॥ इति ।
 इत्युशुभदुष्टगजलक्षणम् ।

अथ समरकाले राजारोहणयोग्यगजलक्षणम् ।

पराशरसंहितायाम्,

शरशक्तिधनुश्चक्रशूलपट्टिशलक्षणाः ।

दन्ताग्रे राजयो यस्य स नृपं वोढुमर्हति ॥

बार्हस्पत्यसंहितायाम्,

नहुष उवाच ।

रिपुविजयः फलमेषां नागानां नागलक्षणोक्तानाम् ।

सञ्चरणसाहसनिरतस्य भवति नित्यं नरेन्द्रस्य ॥

ये च समरविजयकरणक्षमा गजाः सकलदोषनिर्मुक्ताः ।

त्याज्याश्च ये सदोषास्त्वत्तस्तान् श्रोतुमिच्छामि ॥

तच्छ्रुत्वा वचनं तस्य गुरुः प्रत्यब्रवीन्नुपतिम् ।

त्याज्या गजाश्चात्र क्रमानुरोधात्पूर्वमेवोक्ताः । समरयोग्या

उच्यन्ते ।

बलं कण्ठे स्थितं नित्यं कुञ्जराणां नरेश्वर ।

अतः सम्पूर्णकण्ठस्तु शिखिपिङ्गललोचनः ॥

घनमांसयुतांसस्तु दिशावघ्राणतत्परः ।

वराहजघनश्चैव सुविषाणो वराननः ॥

सुप्रतिष्ठितपादस्तु यः स्यादगुरुमाक्षिकः ।

प्राजापत्यो गजो ह्येष सङ्ग्रामार्हः प्रकीर्तितः ॥

मधुपिङ्गलदन्तो यः किञ्चिच्चाामीकरच्छविः ।

रोमाणि चैकजातानि मुखं च कमलप्रभम् ॥

रक्तोत्पलदलच्छाये सूक्ष्मे तीक्ष्णे च लोचने ।

ऐन्द्रो गजस्तु विज्ञेयो रिपुवृन्दविनाशनः ॥

ताम्रतालुकाजिह्वौष्ठः सुजानुनिविडापरः ।

गजलक्षणप्रकरणे समरे आरोहणार्हगजः । ३९५

पीनोन्नतशरीरस्तु कुन्दामलनखच्छविः ॥
 आयतेनानुवृत्तेन करेण मुखशोभिना ।
 पीयूषपिङ्गदन्तस्तु गजः कौवेर उच्यते ॥
 तरुणाम्बुदसङ्काशो घृतप्रभविषाणभृत् ।
 सम्पूर्णकण्ठपादस्तु सम्पूर्णासनमस्तकः ॥
 मृदङ्गध्वनिगम्भीरनादपूरितदिङ्मुखः ।
 आयतेन च हस्तेन सीकरोद्गिरणप्रियः ॥
 वारुणोऽयं गजो राजन् सङ्ग्रामेष्वपि पूजितः ।
 कटस्त्रिवलिसङ्क्रान्तः सम्पूर्णो यस्य दृश्यते ॥
 लोचने ताम्रपिङ्गे च दन्तौ केतकसप्रभौ ।
 पादौ च बलिनौ स्थूलौ पीनगात्रसमांसलौ ॥
 पृथुलौ बिन्दुचित्रौ च कर्णौ चाताम्रपल्लवौ ।
 कौवेरोऽयं गजो राजन् रणकर्मणि युज्यते ॥
 तालुन्युरसि वक्त्रे च पक्ष्मयोरुभयोरपि ।
 आताम्रा यस्य दृश्येत छाया मृदुतनूरुहा ॥
 असौ सौम्यस्तु विज्ञेयः कुञ्जरः समरोचितः ।
 अर्चिःपिङ्गलरोमा यः केशैर्वालैश्च पिङ्गलः ॥
 पिङ्गलाक्षिविषाणश्च रक्तपुष्करतालुकः ।
 आग्नेयः स गजो ज्ञेयस्तेजसाग्निसमप्रभः ॥
 राज्ञा बुद्धिमता नित्यं कार्य्यः समरकर्मणि ।
 कृष्णवर्णस्य ताम्राणि मुखस्रोतांसि लोचने ॥
 निर्धूमाग्निसमा छाया भूलम्भश्च करस्तथा ।
 कायश्च पीनमांसः स्याद्वेगे वाजिसमः शुभः ॥
 अन्ये वायव्यमिच्छन्ति तं गजं शास्त्रकोविदाः ।
 वायव्यग्न्यंशोद्भवं त्वन्ये तमिच्छन्ति महागजम् ॥

नागः सङ्ग्रामयुक्तश्च नाशयेद्रिपुवाहिनीम् ।
 निरङ्कुशत्वं चण्डत्वं तस्य दोषद्वयं भवेत् ॥
 निरङ्कुशत्वं निर्याणैः प्रलेपैश्चोपशामयेत् ।
 चण्डत्वं च तथा नित्यं सुकुमाराक्रियादिभिः ॥
 रोमाण्यञ्जनरूपाणि नखाः शङ्खसमप्रभाः ।
 निस्त्रिंशविमला छाया स भवेद्वैष्णवो गजः ॥
 तं रणे योजयेद्राजा रिपुसैन्यविमर्दनम् ।
 कुम्भचक्रगदावज्रनिस्त्रिंशधनुसन्निभैः ॥
 विन्दुभिश्चित्रितं यस्य मुखं चित्रस्त्वसौ गजः ।
 तेन सङ्ग्रामकर्माणि कुरुते यो नराधिपः ॥
 नित्यं च विजयं तस्य स राजा फलमश्नुते ।
 सुदन्तो दीर्घहस्तश्च बृहदङ्गुलिपुष्करः ॥
 घनमांसशरीरस्तु कूर्माकारो हि सुक्रमः ।
 साङ्ग्रामिको गजो ह्येष जीवत्यपि समाः शतम् ॥
 सङ्ग्रामे विजयी नित्यं प्रतापजननक्षमः ।
 महाशिरा महाकायो महामेढ्रो महाकरः ॥
 महादन्तोदरश्चैव महागात्रापरासनः ।
 महानेत्रो महोष्ठश्च महाकर्णो महामुखः ॥
 महाकण्ठो महामेढो भवेत्साङ्ग्रामिको गजः ।
 यद्ब्रह्मलक्षणं पूर्वमुक्तं ते शुभमेव हि ॥
 मन्दस्यापि हि शस्तं स्याद्द्वावेतौ च महागजौ ।
 सपूर्णलक्षणो राजन् न भवेच्च महीतले ॥
 अनयोरेव भेदास्तु नागानां समुदाहृताः ।
 साङ्ग्रामिका द्विपा राजन् सम्यक् लक्षणलक्षिताः ॥
 कथितास्तव तत्त्वेन राजसौख्यकरा गजाः ।

गजलक्षणप्रकरणे जयादिसूचकशुभाशुभलक्षणम् । ३९७

तच्छ्रुत्वा वचनं तस्य नहुषो हृष्टमानसः ॥
 अपृच्छत्कौतुकाविष्टहृदयस्तं महामतिम् ।
 त्वत्तः साङ्ग्रामिका नाथ सामान्येन मया श्रुताः ॥
 विशेषेण रणार्हाश्च श्रोतुमिच्छामि सुव्रत ।
 ततः श्रुत्वा महातेजा बृहस्पतिरुवाच ह ॥
 शृणु राजन् गजो राज्ये यादृग्भूतः शुभो भवेत् ।
 पीनमांसचितांसश्च कूर्मार्कारनखस्तथा ॥
 सममेव चितांसस्तु वृत्तहस्तघनापरः ।
 छागकुक्षिः सुपार्श्वश्च कण्ठनाहसमन्वितः ॥
 ज्वलनोज्ज्वलनेत्रश्च सुविषाणो महाकरः ।
 सम्पूर्णचिबुकश्चैव कूर्मपादो जयान्वितः ॥
 बलसत्त्वसमायुक्तः स्निग्धच्छविमनोरमः ।
 साङ्ग्रामिको भवेद्राज्ञामभिषेकोचितो गजः ॥ इति ।
 इति समरकाले राजारोहणयोग्यगजलक्षणम् ।
 अथ समरकाले जयादिसूचकशुभाशुभलक्षणम् ।
 बार्हस्पत्यसंहितायाम्,
 यदि तु रिपुगजाभिमुखो निवार्यमाणोऽपि याति रभसेन ।
 विंशतिपदानि नागस्तत्रापि जयो भवत्येव ॥
 अमदो गृह्णाति मदं दुर्गन्धमदश्च सुरभिमदगन्धम् ।
 नागो यदि नरनाथ हि तदा विजयो भवेद्राज्ञाम् ॥ इति ।
 हृदयप्रबन्धे,
 दृष्ट्वा रिपूनाभिमुखान् वार्यमाणोऽपि चेद्गजः ।
 व्रजेत्तद्विजयो नूनं यदि वा प्लवते बलात् ॥
 दुस्तरं तरते नागो यदि तोयमशङ्कितः ।
 तच्छुभं यदि चात्यन्तं सुखमध्वनि गच्छति ॥

दक्षिणेनाग्रपादेन क्षितिमुत्पादयेद्यदि ।
 शोधयेद्ग्रामपादं च तदा जयमुदीरयेत् ॥
 यश्चाग्रकुटिलं कृत्वा करं जिघ्रति चेद्दिशः ।
 प्रहृष्टहृदयो नागस्तदाभ्युदयमादिशेत् ॥
 दक्षिणं तु यदा दन्तं दन्ती प्रमुदितेन्द्रियः ।
 परिष्वजति हस्तेन तदा स्यात्प्रियसङ्गमः ॥
 अग्रहस्तं यदा नागो मध्येमस्तकसंस्थितः ।
 निक्षिप्यमाणो दृश्येत तदा भद्रं जयो भवेत् ॥
 लभमानो मदं युद्धे विजयं प्राप्तमावदेत् ।
 तलं च तलसन्धिं च पुष्करेण परामृशन् ॥
 उद्योगमुपयातं तु वारणो विनिवेदयेत् ।
 नूनं हि दक्षिणं पादं वामपादेन चेद्भुवम् ॥
 विलिखेद्धारणः खिन्नस्तद्विद्यादात्मराजकम् ।
 यदा तु दुर्मना वामं दन्तं हस्तेन शोधयेत् ॥
 तदात्मनो वदेन्नाशं यातुर्वाथ निषादिनः ।
 करेण वामं नागश्चेत् खिन्नो गात्रं प्रमार्ष्टि यत् ॥
 तदनिष्टं भवेद्भर्तुरन्यथा च शुभं विभोः ।
 अकस्मादेव कुप्यन्ति भ्रमन्ति च पतन्ति च ॥
 करिणो यदि तद्विद्याद्ग्रहं च समुपस्थितम् ।
 यदा पश्यति मातङ्गो विद्रवं वा पराजयम् ॥
 प्रवासं परराष्ट्रं वा तदा भवति दुर्मनाः ।

इति समरकाले जयादिसूचकशुभाशुभलक्षणम् ।

अत्र यानि गजानां शुभाशुभलक्षणानि उक्तानि तानि
 करिणीष्वपि योज्यानि । तदुक्तम्—

गजलक्षणप्रकरणे गजरक्षाधिकारिलक्षणम् । ३१९

बार्हस्पत्यसंहितायाम्,

यल्लक्षणं मयोक्तं भद्रादीनां शुभं च दुष्टं च ।

तत् करिणीष्वपि योज्यं जातिविभागेन युक्तासु ॥ इति ।

इति करिणीलक्षणम् ।

पूर्वं राज्ञा गजसङ्ग्रहः कर्तव्य इत्युक्तम् । तत्र—

तेषां समर्जने यत्नं पालने च भृगूत्तम ।

यथावन्नृपतिः कुर्याद्ग्रन्धर्वाः कुञ्जरा मताः ॥

तावन्तश्च तथा धार्या यावतां पोषणं सुखम् ।

कर्तुं शक्यं न धार्यास्ते क्षुधिता दुःखितास्तथा ॥

दुखितास्ते नृणां हन्युः कुलानि भृगुसत्तम ।

तस्मात्तेषां सुखं कार्यं यशःश्रीविजयप्रदम् ॥

इति विष्णुधर्मोत्तरवचनैः,

ये चैवान्ये च बहवो वारणानां गुणाः स्मृताः ।

तस्मात्प्रयत्नाद्रक्षेत्तु स्वपुत्रानिव नित्यशः ॥

तेषामभितसत्त्वानां कर्तव्यमनुपालनम् ।

इत्यादिपालकाप्यवचनैश्च गजानां सुखावस्थानसंरक्षणा-
दिकमभिहितम् । तच्च तदभिज्ञाधिकारिपुरुषैर्विना न सम्भवती-
त्यतस्तत्राभिज्ञाः पुरुषा राज्ञा नियोक्तव्याः । ते च किलक्षणा
इति तल्लक्षणानि निरूप्यन्ते । तत्र तावद्गजरक्षाधिकारिलक्षण-
मुक्तम्—

पालकाप्ये,

प्रोच्यन्ते यादृशा युक्ता गजरक्षाधिकारिणः ।

धार्मिकाः शुचयः सर्वे श्रुतवन्तो निरामयाः ॥

सत्त्वाभिजनसम्पन्नाः सर्वव्यसनवर्जिताः ।

गजभर्तुर्हिते युक्ताः समयज्ञाः प्रियंवदाः ॥
 उत्साहबलसम्पन्नाः कृतज्ञा लोभवर्जिताः ।
 मौलास्त्वहार्या दक्षाश्च ज्ञातिपक्षहिते रताः ॥
 नृपादेशस्य कर्तारिस्तात्प्रियान्वेषिणः परम् ।
 मङ्गल्यनामधेयाश्च प्रगल्भा वाग्विशारदाः ॥
 गजाधिकारिणः कार्या गजधर्मविशारदाः ।
 हस्त्यध्यक्षवशे युक्ता भिषजां च विशेषतः ॥
 भोजनस्थानगमननिर्वाणगमनेषु च ।
 द्रष्टव्याः सह वैद्येन शश्वत्तैरपि वारणाः ॥
 यस्य यत्करणीयं तु तन्निवेद्यं महापतेः ।
 गजाध्यक्षेण च पुनस्तत्कार्यं भिषजा सह ॥ इति ।

इति गजरक्षाधिकारिलक्षणम् ।

अथ गजवैद्यलक्षणम् ।

पालकाप्ये,

भिषग्विनीतो मेधावी ग्रन्थार्थप्रतिपत्तिमान् ।
 नृपतुल्यः प्रियाभाषी महाभोगपरिग्रहः ॥
 वाग्मी प्रगल्भः शान्तात्मा धृतिमान् धार्मिकः शुचिः ।
 मौलोऽनुरक्तो मधुरः कुलीनश्च प्रशस्यते ॥

इति गजवैद्यलक्षणम् ।


अथ गजामात्यलक्षणम् ।

पालकाप्ये,

शब्दार्थन्यायकुशलः शुचिर्मौलो निरामयः ।
 गणितव्यवहारज्ञो गजामात्यः प्रशस्यते ॥ इति ।

इति गजामात्यलक्षणम् ।

Entered in Database

 Signature with Date



PAYMENT PROCESSED
vide Bill No 47 Dated 28-5-19
ANIS BOOK BINDER

RA 224,MIS-V



42987 CC-0. In Public Domain. Gurukul Kangri Collection, Haridwar

